

جامشورو

(ناول-ٿرائلاجي)



مُنير چانڊيو



روشنی

چامشورو

(ناول - ٿرائلاجي)

منير چانڊيو



Roshni Book No. 998

ڪتاب جو نالو: ڄامشورو

موضوع: ناول

ليکڪ: منير چانڊيو

ڇاپو پهريون © روشني 2023ع

لي آئوٽ: رفيق حسين ڪولاچي

روشني ڪمپوزر اينڊ پرنٽرز حيدر چوڪ، حيدرآباد

ڇپيندڙ: فائين ڪميونيڪيشن، حيدرآباد، سنڌ

ڇپرائيندڙ: روشني پبليڪيشن، ڪنڊيارو، سنڌ

Jamshoro

[Novel]

by: **Muneer Chandio**

First Edition © Roshni 2023

Layout: **Rafique Hussain Kolachi**

Roshni Composers and Printers, Hyder Chowk, Hyderabad

Printed by: Fine Communication, Hyderabad, Sindh

Published by: Roshni Publication, Kandiaro, Sindh

For more information please contact the Special Distribution Department,
Shah Latif Kitab Ghar, Press Street, Hyder Chowk, HYD 71000
Call (+92) 222-780908, e-mail waqas@roshnipublication.com

ڄامشورو

(ناول – ٽرائلاڊي)

تنهنجي نالي...

تون! جيڪا هر وقت منهنجي اکين جي اڳيان رهندي آهين.

تون! جنهن جا تهڪ ۽ ڳالهيون منهنجي ڪنن ۾ پُرندا آهن.

تون! جنهن جو نالو هر منهنجي زبان تان نڪري ويندو آهي.

تون، جنهن جو ڇههءِ هر وقت منهنجي هٿن ۽ انهن جي آڱرين کي محسوس

ٿيندو آهي.

تون، جنهن جي جسم جي خوشبو هر وقت مون کي پنهنجي ساهن ۾ محسوس

ٿيندي آهي.

سٺاءُ

xvii	رسول ميمڻ	ٿرائلاجين جي ٿرائلاجي	▪
		سنڌي پڙهندڻن پاران بوڪر پرائيز	▪
xxv	شوڪت حسين شورو	جيتري مڃتا ماڻيندڙ ناول	
xxix	لياقت رضوي	وڇوڙي جو دستاويز	▪
1		ڪيف ڌاران ڪوئ...	•
185		توپڄاڻان..	•
291		ٻري هن پنيور ۾	•

”ڪيف ڌاران ڪوڙ...“ سڄو ناول سنڌ وطن، سنڌي قوم ۽ سموري انسانذات جي محبت ۾ تمار نظر اچي ٿو. ههڙا ناول ئي سنڌي ٻوليءَ ۾ ناول جي کوٽ کي پرين ٿا.

— ابراهيم جويو



منير چانڊيو رڳو هڪ ليکڪ ۽ سوچيندڙ ماڻهو ٿي نه، پر هڪ بيحد حساس اديب آهي. هن جو گذريل ڏهن سالن جو شعوري، علمي ۽ ادبي سفر منهنجي سامهون گذريو آهي. هن تيزيءَ سان پنهنجي علمي ۽ ادبي سفر جون ڪامياب وڪون ڪنيون آهن. جيتوڻيڪ هن جي اندر ۾ بي پناهه تخليقي سگهه ۽ صلاحيتون آهن، پر هن پنهنجو ڀرپور ادبي اظهار هڪ ناول جي صورت ۾ ڪيو آهي. نئين ٺهيءَ جي هن ليکڪ جو هيءُ ناول پڻ سندس ئي نسل جي رومانوي جذبن، احساسن ۽ حادثن جو ترجمان آهي، جنهن کي هن ڪاميابيءَ سان قلمبند ڪيو آهي. منير جي هن رومانوي ناول جي هڪ ٻي خوبي اها آهي، ته هن وڏيءَ هنرمنديءَ ۽ ڏانوَ سان هڪ رومانوي ڪهاڻيءَ جي سماجي، معاشي ۽ طبقاتي پس منظر کي پڻ اجاگر ڪرڻ جي ڪامياب ڪوشش ڪئي آهي. مان منير چانڊيي کي هيءُ خوبصورت ناول لکڻ تي مبارڪباد ڏيان ٿو.

— جامي چانڊيو



منير هن دور جو نمائنده ناول نويس آهي. مون جڏهن هن جو ناول پڙهڻ شروع ڪيو، ته سندس لکڻ جي انداز کان گهڻو متاثر ٿيس. مون گذريل پندرهن سالن کان اهڙو ڪوبه سنڌي افسانوي ادب جو ڪتاب نه پڙهيو آهي، جنهن مونکي هن ناول ”ڪيف ڌاران ڪوڙ...“ جيئن متاثر ڪيو آهي. اسان جي سنڌي ڪهاڻين ۽ ناولن ۾ اڪثريت هوندو آهي، ته خبر ئي نه پوندي آهي، ته ڪيئن هيرو ۽ هيروئن

هڪٻئي سان ملن ٿا، ڪيئن ساڻن کين محبت ٿئي ٿي ۽ هُو ڪيئن اُن جو اظهار ڪن ٿا، پر جنهن نهج تي منير هيرو ۽ هيروئن کي پهچائي انهن کان پيار جو اظهار ڪرايو آهي، اهو ڪمال آهي. مون ناول پڙهندي سوچيو هو ته ناول پڙهي، پوءِ منير کي پنهنجي راءِ کان آگاهه ڪندس: پر ٻئي باب ۾ ڏاڏي ۽ پوٽي واري قصي پڙهڻ کانپوءِ پاڻ کي روڪي نه سگهيس، منهنجين اکين ۾ ڳوڙها هئا. مون منير کي موبائيل فون تان ڪال ڪئي ۽ کيس چيم ته مان پاڻ هڪ ڏاڏو آهيان، ان ڪري ان احساساتي ۽ جذباتي لڳاءُ کي سمجهي سگهان ٿو. ناول پڙهڻ کانپوءِ جڏهن منهنجو حيدرآباد ويڃڻ ٿيو ته مون کيس حميد سنڌيءَ جي گهر ملڻ لاءِ گهرايو ۽ کيس ٻڌايم ته تون پنهنجي هن ناول ۾ پنهنجي دور جي عڪاسي ڪرڻ ۾ ڪامياب ويو آهين. تون هن دور جو نمائنده ناول نويس آهين. تون پنهنجي ناول جي ڪردارن جي ڪيفيتن کي بيان ڪرڻ ۾ ڪامياب ويو آهين. توکي تنهنجي ان عمر ۾ جيڪا مڃتا ملي آهي. اها وڏي ڳالهه آهي. ان جي توکي مبارڪ هجي.

— آغا سليم



مون کي ٻپ هو ته سنڌيءَ ۾ لکجنڌڙ رومانوي ناولن وانگر ”ڪيف ڌاران ڪوءِ...“ ۾ به جذباتيت ۽ فلمي ڊائلاگن جي ڀرمار هوندي. پر آءٌ جيئن ناول پڙهندو ويس، مونکي ان جو فطري وهڪرو ايترو دلچسپ لڳو جو مون ان کي رات جو دير تائين هڪ ئي ويهڪ ۾ پڙهي پورو ڪيو... منير چانڊيي کي سندس سنڌي پڙهندڙن هن جي پهرئين ناول ”ڪيف ڌاران ڪوءِ...“ تي جيڪا مڃتا ڏني آهي سا هن لاءِ Booker Prize جي برابر آهي.

— شوڪت حسين شورو



منير چانڊيو پوڳنائن جو چترڪار آهي. هو پيار کي پيڙا جو روپ ڏئي ٿو ۽ قلم سان ڪردارن ۾ روح ڦوڪي ٿو. هن جي ناولن جي دنيا ۾ ڪردارن جي ڊوڙ ۽ جستجو هڪ بيقرار زندگي تخليق ڪري ٿي. سندس منظر نگاري ۽ گفتگو اڻ مت عڪس چٽي ٿي. هن جي ناولن جا ڪردار عشق جي سمنڊ ۾ ٻڏي جيئرا رهن ٿا.

— رسول ميمڻ



منير چانڊيي جو ناول ”كيف ڌاران ڪوٽ“ رومانوي پس منظر ۾ حقيقت نگاريءَ جو بهترين ناول آهي. جيڪو سنڌي فڪشن ادب ۾ هڪ منفرد جاءِ والاري ٿو ۽ انهيءَ موضوع تي سنڌي ادب جو بهترين ناول آهي.

— غلام نبي مغل



منير چانڊيي جو ناول ”كيف ڌاران ڪوٽ...“ نهايت احساساتي گهراڻيءَ سان لکيل آهي. جيڪو مون کي پڪ آهي ته کيس سنڌي ادب ۾ نمايان ناول نگارن جي صف ۾ بيهاريندو.

— ولي رام وليپ



اها منير کي خبر آهي الاڻي نه پر هن جي ناول ”كيف ڌاران ڪوٽ...“ ادبي حلقن ۾ هڪ وڏي هلچل مچائي ڇڏي آهي. هن قسم جي تخليقن جي اسان جي ادب کي گهڻي گهرج آهي. مون کي پڪ آهي، ته منير جو هيءُ خوبصورت ناول سنڌي ادب ۾ هڪ اهم جاءِ والاريندو.

— حميد سنڌي



منير چانڊيي جو هيءُ ناول جيڪو هن وجودن جي ڪهاڻي آهي. پيار ڪهاڻي، جيڪي اصل ۾ پيار ڪرڻ به چاهين ٿا، گڏ رهڻ به چاهين ٿا، پر اها حقيقت هوندي به نه آهي. حقيقت ته اهو سماج آهي، جيڪو بيٺل آهي. منير چانڊيي بيٺل سماج جي ان ئي نتيجي تي ڏاڍو سنو لکيو آهي.

— اخلاق انصاري



سنڌ يونيورسٽيءَ جي پس منظر ۾ لکيل هيءُ ناول، هڪ اهڙي نوجوان جي احساسن، اُمنگن ۽ جذبن جو نچوڙ آهي، جيڪو پهريان محبت جي پُرمسرت گهڙين مان گذري ٿو ۽ پوءِ زندگيءَ جي تلخ ۽ معروضي حقيقتن کي پسي ٿو.

سچ پچ ته اهڙا خوبصورت ۽ تلخ تجربا ئي ماڻهوءَ ۾ ماڻهپو پيدا ڪندا آهن. ان حوالي سان منير چانڊيي جو لکيل هيءُ ناول، هڪ ڪامياب ناول آهي. — منظور ڪوهيار



اسان جي نوجوان دوست منير چانڊيي جو ناول ڪيف ڌاران ڪوءِ... بظاهر ته هڪ پيار ڪهاڻي لڳي ٿو پر اصل ۾ ان ۾ ڪيئي ڪهاڻيون آهن. جيڪي حالتن، سماجي اڻ برابري ۽ رومن جي هڪ ڊگهي قصي جي صورت ۾ ظاهر ٿين ٿيون. هن ناول ۾ گهڻن هنڌن تي نظرين ۽ انهن سان لاڳاپيل واقعن جي اپتار ڪيل آهي. هن ناول ۾ مرڪزي ڪردارن يعني منصور ۽ سنڌيا کي حالتون هڪ ٻئي لاءِ لازم ۽ ملزوم ڪري ڇڏين ٿيون ۽ سماجي حالتون انهن کي تاحيات وڇوڙي جي صورت ۾ پڄاڻي تي رسائين ٿيون. مختصر اهو ته هي ناول فرد، حالت ۽ ريت جي ٽڪنڊي جي هڪ شڪل آهي.

هن ناول جي ٻين گهڻين خوبين منجهان سڀ کان اهم خوبي اها آهي ته ليکڪ تخليقي ۽ سببائتي نموني عشق کي پرپور ۽ مڪمل نموني چٽيو آهي. جدليات، سماج، ماڻهپي ۽ ڪردار جهڙن ٽن ايڪن تي بنياد رکي ٿي ۽ انهن جي آڌار تي تخليقي وهنوار جا بنياد قائم آهن، ليکڪ جي انهن ايڪن جي مختلف پاسن کان واقفيت سندس اسلوب ۽ آڇ کي پرپور بڻائي ٿي. شروع کان پڄاڻي ۽ تائين ناول پڙهندڙ کي ساڻ وٺي ٿو هلي. ان جو بنيادي سبب ٻولي، بي ساختگي ۽ بنا ڪنهن جهول جي حقيقت پيش ڪرڻ آهي.

— اسحاق انصاري



جڏهن منير يونيورسٽيءَ ۾ پڙهندو هو ته آءُ کيس ڪنهن سان گهمندي اڪثر ڏسندو هوس. جڏهن ڪنهن پروگرام ۾ ملبو هو ته ڏهن به هڪ ٻئي کان پڙي پري هجبو هو. سچ اهو آهي ته منير مون کي نه وڻندو هو پر مون جيئن ئي منير جو هي سهڻو ناول پڙهيو ته مون کي منير سان پيار ٿي ويو. هن ناول ۾ ڪيتريون ئي نيون ۽ دل کي چهي ويندڙ تشبيهون آهن. ناول جي پاورفل ڊائلاگس به مون کي ڏاڍو متاثر ڪيو. مان منير کي هيءُ خوبصورت ۽ سهڻو ناول لکڻ تي جس ڏيان ٿو.

— محمود مغل



هي ٻيئي آهستي آهستي هڪٻئي جي ايترو ته قريب اچي وڃن ٿا جو هڪٻئي کان سواءِ کين چين نٿو اچي. شام جي وقت ٻيئي ڄڻا ڪئمپس جي ڪنهن لان تي هڪٻئي جي قربت ۾ گذارين ٿا ۽ مستقبل جي منصوبه بندي ڪندي هر حالت ۾ سڄي زندگي گڏ گذارڻ جو وڃڻ دهرائيندا رهن ٿا. هڪٻئي کي پاڪرن ۾ ڀرڻ ۽ چمپيون ڏيڻ جو ڪوبه موقعو هٿان نٿا وڃائين.

— اڪبر لغاري



منير چانڊيي جو ناول يونيورسٽيءَ جي هوائن ۾ پيار ڪندڙ دلين جي وصال ۽ فراق جي هڪ ڪڏهن نه وسرندڙ ڪهاڻي آهي. جيڪا پڙهندڙ کي پهرين کان آخري صفحي تائين سوگهو ڪري رکي ٿي.

— اڊل سومرو



اسان جي نوجوان دوست ۽ ساٿي منير چانڊيي جو هي ناول منهنجي دل ۾ گهر ڪري ويو آهي. مان هن کي ههڙو خوبصورت ۽ ڪامياب ناول لکڻ تي مبارڪباد چوان ٿو ۽ اميد ڪيان ٿو ته اسان سڀني ۽ خاص ڪري نئين نسل لاءِ هي ناول ڏاڍو لاپائتو ثابت ٿيندو.

— پروفيسر اعجاز قريشي



ايمان سان چوان ٿو ته سڀ ليکڪ ڀلا آهن ۽ سٺو لکڻ ٿا. پر ماهه منير چانڊيي جو معيار مٿي آهي. هن جي ڪلا جي ڊيپٿ ۽ ٻولي نج آهي. هن وٽ داخلي دنيا سان سنڌ جو رنگ هوندو آهي. منير ”ڪيف ڌاران ڪو...“ لکي پاڻ کي امر بڻائي ڇڏيو آهي.

— پير عبید راشدي



”كيف ڌاران ڪوڙ...“ ناول جي نالي تي غور ڪيم ته محسوس ٿيو هن کان سواءِ ٻيو ڪو نالو ٿي نٿي سگهيو. انسان کي هر شيءِ جو نشو وٽيندو آهي. نشو وٽ وجود ۾ جسماني توڙي ذهني طور سرور پيدا ٿيڻ آهي. سرور جي ڪيمسٽري الڳ آهي. ڪجهه ڪيميڪل دماغ ۾ پيدا ٿيڻ کان پوءِ ان ڪيميڪل جو انسان عادي ٿيندو ويندو آهي. هر پيري اهي ڪيميڪل پيدا ٿيندا رهندا ته انسان سرور ۾ رهندو. عشق به هڪ اهڙو سرور آهي. محبوب روح جو سرور آهي. انسان کي اهو سرور زندگي بخشي ٿو. عشق وجود جو خال ڀرڻ جي ڪوشش ڪري ٿو. زندگي رومانس جي بنياد تي جوش حيات رکي ٿي. رومانس آهي سرور پيدا ٿيندو. رومانس ڪنهن به حالت، شيءِ، ماڻهو سان دلچسپي پيدا ٿيڻ جو نالو آهي. اها طاقت قدرتي آهي. جڏهن به زندگي اهو رومانس وڃائي ته سندس جوش حيات ختم ٿي ويندو. زندگي مان سرور جي ڪيفيت ختم ٿي ويندي ان ڪيفيت کي ڊپرشن جي ڪيفيت چون ٿا. هن ناول ۾ ليکڪ انهيءَ ڪيفيت تي ئي ناول جي ڪهاڻي کي اڳتي کڻي ٿو. هن ناول ۾ محبوبه جو عاشق کي ڇڏي ڏيڻ واري ڪيفيت ناقابل برداشت اذيت ۾ تبديل ٿي وڃي ٿي. هي ڪيفيت روح جي خالي پٺي جي آهي. تنهن ڪري ليکڪ جو ڏنل نالو ٺهڪي اچي ٿو. ناول تي عملي تنقيد جا ٻه مضمون آهن. جيڪي نه صرف منير چانڊيي جي ناول کي اهميت بخشين ٿا پر سندس ناول ۾ موجود نفسياتي خالن جي به نشاندهي ڪن ٿا. هن ناول ۾ ڪهاڻي ٻن ڪردارن جي ٽڪراءِ ۽ وارتا جي تضادن جو نالو آهي. هڪ سنڌيا جيڪا جديديت پڄاڻان جي نفسياتي وارتا جو شڪار آهي. ٻيو هيرو منصور جيڪو محبت جي حجاب ۾ رومانس جو مزو پيو وٺي. سنڌيا جيڪا جنسي اڀار پيدا ڪري هيرو کي لالچائي. هيرو جي اندر ۾ رومانس پيدا ڪري ٿي. سنڌيا جي نفسياتي جنسي خال ۾ پاڻ اڀڻ نٿي چاهي، ڇو ته هو جنسي لالچائي ته ٿي پر احساس گناهه پاڻ نٿي کڻڻ چاهي. هو چاهي ٿي ته منصور جنسي طور چٽو ٿئي ۽ کيس زبردستي جنسي دنيا ۾ وٺي وڃي. ٻي طرف منصور سڄي ڪهاڻي ۾ هڪ جهڙو رهي ٿو. شريف، معزز، همدره، خامين کان پاڪ. اهڙو ڪردار سنڌيا جي نفسياتي ڪجروي کي تسڪين نٿو ڏئي سگهي. آخر ڪار سنڌيا بهانا ناهي کيس ڇڏي ٿي ڏئي. بنيادي طور هيرو جاگيرداري ماحول جو شرميلو ڪردار آهي. جنهن وٽ جنس جي دنيا بي حجاب ناهي. هن جي لاءِ عورت جي Idiosyncrasy تائين پهچڻ هماليه جي چوٽي سر ڪرڻ کان به ڏکيو آهي. ٻي طرف عورت جي Idiosyncrasy مرد لاءِ هڪ وڏو رومانس رهيو آهي. پر سنڌيا انهيءَ جي مقابلي ۾ جديديت پڄاڻان جو ڪردار آهي. جنهن لاءِ جنس هڪ هٿيار آهي. مرد ماڻي نه سگهيو ته ٽڪرائجي ويو. ٻن ڪردارن ۾ صدين جو فاصلو

آهي. مبارڪ لاشاري انهيءَ ناول جي مختلف پاسن کان تجزيو ڪندي کيس سنڌي ادب جو سٺو ناول قرار ڏنو آهي. مان سمجهان ٿو هن ناول جا نفسياتي لڪل پاسا آهن جيڪي ڪردارن جي وارتا مان ظاهر ڪيا وڃن ها، ته اڄ جي جديد پڄاڻن جي اهم نڪتن جا ڪجهه حصا هن ناول کي اڃا به سٺو بنائين ها. پر ناول جي هيروئن اسان جي سماج ۾ اهڙين عورتن جي نشاندهي ضرور ڪري ٿي جيڪي عورتون جنسي ڪجروي ۾ ٻڌتر جو شڪار ٿي اهڙيون وارتائون ڪن ٿيون. ڇا اهڙين عورتن جو مسئلو Narcissism ته نه آهي. اها پاڻ وٽائڻ جي ڏاڍي خطرناڪ ڪيفيت آهي. جيڪا مثبت انداز ۾ ته انسان کي بهتر زندگي گذارڻ ۾ مدد ڏئي ٿي. پر جڏهن اها مونجهاري جو شڪار ٿي وڃي ته اهو مرد يا عورت عام انساني جذبن کان عاري ٿي self centered ٿي ويندو آهي. محبت کي مڃڻ ٿيڻ ئي نه ڏيندو آهي. ذري گهٽ ميڊم بانوري جو ڪردار بنجي ويندو آهي. اهڙيون عورتون يا مرد ڏاڍا ظالم ٿيندا آهن. هو عاشق جي تڙپڻ جو به سرور وٺندا آهن. اها وجودي خال جي ڪجروي آهي. جيڪا هڪ دفعو شروع ٿي ويئي ته ختم ڪڏهن به نه ٿيندي. هن ناول جا ڪيترائي نفسياتي پاسا آهن. راجا انور جي جهڳٽي روپ کي درشن، يا بانو قدسيه جي راجا گدھ ناولن ۾ اهڙا عڪس موجود آهن. مسئلو اهو آهي ته عاشق نامراد جلد مايوس ٿيندو آهي. پر هيءُ ناول هڪ وڏو ڪيٿارسسزم آهي. هڪ عام موالِي ۽ ناڪام عاشق ۾ فرق صرف اهو آهي، ته موالِي ڪيف ڌاران پيٽاليجيڪل مسئلي جو شڪار ٿي جان وڃائيندو آهي پر عاشق روح جو گهٽ ڪٽي درد کي sublimate ڪندو آهي. جنهن ڪري تخليق جنم وٺندي آهي.

— ڊاڪٽر غفور ميمڻ



انهن سمورين ڳالهين باوجود هي ناول ”ڪيف ڌاران ڪو...“ سنڌي ادب جي ڪجهه بهترين ناولن مان هڪ آهي. جنهن جي سادي ۽ سڌي ٻولي پڙهندڙ کي هروڀرو لغت ڪٽي ويهي پوءِ پڙهڻ تي مجبور نٿي ڪري

ناول جي اُٺ وڏي ڪاريگري واري آهي. سواءِ جنسي توازن جي ناول ۾ ڪافي هاڪاري شيون آهن. ناول جي فڪري ۽ فني گهاٽڻي لاءِ مٿس اسٽيڊيز ٿيڻ گهرجن، جنهن ۾ سياسي، سماجي، اقتصادي ۽ نفسياتي مطالعا شامل آهن.

— ڊاڪٽر مبارڪ لاشاري



انهن ناولن ۾ ۽ خاص طور ”توپڄاڻان...“ ۾ جذبن جي شدت پنهنجي انتها تي پهتل آهي ۽ ڪٿي ڪٿي پڙهندڙ کي پنهنجي گرفت ۾ وٺي ڇڏي ٿي ۽ منهنجي خيال ۾ شايد اها ئي هن ناول جي Justification ۽ ان جو جواز آهي.

— رثوف نظاماڻي



ڪجهه وقت اڳ ۾ شرعي لڄمڻ ڪومل جي مهربانيءَ سان ”توپڄاڻان...“ ڪتاب مليو. پڙهي چرڪ ڀرجي ويو... خوشي ٿي ته سنڌ ۾ جديد ناول وري ڪر موڙي سجاڳ ٿيو آهي.... منير چانڊيو اڃان به بهترين ادب ڏيندو اهڙي اميد اٿم.

— نند ڇڳاڻي
(الهاس نگر انڊيا)



نوجوان ناول نويس منير چانڊيي سان هڪ دفعو اڳ به ملي چڪو آهيان ۽ هيٺ پورا به ڏينهن ساڻس گڏ رهڻ جو موقعو مليو. مون کيس هڪ معصور طبيعت، حساس، محنتي، ايماندار ۽ لائق انسان محسوس ڪيو آهي. منير جو هي ناول ”توپڄاڻان“ به هڪ اهڙي ئي حساس ۽ معصور طبيعت نوجوان جي پيار جي ڪهاڻي آهي. جنهن ۾ وڇوڙي کان پوءِ وارين دردناڪ ڪيفيتن کي ڏاڍي اثرائتي انداز ۾ بيان ڪيو ويو آهي.

— الطاف شيخ



منير چانڊيو موجوده دؤر جو تمام گهڻو پڙهيو ويندڙ ناول نويس آهي. هن جي ٽرائلاجي ناولن ”ڪيف ڌاران ڪوءِ...“ ۽ ”توپڄاڻان...“ جا ٿوري ئي وقت ۾ ڪيترائي ڇاپا ڇپجي چڪا آهن. انهن ناولن جي بار بار اشاعت ۽ پذيرائي جي ڪري هڪ طرف هو سنڌي ادب جي پڙهندڙن ۾ بيحد مقبول آهي، ته ٻي طرف هن سنڌي ادب جي وڏن پارڪن، استادن، محققن ۽ نقادن جو پاڻ ڏانهن ڌيان ڇڪرايو آهي. سندس ناولن تي هند ۽ سنڌ جي مشهور ۽ معروف اخبارن، رسالن ۽ مخزنن ۾ مضمون ۽ تنقيدي اڀياس شايع ٿي چڪا آهن. مون کي اميد آهي ته هن ناول ٽرائلاجي جو آخري ناول ”ٻري هن پنيور ۾“ به ساڳي مقبوليت ۽ پذيرائي حاصل ڪندو.

منير چانڊيي جي هن ٽرائلاجي کان اڳ پر سنڌ ۾ صرف سراج صاحب جي ٽرائلاجي شايع ٿي آهي. ان کان پوءِ اهو اعزاز رڳو هن کي حاصل ٿيو آهي. منير چانڊيو سنڌ ۾ سنڌي ادب جو مجموعي طور تي ٻيو ۽ سنڌ جي يونيورسٽين جي پس منظر ۾ پهرين ٽرائلاجي لکندڙ ناول نويس آهي. هن جي ناول ٽرائلاجي کي سنڌ جي ادب جي مجموعي طور تي ٻين ۽ جامشورو ۽ سنڌ جي يونيورسٽي جي پس منظر ۾ لکجندڙ پهرين ناول ٽرائلاجي طور ياد ڪيو ويندو.

— ڊاڪٽر تهمينه مفتي



ادا منير چانڊيو سندس يونيورسٽيءَ ۾ گذريل عرصو ۽ سندس ناول ٽرائلاجي سدائين منهنجي سامهون رهيا آهن. هن جا ناول مون کي اڪثر چوڪرن ۽ چوڪرين جي هٿن ۾ نظر ايندا آهن، جن کي اهي نوجوان پيار جي پهرين صحيفن جيئن پڙهندا آهن. اها منير جي ناولن جي وڏي ڪاميابي آهي، جو جڏهن آغا سليم صاحب کيس پڙهي ٿو ته هو هن کي همعصر دور جو نمائنده ناول نويس قرار ڏئي ٿو. سائين شوڪت حسين شورو صاحب جڏهن ”ڪيف ڌاران ڪو...“ پڙهي ٿو ته هن کي دنيا جو بيسٽ سيلر ناول Love Story ياد اچي ٿو. سائين مدد علي سنڌي کي سندس ناول ٽرائلاجي پڙهندي نويل لاريت ناول نويس بورس پاسٽرناڪ جو ناول ڊاڪٽر زواگو جا هيرو ۽ هيروئن يوري ۽ لارا ياد اچن ٿا. نقاد رٿوف نظاماڻي کي وري ٽالسٽائي جو جڳ مشهور ناول انا ڪرينينا (Anna Karenina) ياد اچي ٿو. رسول ميمڻ کان اخلاق انصاري تائين، غلامي نبي مغل کان ويندي ولي رام ولپ تائين محمد ابراهيم جوڻي صاحب کان ويندي جامي چانڊئي تائين متاثر ٿيڻ کانسواءِ رهي نٿا سگهن. منهنجي خيال ۾ ان کان وڌيڪ ٻي ڪاميابي ٿي نه ٿي سگهي.

— ڊاڪٽر شاهمراد چانڊيو



ناول ”ڪيف ڌاران ڪو...“ هڪ اهڙو احساساتي ناول آهي، جنهن جي اڀياس بعد اها راءِ ڏئي سگهجي ٿي ته نوجوان ناول نويس منير چانڊيي وٽ لکڻ جو ڌانءُ آهي ۽ هن وٽ بيان جي انفراديت موجود آهي.

— تاج جوڻو



هن ناول جي انسان دوست ۽ عورتن جي برابريءَ واري پاسي مون کي ڏاڍو متاثر ڪيو. سچ ته منير هڪ خوبصورت ۽ انسان دوست ناول لکي سنڌي ادب ۾ پاڻ ملهايو آهي.

— زاهدہ تاج ابڙو



نوجوان ناول نويس منير چانڊڻي جو ناول ”توپچاڻان...“ پڙهي منهنجي دل انتها جي آخري حد تائين اداس ٿي وئي. آرام ڪرسيءَ تان اٿي دريءَ تان پردو هٽائي، شيشو کولي، تازي هوا ۾ ساهه کڻڻ چاهيم پر ساهه ۾ مونجهه ٿيڻ باوجود اداسيءَ جي ڪري اتي نه سگهيس. ۽ اتي ئي ويٺي ويٺي سوچڻ لڳيس ته، انسان جي هيءَ دل به ڏاڍي عجيب آهي. ان ۾ پيار محبت، جذبات ۽ محسوسات جون انيڪ ڪائناتون آهن. جن جي انتها کي ڏسڻ شايد ئي ممڪن هجي. ادب ۾ شاعري افساني ۽ ناول ۾ انهن وارتائن جا ڪي اولڙا پسي سگهجن ٿا. ناول ”توپچاڻان...“ جي شروعات اتان ٿئي ٿي، جتي ”ڪيف ڌاران ڪوءِ...“ پورو ٿئي ٿو پهرئين ڪتاب ۾ ناول جي هيرو ۽ هيروئن جي هڪٻئي کي ڏسڻ کان ملڻ، ملڻ کان پيار ٿيڻ ۽ پيار ٿيڻ کان ويندي جدا ٿيڻ تائين جا منظر، احساس، جذبا ۽ ڪيفيتون بيان ٿيل آهن. جڏهن ته ٻئي ناول ۾ وڇوڙي کان پوءِ جي دردناڪ ۽ ڪربناڪ ڪيفيتن ۽ احساسن کي نهايت خوبصورتيءَ سان چٽيو ويو آهي. منير چانڊڻي جو ناول ”توپچاڻان...“ ڪيترن ئي خوبصورت ۽ دردناڪ احساسن سان ڀريو پيو آهي، پهرئين باب کان آخري باب تائين هر واقعي کي پڙهندي دل اداسي جي چادر ۾ ويڙهجي وڃي ٿي.

— حميره نور



”ڪيف ڌاران ڪوءِ...“ واري موضوع تي لکيل ناولن مان منير جو ناول انتهائي اهم آهي. ڇو ان موضوع تي لکڻ جي شروعات ئي منير ڪئي آهي. ”ڪيف ڌاران ڪوءِ...“ جي خالق جتي ڪلاڻ چاهيو آهي، اُتي ڪلايو آهي ۽ جتي روئارڻ چاهيو آهي، اُتي روئاريو آهي. ان کان وڌيڪ تخليق جي سگهه ڇا ٿيندي آهي؟ منير جي ناول جي وڏي ڳالهه اها آهي، ته هو ڪنهن به همعصر ۽ بااثر کان متاثر نه ٿو لڳي، سواءِ سنڌيا جي. منير جي ٻولي، ڪردار تشبيهون، استعارا سڀ پنهنجا ۽ غضبناڪ انداز ۾ استعمال ڪيل آهن، ان ۾ ڪوبه شڪ ناهي ته منير پنهنجي الڳ سڃاڻپ ڪرائڻ ۾ ڪامياب ويو آهي.

— مختيار جاگيرائي

ٽرائلاجين جي ٽرائلاجي

ادب ٽرڪ (Trick) نه آهي، ادب جادو آهي. ٽرڪ ۽ جادوءَ ۾ اهو فرق آهي، ته ٽرڪ اکين تي قبضو ڪرڻ ۽ جادو دماغ تي قبضو ڪرڻ آهي، پر ادب جو جادو دل تي قبضو ڪري ٿو.

ادب جو جادو تڏهن اثر ڪري ٿو جڏهن ان جا شبد (منتر) هر دفعي نوان هجن. ورجايل نه هجن. اديب کي تخليقڪار چئجي ٿي ان ڪري ٿو ته اهو هر دفعي نوان شبد پيدا ڪري نئين لقاءَ (Phenomenon) کي متعارف ڪرائي ٿو. ورجاءُ تخليق جو حصو نه آهي. ورجاءُ کي نواڻ ڏئي سگهجي ٿي، پر اهڙو عمل نواڻ کان به ڏکيو آهي. نواڻ اندر جو تجلو آهي ۽ ورجاءُ سڙندڙ ڪاغذن جي باهه جي روشني.

اها تخليقڪار جي پهچ آهي، ته سندس شبد ۽ چڙهي (Stuff) ڪيترا سگهه ٿا آهن. ان جي منتر جي اثر انگيزي ڪهڙو رنگ ڏيکاري ٿي.

لفظ اثر انگيز تڏهن ٿين ٿا، جڏهن پڙهندڙ جو انهن ۾ ويساهه ۽ عقيدو آهي. اها لکندڙ جي قابليت آهي ته اهو پڙهندڙ کي ڪيترو متاثر ڪري ٿو. ان جو ڌيان ڇڪائي ٿو لفظ اُٿي ٿو وچڙائي وجهي ٿو ۽ کيس ننداڪڙو (Hypnotize) ڪري سندس تصور جا در کولي نئين دنيا متعارف ڪرائي ٿو. لکندڙ پڙهندڙ لاءِ خود صلاحڪاريءَ (Autosuggestion) جا رستا کولي ٿو. انسان شعوري طور لاشعوري آهي. شعور جي روشني لڦائن جي ظهور تي پريشان آهي.

انسان پاڻ کي اعتقاد ۽ عقيدو ۾ قيد ڪري آزاد ٿئي ٿو. هو علم الانسان جي تاريخ جو ريزهيون ڏيندڙ اوڳو ۽ اوڳاريندڙ جانور آهي، جنهن جون ٻه چنگهون پانهن ۾ تبديل ٿي چڪيون آهن. ۽ هٿ پنجن آڱرين ۾ ورهائجي چڪا آهن. انسان جو مقدر ڪٽجڻ، ورهائجڻ ۽ وچڙڻ آهي. وجود ڪٽجي ته درد ٿيندو آهي. ورهائجي ته ڏک ٿيندو آهي ۽ وچڙڻ جي پيڙا جي اظهار لاءِ اڃان مناسب لفظ ايجاد نه ٿيو آهي.

وڇوڙو پيڙائن جو پيءُ آهي. انسان کي ويچارو چوندِي پاڻ کي مسڪين محسوس ڪيان ٿو. اسين هڪ ٻئي ڏانهن هيسيل نيٽن سان نهاريون ٿا. آئت جي اميد رکون ٿا. شفقت جا ذخيرا مفادن جو مالي حصو ٿي چڪا آهن. دلاسن جو ڏيوالون ڪري چڪو آهي. اکين وارا انڌي پويان روڊ ٽپي رهيا آهن.

تخليقڪار گهاٽي جهڙو جو ڇڳل حصو آهي، جيڪو اُس ۾ سڙندڙ بڙ تي چانوَ ڪري ٿو ۽ بڙ پنهنجي پاڇي کان آزاد آهي. اسين هڪ ٻئي جي پاڇن ۾ پناهه وٺڻ جي ڪوشش ڪيون ٿا، پر قد ننڍا ٿي چڪا آهن.

انسان پورو (Gullible) آهي. خوش فھر ۽ نادان (Creditable) آهي ۽ اهي ٻه سبب آهن جو هو جيئرو آهي. ڪوپڙي ۾ مغز (Brain) نه آهي. دماغ (Mind) نه آهي. دماغ جا پيڇ وهه ۽ وسوسن جون منتشر راهون آهن ۽ منتشر راهون، مغز (Brain) کي شڪل (Structure) ڏين ٿيون.

اهي سڀ اهڙا خيال آهن، جيڪي منير چانڊڻي جي ناول ٽرائلاجي پڙهڻ کان پوءِ منهنجي دماغ ۾ جاڳي پيا آهن.

پڙهندڙ جنهن جي پهچ ۾ سٺا ڪتاب آهن، اهو پڙهي نجات (Relief) محسوس ڪري ٿو. ڇو جو کيس تخليق جو جادو نفسانفسي، نفرت ۽ خوف جي دنيا مان ڪڍي الڳ ڪري، محبت جي ميخاني ۾ آئت جا به ڍڪ آڇي ٿو. هڪ سچي اديب جو ليک، منتر يا شبد روح جي رڳن ۾ هيٺ لهي رت جيان گردش ڪري ٿو. اهو ننڊاڪڙو (Hypnotize) ٿي خود صلاحڪار (Autosuggestive) قوت سان تخليقڪار جي تخليق جو حصو ٿي، پنهنجي دنيا کان ڏور ليڪڪ جي دنيا ۾ شامل ٿي، ان جون پيڙائون ڏسي، منظرن، مڪالمن، تشبيهن ۽ وچوڙن کي محسوس ڪري، پنهنجي دنيا وساري ويهي ٿو ۽ ذهني طور پاڻ کي پرسڪون ۽ نوين محسوس ڪري ٿو.

منير چانڊڻي ناولن ۾ اهڙو ڄار اٿڻ جي ڪوشش ڪئي آهي ۽ هو ڪامياب ويو آهي، ڇو جو سندس دام ۾ ڪيترا ڦاٽا آهن ۽ پاڻ ڇڏائي نه سگهيا آهن. مان پڙهندڙن جي ڳالهه ٿو ڪيان پر سندس ناولن جون محبوباتون دام مان ايئن نڪتيون آهن، جيئن مڪڻ مان وار ڇو جو منير چانڊيو مڪڻ جهڙو ماڻهو آهي، منهنجي ڏيٽ ويٺ ۾ اهڙا ماڻهو گهٽ آهن، جيڪي منير جهڙي معيار تي پورا لهن. دل جو صاف ۽ سچو ماڻهو هن جا نٿي ناول به هڪ ٻئي سان سڃا آهن، ڇڻ ٿي دوست آهن، جيڪي هڪ ٻئي سان حال اوريڻ ٿا. هڪ ٻئي سان ڳالهائين ٿا. انهن جي محبت ۽ وچوڙي جا داستان هڪ ٻئي کان الڳ نه آهن. اها ٽن ناولن جي ڪچهري پڙهڻ جهڙي آهي. هونئن ڪچهري ٻڌي آهي ۽ ان ۾ حصو به وٺيو آهي، پر ڪاغذن جي ڪچهريءَ ۾ قلم ڳالهائيندو آهي ۽ دل ٻڌندي آهي. ڪنن جو

واسطو گورڙ سان آهي ۽ گورڙ دانشورن جي دنيا ۾ تشدد جي حيثيت رکي ٿو. منير عام پڙهندڙ جو ليکڪ آهي. سندس لکڻيون ٿڌي ۽ صاف پاڻي ۽ جيان رواني سان وهنديون. هڪ جبل تان آبشار جي صورت ۾ هيٺ ڪري انجام تي پهچن ٿيون. هن وٽ لفظن جي هير اڦيري نه آهي. جيئن حقيقي زندگي نظر اچي ٿي. هو ساڳي طرز تي ان کي لفظن جو جامو پارائي ٿو. سندس مڪالما، منظر ۽ روبا حقيقي زندگيءَ جا ترجمان آهن. اهو ئي سبب آهي جو منير کي تمام گهڻو پڙهيو وڃي ٿو. سندس ناولن جا ڪيترائي ايڊيشن شايع ٿي چڪا آهن. منير جي ناولن جي ٿرائلاجيءَ تي لکڻ کان اڳ جيڪڏهن ٿرائلاجيءَ جي فن تي ڳالهه ڪبي، ته سنڌي ادب لاءِ اها خوشنصبي آهي. جو جتي دنيا ۾ اهڙي فن تي تمام گهٽ ادبي پورهيو ڏسڻ ۾ اچي ٿو. اتي سنڌي ادب ۾ ٿرائلاجيز موجود آهن.

منير چانڊيي جي ٿرائلاجيءَ کان اڳ سراج الحق ميمڻ ۽ آند ڪيمائيءَ جون ٿرائلاجيز موجود آهن. منير چانڊيي جي ٿرائلاجيءَ کان پوءِ ايئن چئي سگهجي ٿو ته سنڌي ادب ۾ ٿرائلاجين جي ٿرائلاجي (Trilogy of trilogies) مڪمل ٿي آهي. مون کي اردو ادب ۾ ٿرائلاجيءَ جو هڪ به حوالو ذهن ۾ نه ٿو اچي. شايد اردو ادب ۾ ٿرائلاجي لکي نه وئي آهي. ايئن سنڌي پاڪستان جي پهرين زبان آهي. جنهن کي ادب ۾ اها فوقيت حاصل آهي.

ادب ۾ ٿرائلاجي، ناولن جو ٽيڙو (Haiku) آهي. جيئن ٽيڙو جون ٽي الڳ سٽون پاڻ ۾ ملي منظر ٺاهين ٿيون. ايئن ٿرائلاجي جي ٽن الڳ ناولن جو تسلسل آهي. جيڪو پاڻ ۾ ملي مڪمل ٿئي ٿو. ٿرائلاجيءَ جي تاريخ تي ڳالهائبو ته ادب جي دنيا ۾ اهڙي صنف تي گهٽ ڪم ٿيل آهي.

ٿرائلاجي يوناني لفظ آهي. جنهن جي معنيٰ ٽن فني ڪٿائن جو مجموعو آهي. جيڪي هڪ ٻئي سان لاڳاپيل هجن. جنهن کي هڪ ئي تخليق جو تسلسل چيو وڃي. پوءِ پل تنهي کي الڳ حيثيت حاصل ڇو نه هجي. اهي گهڻو ڪري ادب جو حصو آهن. پر جيڪڏهن فلم يا ويڊيو جي صورت ۾ آهن، ته انهن کي به ٿرائلاجي چئي سگهجي ٿو.

اهڙو اصطلاح پينٽنگز جي فن تي پڻ لاڳو ٿئي ٿو. جنهن کي ٽريپٽڪ (Triptych) چيو وڃي ٿو.

موسيقيءَ جي دنيا ۾ پڻ بيتووان جي پياني جا ٽي سونيت ان جو مثال آهن. عيسيٰ کان پنج سو سال اڳ سوفوڪليز جيڪو ان لحاظ کان خوشنصيب آهي، جو سندس وفات کان پوءِ ان جا لکيل ڊراما اڄ ڏينهن تائين محفوظ آهن. ان جا ٽيبن ڊراما جيڪي ٽن ڊرامن جو تسلسل آهن، جن ۾ هيٺيان ڊراما شامل آهن.

Oedipus the king (1)

Oedipus at colonus (2)

Antigone (3)

هندستان ۾ عيسوي کان نو سو سال اڳ مهاڀارت ٽن حصن تي مشتمل هيو. مهاڀارت ۾ هڪ لک شلوڪ شامل آهن ۽ انهن ۾ ٻه لک مصرعا آهن. جيڪي دنيا جي ڪنهن به ڪتاب ۾ شامل لفظن کان گهڻا آهن. اهي هومر جي ايلاد (Illad) اوڊيسي (Odyssey) ۽ شيڪسپيئر جي ڊرامن کي گڏ ملائي ته انهن کان به گهڻا آهن. ادب ۾ رابرٽسن ڊيويز (Robertson Davies) جو ناول دي ڊپارٽ فورڊ ٽراٽلاجي (The Departford Trilogy) ۽ وليمر ايس بروگز جو ناول، نووا ٽراٽلاجي ۽ ٻيا جن ۾ آمريڪي اديب ازاک ايسيموف جي فائونڊيشن سيريز جنهن ۾ ٽي هڪ ٻئي سان لاڳاپيل ڪتاب موجود آهن. اهي ٽراٽلاجيز جو سٺو مثال آهن. اهڙي ٽراٽلاجيءَ کي هيوگو ايوارڊ پڻ مليل آهي.

آر. آر. ٽولڪن جي فنٽسيءَ لارڊ آف دي رنڪز کي پڻ ٽراٽلاجيءَ ۾ شمار ڪيو وڃي ٿو.

سنڌي ادب ۾ اهو پهريون دفعو آهي، جو ناول لکجي ۽ ڇپجي رهيا آهن. سال 2016ع ۾ اٽڪل تيرهن ناول ڇپيا ۽ هر سال ناول جي صنف ۾ اضافو ٿي رهيو آهي. اميد ته سنڌي ادب ۾ ناولن جي کوٽ پوري ٿي ويندي اهڙن ليکڪن مان منير چانڊئي کي ان ڪري اهميت حاصل آهي، جو هو جديد ليکڪن مان پهريون اديب آهي، جنهن ناولن جي ٽراٽلاجي مڪمل ڪئي آهي.

عظيم ليکڪ سراج الحق ميمڻ ٽراٽلاجيءَ جو بنياد وڌو هندستان ۾ آندو ڪيميائيءَ اهڙي فن کي اڳتي وڌايو ۽ منير ساڳي سلسلي کي فني سگهه عطا ڪئي. منير جي ٽن ناولن جو تسلسل جنهن ۾ ڪيف ڌاران ڪو، توپڄاڻان ۽ بري هن پنيور ۾ شامل آهن، چڻ قسطنطين جدائيءَ جا سلسلا، پيار ۽ پيڙائڻ جا انبار آهن. هن جي ناول جون محبوباتون ويس مٿائي اچن ٿيون ۽ سماجي ان برابريءَ جو شڪار ٿي منهن موڙي وڃن ٿيون.

ڪيف ڌاران ڪو ۾ تهمينه مفتي لکي ٿي، هيءُ ناول پنهنجي پلاٽ ۽ ڪردارن جي رونما ٿيندڙ واقعن جي تسلسل ۾ ايترو ته منظم ۽ ڀرپور آهي، جو پڙهندڙ پنهنجي ڌيان ۽ دلچسپيءَ کي هڪ لمح لاءِ به ٽٽڻ نه ٿو ڏئي. هو جيڪي به خيال پڙهندڙ جي دل ۽ دماغ تائين پهچائڻ چاهي ٿو سي پنهنجي ناول جي حسناڪ ٻوليءَ ۽ ان جي ڊڪشن جي ڪري وڏي خوبصورتيءَ سان پهچائي ٿو ڇڏي.

منير جي لکڻ جو انداز واقعي ئي دل موهي وجهي ٿو. هن وٽ عڪس پيدا

ڪرڻ جي ڪاريگري آهي. هو ڪردارن ۾ روح ڦوڪي تصور کي زندگيءَ جو روپ ڏئي ٿو.

پيار جي موضوع تي لکيل ڪتاب دنيا ۾ ان ڪري مقبول آهن، جو ڪتابن جا پڙهندڙ گهڻو ڪري نوجوان ٽهيءَ سان تعلق رکن ٿا ۽ نوجوان ٽهيءَ وٽ معاشي مسئلي کان پوءِ پيار سڀ کان وڏو مسئلو آهي. سندس لکڻ جو انداز دل کي چهلي ٿو. هوليڪي ٿو:

”تو سان جيئن ئي پهرين وڪ ڪٽي هيم ان وقت ايئن لڳو هوم ڇڻ مون اها پهرين وڪ ڪٽي هجي، نه ته ان کان اڳ ڇڻ پنڌڻن ۾ ٻڌو پيو هوس.“

هو ڌرتيءَ تي پهرين وڪ پيار جي وڪ بيان ڪري ٿو. هوليڪي ٿو:

”تنهنجي اها مرڪ، تنهنجي سمنڊ جيتري اداسيءَ ۾ سڀ برابر به نه آهي.“

سمنڊ جيڏي اداسيءَ ۽ ان جي سڀ ۾ پيپل مرڪ جو لکيل موتي جنهن ۾ سمنڊ سمايل هجي.

”تنهنجي اداسيءَ جو ڦڪورنگ جنهن منهنجي اندر جي گلابي رنگ کي ڦڪو ڪري ڇڏيو.“

”جڏهن ماڻهوءَ جي دل ۾ محبت جي گلن جا باغ هجن ته پوءِ ڇو ڪنهن پارڪ جي ٿاريءَ مان گل پئجي.“

هن کان غير ارادي طور نشري شعر لکجي وڃن ٿا. هو پيار جي ڪيفيت کي بيان ڪندي لکي ٿو:

”پيار جي لمحن ۾ ڪيف آهي ۽ اکين تي خمار چڙهي رهيا آهن.“

اها پيار جي فطري ڪيفيت آهي. اها سائنسي حقيقت به آهي ته پيار ۾ اهڙا هارمون خارج ٿين ٿا، جن ۾ نشي جو تاثر آهي.

”ڪيف ڌاران ڪو.“ ۾ هڪ هنڌ محبوب پاران ڪيل ناشتي کائڻ کان اڳ ناول جو هيرو منصور بسم الله پڙهڻ بجاءِ چوي ٿو:

”شروع ڪيان ٿو ان ساھ کان پياري سنڌيا جي نالي سان جنهن صبح جو سوير اٿي پنهنجن هٿن سان هيءَ ناشتو تيار ڪيو.“

محبوب جي ساراهه ۽ پيار جوان کان وڌيڪ ڪهڙو انداز ٿي سگهي ٿو. هڪ هنڌ محبوب جي وچوڙي کان پوءِ ناول جو هيرو وقت جي حيثيت کي محسوس ڪندي چوي ٿو:

”هاڻي وقت آرس پڇندو، اوپاسيون ڏيندو ۽ ننڊون ڪندو ٿو گذري ۽ جڏهن چوندو هيس، اي وقت ٿورڙو آهستي گذر ته روشني ۽ آواز جي رفتار سان گذري ويندو هيو.“

دراصل وقت جي ڪا طبعي حيثيت نه آهي؛ ان جو ڪو وجود نه آهي. وقت هٿ جو مقرر ڪيل پيمانو آهي. محبوب کان وڇوڙي ۽ انتظار جو هڪ لحظو هڪ صديءَ برابر آهي. انتظار ۽ وڇوڙي ۾ عمر طويل ٿئي ٿي.

”بري هن پنيور ۾“ جي مهاڳ ۾ مدد علي سنڌي ”ڊاڪٽر زواگو“ ناول جو حوالو ڏنو آهي. هو لکي ٿو: ”گهڻن ليکڪن جا عشق ناڪام رهيا آهن، ضروري نه آهي ته انسان جيڪا شيءِ حاصل ڪرڻ چاهي اها کيس حاصل ٿي وڃي. مدد علي سنڌي پيار جي موضوع تي لکيل هڪ وڏي ناول جو حوالو ڏنو آهي. سوويت يونين جي باغي اديب بورس پاسترناڪ جو اهو شاهڪار ناول آهي، جنهن جي ڪردارن جي پيٽ ۾ ٻنير چاندڻي جي ناولن ۾ موجود ڪردارن سان ڪري سگهجي ٿي. ڇو جو موضوع ساڳيو آهي. ڊاڪٽر زواگو ۾ ان جو هيرو ”يوري“ پنهنجي محبوبيا ”لارا“ کي حاصل نه ٿو ڪري سگهي. ان ناول جو آخري باب جنهن ۾ يوري لارا جي هلندڙ ريل پويان ڊوڙندي پليٽ فارم تي ڪري دم ڏئي ٿو دل کي ڇهندڙ منظر آهي. ڪو به حساس ماڻهو اکين جا لڙڪ روڪي نه ٿو سگهي. ڊاڪٽر زواگو جو پس منظر سياسي آهي، جڏهن ته منير وٽ سماجي پس منظر آهي. منير لکي ٿو:

”وٽ ميوا اپائين ٿا پر پاڻ ڪائين نه ٿا.“

اُس ۾ وٽن کان وڌيڪ ڪير سڙي سگهي ٿو پر سچ ته تخليقڪار وٽ کان وڌيڪ سڙي ڇانو ڪري ٿو.

هو هڪ هنڌ ارتقا کي تنقيد جو نشانو بنائي ٿو.

”هن سماج ۾ مادي ۽ وحشي ارتقا چوپڻي ٿي؟ روحاني ارتقا چونه ٿي ٿئي؟“ ان سوال جو جواب ارتقا ۾ نه آهي، ڇو جو ارتقا روح کي نه ٿي مڃي. جيڪڏهن روحاني طور ارتقا تي ڳالهائبو ته پوءِ روح جي ارتقا انسان کي فرشتو بنائي وجهندي ۽ جڏهن فرشتو بنجي ويندو ته پاڻ کي سجدو ڪري شيطان ٿيڻ کان بچي ويندو. ”بري هن پنيور ۾“ سندس مڪالماتي انداز ڏسو.

پوءِ هوءَ ڪجهه سوچي مرڪڻ لڳي ۽ مرڪندي پڇيو هيائين:

”مان به ان ڪاليج ۾ داخلا وٺي پڙهان؟“

ان جي اها ڳالهه ٻڌي مرڪي پيو هوس، کيس مرڪندي چيو هوم: ”ها تون ان ڪاليج جي يونيفارم ۾ ڏاڍي سٺي لڳنديءَ. وارن جون ٻه چوٽيون ٿيل، ڪلهن ۾ تيلهو لتڪيل.“

”وااه.....“

”ننڍپڻ جي اسڪول وارا ڏينهن ياد اچي ويا.“

”ان عمر ۾ ٻار ڪيڏا ته معصوم هوندا آهن.“
”ها واقعي....“

کيس مرڪندي چيو هو.
”پوءِ ڪڏهن ٿي داخلا وٺين؟“
افسوس واري انداز ۾ چيو هيائين:
”پنهنجا پڙهڻ وارا ڏينهن ويا منو.“

هن جي مڪالم ۾ رواني ۽ تسلسل آهي. هو پنهنجين لکڻين ۾ سماجي مسئلن تي پڻ بحث ڪري ٿو. جيئن تعليم جو ڪرنڊز معيار. هو لکي ٿو:
”جيتوڻيڪ ڪو گهڻو وقت نه گذريو آهي، پر اسان جي دؤر ۾ استادن جي وڏي عظمت هئي. هاڻي ته استادن جو ڪو تقدس ئي نه رهيو آهي.“
”ها تون صحيح ٿو چئين. اسان جي دؤر ۾ استادن جي عزت ۽ عظمت ان ڪري هئي جو ان دؤر ۾ تعليم هڪ واپار نه بڻجي هئي.“
تعليم سنڌ جو وڏي ۾ وڏو مسئلو آهي، جنهن کي حل ڪرڻ لاءِ اپاءَ نه ٿا ورتا وڃن. تعليم جو معيار ڪريل آهي. ان مسئلي جو حل ڪاپي روڪڻ ۽ سٺا استاد پيدا ڪرڻ آهي.

هو هڪ هنڌ انساني فطرت کي تنقيد جو نشانو بنائي ٿو:
”دنيا جي سڀني جانورن جي وحشت، جبلت ۽ فطرت کي هڪ ڪتاب ۾ بيان ڪري سگهجي ٿو پر اي حضرت انسان! دنيا جي هزارين يونيورسٽين جا استاد، سماج ۽ نفسيات جي شعبن جا ماهر، هزارين ڪتاب لکڻ کان پوءِ به تنهنجي فطرت کي سمجهي نه سگهيا آهن. تون هر سمجهه کان ڏکيو آهين. اي حضرت انسان! تو کي ڪوبه سمجهي نه سگهندو.“

اهو سچ آهي ته ڪائنات جي انجڻ ۾ انسان اهڙو ڀُرو آهي، جيڪو جلد خراب ٿئي ٿو. فطرت (Nature) انسان جي حفاظت ڪري ٿي، پر انسان کي ان جا اعمال ماري وجهن ٿا. ڏٺو وڃي ته جيئن انسان خدا کي سمجهي نه سگهيو آهي، ايئن خدا به انسان کي سمجهڻ جي ڪوشش نه نه ڪندو هوندو پر حيرت مان ضرور ڏسندو هوندو ته هيءُ اها مخلوق نه آهي، جنهن کي مون خلقي پئي چاهيو.

هڪ صوفي چواڻي ”شيطان کي خدا سان محبت ۽ عقيدت جي سزا آيل آهي، ڇو جو ان اقرار ڪيو هيو ته هو انسان کي ان اهل نه ٿو سمجهي ته کيس سجدو ڪري جيڪو سر خدا آڏو جهڪي ٿو اهو پئي آڏو ڪيئن جهڪندو؟ اهو شرڪ آهي ۽ شيطان مشرڪ ٿيڻ نه پئي چاهيو.“

ناولن جي هن ٿرئالاجيءَ جي آخري باب ۾ منصور اهڙي عورت کي حاصل

ڪري ٿو. جيڪا سندس پيار جو حصو نه آهي. ان جو حاصل، نا حاصل آهي. ايئن هڪ عورت کي ويجهو ٿيندي، به سندس زندگي مڪمل نه ٿي ٿئي. اهو پنهنجي وچٿريل محبوبا سنڌيا کي ياد ڪري ٿو.

منصور سنڌيا کي پاڻ سان هڪ تند ۾ ڳنڍيل محسوس ڪري ٿو ۽ تصوراتي همڪلاميءَ ۾ ان سان گفتگو ڪري ٿو. اهي يونيورسٽي ۽ ڄامشورو ياد ڪن ٿا. سندس نڪاح ۾ آيل عورت ”صائما“ وچٿريل محبوبا جي جاءِ والاري نه ٿي سگهي. هوا هڙي جذبات جو اظهار ڪندي لکي ٿو:

”انسان ازل کان اڻپورو رهندو آيو آهي ۽ ايئن سدائين اڻپورو رهڻو آهي. هن کي ڪڏهن به مڪملتا ناهي ملڻي. ڪنهن رنج ۽ الم واري لافاني ڪيفيت ۾ هن کي سدائين سرابن ۾ پاڇولن پويان پٽڪڻو آهي.“
ايئن هيءَ مڪمل ٿرئلاجي هڪ نامڪمل داستان جي پڄاڻيءَ تي پهچي ٿي.

رسول ميمڻ

سنڌي پڙهندڙن پاران بوڪر پرائيز جيتري

مجھتا مائيندڙ ناول

پيار جو موضوع هڪ اڻ ڪٽ ۽ ڪڏهن پڄاڻيءَ تي پهچڻ وارو ڪونهي. اها ٻي ڳالهه آهي ته خبر ڪاڌن کي پئي. جيڪي پيار جي ڏنگ جا ڏنگيل آهن، انهن جو حال ڏسي ايئن چئجي ته پيار هڪ بيماري آهي. اها هڪ اهڙي بيماري آهي، جيڪا پراڻي دور ۾ حڪيمن، طبيبن ۽ هن جديد دور ۾ ميڊيڪل سائنس جي پهچ کان ٻاهر آهي. پيار جي بيماريءَ جي دوا درمل ميلاپ ۾ آهي يا وري وچوڙي سان جند چٽي ٿي. ميلاپ کان ته لطيف سائين منع ڪري ويو آهي:

ڳوليان ڳوليان مَ لهان، شال مَ ملان هوت،

من اندر جي لوچ، ملڻ سان مائي ٿئي.

ميلاپ سان پيار جي بيماري ته ڇٽيو وڃي، پر ان جو anti climax گهٽ دکڊاڪ ڪونه هوندو آهي. ان ڪري پيار جو فطري Climax وچوڙو آهي، جنهن سان پيڙا ته گهڻي سهڻي پئي ٿي، پر پيار جي پت رهجي وڃي.

منير چانڊيي جو ناول ”ڪيف ڌاران ڪو...“ ڄامشورو ڪئمپس جي پس منظر ۾ لکيل رومانوي ناول آهي. ڄامشورو ڪئمپس سنڌ ۾ هوندي به ڄڻ هڪ الڳ دنيا آهي. سنڌ، جنهن اڄ کان پنج هزار سال اڳ دنيا کي موهن جي دڙي واري هڪ شاندار تهذيب ڏني، سا اڄ جي مهذب دنيا کان 100 سال پوئتي آهي، جتي عورت جي حيثيت گهر ۾ پاليل جانور جهڙي آهي، جتي عورت کي رڳو ڪنهن ڌارڻي مرد سان ڳالهائيندو ڏسي ڪاري ڪري ماريو وڃي ٿو اتي ڄامشورو ڪئمپس ڄڻ ريگستان ۾ هڪ نخلستان آهي، جتي جنسي متپيد ڪونهي، ڇوڪرو هجي يا ڇوڪري سڀ برابر آهن.

اسان سنڌين جو سماجي سرشتو اڃا زرعي نظام وارو آهي، جنهن جا جاگيردارانه ۽ طبقاتي اثر سنڌ جي ڳوٺن ۽ ننڍن شهرن ۾ قائم آهن. انهيءَ سماجي سرشتي جا شڪار سنڌي چوڪرا ۽ چوڪريون جڏهن ڄامشوري ڪئمپس جي ڪلڻي ۽ آزاد ماحول واري ڪاڪ تڙ تي اچن ٿا ته پهرين واٽرائپ ۾ وڻجي وڃن ٿا. پنهنجن مسئلن ۽ محرومين کي ڪنهن سان ونڊڻ ۽ پيرن جهلڻ لاءِ هنن کي ڪو سهارو ڪپي، منير چانڊيي جي ناول ”ڪيف ڌاران ڪوءِ...“ جي سنڌيا هڪ ٽريجيڊيءَ مان گذري آيل ۽ محرومين جي شڪار ٿيل چوڪري آهي. هوءَ ڄامشورو ڪئمپس ۾ هرڻيءَ وانگر هيسيل ۽ ڊنل آهي. هن کي جڏهن منصور جي ساٿ جو سهارو ملي ٿو ته هوءَ ڄامشوري جي پٿريلي زمين تي هلڻ ۾ سولائي محسوس ڪري ٿي. منصور پاڻ به پنهنجن گهرو مسئلن ۽ معاشري جي بيدرديءَ جو ستايل آهي. هن جي تتل من کي به ڪنهن جي گهاٽن وارن جي ڇانو ڪيندي آهي. ٻنهي جون محروميون، ٻنهي جون ضرورتون ۽ ٻنهي جا مفاد ساڳيا آهن. ان ڪري ٻئي جڻا اڳتي هلي پيار جي جي وٺ ويڙهيءَ ۾ ويڙهجي وڃن ٿا.

منصور ۽ سنڌيا جي ڪردارن جي نفسيات ۾ فرق آهي. سنڌيا جيڪا پاڻ Exploit ٿيل آهي سا منصور کي Exploit ڪري ٿي. منصور جي پيرن تي پير رکي پاڻ کي سنڀالي وٺڻ کان پوءِ سنڌيا جي فطرت ۾ لڪل چالاڪي ظاهر ٿيڻ لڳي ٿي. سندس پيٽ ۾ منصور طبيعت جو سادو هڪ ڪمزور شخص آهي. سنڌيا هن سان ڇڻ ڪيڏندي رهي ٿي. ڪراچيءَ جي فليٽ ۾ منصور جي پيرن تي ڪرڻ ته مون کي Exploit نه ڪجانءِ، پوءِ وري شميمس پاڻي هن وٽ اچڻ جنهن ۾ سندس سڄيون ٻانهون، ڪلهه ۽ سينو ظاهر آهن. ان مان سندس ڪردار چٽو ٿئي ٿو. هوءَ منصور کي جذباتي طور Exploit ڪري آخر ۾ روٽاڙي ڇڏي هلي وڃي ٿي.

انهيءَ سڄي تاجي پيٽي کي منير چانڊيي خوبصورتيءَ سان اُڻيو آهي. مون کي ڊپ هو ته سنڌيءَ ۾ لکجندڙ رومانوي ناولن وانگر ”ڪيف ڌاران ڪوءِ...“ ۾ به جذباتيت ۽ فلمي ڊائلاگن جي ڀرمار هوندي، پر آئون جيئن جيئن ناول پڙهندو ويس، مون کي ان جو فطري وهڪرو ايترو دلچسپ لڳو جو مون ان کي رات جو دير تائين هڪ ئي ويهڪ ۾ پڙهي پورو ڪيو. ”ڪيف ڌاران ڪوءِ...“ پڙهي مون کي ايرڪ سيگل جو ناول ”Love Story“ ياد آيو جيڪو 1970ع ۾ ڇپيو هو ان کي سڄيءَ دنيا ۾ نمبر ون پاپولر ناول ليکيو ويو هو. ”Love Story“ جا پنجڙهي ٻولين ۾ ترجما ٿيا هئا ۽ ان تي هالي ووڊ ۽ بالي ووڊ ۾ فلمون به ٺهيون هيون. ايرڪ سيگل ان کان پوءِ به ناول ٻيا به لکيا هئا، پر چٽي پيار جي موضوع تي لکيل ”Love Story“ ناول جي ڪري ئي هن کي ڄاتو سڃاتو وڃي ٿو.

منير چانڊيو سنڌي ادب ۾ نئون نالو آهي. هن کان اڳ هن ڪجهه ڪهاڻيون لکيون آهن، پر انهن ايترو ڌيان نه ڇڪايو آهي، جيترو سندس هن بهترين ناول. ارون ڌڻي راءِ زندگيءَ ۾ فقط هڪ ناول ”The God of Small Things“ لکيو آهي، جنهن جي ڪري هوءَ جڳ مشهور بڻجي وئي ۽ ان پهرئين ناول تي کيس بوڪر پرائيز مليو. منير چانڊيو کي سندس سنڌي پڙهندڙن هن جي پهرئين ناول ”ڪيف ڌاران ڪوءِ...“ تي جيڪا مڃتا ڏني آهي، سا هن لاءِ ”Booker Prize“ جي برابر آهي. اها اُميد ڪرڻ ڪپي ته ارون ڌڻي راءِ جي پهرئين ۽ آخري ناول وانگر منير چانڊيو جو پهريون ناول سندس آخري ناول نه هوندو.



منير چانڊيو پنهنجي پهرين ناول ”ڪيف ڌاران ڪوءِ...“ لکڻ سان پاڻ کي نئين ٺهي جي ناول نگار طور مڃرايو آهي. ان ناول جتي خاص طور نئين ٺهيءَ جي پڙهندڙن ۾ بيحد مقبوليت حاصل ڪئي، اتي منير کي مخالفت ۽ ڪنهن حد تائين جهڙوڪر ذاتي دشمنين کي به منهن ڏيڻو پيو ڇاڻا خاصا سنڌي ليکڪ هن تي ايترو چڙي پيا ڄڻ منير اهو ناول لکي وڌو ڏوه ڪيو هو. پر منير چانڊيو انهن مَ سهو ماڻهن جي ڳالهين جي پرواهه نه ڪندي پنهنجو تخليقي ڪم جاري رکيو. ”توپڄاڻان“ منير چانڊيو جو ٻيو ناول آهي. اهو ”ڪيف ڌاران ڪوءِ...“ جو تسلسل يا ان جو ٻيو حصو آهي. ”ڪيف ڌاران ڪوءِ...“ جي جتي پڄاڻي ٿئي ٿي، اتان ”توپڄاڻان“ شروع ٿئي ٿو. هي ناول پڙهندي ائين لڳي ٿو ڄڻ وقت هڪ هنڌ بيهي رهيو هجي، ان ڪري ناول به هڪ هنڌ بيٺل نظر اچي ٿو. ان ۾ رڳو سنڌيا جون يادگيريون آهن ۽ اهي يادگيريون اڻ ڪٽ ۽ اڌيتناڪ آهن، جيڪي مک ڪردار کي ذهني مريض بڻائي ڇڏين ٿيون. هو يادگيرين جي هڪ اهڙي چار ۾ ڦاسي چڪو آهي، جنهن ۾ ڦٽڪڻ باوجود ان مان ٻاهر نڪرڻ تي سندس دل نٿي ٿئي، جيتوڻيڪ پنهنجو نفسياتي علاج به ڪرائي ٿو. ڪردار جي خود رحمي ۽ خود اڏي تي وارن احساسن کي منير چانڊيو نهايت خوبصورتيءَ سان چٽيو آهي.



منير چانڊيو سنڌي ناول نگارن ۾ اهم جاءِ والاري ٿو. هن ناول سان گڏ سندس ٽرائلاجي پوري ٿي پڄاڻي تي پهتي آهي. ٽرائلاجي جي آخري ناول ۾ ڪردار بدلجي ويا آهن، پر مکيه ڪردار ساڳيو آهي. هو ٽرائلاجي جي ٻئين ناول واري

موتمار ڊپريشن مان نڪري آيو آهي. پر هن جي شخصيت تي پاراتي وانگر لڳل درد ۽ پوڳنائن جا پاڇا ڪڪر ڪارونپار ڪري ڇانيل آهن. پيار جي نانگ جو زهر جيڪو هن جي رڳن ۾ ڊوڙندو رهيو آهي، اهو کيس هن ناول ۾ پيار جي نالي کان ئي چرڪائي ڇڏي ٿو. هو اهو زهر ٻيهر پيئڻ جي لاءِ تيار ڪونهي، پر وڏي چالاڪي سان کيس اهو زهر ٻيهر پياريو وڃي ٿو. ناول جو ڪردار منو هڪ سادو سڀاڄهو شخص آهي. هو وري به ان ختم نه ٿيندڙ چڪر ۾ ڦاسي وڃي ٿو.

منير چانڊيي جي ڪردار نگاري جي خوبي اها آهي ته هن مکيه ڪردار جي سادگي، صاف دلي ۽ سڀاڄائي کي تنهنجي ناولن ۾ قائم رکيو آهي. ڪردار جي ذات جون اهي خوبيون ان لاءِ خاميون بڻجي ويون آهن، جيڪي دائمي درد ۽ هڪ ختم نه ٿيندڙ روڳ جي صورت وٺي چڪيون آهن. جسماني بيماري جو علاج ته آسان آهي، پر جيڪو ماڻهو ذهني پيڙائين ۾ لڄندو پڄندو رهي، ان جو علاج ڪنهن سائيڪاٽرسٽ وٽ به مشڪل هوندو. سسئي جي سورن جو ڪو علاج آهي ئي ڪونه. منير چانڊيي جي ٽرائلاجي ناول جي پڄاڻي ۾ به ڪردار ناڪامين، دردن ۽ دوڪن جو جبل جهلڻ ۽ ڳيندو نظر اچي ٿو.

شوڪت حسين شورو

وچوڙي جو دستاويز

منهنجي لاءِ سنڌي ادب جي تاريخ هميشه حيران ڪندڙ رهي آهي. ڇاڪاڻ ته هزارين سالن جي تاريخ رکندڙ قوم جي ادب جي عمر محض ٻه ٽي صديون به مشڪل سان آهي. ۽ ان ۾ ٻه وري نثر ۽ نثر ۾ وري ناول جي تاريخ ته ڄڻ نه هئڻ جي برابر آهي. ائين چو آهي؟ ان جو جواب تاريخدان، ٻوليءَ جا ماهر، عالم ۽ محقق ئي ڏئي سگهن ٿا. مان هتي پياري منير چانڊيي جي ناول - ٿرلاڄي تي لکڻ ٿو چاهيان.

منهنجي راءِ آهي ته سنڌيءَ ٻوليءَ ۾ امر جليل کان پوءِ گهڻو پڙهيو ويندڙ ليکڪ منير چانڊيو سنڌ ۾ پيو نمبر ۽ سنڌي ٻوليءَ ۾ ٽيون نمبر اديب آهي، جنهن ناولن جي ٿرلاڄي لکي آهي. هن کان اڳ سنڌ ۾ سراج ميمڻ ۽ سنڌيءَ ٻوليءَ ۾ آئند ڪيماڻيءَ جون ٿرلاڄيز آيل آهن. منير جي ٿرلاڄي دراصل وچوڙي جو اهڙو دلپذير دستاويز آهي، جنهن کي پڙهندي متضاد انساني احساسن ۽ جذبن جو تجربو ٿئي ٿو. جن ۾ درد ۽ خوشي، جدائي ۽ ميلاب جهڙا احساس شامل آهن. منير چانڊئي جي هيءَ ٿرلاڄي ڪيف ڌاران ڪو، تو پڄاڻان... ۽ ٻري هن ڀنڀور ۾ نالن سان ٽن ناولن تي مشتمل پيار ڪهاڻيءَ جو تاجي پيٽو آهي. ٿرلاڄي جو پس منظر مکيه ڪردار جي سنڌ يونيورسٽي ۾ گهارييل ۽ ان کان پوءِ جي زندگي آهي. ان لحاظ کان هيءَ ٿرلاڄي يا ناولن جو سلسلو يونيورسٽيءَ جي پس منظر ۾ لکيل پيار جي موضوع تي، پاڻ کان اڳ ۽ هر عصر ناولن ۾ ان ڪري به منفرد آهي جو هڪ ته ناول - ٿرلاڄي جو پس منظر رڳو رومانويت ۽ يونيورسٽي ناهي، جيئن طارق عالم ابڙي جو ناول رهجي ويل منظر هو يا ان جو پس منظر رومانويت ۽ سياست به ناهي، جيئن ظفر جوڻيجي جو ناول اجهاميو ٻران هو. ان جي برعڪس منير جي ناولن جو پس منظر رومانس، سماجي حقيقت نگاري ۽ انساني احساسن جو فنڪارانه اظهار آهي. اهڙيءَ ريت پڙهندڙ جيڪڏهن غور ڪندا ته کين ناولن جي عنوانن ۾ لڪل جدائيءَ جو رد آسانيءَ

سان سمجھ ۾ اچي ويندو. منير جي لکڻيءَ جي خاص خوبي ان جي سادگي، رواني ۽ نجبي تجربي جو اعتماد آهي. منهنجي خيال ۾ منير جا ناول عشق ۽ عام حالتن جو اتساهيندڙ ادبي اظهار آهن. سندس ناولن جو تخليقي پهلو اهو به آهي ته اهي نه ته ڪنهن نعري بازيءَ ۾ ملوث آهن ۽ نه ئي درد جي مشهوريءَ جو سطحي اظهار آهن. هونئن به انساني تجربي جو تخليقي اظهار ئي لافاني ادب پيدا ڪندو آهي، جنهن ۾ پيارو منير ڪافي ڪامياب نظر اچي ٿو. اهوئي سبب آهي جو شوڪت شورو ڪيف ڌاران ڪوئ جي ٻئي ڇاپي جي مهاڳ ۾ لکي ٿو ته، ”منير چانڊيو سنڌي ادب ۾ نئون نالو آهي. هن کان اڳ هن ڪجهه ڪهاڻيون لکيون آهن، پر انهن ايترو ڌيان نه ڇڪايو آهي، جيترو سندس هن بهترين ناول.“ سنڌيءَ ۾ ناول جي تاريخ تي جي نظر ڊوڙائي ته خبر پوندي ته ويهين صديءَ ۾ سنڌي ادببن ناول لکڻ ڏي ڪو خاص ڌيان ڪونه ڏنو. پر ايڪيهين صديءَ جي پهرين ڏهاڪي جي پڄاڻيءَ تي 2010ع ۾ ڇپيل منير جي پهرين ناول ڇپجڻ کان پوءِ هن وقت تائين ڏيڍ سؤ کان مٿي ناول ڇپجي چڪا آهن. جنهنجو ڪريڊٽ منير چانڊيو ڏي وڃي ٿو. اهڙيءَ ريت مان تڏهن ميبلر تهمني مفتيءَ سان به متفق آهيان، جڏهن هوءَ ڪيف ڌاران ڪوئ جي پهرين ڇاپي جي مهاڳ ۾ لکي ٿي ته، ”هي ناول پنهنجي پلاٽ ۽ ڪردارن جي رونما ٿيندڙ واقعن جي تسلسل ۾ ايترو منظم ۽ پريور آهي، جو اهو پڙهندڙ کي پنهنجي گرفت ۾ ائين قابو ڪري ڇڏي ٿو جو پڙهندڙ پنهنجي ڌيان ۽ دلچسپيءَ کي هڪ لمحي لاءِ به تڙ ٽوڙ ٿئي.“

۽ ان کان اڳ جو مان پنهنجي هن مختصر ترين احساساتي راءِ جو اختتام ڪيان، هتي منير جي ناولن مان ڪجهه چونڊ ٽڪرا پڙهندڙن سان شيئر ڪرڻ ٿو چاهيان:

• تون مون لاءِ ڇا هئين؟ اها خبر توکان پوءِ پئي!

• پيار جي لمحن ۾ ڪيف آهي ۽ اکين تي خمار چڙهي رهيا آهن.

• هاڻي وقت آرس ڀڄندو اوپاسيون ڏيندو ۽ ننڊون ڪن ڪندو ٿو گذري ۽ جڏهن

چوندو هوس، اي وقت! ٿورو آهستي گذر تاهو روشنيءَ ۽ آواز جي رفتار سان گذري ويندو هو.

• تنهنجي ان پاڪر مون کي مليل سيني ڏکڻ کي ڌوئي ڇڏيو. ان وقت مون کي ائين

لڳو هو، سالن کان دردن جون فوجون، جيڪي منهنجي من ۾ ڏکڻ جي مارشل لا لڳائي

ويڻيون هيون، تن کي نيڪالي ملي آهي.

لياقت رضوي

كيف ذاران كوء...

(ناول)

نوجوان نسل جو احاطو ڪندڙ ناول

اسان جي سنڌي شعبي جا شاگرد جڏهن شاعري ڪندا آهن، ڪهاڻيون، مضمون ۽ مقالا لکندا آهن، يا ڊگري وٺڻ کانپوءِ جڏهن نوڪرين سان لڳندا آهن، تڏهن ڏاڍي خوشي ٿيندي آهي. اڄ جڏهن مان اسان جي سنڌي شعبي جي بيحد لائق شاگرد ۽ سنڌ جي نوجوان ليکڪ منير چانڊيي جي ناول ”ڪيف ڌاران ڪوءِ...“ جو مهاڳ لکي رهي آهيان، ته مون کي هڪ اڻ مٽي خوشيءَ جو هڪ وڏو احساس به ٿي رهيو آهي. هو جنهن پنهنجي ايم اي (آنرس) جي ڊگري فرسٽ ڪلاس سيڪنڊ پوزيشن ماڻي حاصل ڪئي، پنهنجي شاگرديءَ واري زماني کان ئي سمورين علمي، ادبي، سماجي ۽ سياسي سرگرمين ۾ ڀرپور حصو وٺندو. انهن موضوعن تي اخبارن ۽ رسالن ۾ لکندو ۽ علمي، ادبي ۽ سياسي ڪتاب سهيڙيندو. ايڊٽ ڪندو ۽ ڇپائيندو رهيو آهي. سچ ته منير چانڊيي جهڙا شاگرد ئي اسان جي شعبي جي اصل سونهن آهن.

ناول جيڪو سنڌي ادب ۾ 1870ع ۾ ڊاڪٽر جانسن جي ناول ”راسيلاس“ کي سنڌي ويس اوڍائڻ کانپوءِ آيو. ۽ سنڌي ٻوليءَ ۽ ادب جي هڪ وڏي محسن مرزا قليچ بيگ صاحب جي 1888ع ۾ لکيل ناول ”دلارام“ ۽ 1890ع ۾ لکيل ناول ”زينت“ کان پوءِ طبعزاد ناول طور سامهون اچي نروار ٿيو تنهن کي لڳ ڀڳ ڏيڍ صدي گذرڻ کان پوءِ به اڃا اها گهريل حيثيت حاصل ٿي نه سگهي آهي. جيڪا کيس حاصل ٿيڻ ڪپندي هئي. هر پاسي کان ”سنڌي ادب ۾ ناول جي کوٽ آهي“ واريون ڳالهائون ٻڌجي ۽ پڙهجي رهيون آهن، ان صورتحال ۾ سنڌي ادب کي ناول جا تحفا ڏيڻ، سچ ته سنڌي ادب جي خدمت آهي. ورهاڱي کان پوءِ به ڪيترائي ناول لکيا ويا آهن پر ناول اڃا تائين سراج جي ”پڙاڏو سوئي سڌ“ ۽ ”مرڻ مون سين آءُ“ غلام نبي مغل جي ”اوڙاهه“ آغا سليم جي ”اونڊاهي ڌرتي، روشن هٿ“ ۽ ”هم اوست“ امر جليل

جي ”نيٽ گونگي ڳالهايو“ ماٺڪ جي ”ساه مٺ پر“ ماهتاب محبوب جي ”خواب، خوشبو ۽ چوڪري“ ۽ ڪجهه ٻين جي ناولن کان اڳتي وڌي نه سگهيو آهي. اهي ائي ڪجهه ناول آهن، جن جو ادبي ڪچهرين پر ذڪر ٿئي ٿو باقي ٻيا ڪيترائي ناول ڪنهن موچاري ذڪر پر نه اچي سگهيا آهن.

منير چانڊيي جو هيءُ سماجي ناول پنجن بابن تي مشتمل آهي، جنهن جو بنيادي موضوع رومانويت آهي، جيڪو يونيورسٽيءَ جي پس منظر پر لکيو ويو آهي، جيتوڻيڪ سنڌي ادب ۾ يونيورسٽين جي پس منظر پر ٻيا به ٻه ٽي ناول لکيا ويا آهن، پر هي ناول انسان دوستي ۽ احساسن جي روانيءَ کي بيان ڪري ٿو هن ناول جا ڪردار پنهنجي مزاج ۽ مقصد پر واضح ۽ پنهنجي دور جي قومي، معاشي، سياسي، سماجي، نفسياتي ۽ طبقاتي مسئلن کان واقف آهن، ان ڪري ئي هيءُ ناول ٻين رومانوي ناولن کان منفرد، نرالو ۽ دل کي ڇهي ويندڙ آهي.

هيءُ ناول پنهنجي پلاٽ ۽ ڪردارن جي رونما ٿيندڙ واقعن جي تسلسل پر ايترو ته منظم ۽ ڀرپور آهي، جو هو پڙهندڙ کي پنهنجيءَ گرفت ۾ ايئن قابو ڪري ڇڏي ٿو جو پڙهندڙ پنهنجي ڌيان ۽ دلچسپيءَ کي هڪ لمحي لاءِ به ٽٽڻ نه ٿو ڏئي. هو جيڪي به خيال پڙهندڙ جي دل ۽ دماغ تائين پهچائڻ چاهي ٿو سي پنهنجي ناول جي حسناڪ ٻوليءَ ۽ ان جي ڊڪشن جي ڪري وڏي خوبصورتيءَ سان پهچائي ٿو ڇڏي ۽ ڏک، سک، تڪليف، خوشيءَ، آس، اميد، حاصل، لا حاصل، وڇوڙي، ميلاپ ۽ ٻين الميائي ڪيفيتن، احساسن ۽ جذبن جو اظهار جهڙيءَ ريت ناول پر ڪيو ويو آهي، سي ڪيفيتون، جذبا ۽ احساس پڙهندڙ جي من ۾ اُڀارڻ پر به ڪامياب ويو آهي. ناول نويس ناول پر ڪردارن ۽ انهن جي ماحول کي اهڙو ته حقيقي روپ ڏنو آهي، جو اهي اسان کي اسان جي ڳوٺاڻي ۽ شهري سماج جا ڏنل وائيل ڪردار لڳن ٿا ۽ ناول جا بنيادي ڪردار منصور ۽ سنڌيا، جيڪي بنيادي طور Teen agers نوجوان آهن، انهن ڪردارن کي پڙهندي ان ڳالهه جي خوشي ٿئي ٿي، ته اهي سنڌي ادب جي يونيورسٽين جي پس منظر پر لکيل ڪجهه ٻين رومانوي ناولن جي ڪردارن جيئن ولگر نه آهن ۽ هو پنهنجي سماج سان نسبت هئڻ جي ڪري پنهنجي سماج جي هر ننڍي وڏي ۽ جيئن مرڻ جي مسئلن تي ڳالهائين ٿا، جهڙيءَ ريت يونيورسٽيءَ اندر ٿيندڙ منفي ۽ نام نهاد سياست جيڪو وايومنڊل قائم ڪيو آهي، تنهن کي هن نروار ڪيو آهي، ان جو مثال گهٽ پر گهٽ يونيورسٽي پس منظر پر لکيل ڪنهن ناول پر نٿو ملي.

هن رومانوي ناول پر جنهن خوبصورت تخليقي ڪاريگريءَ سان اسان جي هيٺين وچين طبقي جي مسلسل غير يقينيءَ ۽ معاشي طور عدم تحفظ واري

صورت حال ۾ رهڻ جي ڪري لالچي ۽ موقعي پرست ٿي پوندڙ نفسيات، قبيلائي جهڳٽن جي عذاب، جاگيردارائي ۽ غلامائي سوچن، سنڌ جي پاڻي ڪيس، پنهنجن شهرن ۽ معدني وسيلن جي مالڪي، تعليم ۽ صحت جي شعبن جي صورتحال ۽ ٻين سياسي، معاشي ۽ سماجي مسئلن جي اپتار ڪئي آهي، تنهن مان منير چانڊيو ادراڪ رکندڙ سنڌ جو دانشور ناول نويس ٿي سامهون آيو آهي.

هن ناول ۾ اهڙا ڪيترائي واقعا ۽ موضوع ملن ٿا، جيڪي سنڌي افسانوي ادب ۾ بنهه نوان ٿا لڳن، جيڪي ليکڪ جي مشاهدي ۽ اظهار جي قوت کي ظاهر ڪن ٿا، جيئن ته ناول سماج جو عڪس هوندو آهي، جڏهن ڪو ناول ڪنهن خاص دور ۽ حالتن ۾ لکجي ٿو ته لازم ٿي پوي ٿو ته بنيادي موضوع سان گڏ اُن دور جي به عڪاسي ڪئي وڃي، جو پڙهندڙ جڏهن ان تحرير کي پڙهي ته اُن دور ۽ حالتن جي هڪ مڪمل تصوير پڙهندڙ جي آڏو اچي ۽ ان ڪوشش ۾ هو ڪامياب نظر اچي ٿو.

سنڌي ادب جا ڪيترائي ناول، فن جي حوالي کان ناول گهٽ ۽ ڊگهيون ڪهاڻيون وڌيڪ لڳندا آهن، مون کي خدشو هو ته ڪٿي هيءُ ناول به ايئن نه هجي: پر مون کي خوشي آهي ته هو پنهنجي پهرين ناول ۾ ئي هن صنف سان ۽ ان جي فن سان انصاف ڪرڻ ۾ ڪامياب ويو آهي.

سنڌي ادب ۾ نقادن جي بنهه ڪوٽ ۽ پڙهندڙن جي بي ڌيانيءَ سبب مختلف صنفن جا ڪيترائي شاهڪار ڪتاب مڃتا ماڻي نه سگهيا آهن. اهڙي ناانصافي ڪيترين ئي تحريرن ۽ ڪتابن سان ٿي آهي. ڪابه تحرير ليکڪ جي ذهني پيڙا، درد ۽ پورهيو جو ثمر هوندي آهي، مون کي پڪ آهي ته منير چانڊيي جي هن سهڻي ناول جو سنجيدگيءَ سان اڀياس ڪيو ويندو ۽ مون کي اميد آهي، ته ادبي حلقن ۾ ساراهيو ويندو ۽ سندس هن خوبصورت تخليقي پوريهه کي ادب ۾ اهو مقام ملندو جنهن غير معمولي توجهه جو مستحق هيءُ ناول آهي. مون کي پڪ آهي، ته منير چانڊيي جو هيءُ ناول ”ڪيف ڌاران ڪوئ...“ نوجوان نسل جو احاطو ڪندو.

پروفيسر ڊاڪٽر تهمينه مفتي

سنڌي شعبو

سنڌ يونيورسٽي، ڄامشورو

2 مارچ، 2010ع

تون مون لاءِ ڇا هئينءَ، اها خبر توکان پوءِ پئي! اهڙو ڪو لمحو نه آهي، جنهن ۾ تون ياد نه ايندي هجين! آٺ ٿي پهر تون منهنجين اکين ۾ سمائي پئي آهين! ڏينهن ته جيئن تيئن ڪري گذاري وٺان ٿو، پر راتيون ڪٽڻ ڏاڍيون ڏکيون ٿي پيون آهن. اهڙي ڪا رات نه آهي، جنهن ۾ تون منهنجن خوابن ۾ نه ايندي هجين! مان روز خواب ۾ ڏسان ٿو ته پاڻ ڪڏهن ڪلاس ٿا وٺون، ڪڏهن آرٽس فيڪلٽيءَ جي ڪاريدور ۾ بيٺا آهيون، ڪڏهن لائبريريءَ ۾ ڪتاب ٿا پڙهون، ڪڏهن ڪورز پوائنٽ واري روڊ تي پنڌ ٿا ڪريون، ڪڏهن علامه آءِ آءِ قاضي ۽ ايلسا قاضيءَ جي مزارن جي ڀر ۾ ويٺا آهيون، ته ڪڏهن مارئي هاسٽل جي سامهون واري مرزا قليچ بيگ پارڪ ۾ ٻارن جيئن ڊوڙون ٿا پايون. هونئن هر ڀيري تون منهنجي اڳيان ڊوڙ پائيندي هئينءَ، ته مان تنهنجي پويان ڊوڙي جيئن توکي پڪڙيندو هوس، ته تون ڪل ۾ ٻڙجي، ڳاڙهي ٿي ويندي هئينءَ، پر هاڻي خواب ۾ جيئن تون ڊوڙ ٿي پائين، ته ڊوڙندي ٿي ٿي وڃين! مان چرڪ ڀري جاڳي پوان ٿو اڪيون ڀرجي ٿيون اچن، ساهه منجهڙ لڳي ٿو وڏا وڏا ساهه ڪڍڻ لڳان ٿو نڙي ڏڪڻ لڳي ٿي، ايئن ٿو محسوس ٿئي، ڄڻ نڙيءَ مٿان هاڻيءَ لت اچي رکي هجي...

تون منهنجي ڪلاس فيلو هئينءَ، بيحد حسين ۽ سهڻي! تنهنجن گهرن ڪارن ۽ وشال نيشن، اپريل گلابي ڳلن، سهڻن سنهڙن ڇيڙن، وڻندڙ کاڌيءَ، نڪ جي خوبصورت بيهڪ، پيريل بُت، پوري پُني قد، اچي گلابي رنگ، ڪاري وارن جي چڱ، پيرت پيريل ڪپڙن، مٿي تي پاتل پوتيءَ، اکين جي ڳنڀير ٿا ۽ چهري جي وضعداريءَ تنهنجي شخصيت کي اهڙو ته موهيندڙ بڻائي ڇڏيو هو جو چوڪرا ته چوڪرا، پر ڪجهه استاد ۽ چوڪريون به ساهه ڏيڻ لڳيون هيئي! ڪلاس ۾ اڪيلي ٿي چوڪري هئينءَ! شايد ان ڪري به گهڻو اُداس رهندي هئينءَ! تنهنجي اُداسي ڏينهن ڏينهن وڌندي پئي وئي، جيڪا مون کان قطعي برداشت نه پئي ٿي. مون

چاهيو ٿي ته توسان ڳالهائين، پر الاءِ چو توسان ڳالهائي نه ٿي سگهيس! تنهنجي مون ڏانهن اک ٿيڻ سان ڏسڻ ۽ تنهنجي چهري جا تاثر ٻڌائيندا هئا، ته تو ڄاڻ اچي مون سان ڳالهائيو. ڪيترائي ڏينهن گذري ويا هئا، پر تو ايئن نه ڪيو هو. منهنجيءَ دل کي عجيب يقين هو ته تون تمام جلد اچي مون سان پاڻ ٿي ڳالهائيندين! اُن ڏينهن جمعو هو آسپاس جي ڳوٺن ۽ شهرن جا شاگرد گذريل ڏينهن ئي پنهنجن پنهنجن گهرن ڏانهن روانا ٿي ويا هئا. اُنن ڪلاس فيلوز مان اسان رڳو ٻه ڄڻا ئي آيا هئاسين. اُن ڏينهن به تون جيئن جو تيئن آداس هئين! تنهنجي اها آداسي ڏسي مان به آداس ٿي ويو هوس، پر پنهنجيءَ ان آداسيءَ کي ظاهر ٿيڻ نه ڏنو هوم. ميجر سبجيڪٽ جي استاد شاگردن جي غير حاضريءَ جو سبب ڄاڻائي ڪلاس نه ورتو هو. هو ڪجهه ڪتاب پڙهڻ لاءِ چئي هليو ويو هو. اُن ڏينهن مون کي ايئن پئي محسوس ٿيو جڻ توکي مون لاءِ چڪ ٿيندي هجي! مان پنهنجي ڊائري ۽ ڪتاب کڻي جيئن ڪلاس مان ٻاهر نڪرڻ لاءِ اُٿيو هوس، ته محسوس ٿيو هو ته تون مون ڏانهن ڏسي رهي آهين. ان وقت الاءِ چو تمام گهڻو چاهيندي به توسان ڳالهائي نه سگهيو هوس، رڳو ويندي ويندي هڪ نظر توڙانهن ڏنو هوم تون مون ڏانهن ئي ڏسي رهي هئين! هڪ ڀل لاءِ جيئن ئي توسان نظرون مليون هيون، ته منهنجيءَ دل جو ڌڙڪو وڌي ويو هو. ان ئي لمحي تو پنهنجون نظرون جهڪائي ڇڏيون هيون. مان پنهنجا ڪتاب ۽ ڊائري سنڀالي جيئن ڪلاس روم مان نڪري ڪاريڊور ۾ داخل پئي ٿيس، ته پُٺيان سڏيو هئي:

”ايڪسڪيوز مي... پليز!“

تنهنجي ان آهستيگيءَ مان سڏڻ جو آواز ايئن لڳو هوم جڻ ڪوبل ننڊ ۾ هلڪي سرگوشي ڪئي هجي. اها سرگوشي منهنجي روح جي گهرائيءَ ۾ لهي وئي هئي. توڙانهن موٽندي پاڻ سنڀالي پنهنجي چهري تي آڌريائي مُرڪ اُٿيندي چيو هوم:

”بيس پليز... چئو!“

تون اکيون جهڪايو گهريءَ سوچ ۾ ٻڌي بيٺي هئين، ڳنڍپير ٿا ۽ پريشانيءَ جا پاڻ تنهنجي چهري تي تري آيا هئا. ڪن ڀل لاءِ ٻئي خاموشيءَ جي ور چڙهي ويا هئاسين. ان کان اڳ هونئن ڪيترائي ڀيرا گهري خاموشيءَ جي ور چڙهي چڪو هوس. ڪڏهن ڪڏهن ته ڪا خاموشي صفا کائڻ ايندي هئي، پر هن خاموشيءَ جا عجيب رنگ هئا. ان خاموشيءَ ۾ جيڪا نغمگي هئي، تنهن منهنجي من ۾ هڪ عجيب سرور پيدا ڪري ڇڏيو هو. ڪن ڀل کانپوءِ توکان پڇيو هوم:

”توهان شايد مون کي سڏيو هو؟“

”جي... ها...!“

تو ساڳي آهستيگيءَ مان پهرين جي چيو هو ۽ هڪ مختصر ساھيءَ کان پوءِ هاڻي وري گھريءَ سوچ ۾ پڙي وئي هئين! مون توکي انتهائي سڪ ۽ پنهنجائپ مان چيو هو:

”توهان جيڪو ڪجهه چوڻ چاهيو ٿيون، سو بي فڪر ٿي چئو!“

”او... جي...!“

تون چاهيندي به ڪجهه نه چئي سگهي هئين! مون وڌيڪ نهٺائيءَ ۽ اڪير مان چيو هو:

”جي... جي... توهان چئو! جيڪو به توهان چوڻ چاهيو ٿيون.“

مان پاڻ اندروني طور ٿورو پريشان ٿي ويو هوس؛ پر اهڙي تاثر تي سٺو سيڪڙو ضبط ڪيو بيٺو هوس. وڏيءَ تڪليف سان هڪ ساھيءَ ۾ هڪ جملو چيو هيئي!

”توهان مون کي منهنجي هاسٽل ڇڏڻ هلندؤ؟“

مان تنهنجي ان سادگيءَ ۽ معصوميت تي مُر ڪي پيو هوس؛ ۽ توکي مُر ڪندي

چيو هو:

”ها بلڪل! ڇو نه...؟“

”مهرباني...!“

پوءِ ٽڪڙ ۾ پرس ۽ نوٽ بُڪ ڪڍندي چيو هيئي:

”هلو پليزا!“

توسان جيئن ئي پهرين وڪ ڪڍي هيم اُن وقت ايئن لڳو هوم، جڻ مون اها پهرين وڪ ئي ڪڍي هجي، نه ته ان کان اڳ جڻ پنڌڻن ۾ ٻڌو پيو هوس. اسان جون وڪون آرٽس فيڪلٽيءَ جي پهرين منزل جي ڪاريڊور کان ڪنڊيون ڏاڪڻين طرف وڌي رهيون هيون. فيڪلٽيءَ جي آڳند ۾ آباد، پيل، بڙ، نم، سرنهن، ڪچنار، انب، جمون ۽ ڪنڊيءَ جا ڊگها ۽ گهاٽا وڻ هوا ۾ جهومي رهيا هئا. سندن پنن جي ڪڙڪڙ ۽ ڪويلن جي ڪوڪڙ جي ڪري ڏاڍي وڻندڙ موسيقي پئي محسوس ٿي. ان ڏينهن فطرت پنهنجي پوري حُسين رنگ ۾ موجود پئي لڳي. فيڪلٽيءَ جي ڏاڪڻين تان لهندي تنهنجي سينڊل ۽ منهنجي بوت جا گڏيل آواز به ڏاڍا مٿر پئي لڳا. ڏاڪڻين کان هيٺ لهي گرائونڊ فلور تي هلڻ لڳا هئاسين، ته مون ٻاهر هڪ نظر بوگن ويليا جي گلابي پنن ۽ ٻوٽن ۽ گلاب جي گلن کي ڏٺو هو اهي به هوا جي زور تي جهومي رهيا هئا. ايتري ۾ تنهنجو پيارو آواز وري منهنجن ڪنن ۾ پيو هو چيو هيئي:

”مون سوچيو پئي، ته اوهان کي ڏاڍي تڪليف ڏئي رهي آهين، پر ڇا ڪريان! ڪالهه به پنڌ ٿي پنڌ هاسٽل بجاءِ اي سي - ٽو وڃي نڪتيس، جتان وري اهو ئي ساڳيو رکشا ڪراڻو پيو. هاڻي روز روز ته رکشا تي نه ٿي اچي وڃي سگهان نه؟ ان ڪري...“

مون تنهنجي ڳالهه ڪٽيندي چيو هو:

”نه نه، ان ۾ تڪليف جي ڪهڙي ڳالهه آهي؟ اهو ڪو مسئلو نه آهي، پر اوهان اي سي - ٽو ڪيئن وڃي نڪتيون؟ ڪنهن چوڪريءَ کان رستو پڇي وٺو ها نه؟“
”چوڪرين کان پڇيو هوم، پر هنن فرسٽ يئزر فول بڻائي اوڏانهن موڪلي ڇڏيو.“

مون کان ٿوري ڪل نڪري وئي هئي، مڙڪندي چيو هوم:

”وڏيون ڪي بدمعاش چوڪريون هيون...!“

”اوهان به ڪلوتا نه منهنجي بيوقوفيءَ تي...!“

”نه نه، ان ۾ بيوقوفيءَ جي ڪا ڳالهه نه آهي، مان ته هنن جي بدمعاشيءَ تي ٿو ڪلان، توهان جي جاءِ تي ڪوبه هجي ها، ته اهو به ايئن ڪري ها.“
”ها، پر مان به ٿوري بيوقوف آهيان.“

”نه نه، اوهان پنهنجو پاڻ تي ڏوهه نه ڏيو. ۽ جي اهڙي ڳالهه آهي، ته پوءِ چوندا آهن، نه ته دنيا جو هر ماڻهو ٿورو يا گهڻو بيوقوف ضرور هوندو آهي!“

مون ڏٺو هو ته تنهنجي مڙڪ جي هوا جو هڪو جهڙو تنهنجي اُداس مُڪ جي مائونٽ ايوريسٽ کي ڇُهِي ويو هو. مون ايڏي اُداسي تنهنجي چهري کانسواءِ ٻئي ڪنهن جي چهري تي ڪانه ڏٺي هئي. تون ايڏي اُداس چو هئين؟ ان جي مون کي ته ڪا خبر ڪانه هئي، پر مون ايترو ضرور ڄاتو پئي، ته ان اُداسيءَ کي ختم مون کان ٿيڻو آهي. اسان پنڌ ڪندا هلي سينٽرل لائبريريءَ جي سامهون زيرو پوائنٽ جي ڀرسان پهتا هئاسين. تون دنيا جهان کان بي نياز ٿي مون سان هلي رهي هئين. مون ڏٺو هو ته ڪيتريون ئي اڪيون اسان تي ٽڪ ٻڏي بيهي رهيون هيون. زيرو پوائنٽ کان هيٺ لهندي توکان پڇيو هوم:

”توهان مائينر سبجيڪٽ ڪهڙا ڪنيا آهن؟“

”اڃان ته ڪا خبر ڪانه ٿي پئي، ته ڪهڙا ڪٿان...؟ اوهان ڪٿي ڇڏيا آهن؟“

”جي ها...“

”ڪهڙا...؟“

”سوشيالاجي ۽ جنرل هسٽري“

تون منهنجو جواب ٻڌي سوچ ۾ ٻڏي وئي هئين، مون توکي چيو هو:

”اوهان به اهي ئي سبجيڪٽس ڪٿي ڇڏيو!“

”هونه... انهن ۾ ڇا پڙهائيندا آهن؟“

”سوشيالاجيءَ ۾ مختلف سماجن ۽ انهن جي رهڻي ڪهڻي، ثقافت ۽ تهذيب وغيره پڙهائي، انهن جي ارتقا ۽ اؤسر پڙهائيندا آهن، ۽ ٻيو اهو به پڙهائيندا آهن، ته انسان جي سماج سان ڪهڙي نسبت هجڻ گهرجي وغيره. باقي جنرل هسٽريءَ ۾ به سيمسٽر ننڍي کنڊ ڏکڻ ايشيا جي تاريخ ۽ ٻه سيمسٽر جديد يورپ جي تاريخ پڙهائيندا آهن.“

”هونه...“

تون وري سوچ ۾ ٻڏي وئي هئين، اسان پنڌ ئي پنڌ گدامڙيءَ ۽ ايتوپيائي وڻن جون قطارون پار ڪندا هلي ”لورز پوائنٽ“ جي ڀرسان پهتا هئاسين. مون توکي ٻڌايو هو:

”هن چوواڻي کي علامه آءِ آءِ قاضي ۽ ايلسا قاضيءَ جي مزارن جي ڪري ”لورز پوائنٽ“ چوندا آهن.“

هڪ نظر لورز پوائنٽ ۽ علامه صاحب ۽ ايلسا قاضيءَ جي مزارن تي وڌي هيئي ۽ وري نظرون جهڪائي هلڻ لڳي هئين؛ لورز پوائنٽ ڳاڙهن ۽ ڦڪن گلن سان سينگاري پئي هئي. پاڻ فاطمه جناح گرلز جمنازيم واري پاسي لڙي پيا هئاسين. تون مسلسل خاموش هئين؛ اهي ڪجهه جملا به توسان مون ان ڪري شعوري طور ڳالهائيا هئا، ته جيئن توکي بوريت جو احساس نه ٿئي. گرلز جمنازيم ۽ وي سي هائوس جي اڳيان ڪيترائي گل ۽ ٻوٽا لڳل هئا. گلاب جي مهڪندڙ گلن، چنبيليءَ جي وڻن ۽ رابيل جي خوشبوءِ ماحول کي معطر بڻايو بيٺي هئي. اسان اسٽاف بنگلا ۽ ٽيچرز هاسٽل پار ڪري گرلس هاسٽل جي اڳيان هلي بيٺا هئاسين. مون توکي ٻڌايو هو:

”هن هاسٽل کان آرٽس فيڪلٽيءَ ۽ اولڊ ڪئمپس حيدرآباد لاءِ مفت يونيورسٽيءَ جون بسون هلنديون اٿن! توهان به جيڪڏهن چاهيو ته بس ۾ چڙهي فيڪلٽي اچي سگهو ٿيون؛ پر هڪ ڳالهه ياد رکجو ان پوائنٽ واري کان پڇجو ضرور ته بس ڪيڏانهن پئي وڃي؟ ايئن نه ٿئي، جو توهان اولڊ ڪئمپس حيدرآباد وڃي نڪرو!“

مون کان مُرڪ ڇڏائجي وئي هئي، تون به مُرڪي پئي هئين؛ پر تنهنجي اها مُرڪ تنهنجي سمنڊ جيڏي اداسيءَ ۾ هڪ سڀيءَ برابر به نه هئي. تو چيو هو:

”توهان جي تمام گهڻي مهرباني!“

“Welcome! You are always welcome.”

”مان هاڻي هاسٽل ۾ اندر وڃان؟“

”ها ضرور!“

”ڇڱو سڀاڻي گڏ!“

”نيڪ آهي، سڀاڻي گڏ!“

توسان گڏجي گهمڻ ۽ ڳالهائڻ جي حد کان وڌ خوشي ٿي هيم. اهو ڏينهن ته
بيحد خوشيءَ ۾ گذري ويو هو. پر رات گذرڻ جو نالو ٿي نه پئي ورتو. خوشيءَ ننڊ
ئي اڏائي ڇڏي هئي. مان تولا ڪيتري ئي وقت تائين سوچيندو خواب ڏسندو ۽
مُسڪرائيندو رهيو هوس.

1.1

ان رات الاء ڪهڙي پهر وڃي اک لڳي هئي. صبح جو سوڀر جهرڪين جي چُون چُون، ڳيرن جي گهگهو گهو ۽ ڪويل جي گوگو جي گڏيل جلتنگ تي منهنجون اڪيون ڪليون هيون. جهرڪين، ڳيرن ۽ ڪويلن جي مدر آوازن تي منهنجي مُڪ تي مُڪ تري آئي هئي، ايئن پئي لڳم، جيئن اڳاٽي وقت ۾ بادشاهن ۽ شهزادن کي جاڳائڻ لاءِ دلڪش ساز وڄايا ويندا هئا، تيئن مون کي جاڳائڻ لاءِ به فطرت مدر ساز وڄائڻ شروع ڪيا هئا، جنهن ڪري مان جاڳي پيو هوس. ٻاهر ولهه لڳي پئي هئي، جيئن ئي ڪمري کان ٻاهر نڪتو هوس، ته سخت سيءُ جسم ۾ گهڙندي محسوس ٿيو هو جنهن ڪري ڪنڀي وٺي وئي هيم. سڄيءَ ونگ جون پٽيون پري رهيون هيون، تڪڙو تڪڙو واش روم وڃي آئيني اڳيان بيٺو هوس، پنهنجي چهري تي نظر پوڻ سان مُڪ نڪري وئي هيم ۽ پنهنجو پاڻ سان ماڻو ڪندي چيو هوم:

”ڪالهه کان ڏاڍو خوش لڳو پيو آهين؟“

ڪجهه وقت تائين مُڪندو رهيو هوس، پوءِ برش ۽ شيوَ ڪري وهنجي سهنجي، پينٽ ۽ شرٽ تي ڪوٽ پائي فيڪلٽيءَ لاءِ نڪري پيو هوس. ٻاهر ٿڌي ٿڌي هوا گهلِي رهي هئي، جنهن سيءُ ۾ ويتر واڌارو ڪري ڇڏيو هو. مون سوچيو هو ته منهنجا ڳل، نڪ ۽ ڪن سيءُ ۾ ڳاڙها ٿي ويا هوندا. جيئن آرٽس فيڪلٽيءَ جي مين گيٽ مان اندر داخل ٿيو هوس، ته منهنجا قدم تڪڙا تڪڙا سنڌي شعبي ڏانهن ڪڍڻ لڳا هئا. جيئن جيئن پنهنجي شعبي جي ويجهو ٿي رهيو هوس، تيئن تيئن دل جو ڌڙڪو وڌي رهيو هو. مان جيئن ڪلاس روم ۾ داخل ٿيو هوس، ته ڏٺو هوم تون سيءُ ۾ ڏڪي رهي هئين! توکي اجرڪ اوڏيو پيو هو. سڄ ته تون اجرڪ ۾ سنڌ لڳي رهي هئين! بيحد خوبصورت ۽ پياري...! مون توکي سلام ڪندي چيو هو:

”گڊ مارنگ سنڌيا!“

منهنجي واتان پنهنجو نالو ٻڌي هڪ ڀل لاءِ چرڪي وئي هئين ۽ وڏي ڳيت ڏيڻ کانپوءِ هاڪار ۾ ڪنڌ ڌوڻيندي جواب ڏنو هيئي!
”مارنگ!“

ان وقت پنهنجن گهرن، ڪارن، پيارن ۽ اداس نيٽن کي پهريون ڀيرو منهنجن نيٽن سان ملايو هيئي! جيڪي منهنجن نيٽن جي Save Memory ۾ هميشه لاءِ محفوظ ٿي ويا هئا. ان وقت زماني سان رهيل ڪهيل سڀ رنجشون ختم ٿيندي محسوس ٿيون هيمن. دل چاهيو هو ته نيٽن جي تعريف ۾ ڪيل سڄيءَ دنيا جي شاعري تنهنجن نيٽن کي اڀري ڇڏيان. سوچيو هوم: تنهنجا وشال، گهرا ۽ پيارا نيٽ اداس هوندي ئي ايڏا حسين ٿا لڳن، تون مُسڪرائيندين، ته ڪيئن لڳندا! ٻلي! ڇا ته حسين نيٽ آهن...! خاموشي توڙيندي توکان پڇيو هوم:

”اوهان ڪيئن آهيو؟“

آهستيگيءَ سان ورائيو هيئي!

”مان نيڪ آهيان... اوهان ٻڌايو؟“

”مان به نيڪ آهيان.“

”شڪر آهي.“

تنهنجي ان مختصر جملي تي ڏاڍو پيار آيو هوم سوچيو هوم ته تون مون کي پنهنجو ايترو عزيز ٿي سمجهين، جو منهنجي نيڪ هجڻ تي شڪر پئي ادا ڪرين. پڇيو هيئي:

”توهان کي منهنجي نالي جي خبر ڪيئن پئي؟“

مُرڪندي چيو هوم:

”توهان پاڻ ئي ته تعارفي ڪلاس ۾ ٻڌايو هو.“

”ها...!“

توکان پڇيو هوم:

”توهان کي منهنجو نالو ته ياد آهي نه؟“

ورائيو هيئي:

”منصور...!“

تنهنجي پياري آواز ۾ پنهنجو نالو ٻڌي سوچ ۾ پئجي ويو هوس. جيتوڻيڪ ننڍپڻ کان ان ئي نالي سان سڏبو پئي آيس، پر ان وقت ايئن لڳو هوم جڻ تو وٽان منهنجو نالو اُچارڻ کانپوءِ ئي مون کي نالو مليو هجي! منهنجي چهري تي مُرڪ تري آئي هئي، مان ان ئي سوچ ۾ محو هوس، ته پڇيو هيئي:

”توهان جو نالو منصور ٿي آهي نه؟“

”جي ها، بلڪل.“

مون کان بي اختيار جواب نڪري ويو هو. پوءِ توکان مُرڪندي پڇيو هوم:

”اڄ توهان فيڪلتي ڪيئن پهتيون؟“

”يونيورسٽي بس ۾، ڪالهه توهان اهو ڏاڍو سٺو ڏس ڏنو.“

”اهو منهنجو فرض آهي. پر اڄ مون کي اوهان جي ڏاڍي ڳڻتي ٿي پئي هئي، ته

ڪٿي اوهان اولڊ ڪئمپس جي پوائنٽ ۾ چڙهي حيدرآباد نه وڃي پهچو.“

اها ڳالهه ٻڌي، اداس مُرڪ مُرڪي ويئي هئڻ ۽ سوچيندي چيو هيئي:

”ها...!“

مون پنهنجي موبائيل فون تي وقت ڏسندي توکي چيو هو:

”هينئر ساڍا اٺ ٽائين، پنهنجو پهريون انگريزي لازمي جو ڪلاس ٽو لڳي ويهن

منٽن تي ٿيندو جيڪڏهن اوهان کي خراب نه لڳي، ته هيٺ هلي چانهه پي اچون؟“

هڪ لمحي لاءِ پنهنجون نظرون منهنجين نظرن سان ملائي، وري جهڪائي

ڇڏيون هيئي ۽ پنهنجو نوٽ بُڪ ۽ پرس کڻندي چيو هيئي:

”هلو...“

سچ ته منهنجي اها آڇ قبولي، مون کي ڏاڍي خوشي ۽ مان بخشيو هيئي. پاڻ

سنڌي شعبي جي ڪاريدور مان ٿيندا، ڏاڪڻيون لهي، انگريزي شعبي جي

ڪاريدور مان گذري فيڪلتيءَ جي مين گيت کان ٻاهر اچي نڪتا هئاسين. مون

هڪ نظر آسمان ڏانهن سڄ کي ڏٺو هو جيڪو ملڪي زيرو بلب جيئن ٻري رهيو

هو. پاڻ آرٽس فيڪلتيءَ جي سامهون واري اُجڙيل پارڪ ۾ هلي ويٺا هئاسين، جتي

جوڙن جي صورت ۾ ٻيا به ڪيترائي چوڪرا ۽ چوڪريون ويٺا هئا. اسان کي

ويهندو ڏسي، ڪينٽين تي ڪميشن تي ڪم ڪندڙ چوڪرا ڊوڙي اچي پهتا هئا،

جن ڀرسان پهچندي ئي چوڻ شروع ڪيو هو:

”چانهه، بسڪيٽ، سموسا، جوس...“

مون توڏانهن ڏسندي پڇيو هو:

”اوهان چانهه سان گڏ ڇا کائينديون؟“

انتهاڻي ڏيرج سان جواب ڏنو هيئي:

”ٻه سموسا.“

ٻن سموسن جو ٻڌي هلڪي مُرڪ ڇڏائجي وئي هيم. سمجهي ويو هوس، ته

تون ناشتو نه ڪري آئي آهين. مون ان چوڪري کي ٻن چانهين ۽ چئن سموسن جو

آرڊر ڏنو هو. هو سموسا ۽ چانهيون کڻي ويو هو ته چيو هيئي:

”مان ناشتونہ ڪري آئي آهيان، سوپر ٽي بس ۾ چڙهي آيس.“
مُرڪندي چيو هوم:

”سٺو ٿيو جو ناشتونہ ڪيو! نه ته بس نڪري وڃي ها! ۽ وري اوهان کي ساڳيو
رڪشو ڪرڻو پوي ها.“
تورڳو مُرڪندي ڪيو هو:
”هونہ...“

مان ڏسي رهيو هوس، ته تنهنجي چهري تي اُداسيءَ جو پاڇو جيئن جو ٿيڻ پيل
هو. مون کي دل ٻي طور يقين هو ته تنهنجي چهري تان اهو اُداسيءَ جو پاڇو تمام جلد
هميشه هميشه لاءِ مون کان ئي لهڻو آهي. ڪيئن تي ڪم ڪندڙ ڇوڪرو سموسا،
چٽڻي ۽ چانهه رکي ويو هو. مون توکي سموسو کائڻ لاءِ چيو هو.
”سموسو کڻو.“

تون خاموشيءَ سان سموسو کڻي کائڻ لڳي هئين، سموسا کائڻ کانپوءِ چانهه
پيئڻ شروع ڪئي هيئي. تنهنجي چانهه مان سُپ ڀرڻ واري انداز موهي وڌو هوم.
تون سُپ مان سُپ ڀري چانهه پي رهي هئين! جڏهن چانهه پي پوري ڪئي هئي
سين، ته ڇوڪرو تانوَ کڻڻ ۽ پئسا وٺڻ آيو هو. مون جيئن ئي ڪيسي ۾ هٿ وڌو هو ته
تو چيو هو:

”هن کي مان پئسا ڏيان؟“

”نه، اڄ نه، ڪنهن ٻئي پيري ڏجو.“

ان باري ۾ وڌيڪ ڪجهه نه چيو هيئي. پاڻ جيئن اُٿڻ جي ڪئي هئي، ته تو
مون کي ڏسندي چيو هو:
”ڏسو! مون کي سموسو ته لڳل نه آهي؟“

اهو پهريون ڀيرو هو جو تو مون کي پاڻ کي ڏسڻ لاءِ چيو هو. مون تنهنجي چوڻ
تي تنهنجن انتهائي پيارن چين ڏانهن ڏٺو هو جن جي خوبصورت ڪُنڊن جي ٻاهران
سموسي جو هلاڪو ڌرو لڳل هو. مون پنهنجي ساڄي چين جي ٻاهرينءَ ڪُنڊ تي آڱر
رڪندي چيو هو:

”ها! هن جڳهه تي ٿورو لڳل اٿو!“

پنهنجي پرس مان ٻه تشو پيپر ڪڍي هڪ مون کي ڏنو هيئي. تشو پيپر سان
پنهنجن چين جون ڪُنڊون اُگهي، مون کي ڏسندي چيو هيئي:

”هاڻي ڏسو!“

”هاڻي ٺيڪ آهي.“

سچ ته تنهنجي ان نج نبار انداز تي ڏاڍو پيار آيو هوم. تون شهري چوڪرين جي جڙتو نخرن کان بلڪل الڳا هئين. تون پنهنجي نج نبار انداز جي حسن ۽ سادگيءَ جي ڪري سڀ کان الڳ هئين. تون پنهنجي سڀاءَ ۽ لباس ۾ به ڏاڍي منفرد هئين. تنهنجي ان خالص انداز تي تمام گهڻو ۽ وري وري پيار پئي آيو. پاڻ فيڪلتيءَ طرف هلڻ لڳا هئاسين، هلندي چيو هيئي:

”توهان اڄ به مون کي هاسٽل ڇڏڻ هلجو.“

تنهنجي ان جملي تي ايڏي خوشي ٿي هئي، جو مان ان خوشيءَ ۾ ٻڏي ويو هوس. اظهار ڪيئن ڪريان ها، لفظ ئي نه پئي مليا. ڪجهه ساعتون مون وٽان جو ڪو جواب نه آيو هو ته چيو هيئي:

”جيڪڏهن توهان وٽ تائيمر هجي ۽ توهان کي تڪليف نه ٿئي ته...!“

بي اختيار ڳالهائجي ويو هوم:

”مون وٽ تائيمر ئي تائيمر آهي، ۽ ان ۾ تڪليف جي ڪهڙي ڳالهه آهي؟“

”چاهي جو اوهان خاموش ٿي ويا نه؟“

”نه نه، اهو ته مان اهو سوچي خوشيءَ ۾ خاموش ٿي ويس. ته توهان مون کي ڪيڏو نه مان بخشي رهيون آهيو.“

”اڃا... مون سمجهيو ته...!“

”نه نه، اهڙي ڪا ڳالهه نه آهي، اڄ کان اوهان مون کي ڪابه ڳالهه چوڻ ۾ ڪا هٻڪ محسوس نه ڪجو.“

”مهرباني!“

تون ٿورو مُرڪي هئين، پاڻ هلندا هلي فائين آرٽس شعبي جي آڊيٽوريم هال پهتا هئاسين، جتي انگريزي لازمي جو ڪلاس رکيل هو جنهن ۾ هڪ طرف چوڪريون، ته ٻئي طرف چوڪرا ويٺل هئا. تون چوڪرين واري پاسي وڃي ويئي هئين. ڪجهه چوڪريون توکي پاڪر ۽ چمپيون پاڻي مليون هيون. مان چوڪرن واري پاسي وڃي ويٺو هوس، جن مان اسان کي گڏ ايندي ڏسي ڪن توڪ مان، ڪن ساڙ مان، ته ڪن وري ايئن ئي مُرڪي پنهنجي جاگيرداراڻي سماج جي روايتن جي گهاٽي ۾ پيٺل ۽ پسمانده نفسيات جو اظهار پئي ڪيو. ڪلاس فيلورز کي سلام ڪري جيئن ئي سڀت تي ويٺو هوس، ته اسان واري ڪلاس فيلو ساجد منهنجي ڪن ۾ سر ٻاٽ ڪندي چيو هو:

”وڏن مز ۾ آهين!“

جيئن ئي ڏانهس نهاريو هوم ته هن جي اکين ۾ خوشيءَ سان گڏ محرومي به نظر آئي هئي. سوچيو هوم جنهن سماج جي يونيورسٽين ۾ چوڪرن ۽ چوڪرين کي

ايئن الڳ الڳ پاسن ۾ ويهاريو ويندو هجي، ٻه لفظ ڳالهائڻ ۽ شڪ جي بنياد تي عورتن ۽ مردن کي ڪارو ڪاري ڪري ماريو ويندو هجي، ادارن ۾ سندن رسمي ڳالهائڻ کي به وڏو عيب سمجهيو ويندو هجي. ان سماج جي نوجوان جي دل مان ڀلا ٻيو ڪهڙو ٿو اظهار نڪري سگهي! مون هن ڏانهن مرڪ سان ڏٺو هو ۽ دل ٿي دل ۾ چيو هوم.

”تون بلڪل نيڪ ٿو چئين پيارا!“

ڪجهه منٽن کانپوءِ انگريزي مضمون جي استاد آئي هئي، جنهن بنا بريفڪ انگريزيءَ ۾ ڳالهائڻ شروع ڪيو هو. اڪثر شاگردن جا بنياد ڏاڍا ڪمزور هئا، ميڊم پنجاهه منٽن جو ڪلاس پورو ڪري جيئن آڊيٽوريم مان نڪتي هئي، ته سڀ شاگرد ۽ شاگرديالين به ٻاهر نڪري رهيا هئا، جن مان اڪثريت ”جهڙا آيا جڳ ۾ تهڙا ويا موٽي“ واري ڪيتيگريءَ جي هئي. تون منهنجي ويجهو آئي هئين؟ ۽ مون کي چيو هئي:

”مان به مائينر سبجيڪٽ طور سوشيالاجي ۽ جنرل هسٽري ٿي ڪٿان.“

مون خوشيءَ مان چيو هو:

”زبردست! هينئر سوشيالاجيءَ جو ڪلاس آهي، پوءِ هلو ته سوشيالاجي ڊپارٽمينٽ هلون!“
 ”ها، هلو.“

ڀاڻ سوشيالاجي ڊپارٽمينٽ هليا هئاسين. سيءُ ٿئي چڪو هو. پر ٿڌڙي ٿڌڙي هوا گهلي رهي هئي. اڪثر شاگردن ۽ شاگرديالين کي ڪوٺ، سويٽر ۽ جيڪيٽون وغيره اوڍيل هئا. ڪجهه منٽن ۾ هلي ڪلاس روم ۾ ويٺا هئاسين. ڪجهه ئي منٽن ۾ ڪلاس ۾ استاد صاحب اچي ويو هو. ڪلاس ۾ خاموشي ڇانئجي وئي هئي. هن ڪلاس ۾ ويٺل سڀني شاگردن ۽ شاگرديالين کي هڪ نظر ڏٺو هو. ۽ توڏانهن اشارو ڪندي چيو هئائين:

“She is new in the class.”

ڪجهه شاگردن هڪ آواز ۾ چيو هو:

“Yes sir!”

هن توسان مخاطب ٿيندي چيو هو:

“Yes miss! What is your name?”

توتي ڄڻ برف اچي ڪري هئي. تنهنجي نڙيءَ مان الاءِ ڪيئن صفا آهستي آواز نڪتو هو:

“Sir! My name is Sindhia.”

“Okey! I did hear your name; but come on the dice and introduce your self with all your fellows.”

تون اُتي ڊائيس تي اچي نه سگهي هئين! چُپ ٿي، ڪنڌ هيٺ ڪيون ويٺي هئين. توکي سر هڪ دفعو وري سڏيو هو.

“Come on Sindhia! Be confident.”

تون جهڙي ويٺي هئين، تهڙي ئي ويٺي رهي هئين. تنهنجي اها حالت ڏسي استاد چيو هو:

“Okey, she is Sindhia.”

ان کان پوءِ هن سوشيالاجيءَ جي اهميت، افاديت ۽ دائري تي ڳالهايو هو. ڪلاس ختم ٿيڻ کانپوءِ مون توکي دلداري ڏيندي چيو هو:

”ڪا ڳالهه نه آهي، توهان پريشان نه ٿجو ايئن ٿيندو رهندو آهي، ۽ ٻيو ته ان ڪلاس ۾ سڀني پنهنجو تعارف ڊائيس تي اچي ڪرايو هو.“
تو ساڳيءَ آهستگيءَ مان چيو هو:
”ها...“

تون خاموش ٿي وئي هئين، تنهنجي اها حالت ڏسي، مان به چُپ ٿي ويو هوس. ڪجهه منٽن کانپوءِ توکان پڇيو هو:
”هاڻي ڇا پروگرام آهي؟“
”مون کي هاسٽل ڇڏي اچو.“
”نيڪ آهي.“

ڀاڻ آرٽس فيڪلٽيءَ جي پوئين دروازي کان ٻاهر نڪتا هئاسين. سڄي رستي ۾ تون چُپ هئين، مان چُپ هوس. ڪويلون چُپ هيون، سڄي يونيورسٽي چُپ هئي، ڄامشورو ۽ ان جوهر هڪ منظر چُپ لڳو پيو هو.

اسان روز ايئن ئي ملندا رهيا هئاسين. چانهيون پيئندا ۽ سموسا کائيندا رهيا هئاسين، گڏجي ڪلاس وٺندا رهيا هئاسين. مان توکي روز تنهنجي هاسٽل تائين ڇڏي ايندو هوس. ڏيڍ مهيني کان وڌيڪ وقت گذري چڪو هو. پر تنهنجي اُداسيءَ ۾ ڪا ڪمي نه آئي هئي. فرق اهو پيو هو ته تون مون کي گهڻو گهڻو تمام گهڻو ۽ ڪڏهن ڪڏهن ته ديوانن جي حد تائين ڏسڻ لڳي هئين، تنهنجا وشال، گهرا ۽ اُداس نيٺ ويتر اُداس ٿيڻ لڳا هئا. مان توکي هتان هتان جون مزاحيه ڳالهيون ٻڌائي ڪلائڻ چاهيندو هوس، پر تون رڳو مُسڪرائيندي هئين، اهو به اُداس نيٺن سان، جيڪي مُسڪرائڻ وقت ويتر اُداس، گهرا، وشال، خوبصورت ۽ پيارا ٿي ويندا هئا. مون کي محسوس ٿيندو هو تنهنجي من ۾ ڪا وڏي ڳالهه ڊپيل آهي، جيڪا تون مون

ڪي ٻڌائڻ چاهين ٿي، پر ٻڌائي نه ٿي سگهين، ۽ ان ڳالهه توکي ايترو آداس ۽ بيچين ڪري ڇڏيو آهي. تون منهنجي معاملي ۾ ڏاڍي جذباتي ٿي وئي هئين، اهو تنهنجن پيارن نيٽن ٻڌائي ڇڏيو هو جيڪي ڪجهه منتن جي دوريءَ وقت ڏاڍا اتاولا، بيچين ۽ پريشان ٿي ويندا هئا. توکان ٿورو پري ٿيڻ تي روڪيندا هئا، ۽ ٿوري دير ڪرڻ تي جهيڙو ڪندا هئا. نيٽن ڪي پنهنجي الڳ زبان ٿيندي آهي، اهو مون تنهنجن نيٽن وٽان ئي ڄاتو هو. تون منهنجي ڏاڍو ويجهو ٿي وئي هئين، ۽ گهڻو وقت گڏ رهڻ لڳي هئين، ڪو دوست ملندو هو ته به بيٺي رهندي هئين، اي سي ٽو يا ٻئي ڪنهن ڊپارٽمينٽ ۾ ڪو ڪم هوندو هو ته گڏجي هلندي هئين، هڪ ڏينهن موبائيل فون تي ڪال ڪري چيو هيئي:

”اڄ چنچر آهي، ڪڏهن ڪڏهن چنچر تي ڪيٽين بند هوندي آهي، اڪثر چوڪريون پاڻ رڌ پڇاءُ ڪنديون آهن، ٻيون وڃي سوسائٽيءَ مان وٺي يا کائي اينديون آهن. توهان ستين وڳي تائين يا هاڻي منهنجي هاسٽل تي ايندا؟“
تواهي سڀ جملا هڪ ئي ساهي ۽ ڳالهائيا هئا. چيو هومانءَ:
”ها، مان هاڻي ئي اچان ٿو.“
”مهرباني.“

مون پنهنجي موبائيل فون تي ٽائيم ڏٺو هو شام جا ڇهه ٿيا هئا، تڙ تڪڙ ۾ تيار ٿي ويو هوس. ٻاهر ٿڌيون هوائون گهلي رهيون هيون، ان ڪري پينٽ شرٽ تي ڪوٽ پائڻ سان گڏ مفلر به ويڙهي ڇڏيو هوم. هاسٽل جي مين گيت کان نڪري فزيولاجي ڊپارٽمينٽ کان ٿيندو زولاجي ڊپارٽمينٽ پهتو هوس، ته منهنجي موبائيل فون تي تنهنجو ايس. ايس آيو هو جنهن ۾ لکيو هيئي:

”گهڻن منتن ۾ ٿا پهچو؟“

مون ورائيو هو:

”ڏهن منتن ۾.“

”نيڪ آهي، مان به ڏهن منتن ۾ مارئي هاسٽل جي مين گيت تي ٿي پهچان.“
”نيڪ آهي.“

موبائيل فون ڪوٽ جي ڪيسي ۾ رکي، ٻئي هٿ پينٽ جي ڪيسن ۾ وجهي ڇڏيا هيم ۽ تڪڙو تڪڙو مارئي هاسٽل ڏانهن وڌڻ لڳو هوس. جيئن ئي مين گيت جي اڳيان پهچڻ وارو ٿيو هوس، ته توکي مسڊ ڪال ڏني هيم. تون گيت کان ٻاهر نڪري آئي هئين، مون توکي سلام ڪندي چيو هو:

”گڏ آيونگا.“

توبہ مُرڪي چيو هو:

”گُڊ ايوننگ!“

”ڪيئن آهيو؟“

”نڪ آهيان.“

”شڪر آهي.“

منهنجي واٽان شڪر آهي جا لفظ ٻڌي مُرڪي پئي هئين. مُرڪندي پڇيو هيئي:

”اوهاڻ ڪيئن آهيو؟“

”نڪ آهيان.“

”شڪر آهي.“

تنهنجي ”شڪر آهي“ چوڻ سان ٻئي ڪلي پيا هئاسين؛ پر تنهنجي ان ڪل تي به اُداسيءَ جا ڪيئي پردا پيل هئا. توپڇيو هو:

”هلون؟“

”ڪيڏانهن؟“

”سوسائٽي“

”ها، هلو.“

تون هڪ اڌوراڻي جيڪت جي مٿان تيز سرمائي رنگ جي لوڻي اوڍي آئي هئين؛ اسان وائيس چانسلر روڊ جي فٽ پاٽ تي هلڻ لڳا هئاسين. تنهنجون نظرون حسبِ معمول هيٺ هيون. پنڌ ڪندي تون هڪ ساھيءَ ۾ ڳالهائي وئي هئين. ”هاڻي ڏسو! توهان کي اڄ مون گھرايو آهي. ان ڪري پاڻ جيڪا ماني کائينداسين، ان جا پئسا مان ڀرينديس.“

تنهنجي اها ڳالهه ٻڌي ڪلي پيو هوس؛ ۽ توکي ڪلندي چيو هو:

”نڪ آهي، توهان ئي ڀرجو بس!“

تون خوش ٿي وئي هئين؛ تنهنجين وڪن ۾ تيزي اچي وئي هئي. مون سوچيو پئي، جن ڳالهين کي مڃائڻ جي لاءِ عاشق محبوبائن کي ايلاز ڪندا آهن، تڏهن وڃي ڪن جا عرض اگهبا آهن. ته ڪن جا نه پر تون عجيب ملنگ انسان آهين، جو هر ڳالهه جي شروعات پاڻ ئي ڪري رهي آهين. پاڻ پنڌ ڪندا سوسائٽيءَ جي پهرين بار بي ڪيو اڳيان هلي بيٺا هئاسين. اسان کي ڏسندي ئي چوڪرو ۽ پلاسٽڪ جون ڪرسيون کڻي آيو هو. پاڻ ڪرسيون تي ويٺا هئاسين، ته هو ڊوڙندو ويو هو ۽ تڪڙ ۾ ٽيبل کڻي آيو هو. هن احترام مان پڇيو هو:

”جي سائين! ڇا کائيندا؟ چڪن ڪڙهائي آهي، مٿن ڪڙهائي آهي، دال فرائي آهي، انڊو ڦيمو آهي، پينڊيون فرائي آهن، چانهه آهي ۽ بوتلون آهن.“

مون توڏانهن ڏٺو هو. بنا سوچڻ جي چيو هيئي:
”چڪن ڪڙهائي ٿا کائون.“

مون توسان مُرڪي هاڪار ۾ ڪنڌ ڏوٿيو هو. ۽ هن پورهيت چوڪري کي
چيو هو:

”پيارا! توهان اسان لاءِ چڪن ڪڙهائيءَ جو هڪ پيس ٺهرائي اچو.“
”نڪ آهي سائين!“

پورهيت چوڪرو آرڊر وٺي هليو ويو هو. اُداسي توکي ڇهتي پئي هئي. تون
مُرڪندي به اُداس هئينءَ! تنهنجا اُداس نيٺ مون کي پوري گهرائيءَ سان ڏسڻ لڳا
هئا. تنهنجي گهرن نيٺن ۾ مون کي تنهنجي گهرن نيٺن جيترو پيار نظر اچڻ لڳو هو.
مون کي محسوس ٿيندو هو جڏهن تنهنجا نيٺ مون کي چئي رهيا هجن، ته تون مون
سان ڏاڍو پيار ڪندي آهين. پر پنهنجي زبان سان ان جو اظهار ڪندي، الاءِ ڇو
ڊڄين ٿي. اهو محسوس ڪندي مون توکي چيو هو:

”ٻڌو!“

”هونه...!“

”توهان هڪ سُني دوست هجڻ جي ناتي، مون کي بيحد عزيز ۽ پياريون آهيو.
ان ڪري توهان مون سان هر اها ڳالهه شيئر ڪري سگهو ٿيون، جيڪا هڪ سُني
دوست کي پنهنجي دوست سان ڪرڻ گهرجي.“

اهو ٻڌڻ سان تنهنجي چهري تي خوشيءَ جا پاڻ اُڀري آيا هئا. تون سوچ ۾ هلي
وئي هئينءَ ۽ تنهنجي واتان رڳو هڪ ئي لفظ نڪتو هو:
”ها...“

”ڪا به ڳالهه جيڪا بظاهر ڪيڏي به ناگوار لڳندڙ هجي، اها به اوهان مون کي
چئي سگهو ٿيون. مان ان تي به بلڪل مائيندڙ نه ڪندس.“

تون وري ڪجهه مُرڪي پئي هئينءَ ۽ پنهنجن پيارن نيٺن کي منهنجن نيٺن
سان ملائيندي چيو هيئي:

”ها... بلڪل!“

مون محسوس ڪيو هو تنهنجي مٿان جڻ ڪا چپ پئي هئي، جيڪا ان جملي
ٻڌڻ سان توتان لٽي هجي. تون پُرسڪون ٿيندي نظر اچي رهي هئينءَ. ڪجهه منٽن
کانپوءِ پورهيت چوڪرو چڪن ڪڙهائيءَ جو ٻوڙ ۽ مانيون کڻي آيو هو. اسان ماني
کائي اُٿيا هئاسين، تو پُرس مان پئسا ڪڍي بل ۽ ٽپ ڏني هئي. واپسيءَ ۾ مون
محسوس ڪيو هو تنهنجي هلڻيءَ ۾ ڪجهه خود اعتمادِي اچي وئي هئي، تنهنجون
اڪيون ڪجهه مٿي ٿي ويون هيون. ڪجهه حد تائين تنهنجو ڪنڌ اوچو ٿي ويو هو.

تون ڏاڍي خوش هئينءَ، تنهنجي اها خوشي تنهنجي چهري مان ئي ٻڪي رهي هئي. تنهنجي ان خوشيءَ مون کي بيحد خوشي عطا ڪئي هئي. اسان پنڌ ڪندا جڏهن مرزا قليچ بيگ پارڪ جي ڀرسان پهتا هئاسين، ته پڇيو هيئي:

”تائيم ڇا ٿيو آهي؟“

”ست لڳي چاليهه منٽ ٿيا آهن.“

”هونه... معنيٰ پاڻ وٽ اڃان ويهه منٽ پيا آهن.“

”ها، گيت آئين وڳي بند ٿيندي آهي نه؟“

”ها.“

لان پر لڳل ٽٽل بينچ تي هلي ويٺا هئاسين. تون مون کي ڏسندي وري اداس ٿي وئي هئينءَ، ۽ ڏسندي ڏسندي پڇيو هيئي:

”رات جو هاسٽل تي ڏاڍي بور ٿيندي آهيان، جيڪڏهن توهان وٽ تائيم هجي، ته رات جو ڏهين وڳي، توهان جي هاسٽل واري پي ٽي سي ايل نمبر تي فون ڪريان.“

”اوهان، بلڪل ڪال ڪجو مون وٽ تائيم ئي تائيم آهي. مان ڪهڙو وائيس چانسلر آهيان، جو مون وٽ تائيم نه هوندو؟“

”مُر کي پڇي هئينءَ، مُر ڪندي چيو هيئي:

”مهرياني!“

تو مون جهڙي ماڻهوءَ ۾ اهڙو الاءِ ڇا ڏٺو هو، جو ڏينهن ڏينهن منهنجي ويجهو ٿي رهي هئينءَ! مان جيڪو ظاهري طور نه ته ڪو حُسن پرور شخص هوس، نه ئي مون وٽ ڪي دولت جا خزانا هئا، ۽ نه ئي ڪو عقل جو اڪابر هوس! نه ڄاڻان ڪهڙي سبب جي ڪري توکي وڻي ويو هوس. مون موبائيل فون تي تائيم ڏٺو هو. ست لڳي پنجونجاهه منٽ ٿيا هئا. اسان بينچ تان اُٿي هلي گيت جي ڀرسان بيٺا هئاسين. تون مون کي گهروي ڏسڻ لڳي هئينءَ! مون توکي ياد ڏياريو هو:

”پورا آٺ ٿيا آهن، هاڻي توهان اندر وڃو.“

”ها... چڱو گڏ ٻاءُ!“

”گڏ ٻاءُ.“

”ڏهين وڳي پي ٽي سي ايل نمبر تي منهنجي ڪال جو انتظار ڪجو.“

”ضرور انتظار ڪندس.“

تون هاسٽل اندر هلي وئي هئينءَ! ۽ مان خمارن ئي خمارن ۾ پنهنجي هاسٽل ڏانهن موٽي رهيو هوس. مان ڏاڍو خوش هوس. سڄو ڄامشورو خوش پئي لڳو. ڄامشوري جون هوائون خوش هيون، وڻ خوش هئا، رابيلن ۽ رات جي راڻيءَ جي خوشبوءِ ٻڌايو پئي، ته اهي به خوش آهن. يونيورسٽيءَ جا روڊ، رستا، عمارتون ۽ ٿيوب

لائيٽون به خوش پئي لڳيون، سڀ ماڻهو پڪي پڪڙ ۽ سڄي فطرت خوش پئي لڳا. ويهن منٽن جو پنڌ هو جيڪو خوشي خوشيءَ ۾ اُنن ڏهن منٽن ۾ ٿي ويو هو. خوشيءَ جي هر گهڙيءَ ڏاڍي تيز ٿيندي آهي. ڪمري جي در کي لڳل تالو کولي ڪمري ۾ داخل ٿيو هوس. تيوب لائيٽون ٻاري آئيني اڳيان بيٺو هوس. ڏٺو هوم ته منهنجا ڳل ۽ سڄو منهن ٻهڪي رهيا هئا. خوشي منهنجي چاهي مان ٻڪي رهي هئي، بوت ۽ جوراب لاهي واشروم مان پير ڌوئي ويڃي ڪٽ تي آهلي پيو هوس. مون پنهنجو پاڻ کي خمارن جي سُرو ۾ ڇڏي ڏنو هو. تنهنجا اُداس، ڀر مُرڪندڙ نيٺ، اُڀريل ڳل، سنها ۽ سهڻا چپ، پياري کاڌي ۽ ڪارن وارن جي چڱ منهنجي نيٺن جي اڳيان هئا. اڄ لڳم پئي جيڏا انسان خوبصورت آهن، سندن حُسن پيٽڻ لاءِ ايڏا خوبصورت لفظ ٺهيا ٿي ڪٿي آهن! ڀلا مان تنهنجن نيٺن جي خوبصورتِي بيان ڪرڻ لاءِ لفظ ڪٿان آڻيان ها؟ دنيا جا خوبصورت ترين لفظ به مون کي تنهنجن نيٺن جي خوبصورتِي بيان ڪرڻ لاءِ ناڪافي پئي لڳا. سوچيم پئي دنيا جي ٻولين ۾ اڃان اهڙا لفظ ايجاد ٿي نه ٿيا آهن، جيڪي تنهنجي حُسن جي جائز نموني عڪاسي ڪري سگهن. تون ايڏي حُسين آهين، جو قدرت کان اتفاق سان ٺهي وئي هوندين؟ تنهنجي ايڏي حُسين هجڻ تي قدرت پاڻ به ڪيتري وقت تائين حيران ٿي سوچيندي رهي هوندي ته ”مارا! ڇا ته حُسين چوڪري خلقجي وئي آهي...“

واقعي تون ڏاڍي حُسين ۽ بيحد پياري آهين. ان شام تنهنجي ٻاري ۾ سوچيندو ۽ خمارن ۾ الوت ٿيندو رهيو هوس. ساڍي نائين وڳي ڪٽ، تان اُٿي، ريڊنگ ٽيبل تان هڪ ڪتاب ”ڏيئا ڏيئا لات اسان“ کڻي رسيپشن ڏانهن ويو هوس. رسيپشن واري روم ۾ ڪرسيءَ تي ويهي ڪتاب جي شاعري پڙهڻ شروع ڪئي هيم. پوري ڏهين وڳي پي ٿي سي ايل فون جي گھنٽي وڳي هئي. مون کان لاشعوري طور نڪري ويو هو: ”اها منهنجي فون آهي.“

مون کي اتان واپس ٿيندي ڏسي رسيپشنسٽ مُرڪي پيو هو. مون رسيپشن ڪن تي رڪندي چيو هو:
”هيلو!“

پريان فون تي تون ئي هئين؟ تنهنجو آواز آيو هو:
”هيلو! توهان منصور ٿي پيا ڳالهايو نه؟“
”جي ها! مان منصور ٿي پيو ڳالهايان. اوهان ڪيئن آهيو؟“
”مان نيڪ آهيان.“
”شڪر آهي.“

ٻئي ڪلي پيا هٿاسين، توپچيو هو:

”ڇا پئي ڪيو؟ مصروف ته نه هيو؟“

”نه نه مصروف نه هوس، ايئن ئي شاعريءَ جو هڪ ڪتاب پئي پڙهيم.“

”ڪتاب جو نالو ڇا آهي؟“

”ڏيئا ڏيئا لات اسان.“

”جنهن جو مهاڳ شيخ اياز لکيو آهي؟“

”ها، اهو ڪتاب.“

”ٻڌو آهي، ته ڏاڍو سٺو ڪتاب آهي.“

”ها! واقعي ڏاڍو سٺو ڪتاب آهي.“

”ٻڌو آهي، ان ڪتاب جي شاعريءَ کان وٺي، ڪتاب جو مهاڳ مشهور ٿيو آهي؟“

”ايئن به آهي، پر شاعري به ڏاڍي سٺي اٿس.“

”اڇا؟ ڇا پوءِ ٻڌايو ڪجهه شاعري؟“

تون فون تي وڌيڪ کليءَ دل سان ڳالهائي رهي هئينءَ، مون توکي چيو هو:

”هن ڪتاب ۾ سنڌي شاعريءَ جي هڪ پختي شاعر حسن درس جي به شاعري

شامل آهي. هن جو هڪ نظم مون کي ڏاڍو وڻيو آهي، اهو ٿو ٻڌايانو.“

”نڪ آهي، ٻڌايو.“

”نظم جو عنوان آهي، ڪل جهڙا پيار پنهنجا.“

”نڪ آهي، ٻڌايو.“

مون توکي نظم ٻڌائڻ شروع ڪيو هو:

”ڪل جهڙا پيار پنهنجا،

ٻار ڄڻ ٻيئي اسين،

گفتگو ۾ گڏ آهيون،

هڪٻئي جو سڏ آهيون،

پوءِ به ايئن لڳي ٿو جانان

ڌار ڄڻ ٻيئي اسين،

ڪل جهڙا پيار پنهنجا،

ٻار ڄڻ ٻيئي اسين.“

تو کان ان نظم جي تعريف ۾ بي اختيار داد نڪتو هو. تو چيو هو:

”واھ واھ، ڏاڍو زبردست! وري پڙهجو.“

مون مٿيون حصو وري پڙهيو هو جنهن کي تون وڏيءَ سنجيدگيءَ سان ٻڌي

رهي هئينءَ، مون محسوس ڪيو هو توتي وري اداسيءَ جو حملو ٿيو آهي، اهو نظر

جو حصو پڙهي، تو کان پڇيو هو:

”سنديا! اوهان ٻڌو پيا نه؟“

”ها... اوهان سڄو نظم پڙهي ٻڌايو.“

تنهنجي آواز ۾ درد جون ڪيفيتون واضح هيون. تون اهو نظم جو ٽڪرو ٻڌي شايد سوچي رهي هئين ته پاڻ روز ملون ٿا، گڏجي گهمون ٿا، چانهيون پيئون ۽ سموسا کائون ٿا، گڏجي ڪلاس وٺون ٿا، هڪٻئي جو خيال رکون ٿا، هڪٻئي سان گڏ به آهيون، پر پوءِ به ايئن ٿولڳي ڄڻ ٻئي ڌار هجون، ۽ پاڻ ٻار هجون، جن جا پيار به ٻارا ۽ ڪل جهڙا هجن. مون توکي نظم جو ٻيو حصو ٻڌائڻ شروع ڪيو هو:

”نوجوانيءَ پور چاٿيو

پاڻ هڪٻئي کي نه ماڻيو

انب هڪڙي جا ڀڳل

ڌار ڄڻ ٻيئي اسين،

ڪل جهڙا پيار پنهنجا،

ٻار ڄڻ ٻيئي اسين.“

پريان تو وڏي ساهه کڻڻ ۽ گيت ڏيڻ کانپوءِ چيو هو:

”واه...! واه واه...!“

مون نظم جو آخري حصو ٻڌائڻ شروع ڪيو هو:

”جيت هڪ ٻئي جي هٿان،

ڪين ٿي ڪنهن جي مٿان،

اوچتو محسوس ڪيوسين،

هار ڄڻ ٻيئي اسين،

ڪل جهڙا پيار پنهنجا،

ٻار ڄڻ ٻيئي اسين.“

نظم جو آخري حصو به ٻڌي تو واه واه ڪئي هئي، ۽ پوءِ سوچ جي سمنڊ ۾ ٻڏي وئي هئين. ڪيتري ئي وقت تائين پاڻ هڪٻئي جي وڏن ساهن جا آواز ٻڌندا رهيا هئاسين ۽ ان ڪيفيت ۾ ٻڏل رهيا هئاسين. پوءِ مون مڙئي هٿان هٿان جون ڳالهيون ڪري، سومر ڏينهن صبح جو ملڻ جو چئي فون رکي هئي. ٻاهر نڪري مون آسمان ڏانهن ڏٺو هو. جنهن ۾ ستارن ۽ ڪتبن جون ڪهڪشائون جڳ مڳ جڳ مڳ جرڪي رهيون هيون.

1.2

سومر ڏينهن جهڙڪين، ڳيرن ۽ ڪوئلن جي ٻولڻ تي اک کلي هيڻ. هنن جي اهڙي مڌر ٻولڻ تي مون کي مٿن ڏاڍو پيار پئي آيو. اک کُلڻ کانپوءِ به ڪمبل ۾ سٽي تنهنجي باري ۾ ئي سوچي رهيو هوس. مون واري موبائيل فون سٽين وڳي جو الارم وڄائڻ شروع ڪيو هو. ان کي بند ڪري پاڻ کي چيو هوم:

”هل شهزادا! تنهنجي خوابن جي راڻي اچڻ واري هوندئي.“

مان تڙ تڪڙ ۾ تيار ٿي روم تان نڪتو هوس. ته موبائيل فون تي تنهنجي ڪال آئي هئي. جيئن فون اٿيندڙ ڪري هيلو ڪيو هوم ته پريان آجڙي صبح جهڙو تنهنجو آواز آيو هو:

”هيلو! گڊ مارننگ.“

”گڊ مارننگ.“

”ڪيمپس اچو ٿا؟“

”ها! روم تان نڪري چڪو آهيان.“

”تورو جلدي اچو مان ٻاهر بيٺي آهيان.“

مون کان حيرانگيءَ مان نڪري ويو هو:

”ٻاهر ڪٿي؟“

”بوائز هاسٽل جي مين گيٽ تي.“

منهنجي حيرانگيءَ جي ڪا حد نه رهي هئي.

”Really!?”

”Really! But come quickly.“

”I will reach in a minute.“

”Okay.“

فون رکڻ کانپوءِ مون دل ۾ چيو هو:

”تون واقعي به ڏاڍي چري چوڪري آهين.“

مان وڃ ۽ طوفان جي رفتار سان اچي بوائز هاسٽل جي مين گيت تي پهتو هوس. تون هلڪي گلابي رنگ جي ڪپڙن ۾، سونهري رنگ جي ڪوٽ جي مٿان اجرڪ اوڍي بيٺي هئين. بوائز هاسٽل مان شاگردن جا نڪرندڙ لشڪر توکي ڏسندا، پنهنجي جاگيردارائي سوچ جو گند اڇلائيندا اڳتي وڌندا پئي ويا. هنن ڏانهن تنهنجو ذرو به ڌيان نه هو. تون هڪ ڪنڊ ۾ ڪنڌ هيٺ ڪيو بيٺي هئين. تنهنجي اڳيان اچي توکي سلام ڪيو هوم.

”گڊ مارنگ!“

ڪنڌ مٿي ڪٽي هڪ نظر ڏسڻ کانپوءِ جواب ڏنو هيئي:

”گڊ مارنگ.“

”مون کي هتي پهچندي دير ته نه ٿي؟“

”صفا به نه.“

تنهنجي پيارن نيٽن ۾ ڏسندي ۽ لفظن تي ٿورو زور ڏيندي چيو هوم:

”شڪر آهي.“

تون مُرڪي پئي هئين، چيو هيئي:

”اڄ جيئن ئي بس فزيالاجي ڊپارٽمينٽ پهتي، ته مون کي محسوس ٿيو ته اوهان روم تان نڪري رهيا آهيو. ان ڪري هتي لهي پيمر غلط ته نه ڪيمر؟“

”اهو ته اوهان ڏاڍو زبردست ڪم ڪيو جو پنهنجي دل جو چوڻ مڃي هتي لهي پيون ۽ مان به فيڪلٽيءَ تائين اڪيلو اچڻ کان بچي ويو.“

منهنجي ان جواب تي تون مُرڪي پئي هئين. پاڻ جيالاجي ۽ باٽني ڊپارٽمينٽ واري رستي کان ٿيندا، آرٽس فيڪلٽيءَ ڏانهن وڌڻ لڳا هئاسين. مان دلي طور ڏاڍو خوش ٿيو هوس، جو تون مون کي محسوس ڪرڻ لڳي هئين، ۽ جهڙيءَ ريت تو اچي بوائز هاسٽل جي مين گيت اڳيان منهنجو انتظار پئي ڪيو ان تي حيران به ٿيو هوس. تون واقعي به ڏاڍي عجيب چوڪري هئين. توکي دنيا جهان جي ڪا پرواهه نه هئي. هن جاگيردارائي ۽ پدرشاهائي سماج ۾ جتي ماڻهن جو ذهن، ضمير ۽ روح قيدي هجن، اتي تنهنجا اهڙا جرئتمنداڻا قدم واقعي حيران ڪندڙ هئا. تون هن مُردار سماج جي هر فرسوده قدم جي خوبصورت نفی هئين؛ رستي ۾ توکان پڇيو هوم:

”ڪالهوڪو ڏينهن ڪيئن گذريو؟“

”ڏاڍو بورنگ.“

”منهنجو به... اڄڪلهه آچر منهنجو غير پسندیده ترين ڏينهن ٿي ويو آهي، ڪالهه ان ڏينهن تي ڏاڍي ڪاوڙ پئي آيم.“

تومر ڪي پڇيو هو:

”ڇو...؟“

”هاڻي جيئن ته اهو منهنجو غير پسندیده ترين ڏينهن ٿي ويو آهي، ان ڪري ان جا سبب به ڪيترائي نظر اچڻ لڳا آهن.“

”اڃا... ڀلا ڪي هڪ به ٻڌايو؟“

”ڏسو! اسان اڳ پر ٿي سست ماڻهو هونئن ئي ڪم ڪار گهٽ ڪريون. مٿان وري سال جا ٻا وڻجاهه ڏينهن صفا نڪمائيءَ ۾ ٿا وڃائي ڇڏيون.“

منهنجي ان ڳالهه تي طنز به مڙڪندي چيو هيئي:

”ماڻهو ويچارا هفتي جا ڇهه ڏينهن ڪم ٿا ڪن، اوهان هنن ڪي هڪ ڏينهن به آرام ڪرڻ لاءِ نه ڏيندا؟“

”جيڪو اسان ڇهه ڏينهن ڪم ٿا ڪريون، اهو به دنيا ٿي ڏسي، توهان ڏسو هاري ۽ مزدور ڪا موڪل ڪن ٿا؟ هو ٻارنهن ئي مهينا چوويهه ئي ڪلاڪ ڪم سان لڳا پيا آهن.“

منهنجي اها ڳالهه ٻڌي، تورو پيار واري شوخيءَ سان مڙڪندي ڪيو هيئي:

”هونه...“

مون وڌيڪ ڳالهائڻ شروع ڪيو هو:

”توهان ئي ٻڌايو ته هي صاحب آخر آچر ڏينهن گهر ۾ ويهي ڇا ڪندا هوندا؟ ٻه چنبا ٻارن ڪي، پنج ڌڙڪا زالن ڪي، عام ڏينهن کان ڪجهه وڌيڪ گلابيو ڇا؟“

”ها ها ها...“

منهنجون اهي ڳالهيون ٻڌي پهريون ڀيرو تهڪن ۾ ٻڏي وئي هئي؛ تنهنجن تهڪن جا آواز خوشين جي دهلن، شرناين ۽ هو جمالي جي پڙاڏن جيئن لڳا هئا.

ڪلندي پڇيو هيئي:

”Are you serious?“

”No yaar! I am kidding!“

”مان به چوان، ته اوهان جهڙو ماڻهو ايئن ڪيئن ٿو چئي سگهي؟“

”مون مذاق پئي ڪئي. مان ڄاڻان ٿو ته ملين، ڪارخانن، دڪانن ۽ آفيسن ۾ ڪم ڪندڙ ماڻهن لاءِ هفتي ۾ هڪ ڏينهن موڪل ناڪافي آهي. اهو ڏينهن به هنن

ڪي گهرو ڪم ڇڏائيندي ۽ ٻيا خفا لاهيندي گذري وڃي ٿو. هو ويچارا ڪهڙو ويهي ان موڪل ڪي انجواءِ ڪندا هوندا.“

”هونھ... You are right“

دل ۾ چيو هوم. هي ته پنهنجي نه ملڻ جي ڪري آچر واري ڏينهن تي چوه ڇنڊيم. نه ته ڏينهن ۽ تاريخن تي گهٽ ۾ گهٽ مان يقين ڪونه رکندو آهيان. پاڻ پنڌ ڪندا هلي آرٽس فيڪلٽي جي سامهون واري پارڪ ۾ ويٺا هئاسين ۽ ڇانهه ۽ سموسن سان ناشتو ڪري ڪلاس وٺڻ هليا هئاسين.

ان ڏينهن کانپوءِ تون روز بس مان فزيالاجي ڊپارٽمينٽ لهندي هئين. جتان گڏجي آرٽس فيڪلٽي هلندا هئاسين؛ ۽ شام جو مارئي هاسٽل جي سامهون واري مرزا قليچ بيگ پارڪ ۾ ملندا هئاسين. ڏينهن مٽيا هئا، موسمون مٽيون هيون، پنهنجي دوستي به پيار ۾ مٽجي رهي هئي، باڪ وڌيڪ اجري ۽ شام جي مڪ تي شفق وڌيڪ چائنجي رهي هئي. پنهنجين ڪيفيتن جا رنگ به مٽجي گلابي ٿي رهيا هئا، ڇا ڇا نه مٽجي رهيو هو. پر نه مٽيو هو ته رڳو تنهنجي اداسيءَ جو ڦڪورنگ ئي نه مٽيو هو. جنهن منهنجي اندر جي گلابي رنگ کي به ڦڪو ڪري ڇڏيو هو.

1.3

فيبروري مهينو شروع ٿي چڪو هو. ويلنٽائن ڊي جي حوالي کان ڪيتريون ئي دلچسپ ڳالهيون ٻڌجي رهيون هيون. ان ڏينهن ڪيتريون ئي پيار ڪندڙ دليون هڪ ٻئي سان پيار جو اظهار ڪري هڪ ٿي وينديون آهن. مونکي يقين هو ته تون مونسان ان ڏينهن تي پنهنجي پيار جو اظهار ڪنديءَ دل ته منهنجي به ڏاڍي چوندي هئي؛ پر الاءِ ڇو تون پنهنجي پيار جي اظهار ڪرڻ جي جرئت نه ٿيندي هئي. ان ڏينهن ۾ پاڻ گهڻو وقت گذرڻ لڳا هئاسين. ٻارهن ٻارهن ڪلاڪ ڄڻ ٻارهن منٽن ۾ گذري ويندا هئا. تون رات جو روز فون به ڪندي هئينءَ! جڏهن پاڻ ڪامريڊ حيدر بخش جتوئي پوبلين جي سامهون فاطمه جناح گرلز جمنائيزم جي پٺيان هلي ويهندا هئاسين، ته تون مونکي ديوانن وانگي ڏسندي هئينءَ. ان وقت تنهنجي اداسي وِتر گهري ٿي ويندي هئي. جيتوڻيڪ تنهنجو پيار تنهنجي نيشن مان ئي ظاهر هو ۽ جي مان تون پنهنجي پيار جو اظهار ڪيان ها، ته تون مونکي پاڪر پائي چنبري پئين ها؛ پر الاءِ ڇو مونکي ڊپ ٿيندو هو ته متان تون مونکي ايئن ئي ڏسندي هجين؛ ۽ منهنجي اها ڳالهه ٻڌي ناراض نه ٿي پئين. مان توکي پنهنجي دل جي ڳالهه ته نه ٻڌائي سگهيو هوس؛ پر توکي تنهنجي ان اظهار لاءِ سدائين همٿائيندو هوس. تون جڏهن ديوانن وانگي مونکي ڏسندي هئينءَ، ته ڪجهه وقت کان پوءِ توکي چوندو هوس:

”توهان کي مونکي ڪجهه به چوڻو هجي، ته چئي ڇڏجو جيڪڏهن ڪيڏي به وڏي ۽ خراب ڳالهه به هوندي ته مان هرگز مائيندڙ نه ڪندس.“

تون ٻڌل سوچ ۾ ويتر ٻڏي ويندي هئينءَ؛ ۽ آهستيگيءَ مان چوندي هئين:

”ها...!“

تيرهن فيبروريءَ تي تون ڏاڍو اداس هئينءَ، تنهنجي ان اداسيءَ مونکي وڏي ڇڏيو هو. مون کان رهيو نه ٿيو هو بيچينيءَ ۽ پريشانيءَ مان توکان پڇي ويٺو هوس:

”چو اڄ توهان ڏاڏيون اداس پيون نظر اچو خير ته آهي؟“
وڏو ساهه کڻندي چيو هيئي:

”ها خير آهي.“

”ته پوءِ ايڏو اداس چو آهيو؟“

”ايئن ئي امان وارا ياد ٿا اچن.“

”اڃا... فون تي ڳالهائيندا ڪيونا؟“

”ها...“

تون اصل ڳالهه ٻڌائڻ کان نٿائي وئي هئينءَ. تون اهو سڄو ڏينهن مونکي ڏسندي ۽ وڏا ساهه کڻندي گذاريو هو. توکان ائين وڳي موڪلائي پنهنجي هاسٽل آيو هوس. ڏهين وڳي ايس ايس ڪيو هيئي ته تون مونکي ٻارهيڻ وڳي موبائيل فون تي ڪال ڪندينءَ. مان ٻارهن ٽيڻ جو انتظار ڪرڻ لڳو هوس. انتظار ۾ وقت ڊگهو ٿي ويو هو. جيئن تيئن ٻه ڪلاڪ گذري ويا هئا. ٻارهيڻ وڳي منهنجي موبائيل فون تي تنهنجي ڪال آئي هئي. مون فون کڻندي چيو هو:

”هيلو!“

”هيلو...!“

تون اداس هئينءَ، توکان پڇيو هوم:

”ڪهڙا حال آهن؟“

بلڪل جهيٽي آواز ۾ چيو هيئي:

”نڪ آهن.“

”ٻيو ٻڌايو!“

تو وڏا وڏا ساهه پئي کنيا، مونکي ڪو جواب نه ڏنو هيئي. تنهنجيءَ دل جو وڌيل ڌڙڪو مونکي محسوس پئي ٿيو. تون خاموش ٿي وئي هئينءَ. مون توسان ڳالهائيو هو:

”سنڌيا!“

”هونه...!“

”توهان نڪ ته آهيو نه؟“

”هونه...! ها.“

پنهني پاسي خاموشي چائنجي وئي هئي. ڪجهه منٽن کانپوءِ پڇيو هيئي:

”اوهان ڇا پئي ڪيو؟“

”مون شيخ اياز جي غزلن جو ڪليات ”گيترويس غزل“ پئي پڙهيو.“

”اڃا... اهو ڏاڏو سنو ڪتاب آهي نه؟“

”ها بلڪل! اياز صاحب جا سمورا هاءِ ڪلاس غزل ان ۾ شامل آهن.“

”پلا! ڪو ٿورو غزل ٻڌايو.“

مون غزل سوچيندي ڪيو هو:

”هونه...“

پوءِ چيو هومانءَ:

”اياز صاحب جو هڪ ڏاڍو پيارو غزل آهي، ٻڌجو!“

”ها ٻڌايو!“

”اسان سمجهيو ته وندرايون پيا ٿا روح کي ڪن پل،

نه ايندو چين هيئن توبن، هئي ڪنهن کي نه اهڙي ڪل“

توڪان بي ساختہ نڪري ويو هو:

”واهه واهه واهه...“

نه ايندو چين هيئن توبن، هئي ڪنهن کي نه اهڙي ڪل.

واهه واهه واهه...“

تون تمام گهڻي اداس ٿي وئي هئينءَ، ڏکاري آواز ۾ وري اهو بند پڙهيو هيئي:

”نه ايندو چين هيئن توبن، هئي ڪنهن کي نه اهڙي ڪل.“

اها ست چئي چپ ٿي وئي هيئنءَ، ڪيتري ئي وقت تائين تنهنجي وڏن ساهن

ڪڍڻ جا آواز ايندا رهيا هئا. تون ڏاڍي ڳنڀير ٿي وئي هئينءَ. مون پهريون ڀيرو

تنهنجي روئڻ جو آواز محسوس ڪيو هو. ان وقت ايئن لڳو هو جڏهن منهنجي دل

خاردار تارن ۾ ڦاسي پئي هجي. مونڪان بي اختيار نڪري ويو هو:

”سنڌيا! اوهان روئڻ ٿيون ڇا؟“

روئندڙ آواز ۾ چيو هيئي:

”هونه...!“

تنهنجي روئڻهار ڪي آواز ٻڌڻ سان هڪ تيز ڌار وارو خنجر پنهنجي سيني ۾

لهندي محسوس ڪيو هو. مون توڪان لڇندي پڇيو هو:

”سنڌيا! ڇا ٿيو آهي؟ مونکي ٻڌايو پليز!“

”هنه... انھ...“

تون روئي رهي هئينءَ. مون کي چڪر اچڻ لڳا هئا. مون توکي ايلاز ڪندي

چيو هو:

”توهان چو ٿيون روئو؟ مون کي ٻڌايو پليز...!“

تون سڌڪي پئي هئينءَ. مون توکي وڏي درد مان چيو هو:

”مان توهان جو روئڻ برداشت نه ٿو ڪري سگهان. پليز مونکي ٻڌايو ته ڇا

مسئلو آهي؟“

توپاڻ سنڀاليندي چيو هو:

”ڏسو توهان مونکي چيو هون ٿا ته منهنجي ڪا به ڳالهه جيڪڏهن اوهان کي ڪيڏي به خراب لڳندي ته به توهان مائيند نه ڪندا ۽ مونکي معاف ڪري ڇڏيندا.“

”ها، ها بلڪل...!“

”ڏسو! مان هاڻي جيڪا ڳالهه اوهان سان ڪرڻ واري آهيان، اها جي توهان کي خراب لڳي ته مونکي معاف ڪري ڇڏجو ۽ پاڻ ايئن ئي هميشه دوست رهنداسين.“

”ها، ها بلڪل! توهان جيڪو به چوڻ چاهيو ٿيون، سو بي فڪر ٿي چئو. مان هرگز مائيند نه ڪندس، ۽ پاڻ هميشه ايئن ئي سٺا دوست رهنداسين.“

ڪجهه سيڪنڊن کانپوءِ چيو هيئي:

”او...“

”ها، ها پليز چئو!“

”او... او...“

ها، ها چئو پليز! جيڪو به توهان جي دل ۾ آهي،

”او... مان...“

پنهنجي ڳالهه کي دٻايو نه، بي فڪر ٿي چئي ڏيو:

هڪ وڏو ساھ کڻي چيو هيئي:

”مونکي توهان سان پيار ٿي ويو آهي. I Love You“

مون کان خوشيءَ مان نڪري ويو هو:

”ڇا...!“

سچ ته ان وقت مان توتي، تنهنجي ديوانگيءَ تي ۽ تنهنجي محبت تي ڏاڍو حيران ٿيو هوس. تون واقعي به هڪ ڏاڍي عجيب چوڪري هئينءَ، منهنجي اها ڇا ٻڌڻ کان پوءِ تون وري شروع ٿي وئي هئينءَ:

”ڏسو اڄ منهنجي دل رکڻ لاءِ ٿي چئجو ته توهان کي به مون سان پيار آهي، پوءِ پلي سيٽي اچي ٻڌائجو ته اوهان مون سان پيار نه ٿا ڪيو:

مون توکان وڏي پيار مان پڇيو هو:

”سنڌيا! تون مون سان ڇا ٿي ڪرين؟“

”مان توسان پيار ٿي ڪيان، تمام گهڻو گهڻو پيار ٿي ڪيان I love you so much“

”اهي جملا ٻڌڻ لاءِ منهنجا ڪن سڪي مٿا هئا. چري! مان به توسان تمام گهڻو پيار ڪندو آهيان.“

”سچي! Do you love me?“

“Oh yes! I love you so much”

تون روئندڙ ۽ اداس ڪيفيت ۾ مر ڪي هئين؟ ۽ چيو هيئي:

“هنه... هنه... مڙئي ته نه ٿو چئين؟”

“مڙئي ڇو چوندس؟ تون ته منهنجو ساھ آھين!”

“الا...!”

“الا...! تون منهنجو ساھ آھين، جيئن پراڻن ڏند ڪٽائي قصن ۾ بادشاھن جو

طوطي ۾ ساھ هوندو هو، تيئن سچ ۾ منهنجو تو ۾ ساھ آھي”

تو بيحد خوشيءَ مان چري ٿيندي چيو هو:

“آئي... مون کي يقين نٿو اچي ته تون به مون سان ايترو پيار ڪندو آھين.”

“پيار نه ڪيان ها، ته ايئن توهان گھمندو تان ها!”

“ها... تو کي به مون سان پيار آھي، اهو ٻڌي اڄ مان ڏاڍي خوش آھيان.”

“مان به ڏاڍو خوش آھيان، ايئن ٿو لڳي ڇڻ اڄ سڀ ڪجهه ملي ويو هجي.”

“الا...! تون مون کي ڏاڍي پياري آھين.”

“تون به مون کي ڏاڍو پيارو آھين! I am crazy about you.”

“Thank you! پر هاڻي صبح ڪڏهن ٿيندو؟”

“ها...!”

“منهنجي دل ٿي چئي، ته بس هاڻي جو هاڻي صبح ٿئي ۽ مان اچي توهان ملان”

“ها... منهنجي دل به اهوئي ٿي چئي.”

ان رات پاڻ ڪيتري ئي وقت تائين هڪ ٻئي سان پيار واريون ٻاراڻيون

ڳالهيون ڪندا رهيا هئاسين، اسان ٻنهي کي صبح ٿيڻ جو بيچينيءَ سان انتظار هو.

مان کليل اکين سان خوابن جي جهان ۾ گم ٿي چڪو هوس، ايئن پئي لڳو ڇڻ صبح

تنهنجي نپٽن ۾ لهي آيو هجي.

1.4

ان رات کلندي، مسڪرائيندي ۽ پاسا ورائيندي الاءِ ڪهڙي پهر وڃي اک لڳي هيم. جيتوڻيڪ روز جي پيٽ ۾ نند ڪجهه گهٽ آئي هئي. پر صبح جواڻيو هوس، ته تازگيءَ جي احساس جي ڳالهه ئي ڪجهه ٻي هئي. ان ڏينهن صبح جا رنگ ئي نرالا هئا. وڻ وڌيڪ چهچ ۽ ساوا پئي لڳا. گلن جي رنگت جي ڳالهه ئي نرالي هئي، جيڪي ٿڌي ٿڌي هوا تي جهوميا پئي. مان وهنجي سهنجي تيار ٿي آف وائيٽ جينز تي سنهين ڪارين لائينن واري ريڊش ميرون شرٽ پائي هاسٽل کان ٻاهر آيو هوس. ٻاهر گلاب تارين مان پتجي رهيا هئا، مون سوچيو هو، جڏهن ماڻهوءَ جي دل ۾ محبت جي گلن جا ڪيئي باغ آباد هجن، ته پوءِ ڇو ڪنهن پبلڪ پارڪ جي ٿاريءَ مان گل پتجي! تون هميشه جيئن دنيا جهان کان بي نياز ٿي فزيالاجي ڊپارٽمينٽ جي اڳيان بيٺي، منهنجو انتظار ڪري رهي هئين. پر ان ڏينهن تون ڏاڍي اداس هئين! تنهنجا نيٺ ۽ ڪنڌ هيٺ هئا، مون تنهنجي ويجهو اچي توکي سلام ڪيو هو:

”گڊ مارنگ!“

تو پنهنجا اداس نيٺ ڪٿي مونکي ڏسندي چيو هو:

”ما...ر...ننگ!“

ان وقت منهنجو هٿ پنهنجو پاڻ ملڻ لاءِ توڏانهن وڌي آيو هو. توبه بنا ڪنهن سوچ جي هٿ وڌائي منهنجي هٿ سان ملايو هو. تنهنجي ڪومل ۽ نرم ملائم هٿ کي ڇهڻ سان منهنجي دل جون تارون ڇڙي ويون هيون. تون مونکي معصوميت مان ڏسي رهي هئين. تنهنجي چهري تي ڳنڀير تا ۽ اداسي چانئي پئي هئي. مون تو کان پڇيو هو:

”ڪيڏانهن هلون؟“

ساڳي اداسيءَ ۽ ڳنڀير تان مان چيو هيئي:

جيڏانهن وٺي هل.

تو وڌيڪ ڳالهائڻ نه ٿي چاهيو. اسان ڇپ ڇپ زولاجي ڊپارٽمينٽ جي سامهون واري ننڍڙي ڪينٽين تي هلي ويٺا هئاسين. تون ڏاڍي اداس هئينءَ، تنهنجا نيٺ ڪٿوري جيئن ڀرجي آيا هئا. اتان چانهه پيئڻ ۽ بسڪيٽ کائڻ کانپوءِ گرلس جمنائيزر هلي هڪٻئي جي ڀرسان ٿي ويٺا هئاسين. پهريون ڀيرو تون مون تي ٿيڪ ڏئي ويئي هئينءَ! مون توکان پڇيو هو:

”Sindhia do you love me?“

مون تي پاڻ ڇڏي چيو هيئي:

”Yes! I love you more than any thing“

”تون مون سان ڪيترو پيار ڪندي آهين؟“

”مان توسان تمام گهڻو پيار ڪندي آهيان، سوچ کان به گهڻو پيار ڪندي آهيان.“

”مان توکي ڌوڪو ڏيان ته پوءِ؟“

”...پلي.“

”توڪي زماني ۾ رسوا ڪيان ته پوءِ؟“

”...پلي.“

”توڪي Exploit ڪري ڇڏي ڏيان ته پوءِ؟“

تون جذباتي ٿي وئي هئينءَ. تنهنجي نيٺن مان تيزي سان لڙڪ ڳڙي پيا هئا.

روئندي چيو هيئي:

”پلي پلي پلي! توڪي جيئن وٺي تيئن ڪجانءِ تون مونکي ڌوڪو ڏين،

منهنجي زماني ۾ بدنامي ڪرين يا ڪجهه به ڪرين، مون کي ان جي پرواهه نه آهي.

منهنجي توسان ڏاڍي دل ٿي وئي آهي، مان توکان سواءِ جي نه سگهنديس.“

سچ ته تنهنجي نيٺن ۾ ڳوڙها مون لاءِ نا قابل برداشت هئا. منهنجون اکيون دنيا

جون وڏي کان وڏيون تباهيون ته ڏسي سگهن ٿيون، پر تنهنجي پياري ڪجري نيٺن

۾ ڳوڙها نه ٿيون ڏسي سگهن. منهنجو هنيانءِ پئي ڦاٿو مون توکي پاڪر پاتو هو.

تون مون کي ٻارن وانگي چنبڙي اوچنگارن ۾ شروع ٿي وئي هئينءَ، ۽ زور سان

پاڪر ۾ پڪوڙي چوڻ لڳي هئينءَ:

”مان ڇا ڪيان؟ تون مون کي ڏاڍو پيارو ٿي ويو آهين، مان ڄاڻان ٿي ته دنيا ۾

چوڪرا چوڪرين کي ڏاڍو Exploit به ڪن ٿا، پر مون کي پڪ آهي، ته تون مون

سان ايئن نه ڪندين.“

مون تنهنجا لڙڪ اگهندي چيو هو:

”چري! تون مون کي بيحد عزيز ۽ پياري آهين، تو پر منهنجو ساھ آھي. مان تو سان ڌوڪو ڪرڻ جو سوچي به نه ٿو سگهان!“

”مان ڄاڻان ٿي، ته تون ڏاڍو حساس ماڻهو آهين، تون ڪنهن جي به جذبن ۽ احساسن سان ڪيڏن جو تصور به نٿو ڪري سگهين.“

تون مون کي ايئن زور سان پاڪر پائي ويهي رهي هئين، جيئن ڪا پارڙي رات جي اونداھيءَ ۾ ڊڄي پنهنجي ماءُ کي چنبڙي ويندي آھي. ڪجهه منٽن کان پوءِ تنهنجو پاڪر ڍرو ٿي ويو هو. مون کي محسوس ٿيو هو ڄڻ تو کي ننڊ اچي وئي هجي، تون وڏا ۽ گهرا ساھ کڻي رهي هئين. مون تو کي پنهنجين ٻانهن ۾ قابو ڪري ٿورڙو پوئتي ڪري تنهنجي چھري کي ڏٺو هو. تون ان ئي وقت وري پنهنجي مک کي منهنجي سيني تي رکي ڇڏيو هو. مون ڏٺو هو تون ڄڻ گھري سڪون واري ننڊ ۾ هئين، تنهنجي چھري تي ڏاڍا پر سڪونيت وارا ڀاؤ هئا. مون به جمنائيم جي ڀت کي ٿيڪ لڳائي، هڪ لمحي لاءِ اکيون بند ڪيون هيون. اکيون بند ڪرڻ سان ئي ڄڻ سڪون جي پرڪيف ۽ حسين وادي ۾ هليو ويو هوس. هن ئي ڪيفيت ”ڪيف ڌاران ڪوءِ، جيئي ڪونه جهان ۾“ واري رمز پروڙائي وڌي هئي. ان وقت دل ٿي دل ۾ لطيف سائين سان مخاطب ٿيو هوس.

”لطيف سائين! شايد هيءُ ئي اها ڪيفيت آهي، جنهن کان سواءِ ڪوبه جهان پر نه جيئي واري توڳالهه ڪئي آهي“

تنهنجي ان هڪ پاڪر مون کي مليل سيني ڏکڻ کي ڏوٽي ڇڏيو هو. ان وقت مون کي ايئن لڳو هو سالن کان دندن جون فوجون، جيڪي منهنجي من ۾ ڏکڻ جي مارشل لا لڳائي ويٺيون هيون، تن کي نيڪالي ملي آهي. ان ڪيف تنهنجي چھري تي پنهنجا رنگ نروار ڪري ڇڏيا هئا. اسان هڪ وڏي ڪيف ۾ هئاسين. منهنجي دل ۾ پوري عالم جي انسانن لاءِ هڪ پڙاڏو هو.

”ڪيف ڌاران ڪوءِ، جيئي ڪونه جهان ۾... ڪيف ڌاران ڪوءِ جيئي ڪونه جهان ۾... ڪيف ڌاران ڪوءِ... ڪيف... ڪيف... ڪيف...“

گرلز جمنائزيم جو پُٺيون پاسو اسان جو آستان ٿي ويو هو. پاڻ ڪلاس وٺڻ کانپوءِ روزانو اتي هلي ويهندا هئاسين. تون مون سان پيار جو اظهار ڪرڻ کانپوءِ صفا چُپ ۽ اُداس ٿي وئي هئين. تنهنجو ڳلو پير جي ۽ آواز ڳورو ٿي ويو هو. هر وقت تون ڏاڍي ڳنڀير رهندي هئين. تنهنجي نيٽن ۾ لالڻ لهي آئي هئي، مونکي تنهنجي ڏاڍي ڳڻتي وئي وئي هئي. مان سوچيندو هوس ته تون ايڏي اُداس ۽ ڳنڀير ڇو آهين؟ مان توکي ڪلائڻ ۽ تنهنجي اُداسي ختم ڪرڻ لاءِ ڏاڍا جتن ڪندو هوس، توکي مزاحيه ڳالهيون ۽ لطيفا ٻڌائيندو هوس. پر تون ساڻن سواءِ هڪ اُداس مُرڪ جي ٻيو ڪجهه به نه ورتو هو. تنهنجي ڪيفيت ۾ پُرسڪون تبديلي تڏهن ايندي هئي، جڏهن تون پنهنجو مُڪ منهنجي ڪُلهي تي رکي آهلي پوندي هئين. مان توکان اڪثر انتهائي اُڪير، پنهنجائپ ۽ پيار مان پُچندو هوس، ته:

”سنڌيا! منهنجي مٺي جانان! پليز مونکي ٻُڌاءِ ته تون ايڏي اُداس ڇو آهين؟
توسان اهڙو ڪهڙو مسئلو آهي، جيڪو تنهنجي محبوب جي هوندي به توسان چُهڻيو پيو آهي؟“

تون پوءِ تهائين وڌيڪ اُداس ٿي ويندي هئين، تنهنجي نيٽن ۾ لٿل لالي ريتي ڳاڙهي ٿي ويندي هئي. ۽ تون واتڙي ٿي چوندي هئين:
”هان...! نه نه... ڪو مسئلو نه آهي، تون پريشان نه ٿيندو ڪر، مان آهيان ئي اهڙي...“

”ڇو منهنجي مٺي!؟ تون اهڙي ڇو آهين؟ ٽٽڻ جي ڏينهن ۾ تون مُرجهائي پئي آهين، خوشيءَ جي ڏينهن ۾ اُداس آهين، ڪُلڻ جي ڏينهن ۾ روئين ٿي، تووڻ مُرڪن

جي موسم ۾ سڏڪا آهن، ۽ تون چوڻ تي ته ڪو مسئلو نه آهي؟ ايئن ڪيئن هوندو جانان!؟... ايئن ڪيئن هوندو!؟... ڪجهه ته آهي، جنهن کي تو پنهنجي اندر ۾ دبائي رکيو آهي، جنهن تنهنجون سڀ خوشيون، جنهن تنهنجون سڀ مڙڪون، ۽ جنهن تنهنجا سڀ تهڪ ماري ڇڏيا آهن.

تون روئي پئي هئين ۽ مون پنهنجيءَ دل ۽ دماغ تي رولر هلندي محسوس ڪيو هو. تنهنجي روئڻ تي سچ ته مان ڦٽڪي پيو هوس، اڪيون ڀرجي آيون هيون، آواز گهڻو ٿي ويو هو. مون پنهنجي ٻڪ ۾ تنهنجو مک جهلي، تنهنجي نيٽن ۾ ڏسندي وڏيءَ تڪليف مان چيو هو:

”جانان! تون مونکي ٻڌاءِ ته سهي، آخر توسان اهڙو ڪهڙو گهات ٿيو آهي؟“
تنهنجي اکين جي وس تيز ٿي وئي هئي، مون توکي پاڪر ۾ ڀري ڇڏيو هو ۽ توکي انتهائي ڏڪاري آواز ۾ چيو هوم:

”منهنجي مٺي! تون مون سان پيار ٿي ڪرين نه؟“

تو چيو هو:

”ڏاڍو... ڏاڍو پيار ٿي ڪريان.“

”پوءِ...؟ تون ۽ مان جي ڪوبه ڏک هڪٻئي سان Share نه ڪنداسين ته ڪنهن سان ڪنداسين؟“

”مون کي ڊپ آهي ته تون مون کي ڇڏي نه ڏين.“

”چري! مون تنهنجو هٿ ڇڏڻ لاءِ ٿورڙي جهليو آهي...! تون منهنجو ساھ آهين،

“I can't live without you

تون ڪجهه پلن لاءِ مونکي هڪجي وئي هئين، پوءِ پاڪر ڀرو ڪري ڇڏيو هيئي، ٻئي لمحي مون پاڪر ڇڏي تنهنجي نيٽن ۾ نهاريو هو. تنهنجا نيٽ روئڻ ڪري ڳاڙها لال ٿي ويا هئا. اُن لمحي سوچيو هوم ته مون ڪڏهن آسمان کي ڳاڙهو ٿيندي نه ڏٺو آهي، جيڪڏهن اهو ڳاڙهو ٿئي ته شايد تنهنجي نيٽن جيئن لڳي. تو پنهنجون اکيون اڳهي ڳالهائڻ شروع ڪيو هو:

”تون منهنجي زندگيءَ جو آخري سهارو آهين، توکان اڳ مون کي پنهنجي زندگيءَ ۾ ڪابه دلچسپي نه هئي، تو مون کي ڇڏيو ته مان خودڪشي ڪري ڇڏينديس. هڪ دفعو هونئن ئي خودڪشيءَ جي ڪوشش ڪري چڪي آهيان. هاڻي اهڙو ڪم ڪنديس جو اصل بچي نه سگهان... مان آرٽس فيڪلٽيءَ جي ڇت تان ٽپو ڏئي ڇڏينديس!“

مون توکي آتڻ ڏيڻ لاءِ وري پاڪر پائي چيو هو:

"Believe me, اهڙو ڪجهه نه ٿيندو جانان!... چري! تون مون کي ڪيتري پياري آهين، اهو نه مان بيان ٿو ڪري سگهان ۽ نه ئي تون تصور ٿي ڪري سگهين."
ڪجهه پلن کانپوءِ مون توکي ڪلهن کان جهلي چيو هو:
"هونئن مان ڪنهن جي به Personal Matters ۾ دخل نه ڏيندو آهيان. پر مان ڏسان ٿو ته ڪو ڌڪ آهي، جيڪو اندران ئي اندران توکي کائي رهيو آهي. چوندا آهن ته ڌڪ شيئر ڪرڻ سان گهٽجي ويندو آهي، ان ڪري مان چاهيان ٿو ته تنهنجي ڌڪ کي گهٽائي ان جي ڪا دوا تجويز ڪجي."
"منهنجي سڀني ڌڪن جي دوا رڳو تون ئي آهين منهنجا منا!"
اهو جملو ڳالهائي پنهنجا ڳوڙها اڳهي هڪ سامي پتي ڳالهائڻ شروع ڪيو هيئي:

"مان ننڍي هيس، ته بابا گذاري ويو... چون ٿا ته مان بابا کي ڏاڍي پياري هيس، هو هر وقت مونکي پاڻ سان کنيو وٺندو هو ياد ڪرڻ جي ڏاڍي ڪوشش ٿي ڪريان، ته به بابا جو چهرو ياد نه ٿو اچيم. بابا ڪاٻي ڌر جي هڪ سياسي پارٽيءَ جو اڳواڻ هو. بابا جي سوشلسٽ سياست ۾ سرگرم هئڻ جي ڪري اسان جي گهر جو ماحول اڄ به ڏاڍو ترقي پسند ۽ سيڪيولر آهي. بابا جا پارٽي ساٿي اڃا به ٻارين پڇين اسان جي گهر ايندا آهن. بابا هڪ ڏينهن چڱو ڀلو پنهنجي دڪان تي ويو ۽ اتان سندس بي ساهو جسم ڪٽ تي گهر موٽيو. چون ٿا ته بابا دوستن کي روس جي پورهيت انقلاب جي باري ۾ ٻڌائي رهيو هو ته کيس دل جو دورو پيو ۽ هو دل جي پهرئين دوري ۾ ئي گذاري ويو."

مون ڏٺو هو ته به لڙڪ تهنهنجي نيٽن مان تيزيءَ سان نڪري تنهنجي سُرخ ڳلن کان ٿيندا وڃي هيٺ ڪريا هئا. مون کي تنهنجي ترقي پسند پيءُ جي اهڙي المناڪ مرتبي جو ٻڌي ڏاڍو ڌڪ ٿيو هو. مون ڏکاري لهجي ۾ توکي چيو هو ته:

"Your father was a really revolutionary person; and he was a committed worker of Marxist philosophy."

تون وڌيڪ ڳالهائڻ لڳي هئينءَ:

"امان ٻڌائيندي آهي ته هن ڪڏهن به مون کي دڙڪو نه ڏنو سڌائين هر ڳالهه ڪل ۽ مذاق ۾ ڪندو هو... ۽ ادا ۽ پيڻ وارا ٻڌائين ٿا ته هن اسان ۾ ڪڏهن به ڪو فرق نه رکيو. هو سڌائين عورتن ۽ مردن جي برابريءَ تي ڳالهائيندي چوندو هو ته:
'عورت ۽ مرد جي وچ ۾ ڪوبه سوشل يا بائلاجيڪل فرق نه آهي. عورت ۽ مرد اسان جي سماج جون ٻه مختلف، پر برابر حيثيت واريون صنفون آهن.'

بابا اهڙو ماحول پنهنجي گهر ۽ پارٽي ساٿين جي گهرن ۾ به ٺاهي ورتو هو... بابا جي وفات وقت ته بابا جي سڀني دوستن اسان کي چيو هو: 'توهان اسان جو اولاد آهيو اسان هر ڏک شڪ ۾ توهان سان گڏ هوندا سين. پاڻ کي ڪڏهن به اڪيلو نه سمجهجو.'

پر ڪڏهن به ڪنهن اچي اسان کان نه پڇيو ته توهان ڪهڙي حال ۾ آهيو؟ امان ۽ وڏي پيٽ سخت پورهيا ڪري اسان پاءُ پيٽ جي پرورش ڪئي. هنن ٻن مينهنن ۽ ٻنيءَ جي ٻاري کان ويندي سلايون ڪيون. ڀرت ڀريا، ۽ رلهيون سبيون، پر ڪڏهن به ڪنهن جي اڳيان هٿ نه تنگيو. امان چوندي آهي ته بابا کيس اڪثر چونڊو هو:

'عالم خاتون! مرندي مري ويڃانءِ. پر ڪڏهن به ڪنهن جي اڳيان هٿ نه تنگجانءِ.'

بابا وڏو خوددار انسان هو جنهن امان کي اهڙا سبق ڏنا هئا. امان ٻڌايو ته جڏهن هن عدت پوري ڪئي هئي، تڏهن سندس پاءُ کيس ڳوٺ جي هڪ پوڙهي شخص وٽ هڪ لک روپين ۾ کپائي آيو هو، ۽ نانيءَ اچي امان کي چيو هو ته: 'رات ڀاڻين ايندي، ۽ اچي توکي پنهنجي حق ۾ ڪندي، اُن کي ناراض ڪري مٿان راج ۾ اڪيلي ٿئين!'

رات جو مامو آيو هو جنهن اچي امان سان ڪوڙي ڏک جو ناتو ڪندي چيو هو:

'اڏي! الله پاءُ غلام نبيءَ کي جنت ۾ جاءِ ڏي. هن ويڄاري جي ته حياتي پوري ٿي. پر پيٽ اڃان توکي ته زندگيءَ جو جهنگ جهڳٽو آهي نه؟'

امان کيس ڪو جواب نه ڏنو هو. هوءُ ڪنڌ هيٺ ڪيو ويٺي هئي. مامي سمجهيو هو ته نانيءَ جي سمجهائڻ جي ڪري امان سمجهي وئي هوندي، هن وڌيڪ ڳالهائڻ شروع ڪيو هو:

'اڃان پيٽ تنهنجي عمر ئي ڇا آهي؟ تو جيتريون عورتون ته ڪنوارون لڳيون ٿيون وتن... اهو ته غربت تنهنجي جواني ۽ سونهن ئي وڃائي ڇڏي آهي...'

امان اهڙي چُپ هئي، جهڙي پٽ. مامي موقعو ڏسي چيو هوس: 'مان تنهنجي ڳالهه رئيس حاڪم خان سان پڪي ڪري آيو آهيان، هو هڪ زميندار ماڻهو آهي، تنهنجو ڏاڍو خيال رکندو.'

مامي سمجهيو هو ته ڪم ٿي ويندو. پر امان چيتي جيئن جوابي حملو ڪيو هوس: 'الله الله ڪر ادا! تون جي اهڙيون ڳالهيون ٿو ڪرين، ته پوءِ منهنجا ٻار ته ڙلي ويندا، انهن جي ڪير ڪندو؟'

مامي ٽڪو ٿيندي چيو هوس:
'ٻارن جي ڳڻتي نه ڪر. انهن لاءِ مان ويٺو آهيان.'
'ايئن ويهندين نه جيئن مون لاءِ ويٺو هئڻ.'
مامي ڪاوڙ مان ٻاهه ٿيندي چيو هوس:
'ادي راضي ٿئين يا رنج ٿئين، مان هاڻي زبان ڏئي چڪو آهيان.'
'تورو شرم ڪر ادا، ڪجهه شرم ڪر.'

ماما ڪاوڙ مان گهران نڪتو هليو ويو هو. سڀني امان کي گهڻو ئي سمجھائڻ جي ڪوشش ڪئي هئي ته اڳ ئي مٿس مري ويو اٿئي، هاڻي پاءُ سان نه ڦٽاءُ ته چڱو اٿئي. امان سڀني کي ست سريون ٻڌائي گهران ڪڍي ڇڏيندي هئي. اڌ ڳوٺ اسان سان کائڻ پيئڻ ڇڏي ڏنو. اسان ڏاڍن ڏکڻ ۾ اچي وياسين. بابا چوندو هو ته:
'اسان کي عورتن جي رڍن، ٻڪرين، ڍڳين ۽ مينهن جيئن ٿيندڙ وڪري جي مزاحمت ڪرڻ گهرجي.'

بابا جا ڪجهه دوست رڳو مرڻي پرڻي جو ٻڌائڻ لڳا، باقي ٻين صفا وساري ڇڏيو. بابا جو هڪ دوست ڊاڪٽر وقار ڪڏهن ڪڏهن پيو فون ڪندو هو ۽ عيدن تي يا بيماريءَ وقت ايندو هو. امان کي ادي ۽ اسان کي بابا ڪوٺيندو هو. اسان کيس چاچا ڪري سڏيندا هئاسين، ته اسان کي ڌڻڪو ڏئي چوندو هو:
'مون کي چاچا نه چوندا ڪريو. اوهان مون کي منهنجي اولاد جيئن آهيو، مون کي بابا چوندا ڪريو.'

پوءِ اسان ان کي بابا چوندا هئاسين، منهنجي پڙهائيءَ سان ڏاڍي دل هئي، انين درجي تائين ڳوٺ جي مڊل اسڪول ۾ پڙهيم. سيڪنڊري تعليم لاءِ شهر جي گرلز اسڪول ۾ داخلا ورتي. ٻه سال ڳوٺ کان شهر تائين روزانو آئوٽ بيڪ ڪيم. جڏهن يارهين درجي ۾ پهتس ته ڊاڪٽر وقار امان کي چيو:

'سنڌيا کي پاڻ ڊاڪٽر بڻائينداسين. هوءَ صبح جو گرلز ڪاليج ويندي ۽ شام جو ڪوچنگ سينٽر تي ٿيوشن پڙهندي. ان ڪري اڄ کان هن جي سڄي ڌميواري مون مٿان آهي. هوءَ هاڻي هي ٻه سال اسان جي گهر ۾ رهندي.'

امان اهو سوچي پهريان ته گهڻو انڪار ڪيس، ته ماڻهو ڇا چوندا ته جوان جمائڻ ڏي، پرائي گهر ۾ چور هائي اٿن؟ پر هن چيو هو ته:

'سنڌيا جهڙي توهان جي ڌيءُ آهي، تهڙي ئي منهنجي. ان ڪري هوءَ اسان جي گهر ۾ رهندي.'

ڊاڪٽر وقار جي اهڙي مهربانيءَ تي کيس سڀ دعائون ڏيڻ لڳا هئاسين، ۽ سڀ کان وڌ دعائون هن کي مان ڏيڻ لڳي هيس. هن جي گهر ۾ هن جي ليڪچرر زال، پُٽ

۽ ڏي، منهنجو ڏاڍو خيال رکڻ لڳا هئا. هن جا ٻار هر وقت مون کي آبي آبي پيا سڏيندا هئا. مان پنهنجي پڙهائيءَ ۾ ڏينهن رات هڪ ڪري محنت ڪرڻ لڳي هيس. مون کي ڊاڪٽر ٿيڻ لاءِ هڪ جنون ٿي پيو هو. انهن ڏينهن ۾ مان ڏاڍي خوش هيس، جو مون کي يقين هو ته مان ڊاڪٽر ٿي وينديس. سال گذرندي ڪو احساس ٿي نه ٿيو هو. فرسٽ ايئر جا امتحان اچي ويا هئا، ته خبر پئي هئم ته سال ٿيڻ تي آهي. مون محنت ڪري پيپر ڏنا. ٻن مهينن کانپوءِ رزلٽ آيو هو ته اُن ۾ منهنجون A گريڊ جون مارڪون اچي ويو هيون. سڀ خوش هئاسين، مان ڏاڍي محنت سان پڙهائي ڪرڻ لڳي هيس، بابا جو اهو دوست انسان جي روپ ۾ چڻ ڪو فرشتو هو. ڪڏهن هو مون کي بابا ته ڪڏهن امان چئي سڏيندو هو. ۽ جڏهن مان هن کي بابا چوندي هيس ته اهو لفظ بابا منهنجي دل جي گهراين مان ۽ وڏيءَ محبت سان نڪرندو هو. مون کي منهنجي بابا جي صورت ته ياد نه هئي، پر هن جي صورت ۾ مون کي بابا نظر ايندو هو. مان هن جي وڏي ڄمار خوشيءَ ۽ آسودگيءَ لاءِ ڏاڍيون دعائون ڪندي هيس. هن جي ٻارن ۽ زال تي ساهه ڏيندي هيس.

تون وري سڏڪي پئي هئينءَ، هڪ هڪ لفظ بيان ڪندي تون درد جي ڊگهي پلصراط تان گذري رهي هئينءَ. ڪجهه وقت سڏڪڻ کان پوءِ وري شروع ٿي وئي هئينءَ، مان تنهنجي مُک کي ڏسي رهيو هوس:

”هڪ رات... هڪ رات...“

مون ڏٺو هو ته لفظ تنهنجي نڙيءَ ۾ ڦاسي پيا هئا، جن کي وڏيءَ تڪليف کانپوءِ تون زبان تي آڻي اُچارڻ لڳي هئينءَ. مون تنهنجو ساٿ ڏيندي چيو هو ته:

”ها منهنجي مٺي جانان! ڇا ٿيو اُن رات؟“

”هڪ رات... هڪ رات مان دير تائين پڙهي، جڏهن سُتي هيس، اُن رات ڊاڪٽر جي گهر واري پنهنجن ٻارن سميت پيڪين ويل هئي. ڊاڪٽر پنهنجي بيڊروم ۾ سُتل هو ۽ مان ٻارن واري ڪمري ۾...“

هڪ دفعو وري لفظ تنهنجي نڙيءَ ۾ ڦاسي پيا هئا، تو تمام وڏي ڪرپ مان چيو هو:

”اهو شخص... جيڪو مون کي امان ۽ ڏي ڇوندو هو...“

تنهنجو ساهه منجهڻ لڳو هو تون وڏا وڏا ساهه کڻي رهي هئينءَ ۽ رُڪي رُڪي ڳالهائي رهي هئينءَ:

”جنهن کي مان بابا چوندي هيس... جنهن جي صورت ۾ مون کي منهنجو پيءُ نظر ايندو هو... اهو شخص مون واري ڪمري ۾ آيو...“

منهنجا تارا ڦوٽارجي ويا هئا، تو وڏيءَ ڪرپ مان دانهن ڪندي چيو هو:

”منصور! اُن شخص مون کي Rape Attempt ڪيو!“
“What...!!”

مون کان دانھن نڪري وئي هئي. مون کي ايئن لڳو هو چڻ سڄو سارو آسمان پنھنجن سمورن سيارن سميت اچي منھنجي مٿان ڪريو هجي. منھنجي دل کي چڱو لڳي ويو هو. مٿي بولاتيون پئي کاڌيون، تمام وڏي درد مان آھون پئي نڪتيون. تون زاروزار روئي رهي هئينءَ، منھنجا ڳوڙھا سُڪي ويا هئا، ڳيٽن مٿان ڳيٽون پئي ڏنر. ساھ نڙيءَ ۾ اٽڪي پيو هو. نڙي سور ۾ ڏکي رهي هئي، تون مون سان، پاڻ سان، الائي ڪنھن سان ڳالهائي رهي هئينءَ.

”شل دنيا ۾ ڪو به ڀتير نه ٿئي... ماڻهو ڀتيرن سان ايئن چوڻا ڪن منصور...!؟“
سڀاڻي هو حادثاتي طور مري پئي ۽ ڪو هن جو دوست هن جي ڏيءَ سان ايئن ڪري ته پيو...“

مون کي ڌرتي ڏڏندي ۽ آسمان لڏندي محسوس پئي ٿيو. هڪ دفعو وري منھنجي مٿي تي چڻ رولر هلڻ لڳو هو. مان ڇا ڪريان ها؟ ڪجهه سمجھ ۾ نه آيو هو. فقط توکي ٻار وانگر چنبڙي پيو هوس.

2.1

اها سڄي رات ڏاڍو تڙپي گذاري هيم. سڄي رات بيقراريءَ ۾ لڄندو ۽ ڦٽڪندو رهيو هوس. اُن ماڻهوءَ جو سوچي اُلتِي به آئي هئي. اهڙن ماڻهن لاءِ سوچيندي دل ڪچي پئي ٿي ۽ اوڪارا پئي آيم. سوچيم پئي ته اهڙن ماڻهن جي ڪري ماڻهن جو رشتن تان ويساهه ڪجي ويو آهي، ماڻهو ناپاڪ ۽ مڪروه ڪم ڪرڻ لاءِ ڪيڏن مقدس رشتن ۽ لفظن جو استعمال ڪرڻ لڳا آهن. ڏيءَ ۽ ماءُ جي رشتي جي تقدس جو جڏهن اهڙو هاجو ٿئي ته باقي ڇا توبچي! مون کي سمجهه ۾ اچڻ لڳو هو ته ماڻهو چريا ڪيئن ٿيندا آهن! ماڻهو ڪنهن تي اعتبار ڇو نه ڪندا آهن؟ ماڻهو ايڏا شڪي مزاج ڇو هوندا آهن؟ ۽ ڪي ماڻهو ڪيڏا وحشي آهن! اُن رات لڳو هوم ته وسيع تر ماڻهو اڃان وحشي جانور ئي آهن، ڪين مهذب انسان ٿيڻ ۾ اڃان وقت لڳندو. توسان پيش آيل ان واقعي پوري انسانيت جي عظيم ورثي جا ڪنڌ شرم وچان جهڪائي ڇڏيا هئا.

ان ڏينهن پاڻ ڪلاس وٺڻ جي پوزيشن ۾ نه هئاسين، مون کي رڪي رڪي ايشن پئي لڳو ڇو ڪنهن ٽيڪم ۽ هٿوڙن سان منهنجي مٿي تي ڌڪ پئي هنيا. پاڻ چپ چاپ فاطمه جناح گرلز جمنازيم جي پٺيان هلي وينا هئاسين. خاموشيءَ ۾ چڱو پهر گذري ويو هو مان ڏاڍو اُداس ۽ ڏڪارو هوس. ايڏو ڏڪارو جو ڪنهن زماني کان پوءِ دل چيو هو ته اڄ روئجي، پر لڳو ٿي ته منهنجا ڳوڙها سڙي سُڪي ويا هئا. تنهن منهنجي اهڙي حالت ڏسي ڊڄي وئي هئين ۽ رڙ ڪندي چيو هيئي:

”جانو! منهنجا من! مون سان ڪجهه نه ڳالهائ، نه ته مان هن خاموشيءَ ۾ مري ويندي سانءِ.“

مون توکي چرڪ ڀريندي چيو هو:

”هان...! ها جانان!“

پوءِ توکي ٻانهن کان پڪڙي پنهنجي ويجهو سوڍيو هوم. تون مون کي پاڪر پائي ويهي رهي هئين ۽ مون توسان ڳالهائڻ شروع ڪيو هو:

”هن دنيا ۾ ڏک گهڻا آهن، خوشيون تمام گهٽ آهن، جيڪي ماڻهوءَ کي ايئن ئي پاڻ ناهن ملنديون: پر انهن کي حاصل ڪرڻ لاءِ وڏي محنت ڪرڻي پوندي آهي... هڪ ماڻهوءَ جي زندگي هر وقت ڏکڻ جي گهيڙي ۾ رهي ٿي... هڪ ماڻهو هر وقت اُهي ڏکڻ جا گهيڙا توڙڻ جي ڪوشش ۾ آهي، هو هڪ گهيرو توڙي نڪري ٿي مس ٿو ته وري اچي پئي گهيڙي ۾ ٿو ڦاسي، ان ڪري ڏکڻ جي اثر ۾ رهي جيئن بزدل ماڻهن جو ڪم هوندو آهي، اسان کي انهن حالتن سان مقابلو ڪري ڏکڻ جا اثر ختم ڪري خوش ٿي جيئن جي ڪوشش ڪرڻي آهي.“

تنهنجو مک منهنجي سيني تي هو. تُو اُتان ئي پنهنجا اُداس ۽ ڳنڍيل ڪٽي مون کي ڏٺو هو. مون توکي ڏسندي وري ڳالهائڻ شروع ڪيو هو:

”دنيا جو هر ماڻهو ڏک ضرور ڏسي ٿو. انهن ڏکڻ جا سبب ته مختلف ٿي سگهن ٿا، پر انهن جون ڪيفيتون ساڳيون هونديون آهن. هڪ بهادر ماڻهوءَ جو ڪم آهي، ته هو انهن ڪيفيتن کي پاڻ تي طاري ٿيڻ نه ڏي.“

توپاڪر جي گرفت مضبوط ڪندي چيو هو:

”هونهن...“

مون توکي چيو هو:

”اڄ مان توکي هڪ ڪهاڻي ٿو ٻڌايان.“

تون مون کي تجسس مان ڏسڻ لڳي هئين.

”هڪ عجيب قسم جو چوڪرو هو! ننڍڀڻ کان ئي بلڪل مختلف. هن

پنهنجي ننڍڀڻ ۾ ڪا راند نه کيڏي نه ئي ٻارن جيئن ڪنهن سان وڙهيو نه ئي ڪڏهن ڪنهن سان تيز ڳالهائين، ننڍڀڻ کان ئي کاڌيءَ جا ڪپڙا ۽ ليڌر جا بوٽ پائي ٽپ ٽاپ ٿيو پيو هلندو هو. پنهنجي ڏاڏي جو اهڙو دادلو هو جو ڪڏهن پيءُ ماءُ ۽ ٻئي ڪنهن به کيس ڪو ڊڙڪو نه ڏنو. هر ماڻهو کيس جيءُ ۾ جايون ڏيندو هو سندس گهر جو وڏو هن جو ڏاڏو هو معنيٰ اُهو چوڪرو هو. هن جي ڏاڏي پاڙي جي سڀني دڪاندارن کي چئي ڇڏيو هو ته هيءُ اوهان کان ڇا به وٺي، سو هن کي بنا دير ڏئي ڇڏجو. پوءِ پئسا مون کان وٺجو. دڪاندار هن کي سڏي شيون ڏيندا هئا، جن مان گهڻو حصو هو پاڙي جي غريب ٻارن ۾ ورهائي ڇڏيندو هو. شيون ورهائڻ وقت هن کي ڏاڍي خوشي ٿيندي هئي. جڏهن هو پنجن سالن جو ٿيو ته کيس پرائمري اسڪول ۾ داخل ڪيو ويو. اُتي به هن جو ڏاڏو کيس روز ڏسڻ ويندو هو. هن جي ڏاڏي

اسڪول جي در پر سان قائم اسٽيشنريءَ واري ڇولن واري سموسن ۽ پڪوڙن واري ملائيءَ واري ۽ ٻين دڪاندارن کي ايڊوانس ۾ پئسا ڏئي ڇڏيا هئا، ته هيءُ ڇوڪرو جڏهن به اوهان کان ڪا شيءِ وٺي ته هن کي بنا دير ڏئي ڇڏجو. جڏهن اهو ڇوڪرو اسڪول کان گهر موٽندو هو ته هن جو ڏاڏو پٽ تي ويهي کيس پاڪر پائي چوندو هو:

”ابا ڇٽا! هاءِ هاءِ...“

هو چوندو هو:

”هاءِ هاءِ...“

”دل نري...“

”دل نري“

”من نريو...“

”من نريو.“

”پين سان...“

”ابل سان.“

اهي جملا ڇٽي هو کلي پوندا هئا. هن جو ڏاڏو ان ڇوڪري کي مٿي کڻندو هو پوءِ هو ڪجهه دير ڪلندا رهندا هئا. منجهند جي وقت هڪ ئي ڪٽ تي سمنهندا هئا ۽ جڏهن ڪچڙي شام ٿيندي هئي، ته اُن ڇوڪري جو ڏاڏو ان کي ميت ٿڌي، سرنهن جي پنن ۽ ليمي جي ٿڌي پاڻيءَ سان وهنجاري ۽ پهراڻ پارائي پنهنجي پراڻي جيب تي ڇاڙهي شهر جي چوڌاري چڪر کارائي ايندو هو. هڪ ڏينهن اهو ڇوڪرو گهر آيو ۽ ڪجهه ڪاوڙ مان پنهنجي ڏاڏي کي سڏ ڪيائين:

”ابا...!“

هن جي ڏاڏي ڏٺو ته سندس پياري پوٽي اڄ اچي پاڪر نه پاتو آهي ۽ پري کان بيهي ڪاوڙ مان سڏيو اٿائين ته هن حيرت مان اتي جواتي جواب ڏنو هو:

”جيءُ ڪري ابل ابا! جيءُ ڪري ابل...!“

”ابا سڀاڻي کان تون منهنجي اسڪول نه اچجانءِ.“

”ڇو ابا!؟“

”مون تي ڇوڪرا توکون ٿا ڪن ته هاءِ اسڪول ۾ اچي پهتو آهين، هيڏو سارو ٿيو آهين، اڃان توکي تنهنجو ڏاڏو روزانو ڏسڻ ٿو اچي!“

”بس ابا اڳتي نه ايندس، بس نه...!“

ڇوڪري ڪو جواب نه ڏنو هو.

”ابا، هاڻي ته ڪاوڙ ڇڏي اچي پاڪر پائي هنيانءِ نار نا“

پوءِ ڇوڪري وڃي کيس پاڪر پاتو ۽ هن چوڻ شروع ڪيو:
”ابا چٽا هاءِ هاءِ...“

هن چيو هو:

”هاءِ هاءِ...“

”دل ٺري...“

”دل ٺري“

”من ٺريو...“

”من ٺريو.“

”پپن سان...“

”ابل سان“

هڪ ڏينهن اهو ڇوڪرو اسٽيشنري شاپ تان نوٽ بڪ وٺڻ ويو ته اسٽيشنريءَ واري هن کي هڪ لطيفن جو ڪتاب ”گامڻ جا گُفتا“ ڏنو جيڪو هن هڪ ڏينهن ۾ پڙهي پورو ڪيو ۽ ڏينهن وڃي اُن دڪاندار کي چيائين:
”چاچا! هيءُ ڪتاب مون کي ڏاڍو وڻيو آهي، ههڙو ڪو ٻيو ڪتاب هجي ته ڏيو.“

پوءِ دڪان واري هن کي مرزا قليچ بيگ جو ڪتابڙو ”ڪارو جن“ ڏنو. جنهن کانپوءِ هو ”گل ڦل“ لوڪ داستانن جا ۽ ٻيا ٻاراڻا ڪتاب وڏي شوق سان پڙهڻ لڳو. جڏهن ٻار لغت اُڏاڻڻ ۽ ڏکي ڏڪر ڪيڏڻ ۾ مشغول هوندا هئا، ته هو ڪنهن ڪُنڊ ۾ ويٺو ٻاراڻا ڪتاب پڙهي ڪڏهن اُداس ٿيندو هو ته ڪڏهن تهڪ ڏئي ڪلي پوندو هو. ايئن هن ڪيترائي ڪتاب پڙهي ورتا، جن هن جي اخلاق ۽ حساسيت ۾ بيحد اضافو ڪري ڇڏيو. هن کي ننڍپڻ کان ئي تمام گهڻو پيار ۽ پئسا مليا هئا، ايتري تائين جو سندس ڏاڏو جڏهن ساليانو فصل ڪٽندو هو، ۽ سمورين بڻئين جا پئسا راڻيس مل تان کڻي ايندو هو ته پهرين ڪجهه وقت اُهي پئسا هن جي سيرانديءَ کان رکندو هو. اهو ڇوڪرو ڪجهه وقت اُنهن پئسن جي مٿان سمهي رهندو هو پوءِ سندس ڏاڏو وڃي اُهي پئسا بئنڪ ۾ جمع ڪرائي ايندو هو. وقت گذرندو ويو هن جي ڏاڏي کي ڏينهنون ڏينهن ضمني گهيريندي وئي. هن ڇوڪري جي ماءُ سان هن جي پڦڻ، ڏاڏيءَ ۽ پيءُ جا رويو خراب ٿي ويا. هن جو ڏاڏو جيئرو هو. اُن ڪري ڪنهن کي سڌيءَ ريت جهيڙو ڪرڻ جي جرئت نه ٿي هئي. هڪ ڏينهن هن جو ڏاڏو بيمار ٿي پيو کيس شهر جي وڏي اسپتال ڪڍائي ويا، ڪجهه ڏينهن کان پوءِ هن جي طبيعت ۾ ٿورڙي بهتري آئي، جڏهن هو ٿورڙو هلڻ جهڙو ٿيو ته هن ڇوڪري کي چيائين:

”پين!“

”جيءُ ابا!“

”هيڏانهن اچ، ته ٻاهران چڪر ڏئي اچون.“

”نڪ آهي ابا.“

هن جو ڏاڏو سندس ٻانهن ۾ هٿ وجهي، کيس مختيارڪار آفيس وٺي ويو ۽
ويجي مختيارڪار کي چيائين:

”منهنجي زمينن جا کاتا کوليو.“

مختيارڪار پڇيس:

”چورئيس، خير ته آهي؟“

”ها خير آهي، مان پنهنجا کاتا کولائي، پنهنجون زمينون پنهنجي پوٽي جي
نالي ڪرائڻ ٿو چاهيان.“

”اوهان سپاڻي اچجو اڄ تپيدار فيلڊ ۾ ويل آهي.“

”اٽي...“

هن کان دانهن نڪري وئي هئي. هن وڏي ارمان مان چيو هو:

”هل، سپاڻي اينداسين.“

پنهنجي پوٽي جي ٻانهن ۾ هٿ وجهي سڌو گهر اچي نڪتو. ٻئي ڏينهن صبح
ٿيندي ئي ڏاڏنهنس سڌ ڪيو.

”پين!“

”جيءُ ابا!“

”اچ ته هلون.“

”ابا! مان اسڪول ٿو وڃان.“

هن چڙپ ڏيندي چيو هوس:

”چڙڙي اسڪول کي، اچ مون سان گڏ.“

سندس ڏاڏي اڳ ڪڏهن ايئن نه ڳالهايو هو. هن پنهنجي ڏاڏي کي ڏٺو جنهن
جي چهري مان تڪليف جا پيا وٺي رهيا هئا. هو ان ننڍڙي جي ٻانهن ۾ هٿ وجهي

سڌو ويجي مختيارڪار آفيس نڪتو ۽ مختيارڪار کي چيائين:

”سائين! تپيدار صاحب کي سڏايو مون کي منهنجون زمينون هن جي نالي
ڪرائيون آهن.“

مختيارڪار چيو هوس:

”اوهان جي ديهه وارو تپيدار اڄ موڪل تي آهي، اوهان سپاڻي نائين وڳي
اچجو.“

هن جي ڏاڏي کان رڙ نڪري وئي هئي:
”يا حسين!“

”رئيس اوهان ڳڻتي نه ڪريو سڀاڻي اوهان جو ڪم ضرور ٿي ويندو.“
هن انتهائي افسوس مان کيس چيو هو:
”ها... پر...!!“

ٻاهر نڪري هن جو ڏاڏو هن سان چرين وانگي ڳالهائي رهيو هو.
”هو وڏا حرامي آهن، توهان کي ڏاڍو نقصان ڏيندا، مون وٽ وقت گهٽ آهي،
وڏو ظلم ٿي ويو... يا حسين... اي خدا هنن تي ٻاجهه ڪجانءِ...“
چوڪرو پريشان ٿي ويو هو ته سندس ڏاڏو ڇا ڳالهائي رهيو هو. هن کان
رونگهاري ڪي انداز ۾ لاشعوري طور جملا نڪري ويا هئا:
”ابا! ڇا ڳالهه آهي؟ تون ايڏو پريشان ڇو آهين؟“
”اڙي ابا! توکي ڪا خبر ناهي... هنن مان ڪنهن کي غذا نه ٿيندي هو توهان
کي ڏاڍي تڪليف ڏيندا.“
چوڪرو پنهنجي ڏاڏي جي ڳالهه سمجهي نه سگهيو هو ۽ ڏڪارو ٿيندي پڇيو
هئائينس:

”ابا! ڪنهن مان غذا نه ٿيندي...؟“

هن اڃا جملو پورو نه ڪيو هو ته سندس ڏاڏي رڙ ڪندي چيو هوس:
”پڙهين مان... هاڻي بس ڪري هل.“

هورستي ۾ چرين وانگي چين ٿي چين ۾ ڳالهائي رهيو هو:
”ابا! الله سڻائي ڪندو رب ڏکيو ڏينهن نه ڏيکاريندو اي رب! هاڻي تنهنجو ئي
سانگوا ٿئي!“

هن ڏٺو هو ته هن جي ڏاڏي جي اکين مان ڳوڙها ڳڙي پيا هئا. هو به پنهنجي ڏاڏي
جي اکين ۾ ڳوڙها ڏسي روئي پيو هو. هن جو ڏاڏو هن جي اکين ۾ ڳوڙها ڏسي پريشان
ٿي ويو هو ۽ هن جا ڳوڙها اُگهندي چيو هئائين:

”روءُ نه ابا...! هاڻي الله مددگار آڻو... اورب! منن کي ڏکيو ڏينهن نه ڏيکارجانءِ.“

گهر پهچندي ئي هن پنهنجي ڏيئرن کي نياپو ڪرايو ته اچي ڏسي وڃو. شام
ٿيندي ئي سندس ڏيئرن، ڀائٽيا ۽ پُٽ اچي گڏ ٿيا. هن جو ڏاڏو ڪٿ تي لڏيو پيو هو.
اُهو چوڪرو اُن ئي ڪٿ تي سيرانديءَ کان ويٺو هو. هن سڀني کي ڏسي ڳالهائڻ
شروع ڪيو هو:

”تيهٺ سال عمر اٿر، نئين، ولين ۽ اوليائن جي عمر ماڻي اٿر، سڄي زندگي
سُني گذري، نه ڪا بيماري پراير، نه ڪنهن سان خراب هلي، سڀ جو پلو چاهير،

سڄي عمر منهنجي نيت صاف رهي... اوهان به منهنجو ڪليو ڳالهائيندو بخش ڪجو.“
اهي جملا ڳالهائي هن جو ڏاڏو خاموش ٿي ويو. سندس مٿان بيٺل ڏيڻرون، پُٽ
۽ ڀائٽيا چوڻ لڳا هئس:

”ابا همت نه هار الله توکي وڏي حياتي ڏيندو هن ٽن ڏينهن ۾ تون چاق ۽ چڱو
پلو ٿي ويندين.“
”هائو ابا...!“

اهي لفظ ڳالهائي پڇيو هئائين ته:

”پڻ ڪٿي آهي؟“

ان چوڪري جواب ڏنو هوس ته:

”مان هتي ويٺو آهيان ابا!“

هن جو هٿ پڪڙي پنهنجين ڏيڻرن ۽ پُٽ کي چيو هئائين:

”ابا! بس هنن جي ڀارت اٿو هنن کي ڏکيو نه ڪجو.“

هنن رُڪائيءَ مان چيو هو:

”چو ڏکيو ڪنداسين ابا!“

”بس ابا! ايئن ئي ڀارت ڪيون ٿو وڃان.“

پوءِ هن کي چيو هئائين:

”پڻ!“

”جيءَ ابا!“

”اچُ مون کي پاڪر پاءُ!“

”ها ابا!“

”ابا چٽا هاءِ هاءِ...“

هن چيو هو:

”هه هه...“

”دل ٺري...“

”دل ٺري“

”من ٺريو...“

”من ٺريو.“

”پڻ سان...“

”ابل سان.“

هن جي ڏاڏي هن کي ڳڻن تي ڄميون ڏنيون ۽ هڪ نظر سڀني کي ڏسي جيئن
ٿي ڇت ڏانهن ڏٺائين، ته سندس ساهه ڀڙڪو کائي اُڏامي ويو.

هن چوڪري جا ڳوڙها ڪيترن ئي ڏينهن تائين وهندا رهيا هئا. هو ڪيترائي پيرا اسڪول کان موٽندي جيئن گهر ۾ داخل ٿيندو هو ته ابا ابا چوندو سڌو پنهنجي ڏاڏي جي ڪمري ۾ هليو ويندو هو. ٻئي لمحي ڪيس جڏهن احساس ٿيندو هو ته سندس ڏاڏو هاڻي جيئرو نه رهيو آهي، تڏهن اوچنگارون ڏئي روئي پوندو هو. آخري ٻن ڏينهن ۾ هن جي ڏاڏي هن کي ڇا ٿي سمجهاڻي چاهيو اها خبر ڪيس ڪجهه مهينن کان پوءِ پئجي وئي هئي. هن جي ڏاڏي جي وفات کي اڃا سال سوا ئي مس گذريو هو ته هن جي پيءُ ٻي شادي ڪري ڇڏي هئي. پوءِ هن کي خبر پئي هئي ته هن جي ڏاڏي کي آخري وقت ۾ اها ڇا جي اُٺ ٿي هئي. هڪ ڏاڏي جي موت جي صدمي ۽ بيو گهر و ماحول هن کي ڏاڍو اُڌاس ۽ ويڳاڻو ڪري ڇڏيو هو. هو سندس ماءُ، پيءُ ۽ ڀاءُ اڪيلا ٿي ويا هئا. ڪالهه تائين جا امير، فقير ٿي ويا. مائٽن مٽن ۽ دوستن جي روين ۾ تبديلي اچي وئي هئي، ڪن توڪون ڪرڻ شروع ڪين ته ڪن رحم کائڻ. ان قسم جي سماجي تبديليءَ هنن کي جهوري وڌو هو. هو جيڪو لاش بڻجي چڪا هئا. مسلسل سوچڻ جي ڪري هن کي مٿي ۾ ايترو ته شديد سُور پوندو هو جو هو بيهوش ٿي ڪري پوندو هو. ڊاڪٽر سمجهي ويا هئا ته چوڪري کي ڪو گهرو صدمو رسيو آهي، مٿي جو سُور ڏينهن ڏينهن وڌندو پئي ويس. گهڙيال جي ڪانٽي جي ٽڪ ٽڪ هٿوڙي جيئن مٿي ۾ لڳندي هيس. راتين جون راتيون نند نه ايندي هيس. نند جون گوريون به هن کي نند نه ڏياري سگهنديون هيون. سرڪاري اسپتال ۾ ڪلاڪن جا ڪلاڪ ڊاڪٽرن جا انتظار ڪندو هو. جڏهن هو سرڪاري دوائون وٺڻ لاءِ ڊگهين ڊگهين قطارن ۾ بيهندو هو تڏهن هن کي زندگي ڏاڍي ڏليل لڳندي هئي. پهريون دفعو جڏهن سرڪاري دوائون وٺڻ جو وارو آيو هوس، ته دوائن جي انچارج ڊاڪٽر هن کي ڇڙب ڏيندي چيو هو:

”اڙي! تون غريب آهين...؟“

هو سوچ ۾ پئجي ويو هو ته هن کي ڪهڙو جواب ڏيان. هو غربت جنهن جي پاسي کان به نه گذري هئي، اڄ پاڻ کي سڀ کان غريب شخص سمجهڻ لڳو هو. هو ان سوچ ۾ ئي ٻڏو بيٺو هو ته ڊاڪٽر وري رڙ ڪندي ڪانٽس پڇيو هو:

”اڙي سچ ٻڌاءِ تون غريب آهين؟، هي غريبن جون دوائون اٿئي، جي ڪوڏ ڳالهائي ڪئي وئين ته خدا پڇندئي.“

هن تي سڪتو طاري ٿي ويو هو. پهريون دفعو پاڻ کي غريب چواڻيندي هن جي من تي قيامت برپا ٿي چڪي هئي. لفظ هن جي نڙيءَ ۾ اٽڪي پيا هئا، جن کي هن وڏيون ڳيتون ڏئي مس زبان تي آڻيندي چيو هو:

”ها سائين! مان غريب آهيان.“

اهو جملو ڳالهائڻ کانپوءِ هن جو ساھ گھٽجڻ لڳو هو. هو اڃان ان جملي جي ڪرب ۾ رهي هو ته ڊاڪٽر وري اينگهي نموني ۾ سختيءَ سان چيس:

”قسم ڪڍ ته تون غريب آهين.“

هن حيرت جي سمنڊ ۾ ٻڌندي چيو:

”جيءُ سائين...!!“

”قسم ڪڍي ٻڌاءِ، ته تون غريب آهين يا نه؟“

هو سڄو پگهر جي ويو هو ۽ ڪنبنڌر آواز ۾ پڇيو هئائينس:

”سائين! ڪنهن جو قسم ڪٿان؟“

”جيڪو سڀ کان گھڻو پيارو اٿئي، اُن جو قسم ڪڍ!“

”سائين! سڀ کان پيارو خدا آهي، اُن جو قسم ڪٿان؟“

ڊاڪٽر هڪ لمحي لاءِ هن جي چھري ڏانهن ڏسندو رهيو هو ۽ پوءِ چيو

هئائينس:

”نيڪ آهي، خدا جو ئي قسم ڪڍ.“

هن جي دل جو ڌڪو تيز ٿي ويو هو کيس پنهنجي دل ڦاٽندي محسوس پئي ٿي، دماغ جون رڳون ٽٽندي پئي محسوس ڪيائين، سوچيائين پئي ته زندگيءَ ڪهڙي نه ذليل موڙ تي آئي بيهاريو آهي! هڪ امير خاندان جو ڇوڪرو پنهنجي علاج لاءِ ڪهڙي نه اذيتناڪ مرحلي مان گذري رهيو آهي. هن جڏهن ڪوڙو قسم پئي کنيو تڏهن سندس چپ ۽ سڄو جسم ڏڪي رهيا هئا. هن ڏڪندي ڏڪندي وڏيءَ ڪرب مان چيو هو:

”مون کي خدا جو قسم آهي، مان غريب آهيان.“

هو قسم ڪڍڻ کانپوءِ پنهنجي لونڊڙين تي هٿ ڏئي فرش تي ويهي رهيو هو.

ڊاڪٽر هڪل ڪندي پڇيو هوس:

”ڇا ٿو ٿئي؟“

”سائين! لونڊڙين ۽ مٿي ۾ چڪُ لڳي ويو آهي ۽ ڏاڍا چڪر ٿا اچن.“

ڊاڪٽر سندس ڳالهه ٻڌي ان ٻڌي ڪندي چيو هوس:

”پرچيءَ ۾ ستن ڏينهن جي دوا لکيل آهي، اسان رڳو تن ڏينهن جي ڏئي سگهون ٿا. هن مان به تڪيون اسان وٽ آهن، باقي ڪيپسول ٿورا مهانگا آهن، اهي اسان وٽ ناهن هوندا. سرڪار کي چئو ته ڏين ته توهان کي ڏيون، هاڻي اُت ۽ نڪر ٻاهر.“

هو ڇهه تيز ڳلابي ۽ ٽي اڇيون تڪيون هٿ ۾ کڻي ٻاهر نڪتو. پنهنجو پاڻ سنڀاليندي سول اسپتال جي سامهون ڪيترن ئي ميڊيڪل استورن مان وڃي هڪ جي اڳيان بيٺو. استور واري کي چيائين ته:

”سائين! مون کي ٻڌائجو ته هي ٽيبلٽس گهڻي جون آهن.“

استور واري پرچي ڏسي چيو ته:

”دماغي دوائون مڙئي ڪجهه سستيون هونديون آهن، ڪيپسول نٿا وٺو؟“

”نه سائين، في الحال ڪجهه پئسا گهٽ آهن، پوءِ اچي وٺي ويندس.“

”نڪ آهي، سڄي هفتي جون ٽيبلٽس ارڙهين روپين جون آهن، ڪيپسولن

سميت ٻڌايانو؟“

هن ميڊيڪل استور واري جي دل رکڻ لاءِ چيو هو:

”ها سائين! ٻڌايو.“

ميڊيڪل استور واري شيلف مان ڪيپسولن جا پيڪيٽس ڪڍيا، ۽ قيمتون

ڏسي حساب ڪرڻ شروع ڪيون ته هن جون نظرون پيڪيٽ جي مٿان لکيل ”Not

for Sale“ واري ليبل تي وڃي پيون، هن کان بي اختيار نڪري ويو:

”هي ته ناٺ فار سيل آهن، اوهان سرڪاري دوائون ٿا وڪڻو!“

”بس سائين! ڇا ڪريون؟ مجبوري آهي، جي هي دوائون ڊاڪٽرن کان نٿا

وٺون، ته هي حرامي مريضن کي ٿا چون، ته هن استور واري کان دوائون نه وٺجو هن

جون دوائون نقلي آهن. هاڻي ٻڌايو ته اسان ڇا ڪريون؟ اسان کي به پنهنجن بچن جو

پيٽ ته پالڻو آهي نا“

هن سوچيندي چيو هو:

”ها سائين...!“

هن کي ان ڊاڪٽر جو جملو ذهن ۾ بولاتيون کائي ڦرڻ لڳو:

”هي غريبن جون دوائون اٿئي، جي ڪوڙ ڳالهائي ڪئي وئين ته خدا ڀڄندي...“

هي غريبن جون دوائون اٿئي، جي ڪوڙ ڳالهائي ڪئي وئين ته خدا ڀڄندي... غريبن

جون دوائون... خدا ڀڄندي... خدا... ڀڄن... ڏ... ٿي...“

هن جي مٿي کي ڦيري اچڻ لڳي، ڪجهه لمحن کان پوءِ هو ڦهڪو کائي

وڃي هيٺ ڪريو. ڪجهه منٽن کانپوءِ ماڻهن جي رش پنهنجي مٿان بيٺل

محسوس ڪيائين. ڪجهه سُن انسانن هن جي هٿن پيرن جون تريون پئي مهتيون،

هڪ ماڻهوءَ کيس پاڻيءَ جا تيز ڇنڊا پئي هنيا، ماڻهن جا آواز سندس ڪنن ۾ پوڻ

لڳا هئا:

”اڄ گرمي به ته آهي... چوڪري کي ڏينهن لڳو هوندو... ها، هيءُ بيمار به آهي...“

پڪ ڏينهن لڳو هوندس...“

فرش تي ڪرڻ کان اڳ سندس مٿو پهرين ميڊيڪل استور واري ڪاٺ جي

دخل کي لڳو هو. بيهوشيءَ مان اڪيون کُلڻ کان اڳ ئي سندس هٿ مٿي جي اُن

حصي تي پيو جتي کيس زوردار ڏک لڳو هو. جيئن ئي هن ڇو هٿ ڏک لڳل
حصي کي وڃي لڳو ته هن کان درد مان آه نڪري وئي:
”آه...!“

”بچيو آهين نوجوان...! سِرُ بچيو اٿئي...!“
پيرن جون تريون مهيندڙ هڪ شخص کيس همت ڏيندي چيو.
هن سندس ٿورا مڃيندي چيو:
”مهرباني سائين!“

هو اُتيو پنهنجو سٺنڊل پاڻي ڪپڙا ڇنڊڻ لڳو ته ڀرسان بيٺل همدرد انسانن به
سندس ڪپڙا ڇنڊائڻ ۾ مدد ڪئي. هن انهن سڀني ماڻهن جا ٿورا مڃيا، ۽ پنهنجو
ساجو هٿ ان ڏک لڳل حصي تي رکي بس اسٽينڊ ڏانهن وڌڻ لڳو. پنج روپيا
ڇنگڇي جي ڪرائي جا بچائڻ لاءِ ٽي چار ڪلوميٽر اُس ۾ پنڌ ڪيائين. بس
اسٽينڊ تي پهچي لوڪل بس ۾ چڙهي ويٺو جيڪا سندس شهر وڃڻي هئي. هن
چار سال ايئن ئي محرومين ۽ خاموشيءَ ۾ گذاريا. پنهنجو پاڻ کي سنڀاليائين،
پنهنجن گهر وارن کي سنڀاليائين، ۽ آهستي آهستي ڏڪن جي اثر کي ختم ڪري
ڇڏيائين. الاڻي ڪيئن پئسا هٿ ڪري يونيورسٽيءَ ۾ داخلا ورتائين. هو هن وقت
يونيورسٽيءَ جو شاگرد آهي، ۽ هڪ عام شاگرد جيئن زندگي گذاري رهيو آهي...
ڏس جانان! اهو ڇوڪرو جنهن وٽ دولت جي ڪا ڪمي نه هئي، جنهن کي شين جي
ڪا ڪمي نه هئي، جنهن جي پسند تي گهر جي ڀاڄي پڇندي هئي، تنهن کي وقت
ڪٿي وڃي بيهاريو هو، ۽ هن حالتن سان ڪيئن نه مقابلو ڪيو آهي.“
تون منهنجي اداس ٿي ويل اکين ۾ تڱ ٻڏي ڏسندي رهي هئين، ۽ پوءِ مون
کان پڇيو هيئي:

”اهو ڇوڪرو تون آهين جانو؟“

مون توکي ڪوبه جواب نه ڏنو هو منهنجن ڳلن کي پنهنجن هٿن ۾ جهليندي
پڇيو هيئي:

”منا! اهو ڇوڪرو تون آهين نه؟“

مون پنهنجو ڪنڌ هاڪار ۾ ڏوڻيو هو جنهن کان پوءِ لفظ توکان بي اختيار
ڇڏائجي ويا هئا:

”اڙي! مان صدقو پنهنجي مٺي جانوءَ تان، اڄ مون کي پاڪي پاءُ.“

مون توکي پاڪي پاتي هئي، تون پنهنجي سموريءَ سڳند سميت مون ۾
سماڻجي وئي هئين، ۽ مون کي چيو هيئي:
”چئ هاءِ هاءِ“

مان ٿورو مڙڪيو هوس، تو وري چيو هو:

”چئ هاءِ هاءِ!“

مون مڙڪندي چيو هو:

”هائ هاءِ...“

”دل ٿري..“

”دل ٿري“

”من ٿريو...“

”من ٿريو.“

”مني جانو مٺوءِ سان...“

”مني جانا سنڌيا سان.“

مان تنهنجي ٻڪ ۾ تنهنجي پيار ۽ پنهنجائپ تي سوچي رهيو هوس، منهنجي

من ۾ هيءُ گيت گنگنائجي رهيو هو:

”تيرا غم ميرا غم، اڪ جيسا صنم،

هر دونون ڪي ايڪ ڪهاني،

آ لڳا گلي، دل جاني...“

پنهنجن ڏکڻ جا اثر گهٽجي رهيا هئا. سچ چوندا آهن ته ڏک وٺڻ سان گهٽجي ويندو آهي. تون نارمل ٿي وئي هئينءَ، تو پر آهستي آهستي خوشگوار تبديلي اچي رهي هئي. مان توکي خوشگوار ماحول ڏيڻ جي وڌ ۾ وڌ ڪوشش ڪندو هوس. لطيفا ٻڌائيندو هوس، مشڪريون ۽ مستيون ڪندو هوس، رکي رکي پاڻ صفا پار ٿي ويندا هئاسين. سچ ته تنهنجو انداز پيار ۾ به نچ نيار ۽ اوريجنل ٿي هو. جهڙي تون هونئن منفرد هئينءَ، تهڙي پيار ڪرڻ ۾ به. تون مون کي ڪو نئون افسانوي قسم جو رومانوي ڪردار لڳندي هئينءَ. تنهنجين پيار پرين ڳالهين تي ڏاڍو پيار ايندو هومر. هڪ شام مارئي هاسٽل جي سامهون واري مرزا قليچ پارڪ ۾

ويئي چيو هيئي:

”منا ووي!“

”جيءُ.“

”منهنجي توسان ڏاڍي دل اٿي.“

مون نخرا ڪندي چيو هو:

”منهنجي به.“

تو پڇيو هو:

”ڇا تنهنجي به؟“

مون پنهنجي منهن تي معصومائي مُرڪ ڀري نخرو ڪندي چيو هو:

”منهنجي به توسان ڏاڍي دل آهي.“

چيو هيئي:

”چئ آءِ لَوِيو.“

هڪ ساعت لاءِ پنهنجين اکين ۽ چپن کي بند ڪري توڏانهن وڌائيندي، ٿورڙي
توتلي ٻوليءَ ۾ چيو هوم:

”معان... پي...“

تو مون کي ڏسندي تيزيءَ سان چيو هو:

”ڇا چيئي؟“

مون سوچيو هو، شايد توکي منهنجو اهو انداز نه وڻيو آهي، تنهن ڪري اُتي جو
اُتي جواب ڏنو هوم:

”مان به.“

”ايئن نه، جيئن اڳ ۾ چيئي، تيئن چئ.“

مان مُر کي پيو هوس، ۽ اڳ واري انداز ۾ چيو هوم:

”معان... پي...“

تو تيزيءَ سان منهنجن چپن جي ڪنڊن تي چُمي پاتي هئي، ۽ توکان جملو
نڪتو هو:

”اٿي...! مان صدقي... چورا مون سان گهڻيون مستيون نه ڪندو ڪر، نه ته
چُميون ڏئي ساهه ڪڍي ڇڏينديسان.“

مون کي زور سان پاڪر پائي، پنهنجا ڳل منهنجن ڳلن سان ملائي ويهي رهي
هئينءَ، ۽ مون کي چيو هيئي:

”مُنا!“

”جيءُ!“

”منهنجي دل ٿي چوي، مون کي علاءُ الدين جو جادوءَ وارو چراغ ملي وڃي.“

ڪِندي پڇيو هومانءَ:

”پوءِ ان کي ڇا ڪندين؟“

مُر ڪندي ۽ سوچيندي چيو هيئي:

”پوءِ ان کي ڇا ڪندم؟ اُن سان توکي ننڍڙو ڪري توکي ڪڇ تي کڻي ڀڄندي
—وتندم.“

مُر ڪندي ڪيو هوم:

”هونءُ...!“

”ها...! وري توکي صفا ننڍڙو ڪري پرس ۾ وجهي، پنهنجي هاسٽل کڻي
—يندم وري توکي ٿورو وڏو ڪري وهنجاري سهنجاري، پائوڊر ڪريم لڳائي، ٿڻي
ٿي، سُرمو پارائي، توکي ڪلائيندم... الي الي الي... ڪلي ڪلي منهنجو بابلو...!“

“ها ها ها...”

پاڻ تهڪ ڏئي ڪلي پيا هئاسين. ڪلندي پڇيو هيئي:

“ٻڌايان، ٻيو ڇا ڪندڙ؟”

“ها ٻڌاءِ.”

سوچي ٻڌايو هيئي:

“توسان نا چمر چمر راند ڪيڏندڙ.”

تون ڳاڙهي ٿي وئي هئين، تنهنجا ڳاڙها ڳل، تنهنجين اکين ۾ چمڪ ۽ تنهنجي

چهر تي خوشيءَ جا وڏا پاڙسي مون کي توتي پياراچي ويو هو. تو چيو هو:

“اڄ ته چمر چمر راند ڪيڏون.”

“اها ڪيئن ڪيڏي آهي؟”

“تو منهنجي هٿن کي پڪڙي هڪ هٿ کي سڌو ۽ ٻئي کي اُبتو ڪري ڇڏيو

هو. ۽ هڪ هٿ کي منهنجي هٿ تي ۽ ٻيو پنهنجي هٿ تي رکي اُن سان تازي

وڄائيندي چيو هيئي:

“هاڻي جيئن مان چوان، تيئن تون چئجانءِ.”

“نيڪ آهي.”

“چئ، چمر چمر چمر.”

توسان گڏ چوڻ شروع ڪيو هو:

“چمر چمر چمر.”

“تتلي اُڙي، اُڙن سڪي.”

“تتلي اُڙي، اُڙن سڪي.”

“بس مين چڙهي، سيت نہ ملي.”

“بس مين چڙهي، سيت نہ ملي.”

“ڊرائيور ني ڪها، آجا ميري پاس.”

“ڊرائيور ني ڪها، آجا ميري پاس.”

“تتلي ني ڪها، چل بدمعاش.”

“تتلي ني ڪها، چل بدمعاش.”

تو منهنجي پيٽ ۾ ڪتڪتايون ڪيندي ۽ تهڪ ڏيندي چيو هو:

“بدمعاش... بدمعاش... بدمعاش...”

“ها ها ها... ها ها ها...”

پاڻ ٻنهي گڏجي ڏاڍا تهڪ ڏنا هئا. تومون کي پاڪر پائي چيو هو:

”مُنا! تون ڏاڍو بدمعاش آهين.“

”ڇو؟“

”بس، ايئن ئي پيار ۾...“

پاڪر ڪڍندي چيو هيئي:

”هٽ مُنا!“

”هونھ...!“

”توڪي جادوءَ سان ايئن ڪري ڇڏيندم، جو تون مون کي ته نظر اچين، پر ٻين کي نظر نه اچين.“

”هونھ...! پوءِ ڇا ڪندين؟“

”پوءِ مان توڪي پاڻ کان هڪ منٽ به پري نه ڪندم.“

”اڃا...!“

”اٽي...! مُنا! جيڪڏهن ايئن سچ ۾ ٿئي، ته ڪيڏو نه مزو ٿي وڃي.“

”ها! واقعي...!“

”منهنجا ته صفا مزا ٿي وڃن.“

”ها بلڪل!“

تو مُرڪندي ۽ سوچيندي آسمان ڏانهن ڏٺو هو. آسمان ۾ اڻ ڳڻيا تارا ٽم ٽم ٽمڪي رهيا هئا، ۽ تون سوچ ۾ پئجي وئي هئينءَ، ان قسم جي سوچ کي ئي کليل اکين سان خواب چئبو آهي. پيار جو هر هڪ پل ڪيڏو نه مست الست ٿيندو آهي. جيڪي خواب هونئن ڏسڻ ماڻهوءَ جي لاءِ ممڪن نه هوندا آهن، اُهي پيار ئي ممڪن بڻائي ڇڏيندو آهي. پيار اڳيان ڪنهن جي به راءِ ناهي هلندي. تنهنجون مست الست ڪيفيتون ڏسڻ وٽان هيون. زندگيءَ جي بيڪار ۽ نه وڻندڙ گهڙين کي به پيار وڻندڙ ۽ ڪارائتو بڻائي ڇڏيندو آهي. انهن لمحن ۾ ڇا ته ڪيف آهي! پنهنجن نيٽن ۾ خمار چڙهي رهيا هئا، ۽ هڪ دفعو وري ڄامشوري جي واديءَ ۾ هڪ صدا گونجي اُٿي هئي:

”ڪيف ڌاران ڪوٽ، جيئي ڪوٽ نه جهان ۾.... ڪيف ڌاران ڪوٽ جيئي ڪوٽ نه

جهان ۾...“

3.1

ٻئي ڏينهن توکان اڳ ۾ فزيالاجي ڊپارٽمينٽ ٻاهران پهچي چڪو هوس. ڪجهه منٽن ۾ تون به پوائنٽ مان اچي لٿي هئينءَ. پوائنٽ مان لهي مُرڪندي مون ڏانهن وڌي هئينءَ. منهنجي ويجهو اچي مونکي سلام ڪري هٿ ملايو هيئي. اڄ تون ريڊش برائون رنگ جي ٿوري وڏي پرس کڻي آئي هئينءَ. پاڻ پنڌ ڪندا زولاجي ڊپارٽمينٽ اڳيان ٺهيل کليل ڪينٽين ۾ هلي ويٺا هئاسين. ڪرسيءَ تي ويهندي ئي توچيو هو:

”هن کان هڪ خالي پليٽ گهراءِ، اڄ مان هاسٽل تان پاڻ ناشتو تيار ڪري آئي آهيان.“

مون تنهنجي ان پيار تي مُرڪندي چيو هو:

”ايڏي تڪليف ڇو ڪئي...؟“

تو منهنجن نيٽن سان نيٺ ملائي مُرڪي پڇيو هو:

”ڪهڙي تڪليف...؟“

مون توکي ڪوبه جواب نه ڏنو هو بس تنهنجي پيار تي مُرڪندو رهيو هوس. مون ڪينٽين تي ڪم ڪندڙ چوڪري کي هڪ خالي پليٽ ۽ ٻه چانهيون کڻي اچڻ لاءِ چيو هو. اهو چوڪرو هڪ منٽ ۾ اچي خالي پليٽ ڏئي ويو هو. تو پرس کولي، اُن مان هڪ ٿيلهي ڪڍي هئي، جنهن ۾ هڪ ڀرت ڀريل رومال ۾ ويڙهيل هڪ اُڦراٽو ۽ آمليت ٿيل آڻو ڪڍي، اُن پليٽ ۾ رکيا هيئي. مون کان مُرڪندي وري جملو نڪري ويو هو:

”تو ايڏي تڪليف ڇو ڪئي...؟“

ٿورو معمولي تيز ٿيندي چيو هيئي:

”ڪهڙي تڪليف مٺا! مون کي روز روز هي سموسا کائڻ سان ايسڊٽي ٿي ٿئي،

ان ڪري ٺاهي آيس. توکي اها تڪليف ٿي لڳي ۽ توکي اهو سُٺو نٿو لڳي ته

سپاڻي سموسا کائينديس ته جيئن مونکي ايسڊٽي ٿئي، بس نه...؟“

مون به اُتي جو اُتي جواب ڏنو هو:

”نه نه، جانان، مون کان ته بس ايئن ئي نڪري ويو.“

تون مُرڪي پئي هئين ۽ مُرڪندي چيو هيئي:

”چڱو هاڻ کائڻ شروع ڪر.“

مون هڪ لمحي لاءِ توکي ڏسي، سنجيده ٿي چيو هو:

”شروع ڪريان ٿو اُن ساهه کان پياري مٺي جانان سنڌيا جي نالي سان، جنهن

اڄ صبح جو سویر اُتي منهنجي لاءِ پنهنجن هٿن سان هيءُ ناشتو تيار ڪيو.“

تون منهنجو اهو جملو ٻڌي بيحد خوش ٿي وئي هئين ۽، ڄڻ توکي تنهنجي

محنت جو جائز اُچورو ملي ويو هجي. پهرئين گرھ کائڻ کان پوءِ مون توکي چيو هو:

”جانان! تون ايڏي سُٺي Cook به آهين ڇا؟“

”ها، اڃان تو منهنجي هٿن جي پڪل پلي، ساڳ، مڇي، قورمو ۽ برياني نه

کاڌا آهن.“

”تون اهي سڀ پڇائيندي آهين؟“

”ڏاڍا زبردست پڇائيندي آهين، کائيندين ته خبر پوندئي.“

مُرڪندي چيو هو:

”معنيٰ ته مان پريشان نه ٿيان نه؟“

”ڪيئن؟“

”يار جيڪڏهن مون کي ڪا نوڪري نه ملي ته پوءِ پاڻ سنڌي کاڌن جو

ريسٽورنٽ کولينداسين.“

تو مُرڪي چيو هو:

”ريسٽورنٽ ته نه، پر تون مون کي هڪ ننڍڙي بوتِيڪ کولي ڏجانءِ، پوءِ

ڏسجانءِ مزو.“

”بوتِيڪ...! اها وري ڇو؟“

”تو کي مون جهڙي سلائي ڪرڻ ۽ ڀرت ڀرڻ جي ماهر ٻي ڪا نه ملندي“

”تون ڪپڙا به سبندي ۽ ڀرت به ڀريندي آهين؟“

”ڏاڍا عاليشان، منهنجا سڀ ڪپڙا منهنجا ئي ته تيار ڪيل هوندا آهن.“

”سچي! يارا تون ڪپڙا به سبين، ڀرت به ڀرين، رڌ پچاءُ به ڪرين، تون ته ڏاڍي سگهڙ چوڪري آهين!“

”ها...! تون مون سان شادي ڪري ڏاڍي فائدي ڀريندين.“

”ها يارا واقعي به هيڏي سگهڙ ۽ ايڏو پيار ڪندڙ زال هوندي، ٻيو مون کي ڇا ڪبي؟“

تون شرمائجي وئي هئين، ته مون کان بي اختيار نڪري ويو هو:
”الا! مان صدقي...!“

”ڇو؟ ڇا ٿيو...؟“

”ڇا ٿيو...؟، تون ايڏي سهڻي ٿي لڳين، جو...!“

تون وري شرمائجي وئي هئين ۽ چيو هيئي:
”جو...؟“

”جو... مان تنهنجي ان سهڻي لڳڻ تي قربان ٿي وڃان.“

تو خوش ٿيندي چيو هو:

”معنيٰ ته توکي اڄ ناشتو وٺيو؟“

مون حيرت مان چيو هو:

”وٺيو...؟“

تو حيرانگيءَ مان پڇيو هو:

”ڇو؟ نه وٺيو ڇا...؟“

”اڙي يارا! رڳو وٺيو...؟ ڏاڍو وٺيو بيحد وٺيو.“

تو خوش ٿيندي پڇيو هو:

”سچي؟“

”سچي.“

تون کلي پئي هئين.

”هَنه هَنه هَنه...“

ايتري ۾ ڪينٽين تي ڪم ڪندڙ چوڪرو به چانهيون ٽيبل تي رکي هليو ويو هو. چانهن جو ڪوپ کڻي ان مان سڀ ڀريندي چيو هيئي:

”يارا! هاسٽل تي رهندڙ چوڪريون ٿيون چون، ته مان ڏينهن ڏينهن ڏاڍي مهربان ٿيندي ٿي وڃان.“

مون توکي ڏسندي چيو هو:

”پيار ماڻهوءَ کي ڏاڍو شفيق ۽ مهربان بڻائي ڇڏيندو آهي.“

”ها... نه رڳو هاسٽل تي رهندڙ ڇوڪريون پياريون لڳڻ لڳيون آهن، پر ڪم واريون ماسيون ۽ سڀ انسان پيارا لڳڻ لڳا آهن، سڄي فطرت ۽ اُن جا سڀ رنگ ڏاڍا پيارا ٿا لڳن.“

”ها، بلڪل صحيح ٿي چوین. ڪالهه سوئپير کي جو چاچا چئي سڏ ڪيم، ته هو حيران ٿي چوڻ لڳو:

’ابا! ڪو چوي اڙي، ڪو چوي وو، ڪو چوي سوئپير، ڪو چوي پنگي، تون پهريون ڇوڪرو آهين، جنهن مون کي چاچا چيو آهي،‘

مون کيس چيو:

’چاچا! اهو هر ڪنهن جي اخلاق جو مسئلو آهي، صفائي ڪرڻ توهان جو ڪم آهي، باقي ته توهان به اسان وانگر انسان آهيو نا ۽ توهان منهنجي پيءُ جي عمر جا آهيو ته توهان کي چاچا ئي چونڊس نا‘

’هائو ابا! تون ڏاڍو سٺو ڇوڪرو آهين، باقي ٻيو ڇوڪرو جي چاچا چئي، معنيٰ اهو مون کي پنهنجي پيءُ جو پيءُ چوي ۽ هڪ پنگي ڪنهن پنگيءَ کان سواءِ ٻئي ڪنهن جو پيءُ ڪيئن ٿيندو؟‘

مون کيس چيو هو:

’چاچا! توهان صحيح ٿا چئو اسان جي سماجي اخلاقيات اڃان اُن پد تي نه پهتي آهي، جتي سڀ تفريقون ڇڏي، فقط انسان هجڻ جي ناتِي سان سڀ کي ڄاتو ۽ سڃاتو وڃي. بهر حال! توهان منهنجا چاچا آهيو.“

سچ پچين ته جانان! هو ڏاڍو خوش ٿيو هو. سڄو ڏينهن ڪم ڪري هن جو سٺ ٿي ڇڏائجي ويو هو منهنجي اها ڳالهه ٻڌي هن ۾ نئين توانائي اچي وئي هئي. اسان ٻيو ڪجهه نه ڪريون، رڳو ماڻهن سان عزت ۽ احترام سان پيش اچون، ته به اسان جو سماج ڪيترن ئي مونجهارن مان نڪري پئي.

تو مون کي ڏسندي ۽ سوچيندي چيو هو:

”ها...! تون صحيح ٿو چئين.“

پاڻ چانهه پي، پنڌ ٿي پنڌ آرٽس فيڪلٽيءَ ڏانهن هلڻ لڳا هئاسين. مون توکي

رستي ۾ چيو هو:

”هيءُ ڏاڍو عجيب سماج آهي، هن سماج ۾ ماڻهن کي نالن سان نه پر انهن جي عهدن ۽ رُتبَن سان ڄاتو ۽ سڃاتو ويندو آهي.“

تو سوچيندي چيو هو:

”هونه... Its bad yaar!“

”پر هڪ ڏينهن اهڙو ايندو جڏهن ماڻهوءَ ۾ ايترو ماڻهيو هوندو جو اهو هر ماڻهوءَ سان ماڻهوءَ جي ناتي هڪ جهڙو ۽ دوستائو ورتاءُ ڪندو.“
 ”ها بلڪل!“

”ان حوالي سان مون کي شيخ اياز جو هڪ نظم ڏاڍو وڻندو آهي.“
 ”ڪهڙو؟“

”اڄ ته چئي ڏي، اڄ ته چئي ڏي، اڄ ته علي الاعلان،
 منهنجو ڪوئي ديس نه آهي، منهنجو ديس جهان،
 منهنجو ڪوئي نانءُ نه آهي، مان آهيان انسان.“

”واهه واهه واهه...! ان حوالي کان هن جي هڪ يونيورسل دعا به ڏاڍي عاليشان آهي۔ ٻڌايان؟“

”ها يار! بلڪل!“
 ”يارب!“

منهنجي پيار کي آفاقي بڻاءُ،
 ته جيئن مان هر انسان کي،
 پنهنجو پاءُ سمجهان.“

“Wow! Its really great!”

“Oh! yes!”

”اهڙن عظيم انساني قدرن جي اسان جي سماج کي ڏاڍي ضرورت آهي.“
 ”ها يار...! ان لاءِ ضروري آهي ته هر انسان کي زندگيءَ ۾ ڪنهن نه ڪنهن سان
 هڪ دفعو ضرور پيار ٿئي.“

اهو جملو ڳالهائي تون مُر کي پئي هڻينءَ، مون به مُر ڪندي چيو هو:
 “Oh! yes!”

ڀاڻ ڪيمسٽري ڊپارٽمينٽ ۽ علامه آءِ آءِ قاضي سينٽرل لائبريريءَ کان ٿيندا،
 هلي آرٽس فيڪلٽي پهتا هئاسين. انگريزي ڪمپلريءَ جو ڪلاس وٺي ڀاڻ
 جڏهن پنهنجي شعبي ڏانهن وريا هئاسين، تڏهن اُتي ادبي سنگت جو سيڪريٽري
 محمد علي مليو هو. هو مون کي پاڪر پاڻي مليو هو ۽ توکي اڏي چئي سلام ڪيو
 هئائين. مون کي ميار واري انداز ۾ هن چيو هو ته:

”واهه سائين واهه! مون اوهان کي ٻه ڀيرا اڳ به اچڻ جو چيو آهي، پر اوهان نه
 آيا آهيو هاڻي ٻڌايو ته اڄ ڪهڙي وقت ٿا اچو؟“
 ”معاف ڪجانءِ يار! پر اڄ ضرور ايندس.“
 ”وقت ٻڌايو ڪهڙي وقت ايندا؟“

”اڄ شام سوا آئين وڳي.“

”جيڪڏهن نه آيا ته؟“

”نه نه... اڄ مان ضرور ايندس.“

محمد عليءَ مَرڪي چيو هو ته:

”جي اڄ نه آيو ته پوءِ اوهان جي ڪنهن کي دانهن ڏبي.“

ڀاڻ ٿئي ڪلي پيا هئاسين، تون خوشيءَ مان وڌيڪ مَرڪي رهي هئين. محمد

علي مَرڪندو هليو ويو هو ته پوءِ مون کان پڇيو هيئي:

”هيءَ ادا ڪير هو؟“

”هيءُ پنهنجو دوست محمد علي آهي، هن جي ڪمپيوٽر سائنس ۾ ماسٽرس

ٿيل آهي. سنڌي ادبي سنگت سنڌ يونيورسٽي شاخ جو سيڪريٽري آهي. ۽ آءٌ ئي

ڊپارٽمينٽ ۾ ڪمپيوٽر ليبل جو انچارج آهي.“

”ڏاڍو سُٺو ماڻهو آهي، ها نا؟“

”ها بلڪل!“

”توسان ڪيئن مليو؟“

”منهنجا جيڪي ٻه چار ليک اخبارن ۽ رسالن ۾ ڇپيا آهن، انهن جي ڪري

سڃاڻي ٿو. پنهنجي گهر رات جي ماني ڪاٺڙ جي دعوت ڏئي اٿائين.“

”هونه...!“

”جانان! ڏسين ٿي نه، هتي ڪو ٿورڙو ئي ڪم ٿو ڪري، ته اُن کي ماڻهو ڪيئن

نه جيءَ ۾ جايون ٿا ڏين!“

”ها...! پر پنهنجي قوم کي ڪجهه ماڻهو مُرده پرست چوڻوندا آهن؟“

”جيڪي ماڻهو ايئن چوڻدا آهن، اُهي عهدن ۽ دولت جا بُڪيا هوندا آهن؛ نه ته

اسان وٽ جن فردن ڪم ڪيو آهي، تن کي سندن ڪم جي ڪري تمام گهڻو پيار

مان ۽ مرتبو مليو آهي. شاهه لطيف کان ويندي شيخ اياز تائين، مرزا قليچ بيگ کان

ويندي جمال ابڙي ۽ امر جليل تائين، حيدر بخش جتوئي، جي. ايم. سيد، محمد

ابراهيم جويي، ڊاڪٽر بلوچ ۽ رسول بخش پليجي کان ويندي موجوده دؤر جي عام

سياسي ورڪر ۽ ليکڪ تائين هر فرد کي اسان جي قوم جيئري ٿي مان ڏئي پنهنجي

جيءَ ۾ جايون ڏنيون آهن.“

”ها...! تون صحيح ٿو چئين، جن به ماڻهن پنهنجي ادب، پنهنجي ٻوليءَ،

پنهنجي قوم ۽ پنهنجي وطن لاءِ ٿورو ڪم ڪيو آهي، پوءِ پل ٿي اسان

سائن مليا نه هجون، پر اسان جون دليون سندن احترام ۽ پيار سان ڀريون پيون

آهن.“

”بلڪل صحيح ٿي چئین. هتي ته انهن جي جيئري ئي ماڻهو جيئي جيئي ٿا
ڪن، عزتون ۽ پيار ٿا ڏين، انهن جي چوڻ تي پنهنجا ساھ به قربان ٿا ڪري ڇڏين.“
”ها يار! بلڪل!“

ان وقت پاڻ ڪيتري ئي وقت تائين ڳالهيون ڪندا رهيا هئاسين. شام جو
توسان ملي سوا آئين وڳي سنڌ يونيورسٽي ڪالونيءَ ۾ واقع محمد عليءَ جي گهر
پهتو هئس، جتي هن ۽ سندس هڪ دوست منهنجو اڳ ئي انتظار پئي ڪيو. هو گهر
اڳيان پلاسٽڪ جي گرسين تي ويٺا هئا، سندن سامهون هڪ پلاسٽڪ جي ٽيبل
به پيل هئي، مون کي ويجهو ٿيندي ڏسي مڙڪي اُٿي بيٺا هئا، مون کين سلام ڪيو
هو اسان پاڪرپائي مليا هئاسين، پاڪرپائي ملي، گرسين تي ويٺاسين، ته محمد
عليءَ ان نئين دوست سان تعارف ڪرائيندي چيو هو:

”هيءُ منصور صاحب آهي، ڪهاڻيون ۽ مضمون لکندو آهي، هينئر سنڌي
شعبي ۾ پڙهي ٿو... ۽ هيءُ سڪندر علي آهي، مصور ۽ راڳي آهي، فائن آرٽس
ڊپارٽمينٽ مان ايم. اي ڪئي اٿائين، هن وقت سنڌ يونيورسٽيءَ ۾ هڪ آرٽسٽ
طور ڪم ڪري رهيو آهي.“

مون مڙڪي سڪندر کي چيو هو:

”توهان سان ملي مون کي ڏاڍي خوشي ٿي پيارا!“
”مهرباني سائين! مون کي به اوهان سان ملي ڏاڍي خوشي ٿي.“

محمد عليءَ پڇيو هو:

”پيا ڪهڙا حال آهن؟“

”نيڪ آهن.“

محمد عليءَ مذاق واري انداز ۾ چيو هو:

”معنيٰ ته دانهن جي ڊپ کان اچي ويو؟“

اسان ٽئي دوست کلي پيا هئاسين، مون کلندي چيو هو:

”نه يار! اهڙي ڳالهه نه آهي.“

”هوءَ اسان جي ٿيڻ واري پاڇائي آهي، يا...؟“

”ها يار! بلڪل...!“

”ماشاء الله اڍي ڏاڍي خوبصورت آهي.“

محمد عليءَ جوا هو جملو ٻڌي مڙڪي پيو هوس. هن پڇيو هو:

”نالو ڇا اٿس؟“

”سنڌيا.“

”يار! ڏاڍو سٺو نالو اٿس... تنهنجو رکيل اٿس، يا ماڻهن جو...؟“

”هن جي پيءُ رکيو هوس.“

”ايڏو سئونالور ڪيو اٿائينس، هن جو پيءُ ڇا ڪندو آهي؟“

”يارا! هن جو پيءُ ڪاٻي ڌر جو ڪامريڊ هو هو؟ ننڍي هئي، جو سندس والد صاحب گذاري ويو.“

”اوھ هو...! پوءِ هاڻي پيو گهر ۾ ڪير اٿس؟“

”هڪ پيءُ ۽ هڪ پيٽ اٿس، جيڪي سڀ ڪامريڊ ماڻهو آهن.“

”بهر حال! اوهان خوش نصيب ماڻهو آهيو. اوهان هڪٻئي کي ڏاڍا سٺا ساٿي مليا آهيو.“

”ها يارا بلڪل...!“

اسان ڳالهائي ٿي رهيا هئاسين، ته اسان جي دوست سڪندر علي آلاپڻ شروع ڪيو هو. مون ۽ محمد عليءَ مَرڪي ڏانهنس ٺهاريو هو. هو آلاپي رهيو هو. هن آلاپڻ کانپوءِ پڇيو هو:

”سائين ٿي وڃي...!“

”ها يارا چوند؟“

”اياز صاحب جي شاعري آهي.“

”واھ واھ! ڏاڍو سٺو.“

هن شيخ اياز جي وائي ڳائڻ شروع ڪئي هئي:

”عشق اسان وٽ آرائينءَ جيئن آيو جهول ڀري

ڪوئي ڪيئن ڪري“

اسان کان واھ واھ نڪري وئي هئي: ۽ هن وڌيڪ ڳائڻ شروع ڪيو هو:

”جنهن جي چڱ چنبيليءَ ڦل جيئن، مگرو مات ڪري

ڪوئي ڪيئن ڪري“

”واھ سڪندر واھ...!“

”جنهن جا ٺهڻا نيٺ ايتن، ڇڻ رڻ ڀر رات ٿري

ڪوئي ڪيئن ڪري“

اوه بند ٻڌي مون کان هڪ جملو بي اختيار ڇڏائجي ويو هو:

”واھ واھ واھ... وري چڱجانءِ پيارا!“

مون تي تنهنجي ٺهڻي نيٺن جي تصور ايندي ٿي خمارن جا سانوڻي مينهن

وسي پيا هئا، ۽ منهنجي دل، جيئن رڻ ڀر رات ٿري تيئن ٿري پئي هئي. سڪندر اهي

بند وري ڳائڻ شروع ڪيا هئا:

”جنهن جا ٺهڻا نيٺ ايتن، ڇڻ رڻ ڀر رات ٿري

ڪوئي ڪيئن ڪري“

مون بيحد خوشيءَ مان بي ساخته چيو هو:

”واهه پيارا واهه! ماري ڇڏيئي...!“

”ڏاڙهونءَ قول ڦلاريا، منهن ۾ ٻه ٻه يار ٻري

ڪوئي ڪيئن ڪري“

اهو بند ٻڌي تنهنجا ٻه ڪندڙ ڳاڙها گل ياد اچي ويا هئا. مان به سڄو ٻهڪي پيو هوس، منهنجي نيٽن ۽ چين تي مُرڪ چانئجي وئي هئي. اهڙي وائي ڳائڻ تي مون کان بي اختيار واهه واهه پئي نڪتي، مون سان گڏ محمد عليءَ به هن کي خوب داد پئي ڏنو. سڪندر جي آواز ۾ شيخ اياز جي ان وائيءَ صفا موهي وڌو هو. منهنجي نيٽن ۾ تون سمائجي وئي هئي، ڇوڏسا سڀ ڪجهه حسين لڳي رهيو هو، پيار جو هر هڪ پل ڪيڏو ته حسين ۽ پيارو هجي ٿو سورگو محسوس ڪري سگهجي ٿو. اُن وقت دل چاهيو پئي ته ان وائيءَ جي خيال ۽ رڌم جي لئه تي جهومجي... ڪجهه ئي منٽن ۾ محمد علي گهران ماني کڻي آيو هو، ماني کائي محمد عليءَ ۽ سڪندر مون کي علامه علامه آءِ آءِ قاضيءَ جي مزار تائين ڇڏڻ هليا هئا. سڪندر چيو هو:

”سائين! سڀاڻي پاڇائي ۽ اوهان منهنجي آفيس اچي چانهه پي وڃجو.“

اسان وٽ دوست دوستن جي محبوبائين کي به پاڇائي سمجهندا آهن.

مون کيس چيو هو:

”ها پيارا! ضرور... سنڌيا توهان سان ملي ڏاڍي خوش ٿيندي.“

”وڏي مهرباني سائين!“

محمد عليءَ چيو هو:

”هاڻي سائين! ڪڏهن اسان اوهان وٽ ته ڪڏهن اوهان اسان وٽ هوندا.“

”ها پيارا! بلڪل...!“

”وڏي مهرباني سائين!“

”پيارا! پوءِ سڀاڻي توهان مون وٽ ڪهڙي وقت ايندؤ؟“

”جيئن ئي ڪلاس پورا ٿيندا، ته اوهان کي ايس ايس ايس ڪري هليا

اينداسين.“

”ڏاڍو سٺو.“

”ڇڱو! هاڻي سدائين گڏ.“

”سدائين گڏ سائين!“

رات ڪافي ٿي چڪي هئي، ڇنڊ هر پاسي روشني ڪيو پيو هو ڄامشوري

جون ٿڌيون ٿڌيون هوائون لڳي رهيون هيون، مان ٿورس پوائنٽ کان زيرو پوائنٽ

ڏانهن وڌڻ لڳو هوس. مون کي چوڏسائڻ مان آواز ٻڌڻ ۾ آيا. لڳو هوم ۾ چڻ سڄي فطرت ڳائيندي هجي.

”جنهن جا ٺهڻا نيٺ ايشن، چڻ رڻ ۾ رات ٺري،
ڪوئي ڪيئن ڪري“

تنهنجي ٺهڻي نيٺن جي خمارن ۾ مست ٿي پنهنجي هاسٽل ڏانهن وڌي رهيو هوس. ۽ چڻ سڄي فطرت ڳائي رهي هئي:

”جنهن جا ٺهڻا نيٺ ايشن، چڻ رڻ ۾ رات ٺري،
ڪوئي ڪيئن ڪري“

جنهن جا ٺهڻا نيٺ ايشن، چڻ رڻ ۾ رات ٺري... ٺهڻا نيٺ... ٺهڻا... نيٺ...”

3.2

ٻئي ڏينهن پاڻ ڪلاس وٺي سڪندر ڏانهن هليا هئاسين. هو اسان کي ڏسي
بيحد خوش ٿيو هو. ايترو خوش، جو هڪ لمحِي ته کيس ڪجهه سمجھه ۾ ئي نه ٿي
آيو ته هو ڇا ڪري اسان هن جي آفيس ۾ پيل ڪرسي ۾ ويهي رهيا هئاسين،
مون تنهنجو سڪندر سان ۽ هن جو توسان تعارف ڪرائيندي چيو هو:

”هيءَ سنڌيا آهي... ۽ هيءَ اسان جو دوست سڪندر آهي.“

اوهان هڪٻئي کي سلام ڪيو هو. سڪندر توکان پڇيو هو:

”پاڇائي! اوهان نيڪ آهيو؟“

پاڇائيءَ جو لفظ ٻڌندي ئي تون ٻهڪي پئي هئين، خوشي تنهنجي منهن مان
ٻڪي رهي هئي، توکي ان ڪيفيت ۾ ڏسي مون کي به بيحد خوشي ٿي هئي. توهن
کي مُرڪندي جواب ڏنو:

”مان نيڪ آهيان ادا! اوهان به نيڪ آهيو؟“

”ها ادي! بلڪل...!“

مون سڪندر کان پڇيو هو:

”ٻيو ٻڌاءِ پيارا! ڪيئن پئي گذري؟“

”ڏاڍي سُٺي... پر: اوهان چانهه سان گڏ سموسا کائيندڙيا بسڪيٽ؟“

”بسڪيٽ، پر اڳ ۾ پاڻي پيئنداسين ۽ توکان ڪو گيت ٻُڌنداسين، پوءِ

چانهه پيئبي.“

تو هن کي مُرڪندي چيو هو:

”ادا! ڇانهن سان گڏ بسڪيٽ نه پر سموسا وٺي اچجو بسڪيٽن سان هيءُ موتو نه ٿيندو نه مون کي هن کي موتو پئڻو آهي.“

هو ڪلي پيو هو مون توکان ڪلندي پڇيو هو:
”ڇو پلا...!“

”ڇو جو مان چاهيان ٿي ته تون ايڏو موتو ٿي وڃين، جو مون کان سواءِ ٻيءَ ڪنهن به چوڪريءَ کي نه وٺين.“

”يارا! اها صفا انتهاپسندي آهي.“

”ڪجهه به هجي پر مان اهو چاهيان ٿي، ته تون مون کان سواءِ ٻيو ڪنهن به چوڪريءَ کي نه وٺين، هاڻي هر چوڪري ٿي ته پڇي، ته اهو گورو گورو انگريزن جهڙو چوڪرو تنهنجو ڇا ٿئي؟“

پاڻ سڀني ڪلي پيا هئاسين.

”هوءَ مون واري روم مٿي حنا آهي نه...؟“
”ها!“

”اها ته توکي ئي چوندي ئي چيائي ڳڏو آهي.“
”ها ها ها...“

اسان سڀني کان تهڪ نڪري ويا هئا. توڙيڏاڻو هو ته:
”سميده وري هيرو چوندي اٿئي.“

”هونه... معنيٰ مارڪيٽ ۾ پنهنجي وڏي ڊمانڊ آهي نه؟“

”ها! تڏهن ئي ته چوان ٿي، ته توکي ايترو موتو ڪري ڇڏيان، جو ڪا چوڪري توکي ڏسي به نه.“

”ڇڏ يارا! اهڙو ظلم ڇو ٿي ڪرين؟ مون سان جي شادي ڪندين ته پوءِ چوڪريون نه چوندي، ته ڪهڙي موتي چوڪري سان شادي ڪئي اٿئي؟“

”شاديءَ کانپوءِ توکي سنهو ڪرڻ منهنجو ڪم آهي.“
”اهو وري ڪيئن؟“

سڪندر چيو هو:

”پوءِ توهان جي ماني گهٽائي ڇڏيندي“

تو چيو هو:

”نه نه... رڳو هڪ ننڍڙو ڪٽو پاليندم جيڪو هن کي پڄائي پڄائي پاهي سنهو ڪري ڇڏيندو.“

”ها ها ها...“

پاڻ تهڪ ڏئي ڪلي پيا هٿاسين.

مون ڪلندي چيو هو:

“Very Funny!”

“ڪيئن! وڻيئي نه مون وارو فارمولا؟”

ڪلندي چيو هو:

“ها! بلڪل...!”

“الائي! متان نه مڃين!”

“منهنجي ڪهڙي مجال آهي، جو نه مڃان!”

پاڻ مسلسل ڪلي رهيا هٿاسين. اوچتو ئي اوچتو سڪندر جو خيال پڪيٽڙو پٽڪو کائي ماضيءَ ڏانهن اڏاڻو هو. هو اُن لمحي اُداس ٿي ويو هو. اُن کان اڳ جو اسان کانئس ڪجهه پڇيون ها، هن پاڻ ئي ٻڌايو هو:

“زاهده ياد اچي ويرا!”

مون کانئس پڇيو هو:

“هوءَ ڪير هئي؟”

“هوءَ منهنجي ڪلاس فيلو هئي، جنهن سان منهنجو ديوانگيءَ جي حد تائين پيار هو اسان چار سال گڏ هٿاسين، فائنل کان پوءِ مون گذر سفر لاءِ پينٽنگس جو دڪان کوليو مان غريب ماڻهو هوس، مون وٽ وڏن خوابن ۽ پيار کان سواءِ ٻيو ڪجهه به نه هو...”

اسان ڏٺو هو ته سڪندر ڏاڍو ڳنڀير ٿي ويو هو سندس اکيون ڀرجي آيون هيون. هڪ ساهيءَ کانپوءِ هن وري ڳالهائڻ شروع ڪيو هو.

“مون سوچيو هو ته زاهده ۽ مان شادي ڪنداسين، سڄي زندگي هڪٻئي جو ساٿ ڏينداسين، هر ڏک جو گڏجي مقابلو ڪنداسين، سڀ خوشيون گڏجي ماڻينداسين... پر آخر ۾ هن جون ترجيحتون مٽجي ويون! هوءَ به ٻين عام چوڪرين جيئن دنياوي آسائشن کي وڌيڪ ترجيح ڏيڻ لڳي. هن هڪ دفعي مون کي چيو هو: ‘سڪندر! زندگي گذارڻ لاءِ تو وٽ آهي ئي ڇا...؟ تنهنجين پينٽنگس، هارمونيم ۽ گيتن سان ته سڄي زندگي نٿي گذاري سگهجي؟’

زندگي گذارڻ لاءِ هن کي هڪ بنگلو گهريل هو جنهن جي پارڪنگ ۾ هڪ وڏي ۽ سُني ڪار بيٺل هجي. هن کي ايترو ڪنڊيشنڊ ڪمرو گهريل هو صوفا سيٽ گهريل هئا، ڪارپيٽ گهريل هئا، فرجون گهريل هيون ۽ تمام گهڻو پئسو گهريل هو... افسوس ته انهن مان مون وٽ ڪجهه به نه هو...”

سڪندر ڏاڍو ڏڪارو ٿي ويو هو. اسان تي به ان المناڪ واقعي ڏک جا تاثر اُپاري چڙيا هئا. سڪندر وڌيڪ ٻڌائڻ شروع ڪيو هو:

”آخري ڏينهن ۾ هُن انهن سڀني شين تي پاڻ چڙڻ شروع ڪيو جيڪي هن لاءِ ڪڏهن وڏي خوشيءَ جو سبب هيون، جن شين تي هن کي ڪڏهن فخر هو جن شين جي اهميت سمجهايندي هو ۽ مون کي اُتساهيندي هئي. تن ئي شين تي سڀ کان اڳ هن ئي چڙيون ڪرڻ شروع ڪيون... پهرين هو ڏينهن جا ڏينهن، پوءِ هفتن جا هفتا ۽ مهينن جا مهينا ملڻ نه ايندي هئي. جڏهن وڏين ڪوششن ڪرڻ کانپوءِ ساڻس ملندو هوس، تڏهن به ساڳيون ئي ڳالهيون ڪندي هئي.

’زندگي گذارڻ لاءِ...‘

مان ننڍو ئي هوس، ته امان ۽ بابا گذاري ويا هئا، زاهد ۽ ڀڄي مون کي منهنجي ماءُ جي ممتا ۽ پيءُ جي شفقت نظر ايندي هئي. هو ۽ منهنجي زندگيءَ جو سڀ کان وڏو ڏڏو هئي... هڪ ڏينهن هو آئي، ۽ اچي چيائين:

’مان شادي پئي ڪريان...‘

ڪنهن تي قيامت ڪيئن اچي ڪڙڪندي آهي؟ اها اُن وقت خبر پئي هير. مون بي يقينيءَ مان چيو هو:

’پر ڪنهن سان...!!؟‘

’اسان جي هڪ سڃاڻڻ واري فيملي آهي، چوڪرو ڪٽيندا ۽ رانجنيئر آهي، شاديءَ کانپوءِ مان به ڪٽيندا هلي وينديس.‘

’ڇا...!!؟‘

’ڏس نه! تون ڏاڍو سُٺو ماڻهو آهين، پاڻ ڏاڍا سُٺا دوست رهياسين، پر مون کي خبر آهي ته پاڻ سُٺا زال مڙس ٿي نه ٿا سگهون.“

’پر ڇو...!!؟، مان ڪوشش ڪريان ٿو ڪٿي نه ڪٿي ليڪچر شپ يا ڪا به نوڪري ملي ويندي، ڀلي تون به نوڪري ڪجان، پاڻ سُٺي نموني رهي وينداسين.‘

’I am very sorry.....!‘ مون کي معاف ڪري ڇڏجان، اڄ مان توسان آخري ڀيرو ملڻ آئي آهيان، ٻُڌاءُ ته ويندي ويندي مان ٽولا ڇا ٿي ڪري سگهان؟

مان روئي وينو هئس، هُن شوخيءَ مان چيو هو:

’ٻُڌائڻو آهي ته ٻُڌاءِ، نه ته مان وڃان ٿي.‘

مون کيس چيو هو:

’ڄڻو! هميشه لاءِ وڃين ٿي ته مون کي ويندي ويندي هڪ الوداعي پاڪي

پايو وڃ.‘

هن طنز به انداز ۾ مُرڪي مون کي پاڪي پاتي هئي. مان کيس چنبڙي پيو هئس. هوءَ مون کي ڇڏي هلي وئي؛ پر سندس آخري پاڪيءَ جو احساس هن وقت به منهنجي حواسن تي تازو توانو ٿيو بيٺو آهي.“
 پاڻ ٿئي ڏاڍا ڏڪارا ٿي ويا هئاسين. سڪندر پنهنجون آليون اکيون اُگهي آلاپڻ شروع ڪيو هو. ڪجهه لمحا آلاپڻ کانپوءِ چيو هئائين:
 ”استاد بخاريءَ جي شاعري آهي.“

مون چيو هو:

”ڏاڍو سُٺو.“

سڪندر اُن ڏڪاريءَ ڪيفيت واري درديلي آواز ۾ ڳائڻ شروع ڪيو هو:

”منهنجي توسان مٺا محبت ايتري

ڇا چوان ڪيتري ڇا ڪٿيان ڪيتري

جيتري ڪير سوچي سگهي ٿيتري

منهنجي توسان مٺا...“

پاڻ گڏيل آواز ۾ دل کولي واه واه ڪئي هئي. تو پنهنجا پيارا نيٺ منهنجي

نيٺن ۾ لاهي ڇڏيا هئا. سڪندر اهو بند وري ڳائڻ شروع ڪيو هو:

”منهنجي توسان مٺا محبت ايتري

ڇا چوان ڪيتري ڇا ڪٿيان ڪيتري

جيتري ڪير سوچي سگهي ٿيتري

منهنجي توسان مٺا...“

ڪجهه لمحن کان هڪٻئي جي نيٺن ۾ بُت بڻجي ويا هئاسين؛ پر پوءِ اوچتو

سڪندر کي داد ڏيندي واه واه ڪرڻ لڳا هئاسين. هر بند تي پنهنجي ساڳي

حالت هئي. سڪندر اُن گيت جو آخري بند ڳائڻ شروع ڪيو هو:

”ياد يارن جي اُستاد ساندي ڪٿي،

زندگيءَ کان ڊگهي، وقت کان ويڪري

”منهنجي توسان مٺا محبت ايتري

ڇا چوان ڪيتري ڇا ڪٿيان ڪيتري

جيتري ڪير سوچي سگهي ٿيتري

منهنجي توسان مٺا...“

اسان سڪندر کي ڏاڍو داد ڏنو هو. سچ ته استاد جي ان گيت ۽ سڪندر جي

آواز اسان کي ڏاڍو متاثر ڪيو هو. هو گيت ٻڌائي چانهه ۽ سموسا وٺڻ لاءِ ويو هو. ۽

ويندي ويندي چونڊو ويو هو ته:

”اوهان هتي آرام سان ويهيو منهنجي آفيس ۾ ٻيو ڪو آفيسر ته نهيون پر ڪو پٽيوالو به نه ايندو آهي.“

هو جيئن ويو هو ته مون توکان پڇيو هو:

”جانان!“

”جيءُ منا؟“

”تون ته مون کي ايئن ڇڏي نه ويندينءَ نا؟“

”هل ڪنا...!“

اهو چوڻ کانپوءِ منهنجي ڳل تي چمي ڏئي منهنجي ڪلهي تي ڪنڌ لڙي

ويهي رهي هئينءَ، ۽ پاڻ سوچن جي مها ساگر ۾ پڙي ويا هئاسين...

3.3

وقت گذرندي ڪا خبر ئي نه رهي هئي، ايئن لڳو هو ڇڻ اڪ چنپ ۾ سيمسٽر گذري ويو هجي. امتحان مٿان اچي پيا هئا، پاڻ پيپرن جي تياريءَ ۾ لڳي ويا هئاسين. پاڻ ٽين وڳي تائين سينٽرل لائبريريءَ جي اوريئينٽل سيڪشن ۾ ويهي پڙهندا هئاسين. سڀني سينيئر شاگردن ۽ اُستادن ٻڌايو هو ته يونيورسٽيءَ جا پيپر ڏکيا نه ٿيندا آهن، پر هڪ ٻي ڳالهه جيڪا ڏاڍي عجيب لڳي هئي، سا هيءَ هئي، ته رات جو پڙهائيءَ وقت نام نهاد سياسي شاگرد پارٽين جي هاسٽلن اندر نعري بازي ۽ فائرنگ وڌندي پئي وئي، جنهن سبب هاسٽل ۾ رهندڙ شاگردن ۾ ڏهڪاءُ پکڙجي ويو هو. ۽ هو هر وقت عدم تحفظ جي احساس ۾ وڪوڙيا ويا هئا. هاسٽل جي اهڙي ماحول جي ڪري توکي منهنجي ڏاڍي ڳڻتي وئي وئي هئي. ڪجهه شاگردن جو خيال هو ته اهڙا واقعا ”مٿيان فرشتا“ اهو سڀ ڪجهه هڪ سوچيل سمجهيل سازش تحت ڪرائيندا آهن، ته جيئن سنڌي شاگرد پنهنجي پڙهائي نه ڪري سگهن. اُن ڏينهن منهنجي ڪمري جي ٻاهران ونگ ۾ اُپ ڌاريندڙ نعرا لڳي رهيا هئا، ڀرسان واريءَ هاسٽل تان فائرنگ به ٿي رهي هئي، پڙهائي ڪرڻ لاءِ منهنجيءَ دل نه پئي چيو انتظاميه جي اهڙي مثل ڪارڪردگيءَ تي ڏاڍي ڪاوڙ پئي آيو. اُن وقت منهنجي ڪمري جو دروازو کڙڪيو هو.

”نڪ... نڪ... نڪ...“

مون چيو هو:

”دروازو کليل آهي پيارا، اندر هليا اچو!“

منهنجي ڪمري جي ڀر واري ڪمري 5 - C تان اسان جو ڪلاس فيلو ساجد

آيو هو مان ساڻس اُتي بيهي پاڪر پائي مليو هوس. ۽ کانئس پڇيو هو:

”پيارا ڪهڙا آهن؟“

”حال ته نيڪ آهن: پر هي ٻاهر گوڙ جا آواز ٻڌين ٿو؟“

”ها يار...!“

”سيٽي پنهنجو پيپر آهي، ۽ هنن کي هاڻي فيون گهٽرائڻ ۽ بسون وڌرائڻ جو خيال آيو آهي.“

”امتحانن جي هلندي اهڙن مطالبن لاءِ ايڏا وڏا احتجاج ڪرڻ ۾ هنن جي الائي ڪهڙي حڪمت عملي آهي؟ اهي مطالبا ته نئين داخلا وقت ۽ نئين سيشن جي شروعات ۾ ڪرڻ ڪيئن.“

”بس ڏي يار! امتحاني ڏينهن ۾ نمريبازيءَ ۽ فائرننگ ڪرڻ جي حڪمت عملي اها آهي، ته جيئن غريب سنڌي شاگردن جي پڙهائيءَ ۾ جيتريون ئي سگهن، رنڊڪون وجهجن، ته جيئن سنڌي شاگرد پڙهي نه سگهن، ۽ انهن کي يونيورسٽيءَ جو ڊگري يافتہ اٿپڙهيل ۽ جاهل بڻائي سگهجي.“

”ها يار! تن صحيح ٿو چئين.“

”اهي جيڪي ٻاهر فائرننگ ٿا ڪن، سي سڀ انهن ”مٿين فرشتن“ جا پگهاردار آهن، جيڪي پاڻ کي وڏو قومپرست ۽ سنڌ ڌرتيءَ جو حلالي ڀٽ ۽ جوڌو ٿا چون.“

مون ڏٺو هو ته هو ڪاوڙ ۾ صفا باهه ٿي ويو هو. هن وڌيڪ ڳالهائيندي چيو هو:

”اسان جو هڪ مائٽ به هنن سان گڏ سنڌ جو سڄو سپاهي ٿيو پيو هلي، هڪ پيري ان وسڪيءَ جي نشي ۾ ڏٺ ٿي ٻڌايو هو ته:

’اسان کي ”مٿين فرشتن“ وٽان حڪم ايندا آهن، ته امتحانن جي ڏينهن ۾ ڪيمپس ۽ هاسٽل ۾ اسپري ڪريو هفتي ٻئي هفتي مخالفن کي وضو ڪرايو. فلاڻو وڏو گرم ٿي رهيو آهي، ان کي غسل ڪرايو.“

مون کيس چيو هو ته:

’اسپري...!؟، وضو...!؟، غسل...!؟، يار مون کي ته ڳالهه سمجهه ۾ نه آئي؟‘

چيائين ته:

’اهي اسان جا ڪوڊ ورڊس آهن، اسپري ڪريو معنيٰ انڌا ڏنڌ فائرننگ ڪريو وضو ڪريو معنيٰ تنگن ٻانهن پيڇو غسل ڪريو معنيٰ ماري ڇڏيو. ۽ ها! جڏهن ڪلاس رواني سان هلڻ لڳندا آهن، ته چوندا آهن ته مزو ناهي، ڪجهه ڪريو معنيٰ بائيڪاٽ ڪريو پيڇ ڊاهه ڪريو بسون روڪي ڌڙا هڻايو وغيره...‘

اهي ڳالهه ٻڌي منهنجا ته ٺپ ٿي ٺري ويا، پوءِ مون کانئس پڇيو هو ته:

’ان جي بدلي ۾ توهان کي ڪهڙو فائدو ملندو آهي؟‘

چيو هٿائين:

’فائرننگ ڪرڻ، بائيڪاٽ ڪرائڻ، پيچ ڊاهه ڪرڻ، ماڻهن کي مارڻ ۽ انهن کي زخمي ڪرڻ جي عيوض اسان کي مفت مانيون ملنديون آهن، مفت ڪپڙا ڏيئي ملندا آهن، مفت چانهيون ۽ سموسا ملندا آهن، مفت بوتلون ۽ سگريٽ ملندا آهن، هر شيءِ مفت ملندي آهي، ۽ سڀ کان اهم ڳالهه ته پئسا ۽ يونيورسٽيءَ جي ليڊري ملندي آهي.’

اُن وقت مون سوچيو هو ته هي ڪجهه پئسن، لٽي ڪپڙي ۽ ماني ڳيبي لاءِ پنهنجي قوم جي ذهنن ۽ انسانيت تي اهڙا ڪاپاري ڌڪ ٿا هڻن! اهو سوچي منهنجو روح ڪچو ٿيڻ لڳو هو. مان هن جي روم تان نڪري واش روم ويو هئس، جتي مون کي هنن وحشي درندن ۽ جلادن تي ڏاڍيون اُٿيون آيون هيون...”

3.4

ٻئي ڏينهن اسان جو پيپر هو. مان تڙ ٽڪڙ ۾ تيار ٿي پنهنجي ڪمري کان ٻاهر نڪتو هوس. ڏٺو هوم ته شاگردن جا لشڪر اسان جي هاسٽل Block – C کان ٿيندا Block – B طرف تيزيءَ سان وڃي رهيا هئا. مان بلاڪ سي جي گيت تي جيئن اچي پهتو هوس، ته ڏٺو هوم ته ساجد به ٽڪڙو ٽڪڙو واپس اچي رهيو هو. اُن کان اڳ جو مان ڪائٽس ڪجهه پڇان ها، هن ئي ٻُڌائڻ شروع ڪيو هو.

”هنن ”سنڌ جي سڄڻن“ هاسٽل جي مين گيت کي وڏو تالو لڳائي ڇڏيو آهي، ڪنهن به شاگرد کي اتان نٿا وڃڻ ڏين.“

مون حيران ٿيندي پڇيو هو:
 ”پر ڇو...؟“

”چون ٿا ته فيون گهڻايو شاگردن کي وڌيڪ بسون ڏيون؛ ۽ يونيورسٽيءَ مان فورسز کي نيڪالي ڏيو.“
 ”Oh! My God!“

”بس يار! ڇا ڪريون؟“

”اهي ڪوڙا ڪامريڊ به بيٺا هئا ڇا؟“

”نه، اهي تالو لڳائي پنهنجن ڪمرن ڏانهن هليا ويا آهن.“

”پوءِ انتظاميه تالو توڙائي ڇو نه ٿي؟ سيڪيورٽي گارڊز ڇا ٿا ڪن؟“

”ڏوڙ ٿا پائين! انتظاميه کي مٿان حڪم هوندو آهي، ته هي پنهنجا ماڻهو آهن،

ٿورا جذباتي آهن، ان ڪري هنن کي ڪجهه نه چئجو.“

“Oh! My God! لعنت اٿن.”

”رات جيڪي رٿا هنيا، سي سڀ وسري ويا! ڪي شاگرد ٿا چون، ته بائيڪاٽ ٿي ويو آهي، ڪي ڪجهه، ته ڪي ڪجهه ٿا چون.“
 ساجد ڏاڍو جذباتي ٿي ويو هو. اسان ٽڪريون ٽڪريون وڪون ڪٽندا، هاسٽل بلاڪ پي ڏانهن وڌي رهيا هئاسين، جيڪا پوليس هاسٽل ۾ تبديل ٿي چڪي هئي، جيئن اُتي پهتا هئاسين، ته اُتي موجود انسپيڪٽر کي ساجد ڪاوڙ مان چيو هو:
 ”توهان هنن چند غنڊن کي منهن نٿا ڏئي سگهو ته پوءِ توهان جي هتي موجودگيءَ جو ڪهڙو فائدو؟“

انسپيڪٽر ڪلندي چيو هو:

”مٿان حڪم ناهي سهڻا! نه ته هنن کي پنجن منٽن ۾ سڌو ڪري ڇڏيون.“
 ”يار منصور! پوءِ يونيورسٽيءَ ۾ ايڏي رينجرس ۽ پوليس چور هائي اٿئون.“
 ”عام شاگردن ۾ ڏهڪاءُ پکيڙڻ لاءِ پيارا!“
 ”هنن جي ته.....!“

Cool down my dear! Cool down! مون کي يقين جهڙي اميد آهي، ته هڪ ڏينهن پنهنجا تعليمي ادارا به سڌريل سماجن جي تعليمي ادارن جيئن ٿي ويندا.“
 ايتري ۾ منهنجي موبائيل فون تي تنهنجون مسڊ ڪالون اچڻ شروع ٿي ويون.
 منهنجي قدمن ۾ ازخود تيزي اچي وئي هئي، ساجد کي چيو هو:

”پيارا! جلدي هل!“

”ڇو...؟ ڇا ڄاڻي پئي مسڊ ڪالون ڏئي ڇا؟“
 ”ها يارا!“

”ڪٿي آهي؟“

”فزيا لاجي ڊپارٽمينٽ جي اڳيان بيٺي آهي.“
 ”توسان ڏاڍي دل اٿس، ايئن نه؟“

مون خوش ٿيندي مرڪي چيو هو:
 ”ها پيارا!“

”۽ تنهنجي؟“

”منهنجي به ڏاڍي دل اٿس، يارا!“
 ”شل سدائين خوش هجو.“

”Thanks a lot my dear!“

”Welcome.“

مان ۽ ساجد سنڌ يونيورسٽيءَ جي پُٺئين پاسي کان تڪڙا تڪڙا وڃي مهراڻ يونيورسٽيءَ جي لطيف ۽ سچل هاسٽل ڀرسان پهتا هئاسين، ته تو ڪال ڪئي هئي. ”جانو! ڪٿي آهين؟“

”جانان! يونيورسٽيءَ جي پُٺين پهاتن کان ٿيندو مهراڻ يونيورسٽيءَ جي لطيف ۽ سچل هاسٽل جي ڀرسان پهتو آهيان.“
تو حيرت مان پڇيو هو:
”ڇو...!؟“

”يار هنن يونيورسٽيءَ جي ”جوڏن“ هاسٽل جي مين گيت کي تالو لڳائي ڇڏيو آهي.“
”اڃا...!؟“

”هاڻي تون هيئن ڪر، جو اچي حبيب بئنڪ وٽ بيهه، مان به پنجن منٽ ۾ اُتي تو پهچان.“
”نڪ آهي.“

مان تمام تيز هلندو حبيب بئنڪ پهتو هوس، منهنجي اهڙي تيزيءَ تي ساجد کان تهڪ نڪري ويو هو ۽ هن چيو هو:
”مون اڄ کان اڳ ڪنهن کي به ايئن تيز هلندي نه ڏٺو آهي، تون تڪڙو پيو هلين الاتي پڇندو توهلين، خبر نه ٿي پوي.“
مان فقط کلي پيو هوس، ته هن چيو هو:
”اهو آهي پيارا!“

ساجد پوسٽ آفيس واري رستي کان ٿيندو فيڪلٽيءَ ويو هو مان به منٽن ۾ اچي حبيب بئنڪ پهتو هوس، جتي تون اڳ ئي منهنجو انتظار ڪري رهي هئين، پار هٿ ملائي مليا هئاسين، ته تومن کان پڇيو هو:
”ڇو جانو! ايڏو سهڪين ٿو؟ پڇندو آيو آهين ڇا؟“
”پڇندو...!؟ اڙي يارا! اُڏندو آيو آهيان.“

تون کلي پئي هئين، ۽ منهنجو سڄو ٿڪ، ڪاوڙ ۽ غصو لحظي ۾ لهي ويا هئا.
پڇيو هئي:

”ٿا ٿيم گهڻو ٿيو آهي؟“

”اٿي... ساڍا ٽو ٽي!“

”اوھ... هو... هو... ڇج ته پڇئون!“

”پڇئون نٿا، رکڻو ڪرايون.“

مُرڪندي چيو هيئي:
”ٺيڪ آهي.“

حبيب بئنڪ ٻاهران بينل رڪشو ڪرائي پاڻ ان ۾ چڙهيا هئاسين. رستي ۾
ڏٺو هوسين، ته هاسٽل تان ايندڙ اڪثر شاگرد ڊوڙندا پنهنجي پنهنجي ڊپارٽمينٽ
پئي ويا. رستي ۾ مون توکان پڇيو هو:

”سڀ پوائنٽون ٽائيم تي اچي ويون هيون؟“

”ها! پر هاسٽل کي تالو چو لڳائي ڇڏيو اٿائون؟“

”ان ڪري، ته جيئن غريب سنڌي شاگرد چڱو پيپر نه ڪري سگهن.“

”Really...!“

”نه ته ڀلا ٻڌاءِ، ميرپورخاص، ٽنڊوالهيار، ٽنڊوڄام، ٽنڊو آدم، ٽنڊو محمد خان،
هالا، حيدرآباد ۽ جتان ڪٿان پوائنٽن ۾ چڙهي اچي ٻيا شاگرد ته امتحان ڏين ٿا، پر
جيڪي پنهنجي محدود مالي وسيلن سبب هاسٽل تي رهيل آهن، تن سان اهڙي
جُٺ ڇو ڪئي وئي؟“

”ها...! واقعي ڪو خاص سبب نظر نه ٿو اچي.“

”سبب اهو ئي آهي، ته غريب سنڌي شاگردن کي آرام سان پڙهائي ڪرڻ نه
ڏجي.“

”ها...! تون صحيح ٿو چئين.“

”ايتري ۾ رڪشي واري زور سان اچي فيڪلٽيءَ جي در اڳيان بريڪ لڳائي
هئي، پاڻ ٽپو ڏئي رڪشا مان لٿا هئاسين، ۽ مون پنهنجي پرس مان ويهه روپيا
ڪڍي رڪشا واري کي ڏنا هئا. پيپر شروع ٿيڻ کي چاليهه منٽن کان وڌيڪ وقت
ٿي چڪو هو سنڌ جي انهن سڄڻن جي اهڙي ”عظيم ڪارنامي“ اسان جا لاه
ڪڍي ڇڏيا هئا. پاڻ پيپر پنڃيٽاليهه منٽ دير سان شروع ڪيو هوسين. نتيجي
طور ڏيڍ سوال رهجي ويو هو. سنڌ جي انهن سڄڻن جي ”عظيم ڪارنامي“ جي
ڪري هزارين غريب سنڌي شاگردن جي GPA ڏڪجي وئي هئي، هاسٽل ۾ رهندڙ
ڪيترائي سنڌي شاگرد پوزيشن واريءَ ڊوڙمان ٻاهر ٿي ويا هئا.

3.5

جيتوڻيڪ تنهنجي گهر جو پسمنظر سياسي هو، پر تنهن هوندي به تنهنجي سياست ۾ دلچسپي بنهه ڪانه هئي. تون به عام نوجوانن وانگي چوندي هئين:

”هڪ شاگرد جو ڪم پڙهڻ آهي، سياست ۾ هنن جو ڇا وڃي؟“

مان توکي نوجوانن جي سياست ۾ نه رڳو دلچسپي، پر حصو وٺڻ تي به قائل ڪرڻ جي ڪوشش ڪندو هئس. هڪ ڏينهن ڳالهين ڪندي چيو هيئي:

”يار! منهنجو خيال آهي، ته شاگردن کي رڳو پنهنجي پڙهائيءَ تي ڌيان ڏيڻ گهرجي، جيڪڏهن ڪو شاگرد اسٽوڊنٽ پاليتڪس ۾ ٿو وڃي، ته اهو ڪرمنل بڻجي ٿو وڃي. پاڻ وارن ’جوڏن‘ جو حال نه ٿو ڏسين؟“

”يار! ان کي به تون شاگرد سياست تي سمجهين؟ هي ته ’مٿين فرشتن‘ جا ڀرتي ٿيل پگهاردار آهن، جن جو ڪم سنڌ جي تعليم تباهه ڪرڻ ۽ شاگرد سياست کي گندو مڪروه ۽ ڪرمنل بڻائڻ آهي. سڀني سياسي پارٽين جون شاگرد ونگز ايئن نه آهن، ڪجهه اهڙيون به شاگرد تنظيمون آهن، جيڪي بائيڪاٽ، ڀٽي، زوري چندي ۽ سڄي سوشل ڪرائيم کي ڪرائيم ئي سمجهن ٿيون، ۽ ضروري نه آهي، ته هر شاگرد سياسي پارٽيءَ ۾ شامل ٿئي. پر هو سياسي شعور ضرور رکي ۽ جنهن ڌر کي صحيح سمجهي ٿو، تنهن سان همدرديءَ طور لاڳاپيل رهي ۽ پنهنجي وطن ۽ قوم لاءِ ڪردار ادا ڪري.“

”ها! تون صحيح ٿو چئين، اسان کي پنهنجي وطن ۽ قوم جي ڀلي لاءِ ضرور ڪجهه ڪرڻ کپي.“

”ها يارا! سڀ جي چوندا ’اهو اسان جو ڪم نه آهي، اسان جو ڪم فلاڻو آهي،‘ ته پوءِ اسان جا مسئلا ڪيئن حل ٿيندا؟“
 ”ها...“

”سڀاڻي پاڻيءَ جي هٿرادو ڪوٽ، گريٽر ٿل ڪئنال ۽ ڪالاباغ ڊيم خلاف سکر کان ڪراچيءَ تائين نڪتل پيادل لانگ مارچ حيدرآباد پهچي رهيو آهي، مان چاهيان ٿو ته تون ۽ مان به هونل ستي گيت کان پريس ڪلب تائين ان ۾ شامل ٿيون، تون ان لانگ مارچ ۾ شريڪ ٿيندين؟“
 ”ها بلڪل! توسان گڏ ته مان جهنم ۾ به هلي هلا!“

پاڻ ڪلي پيا هئاسين، توپچيو هو:
 ”يارا! ههڙي گرميءَ ۽ نتھڻ اُس ۾ سکر کان ڪراچيءَ تائين پيرين پنڌ لانگ مارچ ۾ ماڻهو ڪيئن پنڌ ڪندا هوندا؟“

”جذبو ڪنهن گرميءَ، سرديءَ ۽ ٻيءَ ڪنهن به تڪليف کي نه ڏسندو آهي.“
 ”ها يارا! تون صحيح ٿو چئين، جذبي کان سواءِ ايئن پنڌ نه ٿو ڪري سگهجي.“
 ”پوءِ ڇا ٿي چئين؟ پنهنجن مظلوم ۽ محڪوم مارو ماڻهن جي حقن لاءِ سڀاڻي مارچ ۾ شرڪت ڪندين؟“
 ”ها بلڪل!“

”Very good... سڀاڻي منجهند جو ٻين وڳي لانگ مارچ ستي گيت هونل پهچندو پاڻ هتان هڪ وڳي شتل ۾ هلنداسين.“
 ”نيڪ آهي.“

ٻئي ڏينهن پاڻ هڪ وڳي شتل بس ۾ چڙهي ستي گيت هونل ڀرسان پهتا هئاسين، لانگ مارچ جي آجيان لاءِ وڏا آجياڻا لڳايا ويا هئا، مون اتي موجود ان سياسي پارٽيءَ جي رضاڪارن کي ٻڌايو هو ته اسان ٻئي يونيورسٽيءَ کان خاص طور تي هن لانگ مارچ ۾ شرڪت ڪرڻ لاءِ آيا آهيون، ۽ کانئن پڇيو هوم ته مارچ ڪهڙي وقت ايندو. هن چيو هو:

”مارچ اسري يونيورسٽي ڪراس ڪري چڪو آهي، ڪجهه دير ۾ پهچڻ وارو آهي. سوا ٻه يا اڍائي ٿي ويندا.“
 اهو ٻڌي توپچيو هو:

”هل ته هلي تيستائين پاڻ مڊوي ريسٽورنٽ ۾ ٿا ويهون.“
 ”نيڪ آهي، هل!“

پاڻ مڊوي ريسٽورنٽ جي فيملي هال ۾ هلي ويٺا هئاسين، ته توپچيو هو:
 ”هيءَ لانگ مارچ ڪنهن قومپرست تنظيم جو آهي؟“

”هنن کي قومپرست به چيو ويندو آهي، پر هنن پاڻ کي ڪڏهن به قومپرست Claim ناهي ڪيو بنيادي طور تي هي ڪاٻي ڌر جا ماڻهو آهن؛ پر هنن جو قومي اشوز تي به تمام وڏو ۽ ڏاڍو زبردست استيند آهي.“

”هونه... ڀلا تون قومپرست آهين؟“

”ننڍا! مان قومپرست نه آهيان.“

”ڇو...؟ توکي پنهنجيءَ قوم سان پيار نه آهي؟“

”مون کي منهنجيءَ قوم سان بلڪل پيار آهي، مان پنهنجيءَ قوم سان بيحد محبت ڪريان ٿو ان جي بيحد عزت ۽ احترام ڪريان ٿو پنهنجيءَ قوم جي عوام جي حقن جي ڳالهه ڪريان ٿو انهيءَ سلسلي ۾ اڄ پاڻ هن لانگ مارچ ۾ شريڪ ٿيڻ آيا آهيون، پنهنجيءَ قوم تي جڏهن به ڏکيو وقت آيو ته شايد مان پهرين صفن ۾ هجان. مان پنهنجيءَ قوم سان اڻاهه محبت ته ڪريان ٿو، پر ان جي پرستش نه ٿو ڪريان. ها! تون مون کي وطن دوست ۽ عوام دوست چئي سگهين ٿي.“

”اڃا...؟“

”۽ ٻيو ته منهنجي پيار جو محور سڄي عالم جا سڀ انسان آهن. جڏهن مان دنيا جي هر انسان سان رڳو انسان هجڻ ناتي بيپناهه محبت ڪريان ٿو ته پوءِ مان پنهنجي محبت کي رڳو پنهنجيءَ قوم تائين محدود ڇو ڪريان؟“

”تنهنجي ڳالهه آهي ته صحيح، پر لاءِ ڇو ٻڌندي ڪجهه عجيب پئي لڳي!“

”ڏس! مان جڏهن اڪيون بند ڪري ڪوليان ٿو تڏهن سڀ کان اڳ منهنجي نظر جي سامهون منهنجي قوم آهي، پهرين نظر ۾ سڀ کان اڳ مان پنهنجيءَ قوم کي ڏسان ٿو، پر پوءِ منهنجي نيٺ ٺهاري ۾ پوري عالم جون سڀ قومون ۽ انهن جا امن پسند عوام آهن. منهنجيءَ قوم تي جڏهن به ڪو ظلم ٿئي ٿو ته اهو ظلم از خود مون تي به ٿئي ٿو ڇو ته مان هن قوم جو حصو آهيان؛ پر جڏهن دنيا ۾ ڪٿي به ڪنهن به قوم سان جيڪڏهن ڪو ظلم ٿئي ٿو ته اهو ظلم به مون کي پاڻ تي ٿيندي محسوس ٿئي ٿو.“

”ها يار...! مون سان به ايئن ئي ٿيندو آهي، ها...! تو هنن جي باري ۾ ٻڌايو پئي ته هي ڪير آهن...؟“

”هي اصل ۾ ڪاٻي ڌر جا سياسي فرد آهن، هي طبقاتي سسٽم جو خاتمو آڻي، قومي ۽ جمهوري انقلاب آڻڻ چاهين ٿا.“

”اڃا...!“

تو موضوع مٽائيندي چيو هو:

”ڀلا هن هونل وارن کي ڪجهه آڻڻ لاءِ چيو اٿئي؟“

”نه يارا هينئر ئي سڏي ٿو وٺان: پر ٻڌاءِ ته سهي، پاڻ ڇا ٿا ڪائون؟“
 ”ها يارا منجهند جي مانيءَ جو وقت ٿي ويو آهي، به گهره ماني کائي وٺجي.“
 ”هڪ چڪن برياني ۽ ٻه ڪولڊ ڊرنڪس چوانس؟“
 ”هڪ برياني ٿوري ته نه ٿيندي؟“

”نه يار... هتي بريانيءَ جي پليٽ نه، پر ڊيش هوندو آهي: پوري پئجي ويندي.“
 توڻرڪي شرارتي انداز ۾ چيو هو:
 ”الا...! توکي موٽوبه ته ٺاهڻو آهي نه؟“

پاڻ ڪلي پيا هئاسين. برياني ۽ بوتلون گهرائي مانجهاندو ڪري ٻاهر نڪري
 آيا هئاسين. پڇا ڪرڻ تي ٻڌايو هئائون، ته لانگ مارچ ٻڪرا منڊيءَ تي پهتو آهي،
 بس ڪجهه ئي منٽن ۾ پهچي ويندو. ٻاهر نٽهڻ اُس جو وڏو ڪاڙهو لڳو پيو هو. اسان
 هڪ ڀت جي اوٽ وٺي بيهي رهيا هئاسين. ڪجهه ئي منٽن ۾ هزارين ماڻهن جو
 سمنڊ چوليون هڻندو اڳتي وڌندو پئي آيو. تو مارچ کي ڏسي، حيران ٿيندي چيو هو:
 ”آئي... مٺا! مون اڄ کان اڳ ايترا سارا ماڻهو ڪڏهن به گڏ نه ڏٺا آهن.“
 ”متان نه مڃين! اسان سان گڏ هوندينءَ ته اهڙا مڙا پئي ڏسندينءَ.“

تو ڪلي مون ڏانهن نهاريو هو منهنجا نيٺ ۽ دل ٺري پيا هئا، دماغ تازو توانو ٿي
 ويو هو پوءِ چيو هيئي:
 ”ها سائين! بلڪل...!“

مارچ ڀرسان پهچي چڪو هو لائوڊ اسپيڪر تان وڏا آواز اچڻ لڳا هئا:
 ”هن عظيم الشان، تاريخي، قومي، عوامي، جمهوري ۽ پرامن لانگ مارچ ۾
 شريڪ سنڌ جي سمورن سرويچ ڀائرن ۽ بهادر سنڌيائين کي حيدرآباد پهچڻ تي
 پليڪار ڪريون ٿا ۽ کين اهڙي عظيم قربانيءَ تي خراج تحسین پيش ڪريون ٿا.
 ان سان گڏوگڏ حيدرآباد ۽ آسپاس جي وڪيلن، صحافين، اديبن، ليکڪن، شاعرن
 ۽ سنڌ يونيورسٽيءَ، زرعي يونيورسٽيءَ، لياقت ميڊيڪل يونيورسٽيءَ ۽ مهراڻ
 انجنيئرنگ يونيورسٽيءَ جي استادن ۽ شاگردن جا پڻ ثورائتا آهيون، جن اسان جي
 سڌ ۾ سڏ ڏئي سنڌ ڌرتيءَ جي سڄي سپوت هجڻ جو ثبوت ڏنو آهي.“
 اهو ٻڌي مون توکي چيو هو:

”ڏس ڏس... پنهنجي لائوڊ اسپيڪرن تي نيڪي پئي ٿئي!“
 ”ڪٿي؟“

”اڙي يارا! سنڌ يونيورسٽيءَ جي شاگردن جو ٿورا پيا مڃين: ۽ کين سنڌ ڌرتيءَ
 جو سڄو سپوت ٿا چون، پاڻ سنڌ يونيورسٽيءَ جا شاگرد نه آهيون ڇا؟“
 تو ڪلندي چيو هو:

“ها...!”

“پوءِ...؟”

“يارا هڪ ڳالهه ته ٻڌاءِ، هتي جيڪي مرد آيا آهن، تن کي ته سڄو سڀوت چون ٿا، پر اسان عورتن کي سڄيون شپٽريون چون ٿا چون؟”
مون مڙڪندي چيو هو:

“تون صحيح ٿي چئين، بلڪل چوڻ گهرجي: پر پدرشاهائي نظام جي ٻولي به پدرشاهائين روايتن جي پاسبان هوندي آهي.”

لانگ مارچ سٽي گيت کان پريس ڪلب لاءِ نڪري چڪو هو. اسان به ان هزارين ماڻهن جي سمنڊ ۾ لهي ويا هئاسين. تمام گهڻي گرميءَ جي باوجود ماڻهن جا حوصلا بلند هئا. اڳيان هلندڙ مزاد ترڪ مان زوردار نعرا لڳي رهيا هئا:

“ڊيم ڊيم...؟ شيم شيم...!”

“ڊيم سمورا...؟ نا منظور!”

“چشما - جهلم لنڪ ڪئنال...؟ بند ڪريو بند ڪريو!”

“توسا - پنجنڊ لنڪ ڪئنال...؟ بند ڪريو بند ڪريو!”

“درياهه تي ڌاڙا...؟ نا منظور!”

“ٿل ڪئنال...؟ نا منظور!”

ماڻهن اُپ ڌاريندڙ نعرا پئي هنيا، پاڻ به نعرن هڻندڙن ۾ شامل ٿي ويا هئاسين.
تو پڇيو هو:

“تونسا - پنجنڊ ۽ چشما - جهلم لنڪ ڪئنال ڇا آهن؟”

مون توکي ٻڌايو هو:

“اهي ڪئنال تربيعا ڊيم مان غير قانوني طور ڪڍيا ويا آهن، جيڪي جڏهن ٺهيا پئي، ته سنڌي عوام تمام گهڻي مزاحمت ڪئي هئي ۽ چيو هو ته انهن ڪئنالن کي سنڌ جو پاڻي چورائي وهايو ويندو پر ’مٿين صاحبن‘ فرمايو ته جڏهن برساتون پونديون ۽ ڊيم جي سطح کان پاڻي مٿي چڙهندو ته پوءِ ان ۾ چوڙ ڪيو ويندو، پر هنن تاريخي ويساهه گهاتي ڪري انهن ڪئنالن کي ٻارنهن ئي مهينا کولي ڇڏيو.”
“اڃا... يارا لعنت هجين، وڏا ڪي حرامي آهن!”

“ها يار...! هو وڏا ڪي حرام نه پر وڏا حرامي ئي آهن.”

لانگ مارچ تلڪ چاڙهي لهي ريلوي اسٽيشن روڊ تي هلي رهيو هو. مٿان فليٽن مان ماڻهو وڌي حيرت منجهان لانگ مارچ کي ڏسي رهيا هئا. نعرن ۾ وڏو پُرجوش اضافو ٿي رهيو هو.

”سنڌ جي دشمنن تي...؟ لعنت!“

اسان به نمرن جا جواب ڏئي رهيا هئاسين. لانگ مارچ حيدر بخش جتوئي چوڪ ڪراس ڪري ڊاڪٽر نبي بخش خان ماڊل اسڪول اولڊ ڪئمپس سنڌ يونيورسٽيءَ طرف وڌي رهيو هو جتان پوءِ ڏيئلداس ڪلب مينارام هاسٽل ۽ ريڊيو حيدرآباد کان ٿيندو پريس ڪلب پهچڻو هو. ڏيئلداس ڪلب پار ڪري اسان لانگ مارچ سان پريس ڪلب پهتا هئاسين، ته تو چيو هو:

”يار! ٿڪجي پياسين!“

اها ڳالهه ٻڌي مارچ ۾ شريڪ هڪ عورت توکان پڇيو هو:

”ڪٿان آيا آهيو؟“

تو چيو هوس:

”سنڌ يونيورسٽيءَ کان.“

”لانگ مارچ ۾ ڪٿان شريڪ ٿيا آهيو؟“

”ستي گيت کان.“

”ستي گيت کان هيستائين آيا آهيو ۽ ٿڪجي پيا آهيو! مان سکر کان هلي آهيان ۽ اڃان ناهيان ٿڪي!“

حيران ٿيندي اسان ان اڏول عورت کي پيرن کان مٿي تائين ڏٺو هو. هن عورت جي پيرن ۾ هڪ کٽل چپل پاتل هئي ۽ سندس پيرن ۾ پٽيون ٻڌل هيون. اسان هن کي سليوٽ ڪندي چيو هو:

”اڏي! تنهنجي جذبي ۽ عظمت کي سلام آهي.“

هوءَ مُرڪي پئي هئي. اسان جي ان Appreciation هن جي اکين ۾ چمڪ ۽ چهري تي مُرڪ پکيڙي ڇڏي هئي. سندس منهن ٻهڪي پيو هو. ايئن پئي لڳو جڻ سکر کان حيدرآباد تائين جي ڪيل پنڌ جو هن کي اُجورو ملي ويو هجي، ۽ ڪراچيءَ تائين پنڌ ڪرڻ لاءِ کيس نئين سگهه ملي وئي هجي.

3.6

اُن ڏينهن مان تنهنجي پهچڻ کان اڳ ئي فزيالاجي ڊپارٽمينٽ پهچي چڪو هوس. تون پوائنٽ مان لٿي هئينءَ، ته ايئن لڳو هوم جڻ دل تان وڌا بار لٿا هجن، مُرڪي هٿ ملايو هوسين، توپچيو هو: ”تنهنجو موبائيل فون چو بند آهي؟“

مون چيو هو:

”يارا رات ڪجهه ڇوڪرا منهنجي ڪمري تي آيا، چيائون ته سندن دوست سان ڄامشوري ڦاٽڪ تي حادثو ٿي پيو آهي. هو انتهائي غريب ڇوڪرو آهي، ان حادثي ۾ سندس حالت ڏاڍي ڳڻتيءَ جوڳي ٿي پئي آهي. هن جي علاج لاءِ پئسن جي سخت ضرورت آهي. مهرباني ڪري اوهان هن جي زندگي بچائڻ لاءِ اسان جي مدد ڪريو. هن جا ٻيڙا ماءُ پيءُ اوهان کي ڏاڍيون دعائون ڏيندا. پریشانيءَ جا پاڻ هنن جي چهري تي ئي نمايان هئا. مون کانئن پڇيو:

’هين ڪمرن تان ڇوڪرن ڪجهه چنڊو ڏنو اٿو؟‘

چيائون:

’بس سائين! ڪو پنج روپيا، ته ڪو ڏهه روپيا مس ٿو ڏي. شاگردن جي ڪثريت اهو سمجهي چنڊو نه ٿي ڏئي، ته اسان به ڪوڙن ڪامريڊن جيئن ڪوڙڻا هلاهيون‘

’ها يارا هنن ڏانهن به ڏوهه نه آهي، پر هن وقت تائين اوهان کي گهڻو چنڊو مليو آهي؟‘

’سائين! سڀ هاسٽلون لٽاڙي آيا آهيون، ٻه ٽي هزار مس ٿيندا،‘

’ڊاڪٽر ڇا ٿا چون؟ گهڻو خرچ لڳندو؟‘

‘سائين! چون ٿا ته گهٽ ۾ گهٽ پنجاه هزار روپيا لڳندا!’

مون کين ڏاڍي افسوس مان چيو:

‘اوھ...! پوءِ ٻين پئسن جو بندوبست ڪيئن ڪندا؟’

‘صبح جو هن جي ڊپارٽمينٽ وينداسين، هن جي ڪلاس فيلوز شاگردن ۽

استادن کي مدد لاءِ عرض ڪنداسين.’

مون پنهنجي موبائيل فون بند ڪري، بيٽري ڪيڊ کان پوءِ سر ڪيندي چيو:

‘يار! هن وقت ته مون وٽ صفا پئسا نه آهن.’

مون ڏٺو ته منهنجو اهو جملو ٻڌي هنن جا منهن لهي ويا، هڪ نوجوان ڳڻتيءَ

مان چيو:

‘سائين! اوهان کان جيترو ٿي سگهي، اسان جي مدد ڪريو. اسان جو دوست

بيوس، لاچار مجبور ۽ بي واهو ٿيو اسپتال ۾ پيو آهي، هن جا گراڙا ماءُ پيءُ توهان

کي ڏاڍيون دعائون ڪندا.’

مون سر پنهنجي پرس ۾ رکي، موبائيل هنن ڏانهن وڌائيندي چيو:

‘هيءَ منهنجي موبائيل فون وڪڻي، ان جا پئسا چندي ۾ شامل ڪري ڇڏيو.’

منهنجي اها ڳالهه ٻڌي سڀ حيران رهجي ويا، هڪ نوجوان حيرانگيءَ جي حد

اورانگهي چيو:

‘پر سائين! اها ته اوهان استعمال ٿا ڪريو؟’

‘پيارا! منهنجي موبائيل فون استعمال ڪرڻ کان ڪنهن جي جان جو بچڻ

وڌيڪ اهم آهي.’

حيرت هنن جي اکين مان ٻڪي رهي هئي، ڪنهن به هٿ وڌائي مون کان

موبائيل فون نه پئي ورتي، هنن کي يقين ٿي نه پئي آيو ته ڪو ايئن به ڪري سگهي

ٿو. مون هڪ شاگرد کي موبائيل فون هٿ ۾ ڏيندي چيو:

‘جي اوهان چاهيو ته هيءَ اڃ ئي سوسائٽيءَ ۾ ٻه هزار روپين تائين ڪپي سگهي

ٿي، نه ته صبح جو ڄامشوري ڦاٽڪ تي ڪپائي ڇڏجوس.’

هڪ نوجوان وڏيءَ حيرت مان پڇيو:

‘سائين! هن جو توهان سان ڪو به رشتو نه آهي، تڏهن به توهان...!!’

مون کيس پوري يقين سان چيو هو: ‘انسانيت کان وڏو ٻيو ڪو به رشتو نه آهي،

منهنجا پيءُ!’

پوءِ هو مون کي وڏيون دعائون ڏيندا هليا ويا. سچ پچين جانان! هنن جي مدد

ڪري ڏاڍو سکون ملير، مان هن وقت تائين هڪ وڏي ڪيف ۾ آهيان، دنيا جو

سڀ کان وڏو سکون ۽ مزو وٺڻ ۾ نه پر ڏيڻ ۾ آهي.

اسان زولاجي ڊپارٽمينٽ جي ٻاهران واري ڪينٽين تي هلي ويٺا هئاسين، تون تمام گهڻي پيار مان مون کي ڏسي رهي هئينءَ. ڪجهه لمحن کان پوءِ منهنجو هٿ پڪڙي، ان کي چمي چيو هيئي:

"I am proud of you my sweet heart!"

"Me too my love!"

"تون ڏاڍو عجيب آهين!"

"چو...؟"

"بس... تون ڏاڍو عجيب آهين، ڪڏهن پنهنجي ميس جا پئسا ڏئي، ڪنهن جي في ۾ مدد ڪرين، ۽ سڄو مهينو رڳو هڪ وقت جي ماني کائين، ڪڏهن ڪنهن غريب کي پنهنجا ڪپڙا ۽ بوت ڏئي ڇڏين، پراڻن ڪمن لاءِ پنهنجا پئسا، وقت ۽ توانايون خرچ ڪرين، ايان عجيب نه آهين؟"

"ان عجيب هجڻ جا مزا به وڏا عجيب اٿئي! سچ پچين، ته ڪنهن به ماڻهوءَ جي ڪم اچي جا خوشي ملندي اٿم. شايد تنهن کي ئي حقيقي خوشي چوندا آهن."

"ها يار...!"

"يار! منهنجي هڪ نصيحت اٿئي، ته هميشه ضرور تمندن جي جيتري توکان ڀڄي سگهي، ضرور مدد ڪجانءِ."

"ضرور...!"

"پوءِ ڏسجانءِ، توکي ڪيڏي خوشي ۽ سڪون ٿو ملي."

"ها..."

پاڻ ڪجهه منٽن ۾ چانهه پي اُٿيا هئاسين، تون خوشيءَ ۾ ڏاڍي بهڪي رهي هئينءَ، تنهنجون اکيون ۽ چهرو چمڪي رهيا هئا. آرٽس فيڪلٽيءَ جي در وٽ پهچندي چيو هيئي:

"هل پاڻ ڪجهه دير فيڪلٽيءَ جي ڇت تي ٿا هلي ويهون."

"چو...؟"

"بس ايئن ئي."

تون خوشيءَ ۾ ڏاڍي بهڪي رهي هئينءَ، ان خوشيءَ واري بهڪڻ ۾ هاڻي تون ٿورڙي شرمائجي به وئي هئينءَ. اسان پبلڪ ايڊمنسٽريشن ۽ اردو ڊپارٽمينٽ جي ڇت واري پاسي، فيڪلٽيءَ جي ڊگهي بڙ جي وٺ جي لامن جي چانو ۾ پٽ کي ٿيڪ ڏئي ويهي رهيا هئاسين. تون پنهنجي ٻانهن منهنجي چيلهه ۾ ورائي ۽ پنهنجو ڪنڌ منهنجي ڪنڌ تي رکي پٽڪي رهي هئينءَ:

"You are great! تون ڏاڍو پلو آهين مٺا! تون ڏاڍو پلو آهين، تون ڏاڍو مهربان ۽
 ٻاجهارو آهين، تو پر منهنجو ساھ اٿئي! تون مون کي ڏاڍو پيارو آهين..."
 ڪجهه منتن کانپوءِ چيو هيئي:

"مٺا...!"

"جيءُ مٺي!"

"تون منهنجو آهين نه؟"

"ها جانان! مان تنهنجو آهيان."

"سڄو سارو منهنجو؟"

"بلڪل... سڄو سارو تنهنجو!"

"سڄي...؟"

"سڄي...!"

تون منهنجي منهن کي پنهنجن هٿن ۾ جهلي، منهنجي نيٽن کي ڏسي رهي
 هئين، تنهنجون نرم ۽ ملائم آڱريون منهنجن ڳلن تي آهستي آهستي سان
 ڦرڻ لڳيون هيون، تنهنجا ڪوسڙا ساھ منهنجن ساھن سان ٽڪرائجي رهيا هئا،
 ايئن پئي لڳو جڏ تون مون کي چپن سان ڏسي ۽ اکين سان چمي رهي هجين.
 ڪجهه ئي لمحن ۾ تنهنجن چپن منهنجن ڳلن کي چمڻ شروع ڪيو ۽ پئي لمحي
 تو پنهنجا چپ منهنجن چپن تي رکي ڇڏيا هئا. ڪجهه ئي لمحن ۾ پاڻ خمارن جي
 ستين آسمان تي هٽاسين، هن ڪيف جا ڇا ته عجب احساس هئا...

3.7

مٿي ڳلڻا ڏاڍي مهربان، شفيق، رحمدل، حساس، بهادر ۽ معزز انسان آهي. ڇا ته پروفار شخصيت اٿس، هوءَ اسان کي ڏاڍو پائيندي هئي، هن جهڙي انسانن جي دنيا ۾ جي گهڻائي ٿي پئي، ته شايد دنيا ڏاڍي بهتر ٿي پئي، هن کي اسان جو ۽ هر شاگرد جو پنهنجي اولاد جيئن خيال هوندو هو. ڪو شاگرد ڪلاس ۾ غير حاضر هوندو هو ته ٻين استادن جيئن ايئن نه چوندي هئي، ته ”چورا ۽ چوريون وٺن ٿا سڄو ڏينهن رُلندا، پڙهڻ کان آڱوٺو باقي سڄو ڏينهن رُل ڏان پر پورا.“ پر ميڊم ڳلڻا پڇندي هئي:

”فلاٽون آيو آهي، ايئن نه ته طبيعت ٺيڪ نه هجي.“

جيڪڏهن ڪو شاگرد ٻڌائيندو هوس ته:

”نه ميڊم! طبيعت ٺيڪ هيس، پر الاءِ چون آيو آهي؟“

”ايئن نه آيو آهي، ته ٺيڪ آهي، پر خدا ڪري ڪو مسئلو نه ٿيو هجي.“

هر معاملي تي ڏاڍي Positive Approach رکندي هئي. هڪ ڀيري جڏهن يونيورسٽيءَ ۾ بائيڪاٽ ڪيو ويو هو ته پاڻ هن وٽ هليا هئاسين، هوءَ اداس هئي، اسان کي پنهنجي آفيس ڏانهن ايندي ڏسي چيو هئائين:

”اچو اچو منصورا سنڌيا! ڪهڙا حال آهن منهنجا ڀڄڙو؟“

اسان سندس سامهون ڪر سين ٿي ويهندي چيو هو:

”ٺيڪ آهن ميڊم! اوهان به ٺيڪ آهيو؟“

”ها... مان به ٺيڪ آهيان.“

مون ڪائٽس پڇيو هو:

”ڇو ميڊم! اڄ اوهان ڪجهه آداس پيون نظر اچو؟“

”هو لوڦر خواصخواه بائيڪاٽ ڪرائي ويا، ان جي ڪري طبيعت خراب ٿي

وئي آهي.“

”هونه... بس ميڊم! اوهان آداس نه ٿيو.“

”اها آداسي نيچرل آهي منصور! مان جڏهن سوچيان ٿي، ته منهنجي قوم جي

ٻارن جو مستقبل تباهه پيو ٿئي، هنن جو وقت ۽ پئسو ضايع پيو ٿئي... هتي جيڪب

آباد، ڪشمور گهوٽڪي، ننگر پارڪر، مٺي، عمرڪوٽ، لاڙڪاڻي ۽ الاءِ ڪٿان

ڪٿان ٻار پڙهڻ لاءِ اچن ٿا، پر هتي ڪڏهن بائيڪاٽ ٿا ٿين، ته وري ڪڏهن استاد

ڪلاس نٿا وٺن، اهو لقاءُ ڏسي مون کي ته وڌيڪا پون منصور!“

پاڻ ڪجهه لمحن لاءِ خاموش ٿي ويا هئاسين، ته ميڊم گلمينا وري ڳالهائڻ

شروع ڪيو هو:

”مان به چاهيان، ته ٻين پروفيسرن جيئن اچي صحيح ڪري هلي وڃان، مون

کي ڪو ڪجهه نه چوندو، اٽلنڊوسپ خوش ٿيندا، ته هوءُ به اسان وانگر سسٽم جو

حصو ٿي وئي آهي، پر مان هن ئي مقدس اداري پر پڙهي آهيان، هاڻي هتي ئي

پڙهايان پئي، مون پنهنجي زندگيءَ جا پنجڻيه سال هن اداري کي ڏنا آهن، هن اداري

جي ايئن تباهي ڏسندي، منهنجو ته رت ٿو ٽچڪي منصور!“

”ها ميڊم! اوهان صحيح ٿيون چئو، ان صورتحال پر ته هر باضمير فرد کي ايئن

ٿي تڪليف ٿيندي، جيئن اوهان کي ٿئي پئي.“

”منهنجي وقت تي اچڻ ۽ وقت تي وڃڻ پر به هنن جي سينن تي مٿڻ پيا

ڏرجن... ٿوري ٿوري ڳالهه تي نوٽيس ڪڍيو ويٺا آهن... حق حلال سان ڊيوٽي به

ڪرڻ نٿا ڏين.“

”خير آهي ميڊم! هونئن ئي حق ۽ سچ جي واٽ اڙانگي هوندي آهي، جنهن تي

رڳو سچا، ڪرا ۽ باضمير ماڻهو ئي هلي سگهندا آهن.“

”هاڻي هو جي توهان کي مون وٽ ويٺي ڏسندا، ته اوهان جي رزلٽ ڏکي ڇڏيندا.“

”ميڊم! لطيف سائين ۽ چيو آهي، ته:

ڇڱا ڪن چڱايون، مڊايون مٺن،

جو وڙجڙي جن سين، سو وڙسي ڪن.

هو ٻيو ڪري به ڇا ٿا سگهن؟ جيڪو هنن جو وڙ آهي، هو اهو ئي ڪندا،

جيڪو هنن جو اختيار آهي، ان پر جي هو اسان کي ڏک ڏيندا، ته ڀلي ڏين، پر فيل

ٿيڻ جي ڊپ کان ڊچي اوهان وٽ نه اچون، گهٽ پر گهٽ اسان کان ايئن نه ٿيندو.“

منهنجي اها ڳالهه ٻڌي ميڊم مڙڪي پئي هئي. ايتري ۾ هڪ آڇاٽل شخص سلام ڪري آفيس ۾ گهڙي آيو هو. هو هڪ ٻار بي ڪيو جو سيلز ايڄنٽ هو. هن پنهنجو تعارف ڪرائيندي چيو هو:

”مان لالازار ٻار بي ڪيو مان آيو آهيان، اسان جو هيءُ ٻار بي ڪيو ڦليلي ڪئٽل جي ڪپ تي ڏاڍي کليل آيو واري زبردست هنڌ تي آهي. اسان يونيورسٽيءَ جي استادن جي مفت ميمبرشپ ٿا ڪريون ۽ کين بل ۾ 50 سيڪڙو رعايت ٿا ڏيون، اوهان مفت ميمبرشپ حاصل ڪريو. ۽ ڪڏهن ڪڏهن ويڪينڊ تي پار يا پنهنجن مهمانن سان اچي، اسان کي خدمت جو موقعو ڏيو.“

ميڊم مڙڪي ان ٻار بي ڪيو جي بروشر کي ڏسڻ لڳي هئي، بروشر ڏسندي سيلز مين کان پڇيو هئائين:

”پلا استادن سان ئي خاص مهرباني چوڪئي اٿو؟“

هن جواب ڏنو هو:

”ميڊم! اها ته اسان جي مالڪ کي خبر آهي؟“

”اڃا...! پلا توهان جو مالڪ ڪير صاحب آهي؟“

هن وڏي فخر مان ڊاهي سان ٻڌايو هو:

”مسٽر ڪرنل راشد سعيد خان صاحب.“

ميڊم هن کان وڏيءَ حيرت مان پڇيو هو:

”اوهان جو مالڪ فوج ۾ ڪرنل آهي؟“

هن مڙڪندي فخر مان چيو هو:

”جي ها ميڊم!“

ساڳيءَ حيرت ۽ ٿوريءَ ڪاوڙ مان ميڊم پڇيو هو:

”توهان جي ان ڪرنل صاحب سان ملاقات ٿيندي آهي؟“

”جي ها ميڊم!“

ميڊم ٿورو ڪاوڙ ۽ شوخيءَ مان چيو هوس:

”اوهان پنهنجي مسٽر ڪرنل راشد سعيد خان صاحب کي چئجو ته پروفيسر گلمين اوهان لاءِ چيو آهي، ته هي اڄڪلهه اوهان ڪهڙا ڪم ڪرڻ شروع ڪيا آهن، ٺيڪا به اوهان ٿا ڪڍو پيٽرول به اوهان ٿا ڪپايو ڪيڪ به اوهان ٿا ڪپايو پاڻي به اوهان ٿا ڪپايو بئنڪون به اوهان ٿا هلايو اسڪول، ڪاليج ۽ يونيورسٽيون به اوهان کولي رهيا آهيو ۽ هاڻي ريسٽورانٽ ۽ ٻاري ڪيوز به کولڻ شروع ڪيا اٿو! ڪجهه ڪم ته سولين لاءِ ڇڏيو! اوهان پنهنجي ملڪ جي حفاظت ڪرڻ وارو عظيم ڪم ئي ڪريو ته بهتر ٿيندو اهو ٻار بي ڪيو ڪنهن سويلين جو هجي ها،

تہ مان ان جي ضرور ميمبر ٿيان ها، مان ان ڪرئل جي باري ڪيو جي ميمبر نه ٿي ٿيان. ۽ ها! پنهنجي ڪرئل صاحب کي منهنجو نياپو ياد سان ڏجو۔ خدا حافظا“

هن پنهنجو سامان کنيو هو ۽ ڪنڌ جهڪائي واپس هليو ويو هو. مون پيار مان مڙڪي ميڊم کي ڏٺو هو هن مون کي چيو هو:

”پٽان! ظلم ته ڏسو! هر شيءِ کڻي ويا آهن، اڃان پيٽ نه ٿو ڀرجين، هاڻي هوٽل به اهي ٿا کولين، باقي پيا ماڻهو ڪهڙا ڌنڌا ڪندا؟“

”اوهان صحيح ٿيون چئو ميڊم! پر اوهان کي پڻ نه ٿو ٿئي، اوهان ايڪويهين گريڊ جي سرڪاري نوڪريءَ ۾ آهيو ۽ هوائي ڪاري جا مالڪ لڳا پيا آهن!“

”اڙي.. ڊڄي ڊڄي ته اسان پنهنجا شهر ڦرياسين، تعليم ڦرياسين، پاڻي ڦرياسين، سڀ وسيلو ڦرجن پيا، هر شيءِ ڪسجي وئي آهي، پيو ڇا بچيو آهي اسان وٽ؟ پنهنجي زندگيءَ جا پنجاه سال گذاري چڪي آهيان، هاڻي هي مون کي ڦاهيءَ تي چاڙهن، ته پلي وڃي چاڙهن، مان پنهنجي وطن ۽ قوم جي حقن لاءِ ڦاهي به چڙهي وڃان، ته ان کان وڌيڪ فخر جهڙي ٻي ڳالهه نه ٿيندي“

مون مڙڪندي ميڊم کي چيو هو:

”اوهان ڏاڍيون بهادر عورت آهيو ميڊم!“

ميڊم رڳو مڙڪي چيو هو:

”هاڻي استادن کي لالچون ڏئي ۽ ڊيڄاري جاسوسي ڪرائيندا.“

اسان مڙڪي پيا هٿاسين. مون چيو هو:

”ڪرئل صاحب کي نياپو ملندو ته سوچيندو:

’متان ايئن سمجهين، مٿا مور سارا!‘“

اسان سڀ کلي پيا هٿاسين. ميڊم چيو هو:

”مون اهو نياپو شعوري طور موڪليو پلي هنن کي خبر پئي، ته ماڻهو هنن جي

ڪمن کي ڄاڻي ويا آهن: ۽ انهن کان ڊڄن نه ٿا.“

”اهو بلڪل صحيح ڪيو ميڊم!“

ميڊم مڙڪي رهي هئي، پر ان ۾ شوخي نمايان هئي.

3.8

ان ڏينهن به تون روز جيئن فزيالاجي ڊپارٽمينٽ اڳيان بيٺي منهنجو انتظار
ڪري رهي هئين. مون جيئن ئي توکي سلام ڪري هٿ ملايو هو ته پڇيو هيئي:
”چو منا! ڏاڍو آداس ٿو لڳين؟“
فيڪلٽيءَ ڏانهن هلندي توکي جواب ڏنو هو:
”ها يار...!“

”چو؟ ڇا ٿيو...؟“
”پاڻ وارو ڪلاس فيلو ساجد رات منهنجي روم تي آيو هو. ٻڌايائين پئي، ته
هڪ ڪوڙي ڪارو ڪاريءَ واري معاملي تي سندس ڳوٺ ۾ هٺن جو سندن مائٽن
سان پراڻو تڪرار هلندڙ آهي، انهن ۾ وري اڄ به جهيڙو ٿي پيو آهي...“
”اوھ... پوءِ؟“

”ساجد ٻڌايو ته هو ڳوٺ جو پهريون چوڪرو آهي، جيڪو يونيورسٽي پڙهڻ
آيو آهي، ان ڪري هو سڄي ڳوٺ جي لاءِ هڪ اميد بڻجي پيو آهي. سڄي ڳوٺ ۾
هن جو نالو عزت ٿي پئي آهي. ان ڪري هنن جا دشمن، جيڪي اصل ۾ هن جي
پاڇائيءَ جي مائٽن جا دشمن آهن، سي هن جي جان جا دشمن بڻجي ويا آهن...“
”Oh! I see....!“، پر ان ۾ ساجد جو ڪهڙو ڏوهه؟“

”هتي هڪڙن جي ڏوهن جون سزائون ٻين کي ملنديون آهن.“
”اهو ڏاڍو ظلم آهي يار...!“
”ها يار بلڪل...“

”پوءِ هاڻي ساجد ڪٿي آهي؟“

”الا ڪيڏانهن ويو يار! رات ٻڌايائين پئي، ڪيس گهران فون آئي آهي، ته هو ڪيس مارڻ لاءِ ڄامشوري آيا آهن. هن ٻڌايو ته صبح ٿيندي ئي هو ڪراچي هليو ويندو. هن جي ڏاڍي ڳڻتي ٿي پئي اٿم...“

”ڳڻتي نه ڪريار سڀ ڪجهه ٺيڪ ٿي ويندو...“

”ها يار...! پر هيءُ جاگيردار اٿو نظام ڏاڍو فرسوده ۽ انسان دشمن آهي، هي جاگيردار مير، پير ۽ وڏيرا خوني فساد ڪرائي پنهنجا پپ ڀريو ويٺا آهن.“

”جاگيردار اٿو نظام اسان جي سماج جي سڀ کان وڏي لعنت آهي.“

”ها بلڪل، جاگيردار اٿو نظام انساني سماج جي سڀ کان بچڙي ۽ انسان دشمن شڪل آهي.“

ڀاڻ پنڌ ٿي پنڌ هلي، سينٽرل لائبريريءَ جي پٺيان واري ڪينٽين جي سيمينٽ جي ٺهيل دڪن تي ويهي، ناشتو ڪري، چانهه پي، فيڪلٽي هليا هئاسين. پنهنجي ڊپارٽمينٽ جي ويجهو پهچندي ڏٺو هوسين، اتي شاگردن جا انبوهه لڳا پيا هئا، جن کي ڏسي مون کي ڳڻتي وٺي وئي هئي. هنن وٽ پهچڻ تي خبر پئي هئي، ته اڄ صبح سوڀر ڄامشوري ڦاٽڪ تي ساجد جي تاڙ ۾ ويٺل ماڻهن، ڪيس پستل سان فائر ڪري ماري فرار ٿي ويا. اها خبر اسان تي وڃ جيان ڪري هئي. پنهنجون اکيون ڀرجي آيون هيون. اسان جي ڊپارٽمينٽ جا سڀ ڇوڪرا ۽ ڇوڪريون ڏاڍا ڏکاري ويا هئا. اسان سڀني شاگردن جي دلين ۾ پنهنجي ساٿيءَ جي اهڙي المناڪ موت جي ڪري ڏاڍو ڏک هو. مون سڀني شاگردن کي چيو هو ته:

”هلو ته هلي جاءِ واردات تي ڌڙو هڻي مطالبو ٿا ڪريون ته شهيد ساجد جي قاتلن کي گرفتار ڪري سزائون ڏنيون وڃن.“

ڊپارٽمينٽ جي شاگردن ۾ ڏاڍو ڏک ۽ ڪروڙ هو ته هڪ بي گناهه ۽ معصوم شاگرد چوپرائي دشمنيءَ جي ڪري گولين جو ڪاڇ بڻائي ماريو ويو. هنن چيو ٺيڪ آهي، هلون ٿا. اسان سڀ جلوس جي شڪل ۾ زيرو پوائنٽ تائين هليا هئاسين، جلوس ۾ اسان ۽ اسان جا ساٿي آپ ڌاريندڙ نمرا هڻي رهيا هئاسين:

”شهيد ساجد جي قاتلن کي گرفتار ڪريو... ڦاهيون ڏيو.“

اتي دوستن چيو ته ڀاڻ سان پنهنجون پينرون به گڏ آهن، ان ڪري زيرو پوائنٽ تي ئي ڌڙو هڻائجي ته بهتر ٿيندو. اتي ڪلاڪ کن ڌڙو هڻي ويهي رهيا هئاسين. صحافي آيا هئا، جن رپورٽنگ ڪئي هئي. اسٽوڊنٽ ويلفيئر آفيسر اچي چيو هو ته وي سي صاحب ڊي پي او کي چيو آهي، ته اسان جي شاگرد جا قاتل گرفتار ڪيا وڃن. ڊي پي او چيو آهي ته ڳولا جاري آهي، قاتل ضرور گرفتار ڪيا ويندا. سڀ

ڏڪارا شاگرد هيڏانهن هوڏانهن هليا ويا هئا. تون ۽ مان به هلي گرلز جمنازيم جي پٺيان ويٺا هئاسين. اسان ڏاڍا اُداس هئاسين، توکان به ٿي پيرا ڳوڙها به ڪري پيا هئا، مون اُداسيءَ مان ڳالهائيندي چيو هو:

”اڄ ساجد جو رڳو بي ساهو جسم ٿي هن جي ڳوٺ نه موٽيو آهي، پر هن جا، هن جي ڳوٺ وارن جا، هن جي مائٽن ۽ هن جي پيءُ ماءُ جا سڀ خواب به بي ساهي ٿي، هن جي ڳوٺ موٽيا آهن، هن جي بي ساهي ٿيل جسم سان گڏ ڪيتريون ئي بي ساهيون ٿيل اميدون ۽ خواهشون به هن جي ڳوٺ موٽيون آهن...“

اهو ٻڌي توکان ڳوڙها ڳڙي پيا هئا، پنهنجا لڙڪا اڳهندي پڇيو هيئي:

”يار! هڪڙن جي ڏوهه جون سزائون ڪيستائين ٻين کي ملنديون رهنديون؟ ڪيستائين ايئن مائرن کان پنهنجا لال ڪسي، انهن کي ماري هنن جون جهوليون ويران ڪيون وينديون؟ ڪيستائين ماڻهن کان پنهنجا جاني ڪسيا ويندا؟ ۽ انهن جهيڙن ۾ ڪيستائين عورتون بيواهه ۽ معصوم ٻار ٿيندا رهندا؟“
مون توکي چيو هو:

”جيستائين هو مردود وڌيرا ۽ انهن جو ناپاڪ، مڪروهه ۽ انسان دشمن جاگيردار ٿو نظام موجود آهي، جيستائين اسان جا ٿاڻا ۽ قانون ۽ انصاف جا ادارا هنن جي هٿ وس ۽ غير فعال آهن تيستائين اهو ظلم جاري رهندو...“
”مٺا! مان ساجد جي پيئرن ۽ ماءُ جو سوچي ڏکي ٿي وڃان...“

”ها يار... هنن تي ته قيامت گذرندي هوندي... هڪ ماءُ جي جهوليءَ ۾ جڏهن جوان پٽ جو لاش وڌو وڃي، ته هوءَ پنهنجا حواس وڃائي ويهندي آهي...“
”مٺا! مون کي ساجد جي ماءُ جون رڙيون هٿ ٻڌڻ ۾ ٿيون اچن، هوءَ پنهنجي پٽ لاءِ پار ڪڍي رڙيون ڪري روئي رهي آهي:
’اوا ساجد! منهنجا گهوٽ پٽ...‘“

توکان لڙڪ ڪري پيا هئا، مان پنهنجن ڳوڙهن تي ڪنٽرول ڪري ويو هوس. اسان جون دليون درد ۾ ٻڏي ويون هيون، منهنجن ڪنن ۾ به ساجد جي ماءُ جا آواز اچڻ لڳا هئا.

”او ساجد! منهنجا گهوٽ پٽ...“

او ساجد منهنجا گهوٽ پٽ...“

گهوٽ پٽ...“

گهوٽ... پٽ...“

3.9

اُن ڏينهن فزلا جي ڊپارٽمينٽ ٻاهران ڪجهه دير انتظار ڪرڻ کانپوءِ فون ڪئي هيئي. پهرين گهٽتيءَ تي ئي فون رسيو ڪندي ڪيو هيڻ:

”هيلو...!“

”ها جانو! ڪٿي آهين؟“

”يار لمس هاسپيٽل ۾...“

حيرت ۽ ڳٺپير تا مان پڇيو هيئي:

”ڇو...؟“

”يارا رات واري مانيءَ فوڊ پوائزننگ ڪري ڇڏي...“

منهنجي ڳالهه ڪٽيندي پڇيو هيئي:

”اوھ...! تون ڪهڙي وارد ۾ آهين؟“

”حادثاتي وارد ۾.“

”مان اچانءِ ٿي...“

اهو چئي فون بند ڪري ڇڏي هيئي. ۽ ڏهن پندرهن منٽن ۾ ٽڪڙي ٽڪڙي ڇڻ ڊوڙندي اچي ان وارد ۾ پهتي هئڻ، جتي مون کان سواءِ ٻيو ڪوبه داخل ٿيل نه هو. منهنجي کاٻي ٻانهن کي ڊرپ لڳل هئي، ۽ منهنجي بيد جي ڀر واري بينچ تي سڪندر ويٺل هو. ڪجهه لمحن لاءِ بيهي مون کي ڏسندي رهي هئڻ، تنهنجون اکيون ڀرجي تار ٿي آيون هيون، ڏسندي ڏسندي توکان لڙڪ ڪري پيا هئا، ٻئي لمحي مون کي پاڪر پائي چوڻ لڳي هئڻ:

”مُنا! مان توتان صدقي...! مُنا! مان توتان صدقي...!“
تون روئي رهي هئينءَ، مون توکي دلداري ڏيندي چيو هو:
”I am fine Jana! Don't worry.“

منهنجي ان جملي کي ٻڌو اڻ ٻڌو ڪندي منهنجي ساڄي ٻانهن کي زور ڏيندي
چيو هيئي:

”مُنا! تنهنجو سڄو سٽ ڇڏائجي ويو هوندو نه؟ مُنا! تنهنجون تنگيون، ٻانهون
سُڪي ويون هونديون نه؟ مان زور ڏيانء...“
تون منهنجي ٻانهن کي مٿڙا مٿڙا زور ڏئي رهي هئينءَ، تنهنجون اکيون ڀريل
هيون، ڪندر چيو هو:

”مان ٻاهران ٿي اڃان ٿو.“
مون کيس چيو هو:

”پيارا! تون هاڻي پلي ڀيڻ ٿي وڃ، هاڻي سنڌيا اچي وئي آهي، تنهنجي
ضرورت پئي، ته توکي سڏي وٺنداسين.“

”نڪ آهي، پر جي چئو ته موڪل ڪري سگهجي ٿي...“
”نه نه... پيارا! موڪل ڪرڻ جي ڪا به ضرورت نه آهي، مان نڪ آهيان، ۽
سنڌيا به ته اچي وئي آهي نه؟“
”نڪ آهي، ته پوءِ مان هاڻي هلاڻ ٿو...“
”نڪ آهي.“

هو جيئن ويو هو ته منهنجي گل تي ڳرا ٿڙي پائي، وڏو ساھ ڪٽي چيو هيئي:
”ها... ها... منهنجو توڙ ساھ اٿي مُنا... منهنجو توڙ ساھ اٿي... پيرن ۽ پٺين
کي زور ڏيانءُ مُنا؟“

ان کان اڳ جو مان توکي ڪو جواب ڏيان ها، تون پيرن ۽ پٺين کي مٿڙا مٿڙا
زور ڏيڻ شروع ٿي وئي هئينءَ، زور ڏيندي چئي رهي هئينءَ:
”مان صدقو! توتان منهنجا مُنا! مان صدقو...“

تنهنجا نيٺ ڀريا ڀيا هئا، تون ڏاڍيءَ ڳنڀيرتا مان پنهنجي منهن ڳالهائي رهي
هئينءَ:

”مان صدقو منهنجا مُنا... منهنجا ساھ... منهنجا پيارا منهنجو توڙ ساھ اٿي،
تون مون کي ڪيڏو پيارو آهين؟ اهو مان ٻڌائي به نه ٿي سگهان... منهنجو تولا۽ ساھ
ٿي سُڪي ويو آهي منهنجا مُنا!“

تون منهنجي پيرن ۽ تنگن کي زور ڏيندي ڳالهائي رهي هئينءَ ۽ مان توکي پيار
جي تمام وڏي گهرائيءَ مان ڏسي رهيو هوس.

لڙڪ تنهنجن نيٽن مان چلڪي ڪري رهيا هئا. مون توکي چيو هو:
”ڏس مٺي! ايئن نه ڪر! مان صحيح آهيان، ڊرپ لهندي ته پاڻ ڪيمپس
هلنداسين.“
توبنا ڪنهن جي پرواهه جي منهنجي ڳلن کي ڄمڻ شروع ڪيو هو. تنهنجي
زبان مان ساڳيا لفظ نڪري رهيا هئا:
”مان صدقو توتان منهنجا مٺا... مان صدقو... منهنجا ساه... منهنجا پيارا
منهنجو تو پر ساهه اٿئي... منهنجو تو پر ساهه اٿئي... منهنجو ساه... منهنجو...
ساه...“

بائيڪاٽن، احتجاجن ۽ غير يقينيءَ واري ماحول ۾ سيمسٽر جا امتحان ٿي ويا هئا، ٻن مهينن جي ڊگهي موڪل تي شاگرد/ شاگردياڻيون پنهنجن پنهنجن گهرن ڏانهن وڃي رهيا هئا. تنهنجو منهنجو ساھ سڪي ويو هو پاڻ موڪلن جو سوچي ڏاڍو پريشان پئي ٿياسين، هڪ شام سج لٿي، مارئي لان ۾ ويٺي تو ڏاڍي ڳنڀيرتا مان چيو هو:

”منو جانو! منهنجا مڻا! پنهنجا ٻه مهينا ڪيئن گذرندا؟“

مون ٿڌو ساھ ڪڍندي چيو هو:

”ڏاڍا اُداس گذرندا جانا!“

”ها يار... ٻُڌه جانو! توکي منهنجي ياد ته ايندي نه؟“

”چري...! رڳو ياد ايندي؟ چري پٿان! منهنجو تولا ساھ نڪري ويندو.“

”سچي؟“

”سچي يار! مان ته سوچيان ٿو توکان سواءِ وقت ڪيئن گذرندو؟“

”ها يار! صفا مري وينداسين... ٻُڌا! هن چنچر تائين هاسٽلون خالي ٿي

وينديون، پاڻ ڳوٺ ڪڏهن هلنداسين؟“

”پاڻ به چنچر ڏينهن هلنداسين.“

”منهنجي دل ٿي چٽي، ته پاڻ رات جو سفر ڪريون.“

”چڏ يار! ڌاڙيلن کان ڦرائي مارائيندين؟ ڇا؟ پنهنجي سنڌ ۾ اهڙو امن ڪڏهن

کان ٿيو آهي؟“

”اڙي يار! پاڻ وٽ ڪهڙا لک هوندا؟ اهي ميرن ڪپڙن جا ٿيلها هوندا، جيڪي

ڦري وڃي کوليندا، ته خبر پوندن ته ڇا ڦري آيا آهيون!!“

“ها ها ها...”

پاڻ ڪلي پيا هئاسين.

“پوءِ اسان کي ڪهڙي وقت هلڻ گهرجي...؟ هتان جيڪڏهن ائين وڳي هلنداسين، ته رات جو چئين وڳي ڳوٺ پهچبو ان وقت اُتي پهچي ڇا ڪنداسين؟”
 “اڙي يار! تون به صفا ڪو چريو آهين، ٿوري دير واري ڪوچ ۾ هلنداسين نا”
 “اڙي ها... پر توکي ته هاسٽل مان ائين وڳي ٿي نڪرڻو پوندو ائين کان پوءِ ته گيت بند ٿي ويندي نا”

“نيڪ آهي، مان ائين وڳي نڪري اينديس.”

“پوءِ پاڻ ايڏو وقت ڪيڏانهن هلنداسين؟”

“هٽ هٽ... آڏجي پياسين! مون کي ته لڳي ٿو ڇڻ تون چوڪري هجين ۽ مان چوڪرو هجان!... اڙي يار گهمنداسين، ڦرنداسين، مزا ڪنداسين، ڇٽ ڪيڏانهن وينداسين...”

تنهنجي اهڙي نموني توڪڻ تي مون کان تهڪ نڪري ويا هئا:

“ها ها ها... ڏاڍي استاد ٿي پئي آهين... چڱو ڀلا ٻڌاءِ، ته ڪيڏانهن هلنداسين؟”
 توڻر ڪندي چيو هو:

“الله سائين!! هاڻي ڏيو منهن! اڙي يار! حيدرآباد يا المنظر هلنداسين، بس نه؟”
 “نيڪ آهي... پر هڪ مسئلو آهي؟”

“Oops!، اهو وري ڪهڙو ٻڌاءِ!”

“يار! اسان سان گڏ اسان جا ٿيلها به هوندا، اهي ڪيڏانهن پيا گهلينداسين؟”
 Ohh my goodness، ڄامشوري ۾ تنهنجا هيڏا پيارا آهن، ڪنهن وٽ رکي

اچجانءِ.

“Ohh yes!، ها يار محمد علي يا سڪندر وٽ رکي سگهجن ٿا.”

“بس!؟ ڳالهه به ايتري نه...!؟”

مون توکي ٽرڪندي چيو هو:

“يار اڄ تنهنجن ڌڙڪن مان لڳي ٿو ته هڪ سبق سڪڻو پوندو!”
 “ڪهڙو سبق؟”

“بس، توسان شادي نه ڪبي.”

توڻر ڪي لفظن تي زور ڏيندي چيو هو:

“ڇو...!؟”

“مان توڻر لڪل هڪ وڏي ڊاميننٽ زال ٿو ڏسان!”

تو ڪلندي فاتحائي انداز ۾ چيو هو:

”تون مون سان شادي نه ڪرين، ته ساهه ڪڍي ڇڏيانءِ!“
مون کي توتي ڏاڍو پيار اچي ويو هو. مون توکان مُر ڪندي پڇيو هو:
”منهنجو ساهه ڪڍي پوءِ تون جيئري رهي سگهندين؟“
تو پنهنجون پياريون اکيون ملائيندي چيو هو:
”اڙي مٺا! منهنجو ته ساهه تو پر آهي، مان توکان سواءِ زندهه ڪيئن رهي
سگهنديس؟“

اهو جملو ڳالهائي، تو پنهنجي ٻانهن منهنجي ڪنڌ پر ڦيرائي، مون کي پاڻ
ڏانهن ڇڪي، منهنجي ڳل تي ڇميون پاتيون هيون. پيار جا احساس تنهنجي مُکَ
تي ئي نمايان هئا. سج لٽي گهڻو وقت گذري چڪو هو. مارئي لان ۾ انڌيرو چانهجي
ويو هو. پيار ڪندڙ جوڙا دنيا جهان کان بي نياز پنهنجي پنهنجي پيار جي موجن ۾
مست هئا. تنهنجي ٻانهن منهنجي ڪنڌ ۾ هئي، ٻئي لمحي تو پنهنجي ٻانهن جي
زور سان منهنجي ڪنڌ کي ڇڪي، منهنجا ڳل پنهنجي سيني تي رکي ڇڏيا هئا.
مون کي ان وقت پيار جا ڏاڍا نرم ۽ ملائم احساس محسوس پئي ٿيا، انهن احساسن
مون تي خمارن جا آبشار وهائي ڇڏيا هئا. پاڻ عجب ڪيف جي جهان ۾ هئاسين، ۽
اسان جي دلين مان پوري جڳ جي انسانن لاءِ دعا پئي نڪتي:
”ڪيف ڌاران ڪوئ، جيئي نه جهان ۾... ڪيف ڌاران ڪوئ... ڪيف...“

4.1

ٻئي ڏينهن صبح جو مان ٽڪيٽون ڪٽرائڻ ڄامشوري ڏاٽڪ ويو هوس. اسان کي رات جو هڪ وڳي واري اي سي ڪوچ ۾ سیتون ملي ويون هيون. اسان ٻئي ڏاڍو خوش هئاسين. ڪلاس ختم ٿي چڪا هئا. تون پنهنجي هاسٽل تي هئينءَ، مون ڄامشوري ڦاٽڪ جي هڪ ڪسٽمر ڪال سينٽر تان توکي فون ڪري ٻڌايو هو ته رات جو هڪ وڳي واري اي سي ڪوچ ۾ سیتون ملي ويون آهن، تر خوشيءَ مان توڏانهن اچڻ لاءِ چيو هو. مان رکشا ۾ چڙهي مارئي هاسٽل لان ۾ پهتو هوس، جتي تون اڳ ۾ ئي ناشتو ڪنيو ويئي هئينءَ، مون کي پنهنجي ويجهو ٿيندي ڏسڻ اُتي رهي هئينءَ، ته مون توکي چيو هو:

”ويهه ويهه جانان! No need to get it formalities.“

توکان وينو نه ٿيو هو اُتي بيهي مُر کي هٿ ملايو هو ۽ پڇيو هيئي:
”ٽڪيٽون ڪٽرائي آئين؟“

مون مُر ڪندي چيو هو:

”تنهنجي حڪم جي تعميل ڪيئن نه ٿيندي؟“

تو کلي چيو هو:

”That’s like a good boy!“

پاڻ کلي پيا هئاسين.

”چڱو! هاڻي جلدي ناشتو ڪر، ته چانهه پيئون!“

”واھ واھ... عظمتن جا اهڙا ثبوت!!“

تون منهنجي ڳالهه ٻڌي کلي پئي هئينءَ، ۽ چيو هيئي:

”ڇڱو! هاڻي ڇڏا هي نمونا!“

”ناشتو تو پاڻ ٺاهيو آهي يا ڪيٽين تان وٺي آئي آهي؟“

”پاڻ ٺاهيو آهي.“

”ڇڱو! پوءِ پنهنجا هٿ اڳيان ڪرا!“

”ڇو؟“

”I will kiss your hands“

تو شرمائيندي مڙڪي پنهنجا هٿ اڳيان وڌايا هئا ۽ مون انهن کي پڪڙي

چمي ورتو هو تون ان Reward تي ڏاڍي خوش ٿي وئي هئين ۽ چيو هيئي:

”مٺا! منهنجي دل چوندي آهي، ته مان پنهنجي سڄي زندگي تنهنجي خدمت ۾

گذاري ڇڏيان، تولا مان يون پڇاڻيان، تنهنجا ڪپڙا ڌوئان، توکي زور ڏيان، بجلي بند

ٿئي، ته توکي ونجڻو هٿان ۽ توتان گهور وڃان...“

”يارا! ماني پڇاڻي، ڪپڙا ڌوئڻ ۽ ونجڻو هٿن ته سمجهه ۾ اچي ٿو، پر تون مون

کي زور ڇو ڏيندين؟ مان ڪو گراڻو آهيان ڇا؟“

”نه يارا تون آفيس مان ٽڪجي ايندين، ته پوءِ ايئن ئي پيار مان زور ڏيندي

سانء.“

”ڇڱو! نيڪ آهي، ڪپڙا ڌوئارڻ، ماني پڇاڻي ۽ ٻئي هر ڪم ۾ مان تنهنجي

هيلپ ڪندس ۽ تون جڏهن ٽڪجي پوندينء، ته مان به توکي زور ڏيندس.“

”جائي ٻڌا!“

”جائي!“

”I love you, مٺا ڪنا!“

”ڪنا؟“

”ايئن پيار مان!“

”ڇڱو...!“

”ڇڱو! هاڻي جلدي ناشتو ڪر، نه ته چانهه نه ٿڌي ٿي وڃي. هن چائينا واري

ٿرماس ۾ چانهه گهڻو وقت گرم نه ٿي رهي.“

اسان آنا ۽ اوڙا ڪاٺي، چانهه پيئي هئي سين. پوءِ تو چيو هو:

”جانو...!“

”هون...!“

”هاستل تي چوڪرين پئي چيو ته حيدرآباد ۾ سئنيما ۾ ”نو اينٽري“ فلم لڳل

آهي، پاڻ اڃا اها ڏسڻ هلون! مان چاهيان ٿي، ته ڳوٺ وڃڻ کان اڳ هڪ دفعو

سئنيما ۾ فلم ضرور ڏسان!“

تو اها سڄي ڳالهه ايلاز ڪرڻ واري انداز ۾ چئي هئي، مان توکي انڪار ڪيئن پئي ڪري سگهيم. مون توکي چيو هو:
 ”نيڪ آهي، پاڻ اڄ ئي فلم ڏسڻ هلنداسين.“
 “Thank you Janu!”

تون ٻهڪي پئي هئينءَ، پاڻ بمبينو سينيما ۾ ستين وڳي شام واري شو ۾ ”نو اينٽري“ فلم ڏٺي هئي، پاڻ ان ڪاميابي فلم جي ڪيترن ئي Scenes تي ڪلي ڪلي ڪيرا ٿي پيا هئاسين. خاص ڪري ان هوٽل واري سين تي، جنهن ۾ انيل ڪپور ۽ فردين خان هڪٻئي سان فون تي ڳالهائيندي جڏهن مخالف رُخ ۾ مڙندا آهن، ته هڪٻئي جي سامهون ئي بيٺا هوندا آهن، اتي انهن جي اهڙي سرپرائيزنگ حالت تي پاڻ ڏاڍو ڪليا هئاسين، چو ته هو هڪٻئي کان پڇي ڪجهه ڏينهن لاءِ ٻئي ملڪ ويندا آهن. توکي ڪلندو ڏسي، تولا دعا نڪتي هئي:
 ”شال سدائين ايئن ئي خوش ۽ ڪلندي رهين، وري ڪڏهن به اداسي تنهنجي پاسي مان به نه گذري“

فلم ڏسندي اسان هڪٻئي کي چپس ڪرائي رهيا هئاسين، انٽرويل ۾ اسان ڊيو بوتلون پيتيون هيون. بمبينو سينيما جي ان فيملي گيلريءَ ۾ نوجوان جوڙا گهڻائيءَ ۾ هئا، ڪنهن به سينيما ۾ اسان ٻنهي گڏجي اها پهرين فلم ڏٺي هئي، فلم ختم ٿيڻ کان پوءِ پاڻ رڪشا ۾ چڙهي ٽاور مارڪيٽ آيا هئاسين، جتي ڄامشوري هلڻ لاءِ هڪ سوزوڪي تيار بيٺي هئي، سوزوڪيءَ جي ڪليئر اڳيان ويٺل همراھ کي ليڊيز جو چئي اڳئين سيٽ خالي ڪرائي هئي، اسان ان سوزوڪيءَ سيٽ تي ويهي رهيا هئاسين، جيڪا ٻن چئن لاءِ ناڪافي هوندي آهي، تون مون تي ٽيڪ لڳائي باله ٿي ويهي رهئينءَ، ويهن پنجويهن منٽن کانپوءِ سوزوڪي هلي المنظر پهتي هئي، پاڻ اتي لهي پيا هئاسين. المنظر واقعي المنظر لڳو پيو هو. ٽڌڙيون ٽڌڙيون هوائون، پاڻيءَ جي چولين جي آواز ۽ چوڏهينءَ جي چنڊ جي چانڊاڻ ماحول کي ڏاڍو خوبصورت ۽ رومينٽڪ بڻائي ڇڏيو هو. جيئن سوزوڪيءَ مان لٽا هئاسين، ته تو منهنجو هٿ پڪڙيو هو. اسان المنظر ريسٽورنٽ واري پاسي هلڻ لڳا هئاسين، ان رات رش نه هئي، عام ٽرانسپورٽ استعمال ڪندڙ ماڻهو تقريبن وڃي چڪا هئا، جن کي پنهنجون گاڏيون هيون، انهن جي اڪثريت هئي، اسان درياھ جي ڪپ تي اچي بيٺا هئاسين، چوڏهينءَ جي چنڊ جي چانڊاڻ جي ڪري سڄو درياھ چانديءَ جيئن پئي چمڪيو، تو درياھ کي ڏسندي چيو هو:

”واھ... اڄ کان اڳ مون کي درياھ ايڏو خوبصورت ڪڏهن نه لڳو آهي.“

”ها يار واقعي! هڪ چوڏهينءَ جي چنڊ جي ڪري درياھ ايڏو خوبصورت ٿو لڳي، مٿان هوائون ۽ چنڊ ته ماحول وِتر پيارو بڻائي ڇڏيو آهي، پر هڪ ٻي ڳالهه به آهي!“

”ڪهڙي؟“

”يار پلي، هي هوائون ايئن ئي هجن ها، اهو چنڊ به ايئن ئي روشن هجي ها، درياھ به پلي چانديءَ جيئن چمڪي ها، پر جي تون نه هجين ها، ته اهي ايئن نه ماڻيان ها، جيئن هاڻي ماڻيان پيو. هن سڄي منظر جي حُسنڪيءَ جو مزو رڳو تنهنجي هجڻ سان آهي.“

تون مُرڪي پئي هئينءَ، ماڻهن کان ٿورو پريرو ٿي مون کي چڪي پاڪي پاتي هيئي ۽ تنهنجي واتان لفظ نڪتا هئا:

”مُنا! I can't live without you, I love you yaar! تون منهنجو ساھ آهين، منهنجا مُنا!“

”I can't live without you too, I love you a lot too Jana.“ تون منهنجو ساھ آهين، منهنجي مَني جانان!“

”سچي؟“

”سچي!“

اهو ٻڌي زور سان پاڪي پائي مون کي چُميون ڏنيون هيئي. پوءِ المنظر ريسٽورنٽ جي مٿئين فيملي هال ۾ ڪراچي واھ واري پاسي هلي ويٺا هئاسين، جتان پاڻ وهندڙ پاڻيءَ جو نظارو پئي ڪيو. چانڊوڪيءَ تي چوليون وڌيڪ تيز پئي محسوس ٿيون، ٿڌڙين هوائن رکي رکي جسم مان سيٽانڊڙيون پئي ڪڍي ڇڏيون. هوائن تي درياھ مان رکي رکي ڳهنگيون اسان کي پئي اچي لڳيون. اسان اتي ماني کائي، پوئين ٻارھين وڳي هلي روڊ تي بيٺا هئاسين، جتان ڪجهه ئي وقت ۾ ڄامشوري ڦاٽڪ لاءِ گاڏي ملي وئي هئي. اُنن ڏهن منٽن ۾ اسان اچي ڄامشوري ڦاٽڪ پهتا هئاسين، جتي بليولائين آفيس ۾ اسان کان اڳ ئي سڪندر ٿيلها کڻي پهچي چڪو هو. پاڻ خوش هئاسين، اهو اسان جي منهن مان ئي ظاهر هو سڪندر کي تو سلام ڪيو هو ۽ مان ساڻس پاڪر پائي مليو هوس. هن پڇيو هو:

”ڪيئن! مزو آيو؟“

اسان جو گڏيل آواز نڪتو هو:

”ڏاڍو!“

”زبردست! شل سدائين ايئن ئي خوش هوندا!“

”Thank you يار!“

مون تنهنجي موبائيل فون تي وقت ڏٺو هو ٻارنهن پئي ٿيا، بس اچڻ ۾ اڃان هڪ ڪلاڪ جو وقت هو. اسان ٿيلها بليو لائين آفيس ۾ رکي رند هوٽل جي فيملي هال ۾ هلي ويٺا هئاسين. سڄو هال خالي لڳو پيو هو. هن هوٽل تي ٻاهر ڏاڍي رش هوندي آهي، ان ڪري فيملي هال ڏانهن پيرا گهٽ ايندا آهن. سڪندر وڃي ٽن چانهين جو آرڊر ڏئي آيو هو. اڄ اسان ڏاڍو خوش هئاسين. مون سڪندر کي چيو هو: ”يار! اڄ اسان جي ڪيفيت شيخ اياز جي وائي ”عشق اسان وٽ آرائينءَ جيئن آيو جهول پري“ واري اٿئي. اها ٻڌائين ته واه واه ٿي ويندي“

سڪندر پڇيو هو:

”پاڄاڻيءَ جو به موڊ آهي يا...؟“

تو چيو هو:

”ها ها، بلڪل...!“

سڪندر چيو هو:

”نيڪ آهي.“

پوءِ هن آلاپڻ شروع ڪيو هو. هن اڄ اها وائي ڳائڻ کان اڳ شيخ اياز جي نظم ۽ حليم باغيءَ جي غزل جون ستون ڳائڻ شروع ڪيون هيون. هن ڳائڻ شروع ڪيو هو:

”جهومندڙ هوائن ۾ رات ڄامشوري جي،

ڪنهن رباب وانگر آ،

عمر ساز وانگر آ.“

سڪندر جي آواز ۾ اياز جون اهي ستون ٻڌي اسان کان واه واه نڪري وئي هئي. ان کان پوءِ هن حليم باغيءَ جي غزل جون هي ستون ڳائڻ شروع ڪيون هيون. اسان هن کي وڏي چاهه مان ٻڌي رهيا هئاسين:

”سنڌ ورستيءَ مان جنهن جو گذر ٿيو وڃي،

ڄامشوري جو سوچڻ پتر ٿيو وڃي،

يلا پيتيون اوهاڻ کي ته ڪنهن سان پيتيون،

جي ٿا پيتيون خدا سان، ڪفر ٿيو وڃي.“

اسان کان گڏيل طور واه واه نڪري وئي هئي.

”واه واه واه... واه سڪندر واه!“

ان کان پوءِ سڪندر اياز جي وائي ڳائڻ شروع ڪئي هئي.

”عشق اسان وٽ آرائينءَ جيئن آيو جهول پري

ڪوئي ڪيئن ڪري

تنهنجا منهنجا نيٺ هڪٻئي جي نيٺن ۾ هئا ۽ ان بند تي اسان کان تمام گهڻي
 واه واه ٿي هئي. سڪندر ان وائيءَ جا ٻيا به بند ڳائي، وائي ختم ڪئي هئي،
 تنهنجا منهنجا مود ڏاڍا رومينتڪ ٿي ويا هئا. قدرت ڪنهن تي ايئن به مهربان
 ٿيندي آهي، اهو ان ڏينهن پاڻ محسوس ڪري رهيا هئاسين. سچ ته اسان قدرت جا
 ڏاڍا ٿورائتا هئاسين. سڪندر وائي پوري ڪري هڪ دفعو وري چانهه چوڻ ويو هو.
 تون منهنجو هٿ پڪڙي ويهي رهي هئينءَ، اسان هڪ وڏي سُرو ۾ اچي ويا
 هئاسين. سڪندر پيري سان گڏ چانهه کڻي آيو هو. چانهه پي بليو لائين آفيس هليا
 هئاسين، پنجن ڏهن منٽن کان پوءِ بس اچي وئي. اسان سڪندر کان موڪلائي، بس
 اندر آيا هئاسين، ۽ سيت نمبر 24، 23 تي ويهي رهيا هئاسين. ٻن ٽن منٽن کانپوءِ
 گاڏي هلي هئي. تڪيٽ چيڪر تڪيٽ چيڪ ڪري هليو ويو هو. ڊرائيور بس
 جون اندريون لائيتون وسائي ڇڏيون هيون، بس اندر هلڪي زيرو روشني هئي، تون
 منهنجو هٿ پڪڙي ويهي رهي هئينءَ. ڪجهه مسافر ننڊ ۾ هئا، ته ڪن تي ننڊ جا
 ڪيپ چڙهي رهيا هئا. تون پنهنجو منهن منهنجي ڪلهي تي رکي آهلي پئي هئينءَ،
 ۽ مون کي آهستي آواز ۾ چيو هيئي:

“Thank you Janu!”

“For what Jana?”

“For today’s all things.”

“Thank you too Jana!”

”تون ڏاڍو سٺو ۽ مهربان آهين، جانو!“

”تون به ڏاڍي سٺي ۽ مهربان آهين، جانان!“

”تون جڏهن کان منهنجي زندگيءَ ۾ آيو آهين، تڏهن کان منهنجي زندگي ئي

تبديل ٿي وئي آهي. مان اڄ ڪيڏي خوش آهيان، اهو ٻڌائي به نه ٿي سگهان.“

”منهنجي زندگيءَ ۾ به جڏهن کان تون آئي آهين، تڏهن کان اها خوشين سان

مالامال ٿي وئي آهي، اڄ جي ڏينهن ۽ هن رات جي ڳالهه ئي ڪجهه ٻي آهي.“

”ها يار واقعي!... هڪ ڳالهه چوان؟“

”ها چئ...!“

”تون ڏاڍو سٺو آهين.“

مان رڳو مٿي پيو هوس، تو وڌيڪ ڳالهائڻو هو:

”اڄ تو منهنجا سڀ چوڻ ورتا، مون کي سٺيما ۾ فلم ڏيکاري، المنظر تي ماني

ڪارائي ۽ هاڻي رات جو مون سان گڏ سفر ٿو ڪرين ۽ منهنجي پاڪيءَ ۾ آهين.“

”دراصل سٺي تون آهين، تون عام ۽ رواجي چوڪري نه آهين، ڏاڍي بهادر پيار
ڪندڙ ۽ ڪميٽيڊ آهين، تنهنجي مهربانيءَ سان ته اڄ پاڻ فطرت ۽ سماج جي
حُسنائيءَ کي ماڻيو آهي. Actually you are great and you have a major role,
تون ايئن نه هلين ها، ته اهو ڪيئن ممڪن هجي ها.“

تون مُرڪي پئي هئينءَ، ۽ پاڪيءَ جي گرفت وڌيڪ مضبوط ڪري ڇڏي
هيئي. مون به پنهنجي ڪاٻي ٻانهن ورائي توکي پاڪر ۾ ڀري ڇڏيو هو. ڪيترين ئي
ڪيفيتن کي ڪيترو به چاهڻ جي باوجود بيان نه ٿو ڪري سگهجي، اُنهن کي رڳو
محسوس ڪري سگهجي ٿو. اسان ان وقت رڳو محسوس ڪري سگهجندي
ڪيفيتن ۾ هئاسين، بس تيز تيز هلي رهي هئي، دل چاهيو پئي، ته اها گاڏي ايئن ئي
هلندي رهي، ۽ پنهنجي سڄي عمر ان ئي ڪيف ۾ گذري..

4.2

اها رات هڪ لمحې لاءِ به نه توکي ننڊ آئي هئي ۽ نه مون کي. اي سي ڪوچ ۾ مسلسل اي سي هلڻ جي ڪري بس ۾ ڏاڍي ٿڌ ٿي پئي هئي، جنهن پنهنجن ڪوسٽن پائڻن کي وڌيڪ پُرڪيف بڻائي ڇڏيو هو. تون جڏهن منهنجي سيني تي آهلي جام ڊير تائين آرام ڪيو هو ته پوءِ منهنجي ڪنڌ کي چڪي، منهنجي منهن کي پنهنجي سيني تي رکي ڇڏيو هئي، مون کي تنهنجيءَ دل جو ڌڙڪو دهل جيئن وڃندي محسوس پئي ٿيو. مان سوچي رهيو هئس، ههڙي دقيانوس ۽ واهيات جا گيردار اٿي ۽ پدشاهائي سماج ۾ تون هڪ معجزو آهين، جنهن هن سماج جي سڀني فرسوده رسمن کي توڙي ڇڏيو آهي. پاڻ ايئن هڪٻئي جي سينن تي آهليا، سڪون ۽ ڪيف وٺندا، ڪچهريون ڪندا، لاڙڪاڻي پهتا هئاسين. گاڏيءَ جيئن ئي رائيس ڪئنال پار ڪيو هو ته پاڻ المنصور هوٽل جي ڀرسان لهي، ان هوٽل جي فيملي هال ۾ هلي ويٺا هئاسين، جنهن جون ڪيبنس ڏسي مان حيران ٿي ويو هوس، مون توکي چيو هو:

”يار! ههڙي پرائيويٽي ته ڪراچيءَ جي به ڪنهن ريسٽورنٽ ۾ نه آهي!“

تو ڪلندي چيو هو:

”الا! اڃان تون اسان جي شهر کي نه ٿو پڻئين!“

مون به مَر ڪندي چيو هو:

”نه بابا نه! منهنجي اهڙي مجال ڪٿي آهي؟“

تون ڪلي پئي هئين، مان توکي ڏسڻ ۽ سوچڻ لڳو هوس، توپچيو هو:

”ڇا تو سوچين ٿا؟“

”سوچيان ٿو ته جيڪڏهن استاد بخاري به پنهنجي محبوبا سان هيئن سفر ڪري ها، ته هن بند جي هيٺين ست بدلائي ڇڏي ها. هن لکيو هو:

سڄي رات جاڳي عبادت ڪبي،

ڪچهري رڳو سونهن بابت ڪبي...”

تو اهو بند ٻڌي واه واه ڪئي هئي، ۽ پڇيو هيئي:

”يلا استاد بخاري هيٺين ست ڪيئن لکي ها؟“

مون مٿ ڪندي جواب ڏنو هو:

”هو لکي ها:

سڄي رات جاڳي عبادت ڪبي،

مٺيءَ سان ٻڪجي مسافت ڪبي...”

تون ٽهڪ ڏئي ڪلي پئي هئين ۽ ڪلندي چيو هيئي:

”ها يار...! تون صحيح ٿو چئين: پر تون وڏو حرامڙو آهين...”

”ڇو...؟“

”بس ايئن ئي پيار ۾...”

ڀاڻ ڪلندي ڪلندي چپ ٿي ويا هئاسين. شايد توکي به اها ئي سوچ اچي وئي

هئي، جيڪا مون کي آئي هئي. مون توکان پڇيو هو:

”ڇا ٿيو جانان؟“

”يار ٻه مهينا... ڏاڍو ڊگهو وقت آهي... ڪيئن ڪٽبو؟“

”ها يار ڏاڍو ڏکيو ۽ خراب گذرندو.“

”مون کي روز تنهنجي سڪ لڳندي... توکان سواءِ...“

تون ڏاڍي ڳنڀير ٿي وئي هئين ۽ تنهنجا نيٺ ڀرجي آيا هئا، مان تنهنجا ڀريل نيٺ

نه پئي ڏسي سگهيم. مون توکي آٿت ڏيندي چيو هو جيتوڻيڪ مون کي به آٿت جي

ضرورت هئي:

”ڏس جانان! هيءَ هڪ لازمي حادثو آهي، جيڪو هر حال ۾ ٿيڻو آهي. هاڻي ان

ڏک کي پنهنجي ڪمزوريءَ ۾ نه پر پنهنجي طاقت ۾ تبديل ڪرڻو آهي.“

”ٻه مهينا موڪلون ڪري يونيورسٽيون بند ڪرڻ جي لاءِ ڪهڙي Logic آهي؟

هر سال مڙئي سڙئي ڪورس پڙهائي امتحان ورتو ٿو وڃي، اهي ٻه مهينا يونيورسٽي

ڇوڻي بند ٿئي، وڌ ۾ وڌ ڪٿي مهينو ڪن موڪل ٿئي، ته به ماڻهو وقت گذاري وڃي.“

”جانان! جتي هڪ مهينو گذرندو اُتي ٻه مهينا به گذري ويندا، تون دل نه لاه.“

”مٺا! ٻه مهينا آهن، مان توکان ٻه منٽ به پري ٿيندي آهيان، ته منهنجو ساھ

گهٽجندو آهي.“

مان توکي ڪيئن سمجهايان ها، مون کي سمجھ ۾ نه پئي آيو حقيقت ۾ مون سان به ساڳي حالت هئي. پر مون پنهنجو پاڻ کي تنهنجي اڳيان ڪمزور نه پئي ظاهر ڪيو. مان آرڊر ڏيڻ لاءِ اُٿي ويو هوس. ڪائونٽر تي ٻن چانهين، ٻن پرائن ۽ هڪ انڊي قيمي جو آرڊر ڏئي موٽي اچي تنهنجي ڀر ۾ ويهي رهيو هوس. ۽ تنهنجي ڪلهي تي هٿ ڦيري توکي دلداري ڏني هيم. تون مون کي چنڊڙي پئي هئين ۽ پنهنجن چين سان زور ڏئي چرين وانگي منهنجن ڳلن ۽ چين تي چميون ڏنيون هيئي. تون ديوانن جيئن بي ترتيب ڳالهائي رهي هئين.

”آءٌ ايم ڪريزي اباڻوٽ يو جانو آءٌ ڪانٽ لو وڌاڻوٽ يو يو آر ماءُ لاست هوپ، آءٌ ايم ناٿ ايبِل توييٽر ڊس.“

مون به وڏيءَ تڪليف مان الاءِ ڪيئن توکي آٿت ڏيندي چيو هو:

”آءٌ ايم آلسو ڪريزي اباڻوٽ يو جانان! آءٌ ڪانٽ لو وڌاڻوٽ يو تو آءٌ ايم يوٿرس جانان، ڊونٽ وري پليز تون ايئن ڪمزور ٿيندين، ته پوءِ مون کي آٿت ڪير ڏيندو؟ پليز بي بولڊ، ايز يو آر.“

تو ڳوڙها اڳهندي چيو هو:

”تون مون سان روز فون تي ڳالهائيندين نا؟“

”آفڪورس!“

”۽ گهٽ ۾ گهٽ هفتي ۾ هڪ ڏينهن پاڻ ضرور ملنداسين.“

ها بلڪل!

”قسم ڪر!“

”قسم آ!“

تون آئين اڪين سان مُرڪي پئي هئين. مون توکي چيو هو:

”هاڻي جلديءَ ۾ پنهنجون آليون اڪيون اڳهه، پيرو ايندو هوندو.“

تو پنهنجون آليون اڪيون اڳهيون هيون، ڪجهه منٽن کان پوءِ ڪنهن جي قدمن جا آواز صاف ٻُڌڻ ۾ پئي آيا، هڪ منٽ ۾ پيرو به اوڻاڻا ۽ هڪ آنو قيمو ڪڍي آيو هو. مون کيس پاڻي به ڪڍي اچڻ لاءِ چيو هو جيڪو هو ڪجهه ئي منٽن ۾ ڏئي ويو هو. مون توکي پاڻي پياريو هو ۽ اسان هڪٻئي کي ناشتي جا گرھ ڪارائڻ لڳا هئاسين. جڏهن چانهه آئي هئي، ته اها به پهرين هڪ ڪوپ، هڪ ڍڪ تون ۽ هڪ ڍڪ مون ڀري پيئي هئي ۽ ٻيو ڪوپ به ايئن خالي ڪيو هيوسين. ڪجهه ئي منٽن کانپوءِ ساڳيو پيرو تان وڪڻڻ آيو هو ته هن کي بل ۽ ويهه روپيا ٽپ ٻڌڻي ڇڏي هئي. هو خوش ٿي هليو ويو هو. اسان اُٿي ٻيهي زور سان پاڪر پاتو هو ايترو زور سان، جو

پوءِ ٻانهن ۽ پاسراڻين ۾ هلڪو هلڪو ۽ مٺو مٺو سُور ٿي رهيو هو تنهنجون اڪيون وري تار ڀرجي آيون هيون. مون توکي چيو هو:

”سنڌيا! هاڻي نه... بس!“

تو اڪيون اڳهندي چيو هو:

”نيڪ آهي... بس نه؟“

۽ وري مون کي ٻارن جيئن چنبڙي پئي هئين ۽ ۽ تو منهنجي نرڙ ڳلن ۽ چپن تي ڄميون ڏنيون هيون. ان وقت منهنجون اڪيون ڀرجي آيون هيون ۽ ڳلو ڳورو ٿي ويو هو. تون منهنجي حالت ڏسي سمجهي وئي هئين ۽ مون کي آٿت ڏيندي چيو هيئي:

”مٺا! نه... مٺان رُنو آهيان!... تون رُنين ته منهنجو هنيان ۽ ڦاٽي پوندو.“

”مان نه ٿور وٺان يار...!“

”هاڻي هلي مون کي منهنجي ڳوٺ جي ويڳن اسٽاپ تي ڇڏي اچ.“

”نيڪ آهي، تون تيار ٿي، مان رکڻو ڪرائي ٿو اچان.“

مان رکڻو ڪرائي آيو هوس، جيئن ڪيبن ۾ آيم ته توکي نقاب لڳل ڏٺم. تون نقاب ۾ ايڏي سهڻي پئي لڳين، جو توکي پاڪر پائي ڇڏيو هوم ۽ تو کلي منهنجي ڳل تي ڄمي پائي ڇڏي هئي. توکان پڇيو هوم:

”ڇو جانان! ايئن صفا نقاب...؟“

”ڇا ڪريان يار! ڪنهن مٺ مائٽ توسان ڏٺو ته قيامت اچي ويندي“

”هل نيڪ آهي...“

مان توکي تنهنجي ڳوٺ جي ويڳن اسٽاپ تي ڇڏي پنهنجي شهر جي ويڳن اسٽاپ تي آيو هوس. هيءُ پهريون دفعو هو جو پنهنجي اباڻي گهر ويندي خوشيءَ کان وڌيڪ ڏک پئي ٿيو. توکي ويڳن اسٽاپ تي ڇڏيندي شدت سان محسوس ٿيو هوم ته ڄڻ منهنجي جسم جي کاٻي پاسي وارو حصو مون کان ڇڄي ڌار ٿي ويو هجي. مان ڏاڍو آداس ٿي ويو هوس. اها آداسي گهر پهچي امان جي پاڪر ۾ وڃي جهڪي ٿي هئي. مون گهر پهچندي هميشه جيئن پنهنجا ٻئي هٿ امان جي پيرن تي رکي ڇڏيا هئا. امان منهنجن هٿن کان پڪڙي اٿاري پاڪر پاتو هو. ۽ ڪوڙ ساريون دعائون ڏنيون هئائين. سڀني گهر ڀاتين سان ملڻ کان پوءِ مون ننڊ ڪرڻ چاهي هئي، مان ڏاڍو عجيب شخص آهيان، مون کي گهڻي پريشانيءَ ڏک ۽ تڪليف ۾ ننڊ اچي ويندي آهي. امان ڪٿ تي هنڌ وڃايو هو مان ڪٿ تي سمهي پيو هوس. منهنجن نيٽن ۾ گذريل رات جون يادون هيون. مان ڪيتري ئي وقت تائين تنهنجي باري ۾ سوچيندو رهيو هوس. پوءِ تصور ٿي تصور ۾ توکي پاڪي پائي سٽو هوس. ته مون تي

خمار چڙهڻ شروع ٿي ويا هئا. ڪجهه وقت کانپوءِ مون کي ننڊ اچي وئي هئي. مون خواب ۾ ڏٺو هو. ته مان توکي آرٽس فيڪلٽيءَ کان مارئي هاسٽل ڇڏڻ ٿو هلان، پاڻ پنڌ ٿي پنڌ ڪلندا، مَر ڪندا، ڪچهريون ڪندا اچي مارئي هاسٽل جي گيٽ تي ٿا پهچون...

4.3

ننڊ پوري ڪري ڪچڙيءَ شام جو آڻيو هوس. اڃان اڪيون ئي مس ڪوليون هيڻ.
ته امان چيو هو:
”ابا! ماني گرم ڪري ڪٿي اچان؟ بڪ لڳي هوندي نا“
کيس چيو هوم:
”امان ڪجهه دير ترس. مان برش ڪريان ۽ وهنجي سهنجي تيار ٿي پوءِ ماني
کاوان ٿو.“
”نيڪ آهي. ڀائين موبائيل فون رکي ويو اٿئي. چيائين، ته موبائيل فون ادا ڪي ڏيو
مون کان وڌيڪ هن کي ضرورت پر هوندي ڪجهه ڏينهن پر مان ٻي وٺي وٺندس.“
”ٽينڪ يو ماءِ ڊيئر برادر! هو ڪٿي آهي؟“
”پيٽرول پمپ تي ويو آهي.“
”نيڪ آهي.“
موبائيل فون ڪٿي، ان پر پنهنجي سر لڳائي توکي ايس. ايس. ايس ڪيو هوم ته:
”جانان! مون کي موبائيل فون ملي وئي آهي، آريو هيپي ناٿو؟“
تو لکيو هو:
”اٽس گريٽ يار! آءِ ايم هيپي سوچ.“
”اوڪي، آءِ ول ڪال يو توڏي ايت ناٿيت.“
”اوڪي ماءِ ساها.“
”اوڪي ماءِ ساها.“

پوءِ مون توکي لطيف سائينءَ جو هڪ بيت ايس. ايم. ايس ڪيو هو:

”متان تئين ملور ڪين آڳاهون آهيان،

ڏسڻ ۾ ڪر ڏور حد پنهي جي هيڪڙي“

تو به جواب ۾ چا ته لطيف سائينءَ جو بيت موڪليو هو

”اڪ قصر، در لڪ، ڪوڙين ڪٽس ڳڙ ڪيون،

جيڏانهن ڪريان پرڪ، تيڏانهن صاحب سامهون.“

مون جواب ۾ لکيو هو:

”واهه واهه... انجواءِ وٽ يوٽر فيملي، آءِ ول ڪال يو ٿوڊي ايت نائيت.“

”اوڪي.“

جيتوڻيڪ ڪيترن ئي مهينن کان پوءِ ڳوٺ موٽيو هوس، پر تڏهن به نه دوستن

سان مزو پئي آيو نه ئي گهر وارن سان، منهنجو سڄو ڌيان توڏانهن لڳو پيو هو. جتي

ڪٿي بس رڳو تون ئي تون هئينءَ. ”جيڏانهن ڪريان پرڪ، تيڏانهن صاحب

سامهون“ واري ڪار لڳي پئي هئي. منهنجا سڀ دوست سمجهي ويا هئا، ته منهنجو

ڌيان توڏانهن ئي آهي. سڄ لٽي کان پوءِ مون توکي ڪال ڪئي هئي. ڪال ڪٽندي

ئي تو پڇيو هو:

”اڄ تنهنجو ڏينهن ڪيئن گذريو؟“

مون توکي جواب ڏنو هو:

”تون ناهين، ته هيءُ چنڊ، چڙو چنگ نه ڏي ساءِ،

اي هير مٿي آءِ، هلي آءِ هلي آءِ.“

”واهه... يار منهنجو ڏينهن به ڏاڍو اڏاس گذريو.“

”خير آهي جانان! هي ڏينهن به گذري ويندا.“

”ها يار! گذري ته ويندا، پر مشڪل سان گذري ويندا، ۽ ڏاڍي مشڪل سان

گذري ويندا!“

”ڇڏ جانان! بهادر ٿي، يار! اڃان ته رڳو ڪجهه ڪلاڪ گذريا آهن، اڃان پاڻ

ڪي پورا ٻه مهينا گذارڻا آهن.“

”اهو ئي ته جانو! اڃان پاڻ ڪي الڳ ٿئي ڪجهه ئي وقت ٿيو آهي، ان ۾ ههڙي

حالت ٿي آهي، باقي وقت ۾ ڪهڙي حالت ٿيندي؟“

”سڀ بهتر ٿي ويندو جانان! چڱو پيو ٻڌاءِ، تنهنجي امان، پيٽ ۽ پاءُ ڪيئن

آهن؟“

”سڀ ٺيڪ لڳا پيا آهن، تون ٻڌاءِ تنهنجي ماءُ، تنهنجي پيٽ ۽ پاءُ ڪيئن آهن؟“

”بهترين!“

”هونھ... ٻيو ٻڌاء؟“

”ٻيو سڀ ٺيڪ.“

”منهنجي ڪمي محسوس ٿيئي ٿي؟“

”ڏاڍي! ايئن ٿو لڳي، ڇڻ مون کان منهنجي جسم جو اڌ حصو الڳ ٿي ويو آهي.“

”هونھ... مون کي به ايئن محسوس ٿو ٿئي يار! مان به پاڻ کي اڏوري ٿي لڳان.“

”ها يار! مان توسان ٿي Complete لڳندو آهيان ۽ تون مون سان.“

”هڪٻئي کانسواءِ ڏاڍا اڀاڻڪا ٿي پيا آهيون نا؟“

”ها يار! بلڪل...!“

”خير... تون ڳڻتي نه ڪر، پاڻ هر هفتي ملي هفتي جي سِڪ لاهينداسين، وري

ٻئي هفتي ملي، ٻئي هفتي جي...“

”ها جانان! بلڪل...!“

”ٻيو ٻڌاء؟“

”ٻيو ته يار اڄ شيخ اياز جون هي ستون ڏاڍيون ياد ٿيون اچن.“

”ڪهڙيون؟“

”تون ناهين ته هيءُ چنڊ چڙو چنگ نه ڏي ساءِ،

اي هير مٽي آءُ هلي آءُ هلي آءُ.“

”واھ...“

”مان ان جي هيٺين سِٽ ۾ تبديلي آڻي ٿو پڙهان!“

”ڪهڙي تبديلي؟“

”تون ناهين ته هيءُ چنڊ، چڙو چنگ نه ڏي ساءِ،

اي سنڌيا مٽي! آءُ هلي آءُ هلي آءُ.“

تون اهي ستون ٻڌي ڪلي پئي هئين ۽ ڪلندي چيو هيئي:

”مٺو! آءُ ٿو ٿو.“

”آءُ ٿو ٿو جانان!“

”منهنجي دل ٿي چئي ڇمي ڏئي ڇڏيانء.“

”ها ها ها...“

”تون مون سان مل ته ناهيان ٿي.“

”ڇو؟“

”ڇو...!؟... ايڏو پيارو ٿبو آهي ڇا؟ مون سان مل ته ڇميون ڏئي ساهه نه ڪيانءِ،

ته چئجانءِ“

”سچي؟“

”سچي مٺا! تنهنجي ڏاڍي سڪ لڳي آهي، تولا ٻڌا هنياءِ ٿو ٿاڻي.“

”منهنجو به تولا ٻڌا هنياءِ ٿو ٿاڻي جانان!“

”سچي؟“

”سچي جانان!“

”مون سان ايڏو پيار ڪندو آهين؟“

”ان کان به گهڻو جانان! تمام گهڻو...“

”هونه... مان به توسان ڏاڍو پيار ڪندي آهيان جانو! تمام گهڻو سوچ کان

به گهڻو...!“

”صحيح ٿي چئين جانان! اهو تنهنجين ڳالهين مان ئي لڳندو آهي.“

”پيار ڪريان ٿي، ته چو نه لڳندئي... پر شڪر آهي، مون کي به مون سان پيار

ڪندڙ جيون ساٿي ملي ويو آهي.“

تنهنجي واتان اهو جملو ٻڌي ڏاڍي خوشي ٿي هيم ان رات پاڻ اهي ڳالهيون

پئي ورجايون، جيڪي ڪيترائي ڀيرا ورجائي چڪا هئاسين: پر پيار ۾ سوين ڀيرا

ورجائيل ڳالهه به نئين ۽ نڪور لڳندي آهي. پاڻ ايئن روز موبائيل فون تي ڳالهائيندا

هئاسين. الاءِ ڪيئن موڪلن جا ٻه مهينا گذريا هئا، ته پاڻ موتي پنهنجي ماڳ

ڄامشوري آيا هئاسين...

4.4

اسان واپسيءَ جو پروگرام گڏ ٺاهيو هيوسين. مون ٻارهيون وڳي آچر واري هاشمي ڪوچ ۾ ٻه سيٽون بڪ ڪرايون هيون، تون ڏاڍي خوش هئينءَ. پاڻ جيئن ئي ڪوچ اندر اچي پنهنجين سيٽن تي ويٺا هئاسين، ته تون منهنجي ڏوري کي پڪڙي منهنجي گلهي تي پنهنجا ڳل رکي ويهي رهي هئينءَ، توايئن وڏا وڏا ساهه پئي کنيا، ڄڻ مون کي پنهنجن ساهن ۾ لاهيندي هجين. مان به دنيا جھان کان بي نياز ٿي توکي بيحد پيار مان ڏسي رهيو هوس. اسان کي ڪيترائي ماڻهو ڏسندا پئي ويا، جن جي نه توکي پرواهه هئي ۽ نه ئي مون کي. ان وقت مون کي لطيف سائينءَ جي شاعريءَ جي هيءَ ست ڏاڍي ياد پئي آئي:

”عقل، مت، شرم ٿيئي نينهن نهوڙيا.“

تو مون کان پڇيو هو:

”جانو!“

”هونه... جانان!“

”پاڻ ڄامشوري موٽي ٿا هلون؟“

”ها جانان!“

”آئي...“

اهو لفظ چئي تون مون کي چنبڙي وئي هئينءَ. تووري پڇيو هو:

”جانو!“

”هونه جانان!“

”پاڻ چريا آهيون نه؟“

مون مڙڪندي چيو هو:

”ها جانان!“

تون ڪلندي وري منهنجي ڏوري کي زور سان چنبڙي پئي هئينءَ. سيوهڻ ۾ گاڏي مانيءَ لاءِ بيٺي هئي. تون پنهنجي گهران ڪڪڙ جو ٻوڙ ٺاهي آئي هئينءَ، اهو کاڌو هيوسين. مون پهريون گرھ کائيندي چيو هو:

”واها ٻوڙ ته ڏاڍو ٿيستي پچائي آئي آهين!“

”الاءِ متان نه مڃين! مون سان شادي ڪندين. ته اهڙي ڪوڪنگ ڪري ڪارائينديسانءَ“

”يار! توهان شادي نه ڪندس، ته ٻيو ڪنهن سان ڪندس؟“

”الاءِ متان... ٿيندو آهي نه؟“

”چري پٿان! مان توکان سواءِ رهي سگهندس؟“

تون مڙڪي پئي هئينءَ ۽ چيو هيئي:

”اها ته مون کي خبر نه آهي، پر مان توکان سواءِ صفا به نه رهي سگهنديس.“

مان تنهنجي اهڙي پيار تي مڙڪي ويٺو هوس ۽ توکي مڙڪندي چيو هوم:

”هاڻي پاڻ کي جلدي ماني کائي هلي گاڏيءَ ۾ ويهڻ ڪپي. بس نڪري وئي، ته

پاڻ ڦلڻي وينداسين.“

”ها يار... اڳي بس وارا اسان جي هڪ مائٽ کي ايئن ڇڏي ويا هئا.“

”رڳو تنهنجي مائٽ کي؟ هنن ته راج ڦلائي ڇڏيا آهن، هل ته ماني کائي هلي

گاڏيءَ ۾ ويهون.“

مڙڪندي چيو هيئي:

”ها يار! تون صحيح ٿو چئين.“

پاڻ ماني کائي، بس ۾ چڙهي ويٺا هئاسين. ڪجهه دير کانپوءِ گاڏي هلڻ لڳي

هئي. گاڏي جڏهن نئين روڊ تي چڙهي هئي، ته ڪجهه ئي منٽن کانپوءِ ڪيترن ئي

مسافرن کي ننڊ اچڻ لڳي هئي. تو پنهنجي اجرڪ جو هڪ حصو منهنجي چيلهه

واري حصي تي ورائي ڇڏيو هو ۽ پوءِ منهنجي چيلهه ۾ ٻانهن ڦيري منهنجي سيني

تي آهلي، پنهنجون اکيون بند ڪري ڇڏيون هيئي، مون به پنهنجون اکيون ٻوٽي

ڇڏيون هيون، اندازن سوا ڪلاڪ کن کانپوءِ گاڏي ڄامشوري ڦاٽڪ تي پهتي هئي،

جتي حيدرآباد ۽ ڄامشوري جا ڪيترائي مسافر لٿا هئا، اڳيان ڪجهه سيتون خالي

ٿيون هيون، اسان هلي اڳين سيتن تي ويٺا هئاسين. جيئن مارئي هاسٽل وارو موڙ

آيو هو ته اسان بس روڪرائي هيٺ لٿا هئاسين. اسان پنهنجو سامان لهرائي هٿيڪو ڪيو هو ۽ جيئن ئي بس رواني ٿي هئي، ته توڙي جوش ٿيندي چيو هو: ”جانو! پاڻ پنهنجي ڄامشوري پهچي وياسين؟“

پئي لمحي مون کي پاڪر پائي چنبڙي وئي هئين. ڀرسان هڪ ڪار زوردار هارن وڄايو هو، پر توکي ڪنهن جي به پرواهه نه هئي. ڄامشوري جي هوائن ۾ عجب سرمستيون آهن، جيڪي نوجوانن کي وڌيڪ مست ڪري ڇڏينديون آهن. اسان آسمان ڏانهن ڏٺو هيوسين، جيڪو سرمئي ڪڪرن ۾ ڏيکيو پيو هو. مون کي وري لطيف سائينءَ جي ست ياد پئي هئي: ”عقل، مت، شرم ٿيئي نينهن نهوڙيا.“

ٻن منٽن ۾ هڪ رکشا اچي اڳيان بريڪ لڳائي هئي، پنهنجا ٿيلها رکشا ۾ رکي، پاڻ به ان ۾ ويهي رهيا هئاسين. تووري بي انتها خوشيءَ مان چيو هو: ”اسان هاڻي پنهنجي ڄامشوري ۾ آهيون؟“
 ”ها جانان! اسان پنهنجي ڄامشوري ۾ ئي آهيون.“
 ”مان اڄ ڏاڍي خوش آهيان.“
 ”مان به ڏاڍو خوش آهيان.“

ايتري ۾ رکشا مارئي هاسٽل جي مين گيت اڳيان اچي بيٺو هو. تو پنهنجي موبائيل فون ۾ ٽائيم ڏسندي چيو هو: ”هاڻي ساڍا پنج ٽا ٿين، تون ستين وڳي تائين هاسٽل تي سامان رکي موٽي اچجانءِ.“
 ”نڪ آهي، مان موٽي ٿو اچان.“

مان هاسٽل تي سامان رکي، ستين وڳي تائين تيار ٿي موٽي آيو هوس. حيدر بخش جتوئي پويلين پار ڪرڻ وقت توکي ايس. ايم. ايس ڪيو هوم منهنجي اچڻ کان اڳ ئي تون گيت تي اچي چڪي هئين. اسان مڙڪي هڪٻئي سان هٿ ملايو هو. هٿ ملائڻ کانپوءِ اسان وري آسمان ڏانهن ڏٺو هو. ڪارا ۽ سرمئي ڪڪر ڏاڍا گهرا ٿي رهيا هئا. سڀ نوجوان ڏاڍا خوش پئي لڳا. تو وري آسمان ڏانهن ڏسندي چيو هو:

”مٺا! موسم ڪيڏي سٺي ٿي وئي آهي!“
 ”هونه... ها يارا ڏاڍي...! لڳي ٿو ته ڄاڻ مينهن وسيو.“
 ڏسندي ئي ڏسندي ڪنوٽيون ڪڇڻ لڳيون هيون ۽ وڏا گجگوڙ شروع ٿي ويا هئا. تو اوچتو ئي اوچتو چيو هو:
 ”آئي مٺا! پڇ ته پڇئون. هاسٽلن جا پٽيولا ڇوڪرين کي اندر هلڻ لاءِ ٿا چون.“

مون چيو هو:

”ٻچُ!“

اسان پيرن تي زور ڏنو هو. پاڻ هٿن ۾ هٿ ڏئي تڪڙا تڪڙا علامه آءِ آءِ قاضيءَ جي مزار طرف وڌي رهيا هئاسين، پنهنجن چهرن تي مُرڪ هئي، خوشيءَ مان اسان جا ڳل ڳاڙها ٿي ويا هئا. رستي ۾ ڏٺو هوسين، ته ڇمپا جا وڻ، آبتي اشوڪ جو وڻ، بوگلن ويليا جا گلابي ۽ بوسڪي ٻوٽا ۽ گلاب جا ڳل هوا ۾ جهومي رهيا هئا، اُن ڏينهن فطرت پنهنجي ڀرپور رنگ ۾ هئي ۽ اسان پنهنجي رنگ ۾ هئاسين. ڪجهه ئي ساعتن ۾ هواڻن زور ورتو هو ۽ چئني طرف ڏنڌ ڇانئجي رهيو هو. ڪجهه ئي ڀلن ۾ مينهن وسڻ شروع ٿيو هو. تون منهنجي هٿ کي چڪيندي علامه آءِ آءِ قاضيءَ جي مزار طرف وڌڻ لڳي هئينءَ، جيڪا اسان کان ڪجهه ئي وڪن جي فاصلي تي هئي. اسان هڪ منٽ ۾ قاضي صاحب جي مزار تي پهتا هئاسين. مينهن جو پاڻي اسان جي وارن کان اچي اسان جي ڳلن ۽ ڇپن کان ٿيندو هيٺ پئي ويو. تون بيحد سهڻي لڳي رهي هئينءَ، اهو تنهنجي حُسن جو هڪ نئون جلو هو جنهن کي ڀسڻ کان پوءِ منهنجي دل جو ڌڙڪو وڌي ويو هو. مان چُپ ٿي توکي ڏسڻ لڳو هوس. تنهنجي به ساڳي حالت هئي، تنهنجون اکيون منهنجي چهري تي ڪجهه ڳولي رهيون هيون ۽ منهنجون اکيون به اسان هڪٻئي کان شرمائجي به رهيا هئاسين. اوچتو هڪ وڏو گجگوڙ ٿيو هو ۽ ڪنوڻ لڳي هئي. تون اهو پوائتو آواز ٻڌي مون کي چنبڙي وئي هئينءَ. مون کي ايئن لڳو هو چڻ قدرت اسان کي پاڪر پارائڻ لاءِ ئي اهو گجگوڙ ڪرايو ۽ ڪنوڻ ڪجائي هئي. اسان جي آسپاس ڪو ماڻهو نه هو. ٻاهر هڪ ڏنڌ چانيل هو ٻيو سڄ به لهي چڪو هو. اسان هڪٻئي جي ڪوسن ڪوسن ڀاڪرن ۾ هئاسين، تون ڏاڍي رومينٽڪ چوڪري هئينءَ، منهنجي رومينٽڪ هجڻ جي تنهنجي اڳيان ڪا جاءِ نه هئي. تون گهڙيءَ کي ايئن نه پئي ويائڻ چاهيو ان ئي لمحي تنهنجا چپ منهنجن ڳلن کي چُمڻ لڳا هئا. ان ئي لمحي تنهنجن آلن ڳلن کي مون پنهنجن چپن سان ڏٺو هو، جيڪي بيحد حسين ۽ سُندر لڳي رهيا هئا. ان ئي لمحي مون تنهنجي ڳلن کي چُمڻ شروع ڪيو هو ۽ تو منهنجن ڳلن کي چُمڻ شروع ڪيو هو. انهن ڪجهه ئي حسين لمحن کان پوءِ پنهنجا چپ هڪٻئي جي چپن تي هئا. ايتري ۾ وري هڪ زوردار ڇمڪاٽ ٿيو هو، تو ۽ مون ڀاڪر ڀرو ڪيو هو، تنهنجو ساڄو هٿ منهنجي کاٻي هٿ ۾ هو. پاڻ ٻاهر روڊ تي تيز تيز ڪِرندڙ مينهن - گُلين کي ڏسي رهيا هئاسين. مون توکي چيو هو:

”واسديو موهيءَ جو هڪ ڏاڍو خوبصورت شعر، ڪافي دير کان ياد ٿو اچي -

ٻڌايان؟“

تو چيو هو:

“ها ها... ٻڌا.”

”موسر جي مان واسطي، ڪجهه گنگنائجانءِ،

برسات ۾ ڇٽيءَ بنا رستا گهمائجانءِ.“

تو چيو هو:

”واھ... واھ... ڇا ته شعر آهي!“

ان ئي لمحي تو منهنجين اکين ۾ ڏٺو هو ۽ قاضي صاحب جي مزار کان ٻاهر
نڪري بيهي رهئي هئينءَ. مان به توسان گڏ گڏ ٻاهر نڪري آيو هوس. تو چيو هو:

”هل، ان خوبصورت شعر جي حسين خواب جي ساڀيان ٿا ٿيون.“

مان ڏاڍو خوش ٿيو هوس، ۽ چيو هوم:

”اوھ گريٽ!... هل!“

پاڻ ڏاڪڻيون لهي روڊ تي پهتا هئاسين، تو پنهنجي ساڄي ٻانهن منهنجي
چيلهر ۾ ڦيري ڇڏي هئي، ۽ مون پنهنجي کاٻي ٻانهن تنهنجي ڪلهي ۾ اسان پٺڌ
ئي پٺڌ سنڌالاجيءَ واري رستي کان ٿيندا سوسائتيءَ ڏانهن هلي رهيا هئاسين. تون
موقعي جو فائدو وٺندي پنهنجي کاٻي ٻانهن به اڳيان ڦيري پنهنجو ساڄو ۽ کاٻو هٿ
ملائي، مون سان پڪجي رهي هئينءَ، وٽن مان ڪويلون ڪوڪي رهيون هيون، وڻ ۽
ٻوٽا ڌوپجي صاف ٿي پيا هئا. انهن گهڙين کي جهڙيءَ ريت اسان پئي ماڻيو شايد ئي
ڪنهن ماڻيو هجي. اسان هڪٻئي سان پڪجي هلي سنڌالاجي پهتا هئاسين، تو
موسر جي مان واسطي ڳاڻڻ شروع ڪيو هو:

موسر جي مان واسطي ڪجهه گنگنائجانءِ،

برسات ۾ ڇٽيءَ بنا رستا گهمائجانءِ.

پاڻ ڪلي پيا هئاسين، ۽ ايئن واسديو موهيءَ جي ان خوبصورت شعر کي
گنگنائيندا اڳتي وڌي رهيا هئاسين. اسان جي سامهون هڪ رکشا اچي رهيو هو.
جنهن ۾ شاگرد سوار هئا، جن اسان کي ان حالت ۾ ڏسي هوڪرا ڪيا هئا، جن کي
اسان ڏاڍو انجواءِ ڪيو هو. اسان انڊس هاءِ وي پار ڪري هڪ نظر سنڌالاجيءَ کي
ڏٺو هو جيڪا ڌوپجي صاف ٿي جرڪي رهي هئي. سنڌالاجيءَ جي اڱڻ وارو
املتاس ۽ ٻيا وڻ جهومي رهيا هئا، ۽ ان جي پنن جي ڪڙڪڻ ۾ ڏاڍي وڻندڙ موسيقي
هئي. اسان جڏهن سنڌالاجي پار ڪري اڳتي وڌيا هئاسين، ته هڪ ڪار اسان جي
اڳيان اچي زوردار بريڪ هنئي هئي. جنهن ڏانهن اسان ڏري برابر به ڌيان نه ڏنو هو ته
هنن ڪار جا شيشا هيٺ ڪري هڪ آواز ٿي چيو هو:

”جيئو...!“

اسان هنن کي چيو هو:

"Thanks"

هو ڪلندا هليا ويا هئا، ۽ پاڻ مُرڪندا اڳتي وڌيا هئاسين. مون لطيف سائينءَ جي وائي جهونگارڻ شروع ڪئي هئي:
"بوند برهه جي بهار لڳي وئي،
درد ونديءَ جو ديس وڃي پيو."

۽ اسان ان کي ڳائيندا، مُرڪندا، ڪلندا، پاڪر پائيندا، چُميون ڏيندا، گنگنائيندا سوسائٽي پهتا هئاسين، جتي فروت جوس واري دڪان تي هلي وينا هئاسين. مون توکان پڇيو هو:
"جانان! ڪهڙو جوس پيئجي؟"

تو چيو هو:

"جانو! اڄڪلهه گريپ فروت سٺو ٿو اچي، ان جو جوس ٿا پيئون."
"نڪ آهي."

"پر هن کي چئو ته جلدي ڪٿي اچي، هاسٽل گيت بند ٿيڻ ۾ باقي ويهه منٽ آهن."
مون جوس واري کي جلدي جوس ڪٿي اچڻ لاءِ چيو هو. هو پنجن منٽن کانپوءِ جوس ڪٿي آيو هو. اسان پنجن منٽن ۾ جوس پي ورتو هو ته تو چيو هو:
"جانو! هاڻي پاڻ کي رکشا ۾ هلڻ گهرجي، نه ته گيت وارا مٿو کائي ويندا."
"نڪ آهي جانان!"

مون بوائز هاسٽل تائين رکشو ڪرايو هو توکي مارئي هاسٽل جي مين گيت تي چڙهي رکشو بوائز هاسٽل طرف هلڻ لڳو هو. پنجن منٽن کانپوءِ رکشو بوائز هاسٽل جي مين گيت اڳيان هلي پهتو هو. رکشي مان لهي رکشي واري کي ٿيهه روپيا ڏئي، خمارن ٿي خمارن ۾ اچي پنهنجي ڪمري تي پهتو هوس... آلا ڪپڙا لاهي، ٿراٽور ۽ ٽي شرٽ پاتي هيم، ۽ پوءِ ڪٽ تي سمهي نيٺ بند ڪري چڙيا هيم. منهنجن نيٺن ۾ ان ڏينهن جا سڀ حسين منظر ڦِرڻ لڳا هئا ۽ مون تي خمارن جا آيشار وهي رهيا هئا، منهنجي دل مان هڪ صدا نڪري رهي هئي، "ڪيف ڌاران ڪوء، جيئي نه جهان ۾... ڪيف ڌاران ڪوء... ڪيف... ڪيف..."

4.5

اونهارى جا مينهن هئا، جيڪي ٿوري ٿوري وقفي کان پوءِ جيئن جو تيئن وڌي رهيا هئا. ٻئي ڏينهن به ايئن ئي بارش پئجي رهي هئي. ڪيمپس مينهوڳيءَ ڀر ايترو حسين ٿيندو آهي! اها اُن ڏينهن خبر پئي هئي. تو ڪيمپس جي عمارتن ۽ وڻن کي ڏسندي چيو هو.

”جانو! ڏس ته سهي! اڄ ڪيمپس ڪيڏو سهڻو ٿو لڳي.“

”ها جانان! واقعي اڄ ڪيمپس ڏاڍو حسين ٿو لڳي.“

”وڻ ڏس! ڪيڏا صاف ٿي ويا آهن!“

”ها يار! اڄ کان اڳ مون ڪڏهن به ههڙا چهچ ساوا وڻ نه ڏٺا آهن.“

”آرتس فيڪلٽيءَ جي عمارت ڪيئن نه جرڪي رهي آهي!“

”ها! ۽ مٿان وري ڪويل جي ڪو ڪو ته ٻڌ!“

”Its amazing!“

”Oh yes!“

مينهن جي ڪري گهڻن شاگردن ڪلاس نه پئي ورتا، شتل بسون ڀرجي المنظر

پئي ويون، تو چيو هو:

”جانو! اسان به المنظر هلون؟“

مون چيو هو:

”هل!“

”Oh! Thank you so much!“

ڀاڻ شتل بس ۾ چڙهي المنظر هليا هئاسين. جنهن ڏه ڏه روپيا وٺي. ويهن منتن ۾ المنظر تي لاهو هو المنظر تي موسم جو مزو ماڻڻ لاءِ ڪيترائي نوجوان جوڙا ۽ شهري ڪٽنب اچي گڏ ٿيا هئا. اسان ڪوٽڙي ڊائون اسٽريم واري پاسي هيٺ لهي هليا هئاسين. درياھ جي بيٺل پاڻيءَ ۾ ڪيترائي نوجوان تڙگي رهيا هئا. هلڪو هلڪو مينهن وڄي رهيو هو. توپيڙين کي ڏسندي چيو هو:

”جانو!“

”جيءُ جانان؟“

”ڀاڻ پيڙيءَ ۾ چڙهي درياھ ۾ سير ڪريون؟“

”پلي. ۾ مون کي الاءِ چوپاڻيءَ کان ڊپ لڳندو آهي.“

”مون سان هوندي به ڊپ لڳندئي؟“

”نه جانان! تون سان هوندي ته مون کي ڪنهن به شيءِ کان ڊپ نه ٿيندو آهي.“

تون مُرڪي پئي هئينءَ، ۽ مُرڪندي چيو هيئي:

”پوءِ چڙهون پيڙيءَ ۾؟“

”ها! هل.“

پيڙيءَ واري درياھ کي چڪر ڏيارڻ جا سئو روپيا چيا هئا. پهرين مان ٽپ ڏئي پيڙيءَ ۾ چڙهيو هوس. پوءِ توکي هٿ ڏئي، پيڙيءَ ۾ اچڻ لاءِ سهارو ڏنو هوم تون ڏاڍو خوش هئينءَ. خوشي تنهنجي چاهي مان ئي بکي رهي هئي. توهر لمحي کي ماڻڻ سڪي ورتو هو. تون پيڙيءَ ۾ ڪنهن شهزاديءَ جيئن منهنجي ڪاهي هٿ کي پڪڙي منهنجي دل واري پاسي آهلي پئي هئينءَ، مينهن ٿورو تيز ٿي ويو هو ڀاڻ سجا پڇي ويا هئاسين، مينهن اسان کي ڏاڍو رومينٽڪ ڪري ڇڏيو هو پيڙيتو نه هجي ها، ته ڀاڻ وري پاڪرن ۽ ڄمين ۾ شروع ٿي وڃون ها، هو اسان کي ڏسي مُرڪي رهيو هو. مون پيڙيتي کان پڇيو هو:

”جيڪڏهن پيڙي اونڌي ٿي پئي، ته تون اسان کي بچائي سگهندين؟“

هن پڇيو هو:

”اوهان تارو آهيو؟“

مون جواب ڏنو هو:

”نه.“

”ڳلتي نه ڪريو سائين! بيٺل پاڻيءَ ۾ پيڙي اونڌي نه ٿيندي آهي.“

”اتفاق آهي، جيڪڏهن ٿئي ته...؟“

”اوهان مان ڪنهن به هڪ کي بچائي سگهندس.“

مون تنهنجي پياري چهري ۽ نيٺن ۾ ڏٺو هو ۽ هن کي چيو هو:
”مون کي ڇڏي هن کي بچائجان.“

اهو جواب ٻڌي توپنهنجو پاڻ مون تي ڇڏي ڏنو هو ۽ ٻيڙيتو منهنجي پيار تي
مُر کي پيو هو. تومون کي وڏو ساھ ڪڍندي چيو هو:

“I want to kiss you Munna!”

“But he is watching us!”

“I don’t care about it.”

مون ٻيڙيتي کي ڏٺو هو ته هن مون کان پڇيو هو:
”سائين! بيگم صاحبہ ڇا ٿي چئي؟“

مون کيس شرمائيندي چيو هو:

”منهنجي اها ڳالهه ٻڌي جذباتي ٿي وئي آهي، ان ڪري ڳڻتي تي چمي پائڻ تي
چاهي، پر ڊجي ٿي، ته ڪٿي تون ڪاوڙجي نه پئين.“

هو کلي پيو هو ۽ ڪڍندي چيو هئائين:

”آئون ڪونه ٿو ڪاوڙجان بيگم صاحبہ“

اهو آواز تنهنجن ڪنن تي پوڻ جي دير هئي، ۽ تو ساڄي هٿ سان منهنجي
ساڄي ڳل کي پڪڙي، منهنجي کاٻي ڳل تي چمي پاتي هئي. ان ئي لمحي تنهنجين
اکين مان ڳوڙها وهي آيا هئا. تومون کان پڇيو هو:
”تون مون سان ايڏو پيار ڪندو آهين؟“

مون چيو هو:

”ان کان به وڌيڪ پيار ڪندو آهيان، تمام گهڻو پيار ڪندو آهيان.“

”سچي؟“

”سچي!“

”I love you.“

”I love you too unlimited.“

”Thanks a lot.“

”You are always welcome Jana!“

تو ڳوڙها اُگهندي چيو هو:

”تون ڏاڍو ڪنو آهين مٺا!“

”ڇو...؟“

”بس! ايئن ئي تون ڏاڍو ڪنو آهين!“

”ڇو...؟ مان ڇو ڪنو آهيان؟“

”بس ايئن ئي... تون مون سان ايڏو پيار ڇو ڪندو آهين؟“
”ان ڪري جو تون آهين ئي ايڏو پيار ڪرڻ جي لائق.“
”نه، مون کي ٻڌاءِ مان نه ايڏي خوبصورت آهيان، نه ايڏي امير آهيان، نه ايڏي
هوشيار آهيان...“
تون اداس ٿي وئي هئين، اداسيءَ جو سمنڊ وري توڙاننهن وڌڻ لڳو هو. تورهيل
جملو وري ڳالهايو هو.
”ٻڌاءِ نه مٺا! مون ۾ اهڙو ڇا آهي؟ نه مان ايڏي سهڻي آهيان، نه ڪنهن وڏي
شاهوڪار گهراڻي جي آهيان، نه ايڏي هوشيار آهيان ۽ وڏي ڳالهه ته مان...“
مون تنهنجن چپن تي پنهنجون آڱريون رکي ڇڏيون هيون ۽ توکي مڙڪندي
۽ شرارتي انداز ۾ چيو هو:
”ٻڌ جانان! نمبر هڪ ته تون چڱو ٿيو جو ڪنهن امير گهراڻي جي نه آهين، نه
ته تون عجيب ڦسر جي Superiority complex ۾ هجين ها، نه پاڻ انجواءِ ڪرين ها ۽
نه مون کي انجواءِ ڪرڻ ڇڏين ها. نمبر ٻه ته توجھڙي هوشيار ڇوڪري ڪو مون کي
ڏيکاري ته سهي، جيڪا ڀرت به ڀري ڪپڙا به سبي، رڌ پچاءُ به ڪري، ڪمپيوٽر به
هلائي ۽ انگريزي به ڳالهائي. نمبر ٽيون، تون ڪيڏي حسين آهين، اهو ته تون مون
کان ڀڄ نا... مان ان حوالي سان توکي هيءُ شعر ٿوپيڻان:
تون مڙڪي پئي هئين، مون مڙڪندي شعر پڙهيو هو:
”سونهن تنهنجيءَ جو توکي قدر ٿي وڃي،
جي منهنجي نظر سان ڏسين پاڻ کي.“
تو مڙڪندي ۽ خوش ٿيندي چيو هو:
”واھ... ڏاڍو پيارو شعر آهي، پر تون ڏاڍو ڪنو آهين! منهنجي دل چوندي آهي،
تو کي ڄميون ڏئي ماري ڇڏيان.“
مون توکي فقط مڙڪندي ڏٺو هو، تو وري چيو هو:
”هل يونيورسٽيءَ ته ٺاهيان ۽ ٿي.“
پاڻ مڙڪي پيا هئاسين. بيٺيتو بيٺي ڀل ڀر سان تاري آيو هو. ڀل مٿان هلندڙ
گاڏين جي آواز ۽ هارنن جي آواز سان جي احساسن جي روانيءَ کي توڙي ڇڏيو هو.
مون بيٺيتي کان پڇيو هو:
”هيءُ پاڻي هيٺ گهڻا فوت ٿيندو؟“
”تورو آهي سائين! ڪٿي ڏه فوت ته ڪٿي ٻارنهن ته ڪٿي وڌ ۾ وڌ پندرهن
فوت.“

مون پاڻيءَ تي مٿاڇري نظر ڦيرائيندي چيو هو:
 ”ڏاڍي افسوس جو مقام آهي!“

تو پڇيو هو:

”ڇو جانو؟“

”جانان! هيءُ اهو درياھ بادشاهه اٿئي، جنهن لاءِ لطيف سائينءَ چيو هو ته:

”دهشت دم درياھ جي، جت جايون جانارن،

نڪو سندنو سير جو ماڻ نه ملاحن،

درندا درياھ ۾ واکا ڪيو ورن،

سجا پيڙا ٻار ۾ هليا هيٺ وڃن،

پُرزو پيدا نه ٿئي، تختو منجهان تن،

ڪو جو ڪهر ڪنن ۾ ويا ڪين ورن،

اتي اٿتارن، ساھڙ! سير لنگهائ تون...“

تو اهو ٻڌي چيو هو:

”واھ واھ... پوءِ يار هن درياھ کي ڪنهن جي نظر لڳي؟“

”بس جانان! اڳ ۾ هيءُ اهڙو درياھ هو جتي جانورن جون جايون هيون، درياھ

جي سير جي ماڻ جي ملاحن کي خبر نه پوندي هئي، ايڏا وڏا ڪُن هوندا هئا، جوان

۾ سجا سجا وڏا پيڙا ٻڏي ويندا هئا. هاڻي ”مٿان“ هنن يڙيدن هٿرادو واھ ڪوٽائي،

ڪئنال ۽ ڊيم ٺاهرائي، اسان جي درياھ جي مهڙي حالت ڪئي آهي، جو هيءُ ملاح

ٻڌائي ٿو ته ڪٿي بينل پاڻي ڏه فوٽ آهي، ته ڪٿي پندرهن.“

”Ohh! I see....“ اهي ڪئنال هنن درياھ مان ڇو ڪيا آهن؟“

پنهنجي جاگيردارن ۽ فوجين جون زمينون آباد ڪرڻ لاءِ ڪيا اٿئون.

”اڃا...! ۽ ڊيم مان بجلي ٿا ٺاهن؟“

”ڌوڙ ٿا پائين، ڊيمن مان ڪينال ڪڍي ٻارهن ئي مهينا پيا وهائين، ۽ هيڏانهن

سڄو نئون بدين سمنڊ ڳرڪاڻي ويو آهي، سنڌ سڪي ٺوٺ ٿي وئي آهي.“

”وڏا ڪي پليٽ آهن.“

”امداد حسيني هنن لاءِ هڪ ڏاڍو زبردست شعر چيو آهي.

پنهنجا درياھ وڪڻي هاڻي سنڌوءَ تي لامارا آهن

ڪالا باغ ڊيم اڏڻ وارن جا اندر ڪيڏا ڪارا آهن.“

”واھ... زبردست! اڃا هنن پنهنجا درياھ وڪيا هئا ڇا؟“

”ها يار پنهنجا ئي شاهه درياھ ڀڳڙن مٿ ۾ انڊيا کي وڪڻي ڇڏيائون، سنڌي

ماڻهن ان وقت ۾ ڏاڍيون رڙيون ڪيون، پر کين نظر انداز ڪيو ويو.“

”لمنت اٿن.“

”بيشمار.“

ٻيڙي واپس اچي ڪناري کي لڳي هئي. مان ٿپو ڏئي ٻيڙيءَ مان لٿو هوس، ۽ تون هٿ جي ٿيڪ سان هيٺ لٿي هئينءَ. ٻيڙيءَ واري کي سٺو رپيا ڏئي پاڻ ڏاکڻين طرف هلڻ لڳا هئاسين، بارش جهڪي ٿي چڪي هئي. پاڻ مڪمل طور ڀڄي ويا هئاسين. ڪجهه ئي منٽن ۾ مينهن بند ٿي ويو هو. اسان ڏاکڻيون چڙهي مٿي هليا هئاسين، مون تو کان پڇيو هو.

”بوتل پيئي؟“

”نه رڳو بوتل پيئي، پر چپس به کائي.“

”ڏاڍو سٺو.“

اسان ريڙهي تي لڳل ٽافين، ڪٽمٽرن، چيوگمن، بسڪيٽن ۽ چپس جي اسٽال تان چپس وٺي، المنظر ريسٽورنٽ جي فيملي هال ۾ هلي ويا هئاسين. ٻيرو اسان کي چپس کائيندو ڏسي سمجهي ويو هو ته اسان ماني نه کائينداسين، ان ڪري اچڻ سان ئي پڇيو هئائين.

”جي سائين ڇا پيئندا؟“

تو جواب ڏنو هوس

”ٻه ڊيو بوتلون ڪٿي اچو.“

”نيڪ آهي.“

چئي، هو هليو ويو هو ۽ پنجن منٽن ۾ اسان کي ڊيو بوتلون آڻي ڏنيون هئائين. تو آسمان مان ڪراچي واه ۾ ڪرندڙ مينهن ڪٿين کي ڏسندي بوتل مان ڍڪ پريندي چيو هو.

”واھ... ڇا ته دلڪش نظارو آهي.“

مون به بوتل مان ڍڪ ڀرڻ کانپوءِ چيو هو.

”واقعي! ڏاڍو دلڪش...“

”هن منظر جي وڏي خوبي اها به آهي، ته اهو مان تو سان گڏ ماڻي رهي آهيان“

مون مرڪندي چيو هو:

”۽ مون لاءِ به هن منظر جي جيڪڏهن حسناڪي آهي، ته اها تنهنجي

ڪري آهي.“

تو مون کي مرڪي ٺهاريو هو تهنجون پياريون اڪيون هڪ دفعو وري ڪراچي واه ۾ ڪرندڙ مينهن ڪٿين کي ڏسي رهيون، تون رکي رکي ٿڌي بوتل مان ڍڪ ڀري رهي هئينءَ. تو هڪ لمحو سوچڻ کان پوءِ چيو هو:

”سوچيان ٿي، جيڪڏهن تون منهنجي زندگيءَ ۾ نه اچين ها، ته هي زندگيءَ جون حسناڪيون، پيار ۽ خوشيون ڪيئن ڏسان ها؟“
مون به مرڪندي ساڳيو جملو ورجايو هو:

”مان به سوچيان ٿو جيڪڏهن تون منهنجي زندگيءَ ۾ نه اچين ها، ته هي زندگيءَ جون حسناڪيون، پيار ۽ خوشيون ڪيئن ڏسان ها... تون جيڪڏهن منهنجي زندگيءَ ۾ نه اچين ها، مون کي پنهنجي پيار جي لائق نه سمجهين ها، ته منهنجي به ڪهڙي زندگي هجي ها. مون کي تنهنجي پيار محبتن، احساسن، تصورن، جذبن، ڪيفيتن، حسناڪين ۽ سمجهه جون جيڪي عجب ڪهڪشائون ڏيکاريون آهن، سي ڪيئن ڏسان ها...!“

منهنجون اهي ڳالهيون ٻڌي تون ٻهڪي پئي هئينءَ، مون وري ڳالهائڻ شروع ڪيو هو.

”جانان مون کي ايئن لڳندو آهي، جڻ منهنجا احساس اڻ پورا هئا، جيڪي تو اچي پورا ڪيا آهن، ۽ محبت به هڪ پار اڀار احساسن جي هڪ ڪائنات ته آهي.“
تون ٻهڪي پئي هئينءَ، تنهنجا گلابي اڀريل ڳل ڳاڙها لال ٿي ويا هئا، تنهنجويون اکيون چمڪي پيون هيون، تنهنجي چپن جي مسڪراھت ويتر گهري ٿي وئي هئي؛ ۽ تووڏي پيار مان چيو هو.

”تون ڏاڍو ڪنو آهين منا!“

مون توکان مرڪندي پڇيو هو.

”ڇو...؟“

”بس ايئن ئي پيار ۾... پر توسان ڪير پڇي! شروع شروع ۾ مون کي لڳندو هو ته توسان منهنجو پيار گهڻو آهي ۽ تنهنجو گهٽ آهي، پر هاڻي لڳي ٿو ته تون به مون سان مون جيترو ئي پيار ڪندو آهين. فرق رڳو اهو آهي، ته تووٽ پيار جو اظهار آهي.“
”مون کي رڳو پيار جو اظهار ۽ ڪجهه پيار آهي، پر تون جيڪا سراپا پيار آهين، اهو...؟“

تون وري مُرڪي پئي هئينءَ، ۽ مرڪندي چيو هيئي.

”ان ڪري ئي ته چوانءَ ٿي ته توسان ڪير پڇي؟“

”توسان ڪير پڇي! ايئن ٿي چئين جڻ مان ميراثن ريس ۾ سڀني کان اڳيان ڊوڙندو هجان.“

تون کلي پئي هئينءَ، ۽ منهنجي اکين ۾ ڏسي چپ ۽ اداس ٿي وئي هئينءَ، اداسيءَ مان پڇيو هيئي.

”منّا!“

”جيءُ مني!“

”تون مونکي ڇڏي ته نه ڏيندي نه؟“

”چري پٺان! مان توکان سواءِ جيئرو رهي سگهندس؟ تون منهنجي شهه رڳ آهين، تون منهنجو ساهه آهين هن منافقتن پري دنيا ۾ منهنجي وجود جو سڀ کان وڏو ڏي آهين، منهنجو آخري سهارو آهين ۽ ۽ ۽ پيو تون مون لاءِ ڇا آهين؟ تون منهنجا ڪهڙا احساس ۽ ڪيفيتون آهين، تن لاءِ دنيا جي ڪنهن به ٻوليءَ جي ڊڪشنريءَ ۾ لفظ نه آهن، بس رڳو تون مون کي ڇڏي نه ڏجانءِ.“

”تون مون سان ايڏو پيار ڪندو آهين؟“

”چيم نه ته مان توسان ان کان به وڌيڪ پيار ڪندو آهيان“

”سچي...؟“

”تنهنجو قسم آهي. بس؟“

”بس، بس مان ايئن ئي سچي چيو.“

”نڪ آهي.“

”اڄ منهنجي دل تي چٽي مان هواندين فلمي سانگ ڳايان“

”ڪهڙو فلمي سانگ؟“

تو ڳائڻ شروع ڪيو هو.

”آڄ لڳتا هيءُ ڪه مين هوائون ۾ هون

آڄ اتني خوشي ملي هي مجھي“

مان کلي پيو هوس، تومون کي چيو هو.

”منا! تون ڏاڍو سٺو آهين، منهنجو تو جيترو ڪنهن به خيال نه رکيو آهي،

ڪنهن به نه، مان ته هاڻي جي ٿوري بيمار ٿيندي آهيان، ته به توکي نه ٻڌائي سگهندي

آهيان، مونکي هڪ سئو هڪ بخار نڪري ٿو ته توکي اهو ٻڌي 104 بخار ٿي پئي ٿو

مون کي مٿي ۾ سور پئي ٿو ته توکي وري دل ۾ چڪ لڳي وڃي ٿو ايڏو پيار ڪبو

آهي ڇا؟“

”منهنجي دل چوندي آهي، ته بس توکي پنهنجي ساهه ۾ سمائي ڇڏيان. لطيف

سائين چيو آهي، ته

اڪين ۾ ٿي ويهه. ته واري آئون ڍڪيان

تو کي ڏسي نه ڏيهه، آئون نه پسان ڪي پيو.“

”واهه... مون کي رڪي رڪي يقين نه ايندو آهي، ته ڪوبه ڇوڪرو ڪنهن

سان ايئن پيار ڪري سگهي ٿو پر وري پنهنجي پيار کي ڏسندي آهيان ته يقين اچي

ويندو اٿم.“

ان ڏينهن پاڻ ڪيتري ئي وقت تائين ڪچهريون ڪندا رهيا هئاسين مينهن بند ٿي ويو هو. پر آسمان ڪڪرن سان سٿيو پيو هو. تو آسمان ڏانهن ڏسندي چيو هو.

”اڄ هاسٽل ڏانهن موٽڻ تي صفا به دل نه ٿي چئي.“
 ”ها يار! بلڪل صحيح ٿي چئين، اڄ منهنجي به دل تو کان ڇڄڻ تي نه ٿي چئي.“

”پر ڇا ڪجي!؟ مجبوري آهي، هاسٽل موٽڻ به مجبوري آهي نه يار!“
 ”هونه... تون صحيح ٿي چئين جانان!“
 ”تائيم گهڻو ٿيو آهي؟“

”چار ٿين.“
 ”هل ته حيدرآباد ٿا هلون.“
 ”پلي، پر اتي ڪٿي هلنداسين؟“
 ”سڀ کان پهرين ڪوڙي حليم ڪائينداسين، پوءِ اتي سوچينداسين ته ڪيڏانهن هلجي.“
 ”ٺيڪ آهي.“

اسان المنظر ريسٽورنٽ جي مٿين حصي مان هيٺ لهي آيا هئاسين، مان ڪائونٽر تي پيسا ڏئي آيو هوس. پوءِ پاڻ هٿن ۾ هٿ ڏئي، رستي تي هلي، ڪوٽڙي بيراج جي ڀرسان بيهي، حيدرآباد لاءِ ايندڙ ڪنهن بس يا سوزوڪيءَ جو انتظار ڪرڻ لڳا هئاسين. ڪجهه منٽن کان پوءِ بس اچي ڀرسان بيٺي هئي، جنهن جي ڪلينر اسان کي ڏسي ”حيدرآباد... حيدرآباد“ جو هو ڪوڏڻو هو. مون توکي ڏٺو هو. تو مرڪي چيو هو.

”بس پر نه ٿا هلون، سوزوڪي ۾ اڳيان ويهي هلنداسين“
 مون چيو هو:

”ٺيڪ آهي. سوزوڪي ۾ ئي ٿا هلون منهنجي ملڪ“

تنهنجي ان مرڪڻ ۾ ٿوري شرارت ۽ ٿورو شرمائڻ به هو. ڪجهه منٽن ۾ هڪ تيز رفتار سوزوڪي اچي اسان جي پيرن اڳيان بريڪ لڳائي هئي. سوزوڪيءَ ۾ اڳيان ويٺل هڪ همراھ توکي ڏسي، لهي پٺيان هليو ويو هو. مان ڊرائيور واري پاسي کان ٿي ويٺو هوس، تون منهنجي ڪاٻي پاسي دل جي مٿان پنهنجي ساڄي ڀٽيءَ جي ٽيڪ لڳائي ويهي رهي هئينءَ، تون ڏاڍي خوش هئينءَ، خوشي تنهنجي منهن مان ئي بکي رهي هئي، جنهن تنهنجي اکين، چپن ۽ ڳلن کي ڀرورنق بڻائي ڇڏيو هو. تون مون تي ٽيڪ لڳائڻ وقت هڪ نظر مرڪي مونکي ڏٺو هو. مون به تنهنجي ان محبوب ادا

تي مرڪيو هو. ڊرائيور توتي ۽ مون تي نظر ڊوڙائيندي سوزوڪيءَ ۾ ٽيپ سان لڳل ريڊيو هلايو هو. ايف ايم 101 حيدرآباد هلي رهيو هو هڪ منت کان پوءِ اسان اڃا ڪوٽڙي بئراج واري پل تي ئي هٿاسين ته ريڊيو تي عابده پروين جي آواز ۾ سر سارنگ ڳائجي رهيو هو.

”بوند برهه جي بهار لڳي وئي، درد ونديءَ جو ديس وسي پيو“
جنهن مان اسان ڏاڍو ڀرپور مزو ورتو هو. ان وقت مون توکان پڇيو هو.
”جانان!“

”جيءَ جانو!“

”هر حسين سفر ايڏو جلدي ڇو گذري ويندو آهي؟“
”نه فقط هر حسين سفر، پر هر حسين وقت به جلدي گذري ويندو آهي.“
”ڪاش! ماڻهو پنهنجي حسين لمحن جي رفتار گهٽائي سگهي ها، انهن کي ايترو تيز ۽ جلدي وڃڻ نه ڏي ها!“
تو منهنجي ان ڳالهه تي سوچيندي چيو هو
”ڪاش...!“

سوزوڪي منتن ۾ تاور مارڪيٽ پهتي هئي. اسان سوزوڪي مان لهي، هٿن ۾ هٿ ڏئي آلن روڊن تي هلڻ لڳا هٿاسين.
سول اسپتال، لبرٽي فالودي، مسلم سائنس ڪاليج، تلڪ ڇاڙهيءَ جا ڪپڙن، عينڪن ۽ گهڙين جا دڪان پار ڪري اچي ڪوڙي حليم جي دڪان تي پهتا هٿاسين، اتي ويهندي چيو هيئي:
”واه...واه...واه... منا! مزو اچي ويو.“

”اڄ ۽ ڪلهه وارا ڏينهن مون کي ڪو حسين خواب ٿا لڳن“
”ها! تون صحيح ٿو چئين، پر مون سان جڏهن کان تون مليو آهين، تڏهن کان مون کي منهنجي زندگي هڪ خواب لڳڻ لڳي آهي، ۽ ڪڏهن ڪڏهن اهو خواب ڏاڍو پيارو ۽ حسناڪ ٿي وڃي ٿو.“

”واه... تون به صفا شاعريون ڳالهيون ڪرڻ لڳي آهين.“
”اهو مان نٿي ڄاڻان، پر مان اهو ضرور ڄاڻان ٿي، ته مان سچيون ڳالهيون ٿي ڪيان“

”اڙي يار! ڳالهيون سورهن آنا سچيون آهن، پر انهن جو اظهار شاعر اٿو آهي.“
”تو سان گڏ رهندي ۽ ادب جي شاگرد هوندي به منهنجين ڳالهيون جو انداز شاعر اٿو نه ٿيندو ته پوءِ ڪڏهن ٿيندو؟“

اسان ٿورو ڪليا هئاسين، بيرو اسان اڳيان پاڻيءَ جو جڳ رکي ويو هو. مون تو کان پڇيو هو.

”حليم جون ٻه پليٽون گهرايان يا؟“
 ”نه نه هڪ پليٽ گهراءِ ايڏي بڪ نه آهي.“
 ”نيڪ آهي... اڄ پاڻ حيدرآباد ۾ ٿوري آوارگي ٿا ڪريون“
 ”هونها؟ پر ڪيئن؟“

”پاڻ هيئن ٿا ڪريون، جو اڄ پنڌ ٿي پنڌ پنهنجي ڪاٺ پيئڻ جي سڀني من پسند هنڌن تي ٿا هلون.“

”نيڪ آهي، ڏاڍو سٺو پر ڪٿي ڪٿي ۽ ڪيئن هلنداسين؟“
 ”هتان حليم ڪاٺي، پنڌ ٿي پنڌ اينرجي بيڪرز تي هلي، پائين ايپل ڪريم پستري ڪائينداسين، پوءِ پنڌ ٿي پنڌ بسنت هال هلي ڪتابن جي نمائش ڏسنداسين، پوءِ اتان اولڊ ڪيمپس هلي پوائنٽ ۾ چڙهي يونيورسٽي هلنداسين.“
 ”ڏاڍو سٺو زبردست!“
 ”الاءِ متان نه مڃين؟“

توبه کلندي چيو هو ”ڪيئن نه مڃبو سائين!“

هڪ چڪن حليم جي پليٽ هڪ ٿي چمچي سان، هڪ گرهه توه هڪ گرهه مان ڪاٺي پوري ڪئي هئي، اتان پوءِ سنڌي ادبي بورڊ جي بوڪ اسٽال تي هليا هئاسين، جتان مون توکي ماهوار ”سرتيون“ جو تازو شمارو وٺي ڏنو هو پوءِ اينرجي بيڪريءَ تان ٻه پائين ايپل ڪريم پيسٽريون وٺي اتي ٿي ڪاٺي ڇڏيون هيون سين، تنهنجو وس پڇي ها، ته تون اها پيسٽري به مون کي پنهنجي هٿن سان ڪارائين ها ۽ مون کان منهنجي هٿن سان پيسٽري ڪائين ها، پر بيڪريءَ تي رش هجڻ سبب تو ايئن نه ڪيو هو. اتان اسان وري واپس ٿي ڪيفي جارج آيا هئاسين، جتي هڪ چانهه گهراڻي ان مان هڪ ڍڪ تو ته هڪ مان ڪري چانهه پيتي هئي، اتان اتي بنسٽ هال ۾ آڪسفورڊ يونيورسٽيءَ پاران ڪتابن جي لڳل نمائش ڏني هئي سين، جتان مون هڪ ڪتاب ”A Concise History of India“ ورتو هو. اتان پنڌ ٿي پنڌ مينارام هاسٽل ۽ ڏيٽل داس ڪلب کان ٿيندا اولڊ ڪيمپس طرف وڌڻ لڳا هئاسين. اسان جون نظرون اولڊ ڪيمپس جي تاريخي عمارت تي پيون هيون، جيڪا ڏوڀجي صاف ٿي چڪي هئي، پاڻ پنڌ ڪندا هلي ٿڌيءَ سڙڪ تي پهتا هئاسين، مون ٿڌي سڙڪ جي قد آور وٿن کي ڏٺو هو، جيڪي پڻ ڏوڀجي صاف ٿي، وڌيڪ چهچ ۽ ساوا ٿي پيا هئا. پوءِ پاڻ سنڌ يونيورسٽيءَ جي پوائنٽ بس ۾ هلي ويٺا هئاسين ڪجهه منٽن کان پوءِ مون کي توتوان اتي هڪ عورت کي جاءِ ڏيئي پئي هئي، ان ويهن منٽن

جي دوري به وڌي ڇڏيو هو. جيتوڻيڪ اسان ساڳي بس ۾ هڪ ٻئي جي ويجهو هئاسين. ويهن منٽن کان پوءِ بس ڄام شوري سنڌ يونيورسٽي سوسائٽي موڙ تي اچي بيٺي هئي، پاڻ ان مان لهي، تنهنجي هاسٽل گيت تائين پنڌ پنڌ اچي پهتا هئاسين، توکي اتي صبح تائين ڇڏي مان به پنهنجي هاسٽل ويو هوس. جتي ڪپڙا مٽائي ڪٽ تي آهلي پيو هوس. اهي ٻئي ڏينهن واقعي هڪ حسناڪ خواب ٿي ته هو جيڪو منهنجين اکين ۾ سمائجي چڪو هو.

4.6

ان رات ڏاڍي دير تائين تنهنجا پيار پئي ياد آيم تون جيڪڏهن ايڏي بهادر ۽ پيار ڪندڙ نه هجين ها، ته شايد اهو سڀ ڪجهه ممڪن نه هو. موسم بدلجي چڪي هئي، ڪافي سيءَ اچي چڪا هئا. ڏسندي ئي ڏسندي ايئن پيار ڪندي گهمندي ڦرندي، زندگيءَ جا حسناڪ پل ماڻيندي، بائيڪاٽ ٿيندي، ڌڙٽا لڳندي، فائرنگ ٿيندي يونيورسٽيءَ جا سيمسٽر امتحان ٿي ويا ها، هي سال جا آخري امتحان هئا، جنهن کان پوءِ آخري سال وارن شاگردن ۽ شاگردياڻين جي پڙهائي پوري ٿيڻي هئي. آخري سال جا جوڙا ڏاڍا اداس هئا، ڪيترائي عاشق معشوق ڪارا ويس پهري ڪيمپس پئي آيا. اهڙي هڪ جوڙي کي ڏسي تواداس ٿيندي چيو هو.

”جانو!“

”جيءَ جانان!“

پاڻ به فائينل ييئر کان پوءِ ايئن جدا ٿي وينداسين“

”نه جانان! پاڻ ته فائنل ييئر ۾ ئي منگڻو ڪري ڇڏينداسين“

تو مرڪي چيو هو.

”اڙي ها!! مان ته اجايو پئي پريشان ٿيس... پر منا تنهنجي گهر وارا راضي ٿي ويندا؟“

”ها جانان! ڇو نه راضي ٿيندا؟ ڪير راضي ٿئي يا رنج ٿئي، مان توسان ئي شادي ڪندس.“

”سچي جانو؟“

”سچي!“

”تون منهنجي ڪري پنهنجا مائٽ ڪاوڙائيندين؟“

”مان تنهنجي ڪري سچي دنيا کي ڪاوڙائي سگهان ٿو. مون کي ڪنهن جي به پرواهه نه آهي. جيڪو منهنجي خوشيءَ ۾ خوش نه ٿيندو سو ڀلي ويڃي ڪاوڙجي.“

”سچي منا! تون مون کي ڇڏي ته نه ڏيندي نه؟“

”چري! توکي ڇڏڻ، معنيٰ پنهنجو ساھ ڇڏڻ آهي“

تون خوش ٿي وئي هئين، ۽ مون کي چيو هيئي.

”جيڪڏهن ڪنهن توکي مون کان الڳ ڪيو ته مان هنن کي نه ڇڏيندم.“

مون مرڪي توکان پڇيو هو.

”هنن کي ڇا ڪندين؟“

منهنجو اهو سوال ٻڌي، تو تي جڻ برف ڪري پئي هئي. تون بيحد اداس ٿي

وئي هئين. تنهنجي اکين مان تيزيءَ سان ڳوڙها ڪري پيا هئا. تو گهگهي آواز ۾ چيو هو.

”مان غريب ڇا ڪنديمان؟ باقي جنهن به توکي مون کان الڳ ڪيو ته مان ان

کي اهڙيون پتون هڻندم جو اهو ياد ڪندو.“

تنهنجي اکين ۾ ڳوڙهن جي وس تيز ٿي وئي هئي. جنهن کي ڏسي، منهنجي دل

ٽٽڪي پئي هئي. مون تو کي پاڪر ۾ پريندي چيو هو.

”منهنجي مٺي Don't worry اسان کي دنيا جي ڪابه طاقت الڳ نه ٿي ڪري

سگهي. تون ان غير يقينيءَ مان نڪري اچ، چري مان پاڻ توکان سواءِ رهي نه سگهندس؟“

تو ڳوڙها اگهندي چيو هو.

”الاءِ منا! تنهنجا مائٽ ڏاڍا زور ماڻهو آهن. مون کي تو کان الڳ ٿيڻ جو ڏاڍو

ڊپ ٿيندو آهي.“

”تون ڪو ڊپ نه ڪر جانان! اسان جو پيار ايڏو ڪمزور نه آهي. جو ڪو اسان

کي الڳ ڪري ڇڏي.“

تون منهنجي پاڪر ۾ اچي پنهنجا ڳوڙها اگهي رهي هئين. تنهنجي اها

بيوسي ڏسي، توتي ڏاڍو پيار آيو هو. ان وقت مون توکي ٻڌايو هو.

”جانان!“

”جيءُ منا!“

”يار مون کي هڪ ڏينهن لاءِ ڪراچي ويڻو آهي.“

”ڇو؟“

”يارا! منهنجو هو دوست آهي نه مراد؟“
”ها“

”هن کي هڪ ملٽاءِ نيشنل اداري ۾ نوڪري ملي وئي آهي“
”ها، ته پوءِ؟“

”هو ان خوشيءَ ۾ منهنجي دعوت ڪرڻ ٿو چاهي، ٻن مهينن کان پئي
نتايومانس، هاڻي ڏاڍو مجبور ڪيو اٿائين، تون جي هڪ ڏينهن جي موڪل ڏين ته
ان وٽان ٿي اچان.“

تو ٿوري ڪاوڙ مان چيو هو.
”تنهنجي دوستن مان ڦاسي وئي آهيان، چئینس ته توکي مان نه ٿي ڇڏيان“
تنهنجي اها ڳالهه ٻڌي مرڪي پيو هوس.
”مون هن کي گهڻو ئي چيو آهي، ته تون نه ڇڏيندين، پر هو چئي ٿو ته توکي به
وٺي اچان“

اهو ٻڌي تون مرڪي پئي هئين، ۽ مرڪندي سوچڻ لڳي هئين، تون مرڪي
سوچي رهي هئين، تنهنجي واتان آهستي آهستي مان لفظ نڪتا هئا
”توسان گڏ مان هلاڻ....!“
مون توکي چيو هو
”ها، هلي هلي!“
”سمند تي وٺي هلندي؟“

”ڪراچي هلون ۽ سمند تي نه هلون! پوءِ ڪيئن چئبو ته ڪراچيءَ هليا هئا
سين“

”ڪراچي ۾ تنهنجون پسنديدهه جڳهون ڪهڙيون آهن؟“

”پهرين نمبر تي سمند ۽ ٻئين نمبر تي بوٽ بيسن“

”بوٽ بيسن ڇا آهي؟“

”ايئن سمجهه ته فوڊ اسٽريٽ آهي.“

”هونه... مان به چوان تو موٽي کي اها جڳهه چوپسند آهي؟“

”مراد اتي ئي ته ڊنر ڪئي آهي.“

”هونه... هلو پلا هلان ٿي... پر ڊنر آهي، ته رات ڪٿي رهنداسين؟“

”ان جي تون ڳڻتي نه ڪر، ان جو مراد پار ٿي پلو ڪندو.“

”پوءِ ڪڏهن هلبو؟“

”ڇنڇر ڏينهن صبح جو“

”نيڪ آهي.“

”پر ٻڌا! پنهنجو Look ڪنهن شادي شده جوڙي جهڙو لڳڻ گهرجي.“
”ڇو؟“

”نه ته مراد جي پلازه وارا شڪ ڪندا“
”ڇڱو...! ٺيڪ آهي.“

ڇنڇر ڏينهن مان صبح جونائين وڳي توکي مارئي هاسٽل تان وٺڻ آيو هوس، مون جيئن ئي توکي ڏٺو هو ته توکي ڏسندي ئي منهنجي دل جو ڌڙڪو وڌي ويو هو. تون ڪاٽن جي بادامي رنگ جي ڀرت ڀريل وڳي پر اجرڪ اوڍي آئي هئين، تون واقعي به منهنجي ڪنوار لڳي رهي هئين. تنهنجي هٿن ۽ پانهن کي ميندي لڳل هئي. مان به هڪ هلڪي انگوري رنگ جو ڀرت ڀريل ڪٽو ۽ اڇي شلوار پهري اچي تواڳيان بيٺو هوس. تون مون کي ديواني عاشقن وانگي ڏسندي چيو هو.
”اٿي منا... ڪٿي ڪنهن جي نظر نه لڳي ويئي منهنجا منا!“

تون ته پنهنجي جذبن جو اظهار ڪري ويندي هئين، پر مون چريبي کي ڪڏهن پنهنجي جذبن جو اظهار نه ڪرڻ آيو، مون مرڪندي چيو هو.
”ڪانه ٿي لڳي، ڪنهن جي نظر، مان سهڻو ڳو تهن جي نظر پر آهيان، مون کي دوست چوندا آهن، هن کي پيار ڪرڻ لاءِ اچي اچي تون ئي ٿلهو ٿلهو موٽو موٽو ۽ عجيب و غريب قسم جو بي ڊولوانسان مليو هئين؟“

تو شوخيءَ مان چيو هو:

”هو توکان سڙن ٿا.“

مان ته هڪ ڏئي کلي پيو هوس ته تو چيو هو.
”منا هاڻي تون اڃان به وڌيڪ سهڻو ٿو لڳين، تنهنجا ڳل ڳاڙها ٿي ويا آهن، اکيون ۽ چپ چمڪيلا، بس، ڳالهه نه پڇ... دل تي چئي ڇڏيون ڏئي ماري ڇڏيان.“
مون توکي مرڪندي چيو هو.

”ڇڱو هل ته هلون“

”ٺيڪ آهي.“

اسان رکشا ڪرائي هلي سپر هاءِ وي تي لٿا هئاسين، ڪجهه ئي منٽن کانپوءِ هڪ اي سي ڪوچ اچي اڳيان بريڪ هڻي هئي، منشيءَ ٻڌايو هو ته بس پر جڳهه آهي، چڙهي اچو پاڻ بس پر چڙهي ويٺا هئاسين سيٽ نمبر 33، 34 خالي هيون، انهن تي هلي ويٺا هئاسين، تون منهنجي پانهن پڪڙي منهنجي ڪلهي تي ٺيڪ ڏئي آهلي پئي هئين، منشي ڪرايو وٺي ويو هو ته ٻڌايو هيئي.
”منا!“

”جيءَ جانان!“

”توسان گڏجي ڪراچيءَ هلڻ جي خوشيءَ ۾ سڄي رات نند نه آئي اتر تنهنجي ڪلهي تي ٿيڪ ڏني اتر ته ڏاڍي نند ٿي اچي.“

”پوءِ ڀلي ڪجهه دير آرام ڪر جانان!“

منهنجين اکين ۾ ڏسندي هاڪار ۾ ڪنڌ لوڏيندي پڪ ڪندي چيو هيئي:
”هونه؟“

”ها ها... ڀلي ڪجهه دير آرام ڪر.“

”ٿيڪ آهي...“

پوءِ تون اڪيون بند ڪري منهنجي ڪلهي تي ٿيڪ لڳائي، نند ڪرڻ لڳي هئينءَ مان تنهنجي ڪنڌ ۾ بانهن ڦيرائي، پنهنجو هٿ تنهنجي مٿي تي رکي ويٺو هوس، ته جيئن بريڪ لڳڻ وقت توکي ڪو لوڏو نه اچي ويڃي ۽ تنهنجي منڙي ۽ پياري نند نه خراب ٿئي، ان وقت مونکي توتي ڏاڍو پيار پئي آيو ان وقت مون کان توتي هڪ نظم لکجندو پئي ويو.

”منهنجي پياري

ايڏي پياري نه ٿي مون کي

ايڏي سٺي نه ٿي مون سان

سياتي توکان سواءِ رهي به سگهان

تنهنجي دوريءَ جو درد سهي به سگهان.“

سوا ڪلاڪ جي مختصر وقت ۾ بس ڪراچي تال پلازه پار ڪري اسٽاپ تي بيٺي هئي، جنهن تي ڪيترائي مسافر لٿا هئا، مسافرن جي لهڻ کانپوءِ بڻائي ميڊيڪل يونيورسٽيءَ جون ڪجهه شاگردياڻيون بس ۾ چڙهي آيون هيون، هڪ چوڪريءَ کان سواءِ ٻين کي سیتون ملي ويون، هو ٻن جي سیت تي ٿي ٿي چڙيون ٿي ويٺيون هيون. هڪ چوڪري اسان جي سیت جي ڀرسان اچي بيٺي هئي، مون توکي ڏاڍي نرميءَ مان چيو هو:

”جانان!“

تو ڪاوڙ مان چيو هو.

”هاڻي اهو نه چئجانءِ ته تون هن چوڪريءَ کي اٿي جاءِ توڏين“

مان چپ ٿي ويو هوس. هڪ منٽ کان پوءِ ڊرائيور اوچتو هڪ وڏي بريڪ لڳائي هئي، هن شاگردياڻيءَ ڪرڻ کان مس پاڻ بچايو هو. مان توکان بنا اجازت وٺڻ جي اٿي، هن شاگردياڻيءَ کي پنهنجي سیت ڏني هئي ۽ سهراب ڳوٺ تائين

بيٺي پير سفر ڪيو هوم. مون جيئن هن کي پنهنجي سيت ڏٺي ويهاريو هو ته تو مونکي ڏٺو هو ته مان ڪيئن بيٺو آهيان. ان وقت مون مسڪرايو هو ڇڻ تو کي چونڊو هجان

”جانان! I am so sorry“

هوءَ چوڪري توسان سهراب ڳوٺ تائين ڳالهائيندي آئي هئي، جڏهن هوءَ بس مان لٿي هئي، ته مون توکان مُرڪندي شرارتي انداز ۾ پڇيو هو.

”هن سان منهنجون ڪهڙيون گلائون پئي ڪيئي؟“

تو چيو هو.

”نه يار! گلائون ڪانه پئي ڪيم. هن تولا ڇيو ته تون ڏاڍو پلو انسان آهين، نه ته ڪير ٿو ايئن پنهنجي سيت ٻئي کي ڏئي، جڏهن ته اهو ان وقت پنهنجي محبوبا يا ڪنوار سان سفر ڪندو هجي.“

مون چيو هو

”هونھ... پوءِ منهنجي تعريف ٻڌندي مزو آيو؟“

”ڏاڍو... هن پڇيو ته تون منهنجو ڇا ٿئين؟“

”پوءِ ڇا چيسي؟“

”چيو مانس مڙس آهي.“

مان کلي پيو هوس. تون به کلي پئي هئين، ۽ پوءِ چيو هيئي:

”مان ڏاڍي خوشنصيب آهيان، جو تو جهڙو سڀني جو خيال ڪندڙ انسان منهنجو جيون ساٿي ٿيو آهي... پر تون ته ٻڌاءِ جڏهن مون توکي منع به ڪئي، تڏهن به توهن کي چوسيت ڏني؟“

”يار جڏهن تو حڪم ڪيو ته، مون پنهنجيءَ دل جي چٽي کي تنهنجي چٽي جي اڳيان هارائي ڇڏيو پر جيئن ڏٺم ته ڊرائيور جي بريف سان هوءَ ڪرندي ڪرندي ٻڇي آهي ته منهنجي ضمير کان اهو برداشت نه ٿيو. ۽ مون اٿي هن کي سيت ڏني“

”هون... پوءِ خوشي ملي؟“

”ڪنهن به ماڻهوءَ جي ڪم اچي، جيڪا خوشي ملندي اٿم، شايد تنهن کي ئي حقيقي خوشي چوندا آهن، ڪنهن به انسان جو مون وٽان ڪم ٿئي، ان لاءِ ڪوشش جي آخري حد تائين ويندو آهيان.“

مون محسوس ڪيو هو ڇڻ تون مون تي فخر ڪندي هجين. تو منهنجي هٿ کي چمندي چيو هو.

”تون واقعي ڏاڍو عجيب انسان آهين منا! تو جهڙا ماڻهو هن دنيا ۾ ڏاڍا گهٽ آهن.“ جڏهن هو ڇوڪري ڪرڻ تي هئي، ته مون کي به ڏاڍو ڏک ٿيو مان توکي چوڻ واري هيم. پر تون پاڻ ئي اٿي وئين. “I am proud of you munna
 ”جانان! جيترو ٿي سگهئي پين جي ڪم ايندي ڪر، پوءِ ڏس ته توکي ڪيڏو سڪون ٿو ملي.“

”تون صحيح ٿو چئين منا! پين جي ڪم اچي واقعي ڏاڍو سڪون حاصل ٿيندو آهي.“

اسان ايئن ڳالهائيندا پئي رهياسين، بس تاج ڪمپليس پهچي چڪي هئي، اتان اسان ڊفينس هليا هئاسين، جتي مراد جو فليٽ هو. مراد پنهنجي فليٽ کان هيٺ بيٺي اسان جو انتظار پئي ڪيو. اسان کي ايندو ڏسي، هو اسان ڏانهن وڌيو هو. منهنجي ويجهو پهچي، پنهنجون ٻانهون کولي مونکي وڏو پاڪر پائيندي چيو هئائين:

”ادا ڪهڙا حال آهن؟“

”بلڪل ٺيڪ آهن ادا! تون ٻڌا؟“

”مان به بلڪل ٺيڪ آهيان.“

پوءِ هن توکي سلام ڪيو هو.

”سلام عليڪم پاڄائي!“

تون پاڄائيءَ جو لفظ ٻڌي مرڪي پئي هئينءَ. هن ڏانهن هٿ وڌائيندي چيو

هيئي.

”وعليڪم سلام۔ ادا“

”اوهاڻ ڪيئن آهيو؟“

”بلڪل ٺيڪ.“

مراد منهنجي شولڊر بيلڊ کي مون کان وٺي پنهنجي ڪلهي تي لڙڪائيندي

چيو هو:

”سفر ڪيئن رهيو؟“

”زبردست“

”اوهاڻ ٻڌايو پاڄائي سفر ڪيئن رهيو؟“

”ڏاڍو سٺو ادا“

مراد پنهنجي فليٽ جي دروازي کي لڳل تالو کولي اسان کي اندر هلڻ لاءِ چيو

هو. اهو پڻ ڪمرن ۽ هڪ ٽي وي لائونج وارو فليٽ هو جنهن ۾ مراد ۽ سندس هڪ

دوست رهندا هئا. هو اسان سان اڌ ڪلاڪ تائين ويٺو رهيو هو. پوءِ چيو هئائين:

”يار ڪالهه اسان جي آفيس ۾ هڪ ٻرئش وفد آيو آهي. اڄ پين وڳي انهن جو اسان جي اداري طرفان ميرپٽ هٽل ۾ مانجهاندو آهي. اسان جي آفيس جي سڀني ماڻهن کي ان ۾ ضرور شرڪت ڪرڻي آهي...“

مون هن جي ڳالهه ڪٽيندي چيو هو:

”ڪا ڳالهه نه آهي پيارا، تون ئي اڄ.“

”چڱو ڀلا آئون ته توهان کي هيٺ برياني سينٽر تي ڇڏيندو وڃان.“
”نڪ آهي.“

تو مراد کي چيو هو

”ادا هن موتي کي چڪن برياني ڏاڍي وڻندي اٿو.“

هن چيو هو:

”ها ادي! هيءُ منهنجو دوست آهي. مان هن کي سڃاڻان.“

مون مراد کان پڇيو هو:

”تون ڪهڙي وقت واپس ايندين؟“

”يار شام ٿي ويندي. مانيءَ کان پوءِ هنن جي اسان سان هڪ ميٽنگ به آهي.“

”خير آهي، ڪو مسئلو نه آهي. اسان برياني کائي ڪجهه دير آرام ڪري پوءِ

گهمڻ ڦرڻ نڪري وينداسين.“

”نڪ آهي، پوءِ موبائيل فون تي رابطو ڪري وٺنداسين.“

”نڪ آهي.“

مراد ويندي ويندي منهنجي ڪيسي ۾ ٻه هزار رپيا وجهندو ويو هو. مون هن کي

چيو هو:

”پيارا! تون ته صفا لڏ ڪرائي ڇڏي.“

هو مُرڪندو هليو ويو هو. اسان هڪ هڪ چڪن برياني جي پليٽ کائي

فليٽ تي واپس آيا هئاسين. مان بيگ مان ٽرائوز ۽ ٽي شرٽ کڻي واش روم ويو

هوس. جيئن ڪپڙا بدلائي ٻاهر نڪتو هوس، ته توکي ڏٺو هوم تنهنجو ڪنڌ هيٺ

هو تون بيحد اُڏاس ٿي وئي هئين، مان جيئن تنهنجي ويجهو ٿيو هوس، ته تون

روئندي منهنجن پيرن تي ڪري پئي هئين، توکان ڳوڙهن جو مينهن وسڻ شروع

ٿي ويو هو. تومون کي ٻاڏائيندي چيو هو:

”منصورا! مون ڀتير اڳ ۾ ئي ڏاڍا ڏک ڏٺا آهن، مون سان دوکو نه ڪجانءِ،

..... ۽... مون کي Exploit نه ڪجانءِ، مان..... مان.....“

تون سڌڪي پئي هئين، منهنجي مٿي ۽ دل تي ته چڻ هاڻيءَ جي لت اچي وئي

هئي. مان توکي پاڪر پائي چنبري ويو هوس، ۽ توکي چيو هوم:

”واهه جانان! واهه! تون مون کي به روايتي ماڻهو ٿي سمجهين! مان توکي Exploit ڪندس؟“

”تون صحيح ٿو چئين مٺا! پر مان نانگن جي کاڌل آهيان، اُن ڪري هاڻي نوڙيءَ کان به ڊڄان ٿي.“

منهنجون به اکيون پر جي آيون هيون، آواز گهگهو ٿي ويو هو ڳيٽن مان ڳيٽون پئي ڏنر، نوڙي ڏاڍي ڏکي رهي هئي، مون توکي چيو هو:

”مون تي يمين رک جانان! مان اهڙو ڪجهه به نٿو ڪري سگهان، تون انهن سڀني شين کي وساري ڇڏا... هڪ ڏينهن اسان شادي ڪنداسين، ۽ هميشه هميشه لاءِ اهڙين بچڙين ڳالهين کان پنهنجو پاند آڄو ڪرائينداسين.“

پوءِ مون پنهنجن هٿن سان تنهنجا ڳوڙها اُگهيا هئا، منهنجي مٿي ۾ ڏاڍو سور پيو هو. مان پنهنجا پئي هٿ مٿي کي ڏئي بيد ٿي ويهي رهيو هوس. توکان به منهنجي اها حالت ڏئي نه ٿي هئي، تو اچي منهنجي هنج ۾ ويهي مون کي چڪي پاڪي پاتي هئي، ۽ مون کي چيو هئي:

”مٺا ڇهه هاءِ هاءِ!“

درد جي اها ست گهٽ ٿيڻ لڳي هئي، جيئن ڪنهن بيابان صحرا ۾ ڪنهن اُچي مسافر لاءِ پاڻيءَ جو مٿو چشمو ڦٽي نڪرندو آهي، تيئن درد جي ان ڊگهي بيابان صحرا ۾ مون لاءِ سڪون جو هڪ احساس اُپريو هو. مون چيو هو:

”هاءِ هاءِ“

”دل ٺري!“

”دل ٺري.“

”مٺ ٺريو!“

”مٺ ٺريو.“

”مٺي جانو مٺوءَ سان.“

”مٺيءَ جانان سنڌيا سان.“

”هونه هونه هونه...“

تون کلي پئي هئين، ۽ مون کي پاڪر ۾ ئي بيد ڏانهن زور ڏئي لڻائي ڇڏيو هئي. ان ئي لمحي تون منهنجن ڳلن، اکين، نڪ، کاڌيءَ ۽ ڇنڇن تي ڇميون ڏئي رهي هئين، ڇ...ڇ...ڇ... جا سرگمي آواز ڪري ۾ گنگنائجي رهيا هئا. ڪجهه منتن کانپوءِ تو مٺ ڪندي پڇيو هو:

”ڇو اڙي! تون ڇميون نه ٿو پائين؟ مان نٿي وٽان ڇا؟“

”مان تنهنجي هيٺان ڏسيو پيو آهيان: ۽ توڻي جي برسات لائي ڏني آهي.
مون کي موقعو ڏين، ته مان به ڇميون ڏيان نا؟“
”ها ها ها... ها ها ها...“

تون تهڪ ڏئي ڪلي پئي هئين ۽ منهنجي ڳل تي پنهنجن چپن سان هلڪو
چڪ هنيو هيئي. مون توکي ياد ڏياريو هو:
”وڃ جانان! ڪپڙا چينج ڪري اڃ، نه ته گهنججي ويندي.“
”اوڪي.“

تون ٽپ ڏئي اُٿي هئين، توڻي ڏاڍي چُستي اچي وئي هئي، پنهنجي بيگ مان
نائيت ڊريس ڪڍي هيئي، جيڪا پنجن منٽن ۾ وڃي تون مٽائي آئي هئين، تون
Skin رنگ جي شمس ۽ Nighty ۾ هئين، تنهنجون سڄيون ٻانهون، ڳلها ۽ سينو
ظاهر هئا، ان اسڪن رنگ جي شمس ۾ شرماڻيندي ۽ مسڪرائيندي اچي منهنجي
اڳيان بيٺي هئين، مون کان لفظ ڇڏائجي ويا هئا:
”واھ...! چوري ڇا ته حسين پئي لڳين...!“
تو شرماڻيندي بيد تي ٽپو ڏيندي چيو هو:
”هل ڪنا!“

مون توکي پاڪر پائي، تنهنجي ڳل تي چُمي ڏيندي چيو هو:
”اڃ منهنجي دل شدت سان ٿي چئي، ته پاڻ تمام جلد شادي ڪري ڇڏيون.“
”هونه هونه هونه...“

تون ڪلي پئي هئين، ۽ پڇيو هيئي:
”ڇو؟“

”ڇو؟ بس ڪنٽرول نه ٿو ٿئي يار!“
”ها ها ها ها...“

اسان تهڪ ڏئي ڪلي پيا هئاسين، توڻي هو:
”پر اسان کي شاديءَ تائين ڪنٽرول ڪرڻو پوندو.“
”سٺي ڳالهه آهي.“

پوءِ اسان جي چُمين جا هلڪا هلڪا سرگمي آواز ڪمري ۾ جهمريون پائڻ
لڳا هئا. مون کي اڪثر محسوس ٿيندو هو ته تون وڏي جنوني عاشق آهين، توکي
مون کي چُمن لاءِ رڳو هڪ نه پر گهٽ پر گهٽ پورا ست جنم ڪپن ۽ گهٽ پر گهٽ ٻه
ٽي پورا جنم مون کي به ضرور ڪپن. تو مون کان پڇيو هو:
”جانو! ڇا تو سوچين؟“

”سوچيان ٿو ته لڳي ٿو توکي مون کي چُمڻ لاءِ هڪ جنم بنهه ناڪافي آهي،
ان لاءِ توکي گهٽ پر گهٽ پورا ست جنم ڪپن.“

”Ohh yes, you are right... ست جنم چُميون ڏيڻ لاءِ ڪپن، ست جنم
پاڪيون پائڻ لاءِ، ست جنم توسان تهڪ ڏيڻ لاءِ، ست جنم تنهنجي خدمت ڪرڻ
لاءِ، ايئن هڪ ڊگهي لسٽ آهي جانو!“

مان ڪلي پيو هوس، ته تو وري هڪ چُمي پائي ورتي هئي.

”چڱو ڀلا! ٿوري ننڊڙي ڪري وٺون؟“

”ٺيڪ آهي.“

پوءِ تون پنهنجو ڳل منهنجي ڳل تي رکي مون کي پاڪي پائي سمهي پئي
هئينءَ، ڇت وارو پڪو هلي رهيو هو. اسان ڪمبل اوڙي سمهي رهيا هئاسين. ڏاڍي
پُرڪيف ننڊ جا ڪيپ چڙهي رهيا هئا، ڪجهه وقت کانپوءِ اسان ننڊ جي هندوري ۾
لڏي رهيا هئاسين.

شام جو پنجين وڳي اسان ننڊ مان جاڳيا هئاسين، ٿورو ڏرو ٿي ويل پاڪر وري
ڇڪجي ويو هو. ڪجهه منٽ ايئن ئي سڪون وٺندا رهيا هئاسين، پوءِ هٿ منهن
ڌوئي ڪپڙا بدلائي Schon چورنگي واري شاپنگ مارڪيٽ هليا هئاسين. مان
تو کي Chase وارن جي دڪان تي وٺي هليو هوس، جتي جيڪٽن جي سيل لڳل هئي،
اتان مون توکي نو سئو نانوي روپين ۾ هڪ بخملي جيڪٽ وٺي ڏني هئي، توکي اها
جيڪٽ ڏاڍي وڻي هئي. اتان کان پوءِ اسان جي اڳئين منزل Sea View Point هئي.
پارٽ ٽيڪسيءَ ۾ چڙهي سي ويو پڪنڪ پوائنٽ پهتا هئاسين. شام وقت آسمان ۾
لالاڻ هئي. سج لهڻ وارو هو. شام وقت سمنڊ جي ٿڌڙيءَ هوا اسان کي وِتر
رومينٽڪ بڻائي ڇڏيو هو. لهرن جي ڀرسان بيهي، سمنڊ ۾ سج لهڻ جي منظر کي
ڏسندي چيو هيئي:

”What a Romantic view sweet heart!“

Oh yes! You are right darling!“

تو وڙ ڪٽندي پنهنجو سينڊل لاهي هٿ ۾ کنيو هو، ۽ مون کي چيو هيئي:
”هل لاهه پنهنجو بوت، پنهنجا ور ڪٺ، ٿوري دير لاءِ لهرن ۾ گهمندا سين.“

مون توکي چيو هو:

”يار! سمنڊ ۾ ڪيڪڙا هوندا آهن، ڇڪ نه پائين!“

توپيار واري ڪاوڙ مان مون کي ڏسندي چيو هو:

”ايئن ٿو لڳي ڄڻ تون چوڪري هجين ۽ مان چوڪرو هجان! هل هاڻي گهڙي

مستي نه ڪر! لاهه بوت، نه ته وري...!“

مان تنهنجن ڌڙڪن تي اڪثر ڪلي پوندو هوس، ڪلندي چيو هوم:
”حاضر ملڪ عاليه حاضر!“

تنهنجي چهر تي فاتحانه مُرڪ اچي وئي هئي. ايتري ۾ رابيلن جا گجرا
ڪپائيندڙ هڪ چوڪرو اچي پيو هو. هن چيو هو:
”سائين! بيگم صاحب لاءِ گجرا وٺو.“

مون توکي ڏٺو هو تنهنجون نظرون گجرن ۾ هيون: ۽ تون خوشيءَ مان مُرڪي
رهي هئين، هن چوڪري ۾ گجرا مون ڏانهن وڌائيندي چيو هو:
”ويه روپيا سائين!“

مون هن کي ويه روپيا ڏئي جيئن گجرا ورتا هئا، ته تو پنهنجي ساڄي هٿ جي
مٿ بند ڪندي چيو هو:

”هڪ هن ٻانهن ۾ پراءِ.“

”ٺيڪ آهي.“

مون جيئن هڪ گجرو توکي ٻانهن ۾ پارايو هو ته تو پنهنجو هٿ وارن ڏانهن
وڌائيندي چيو هو:

”هاڻي ٻيو گجرو چوٽيءَ ۾ پراءِ.“

مون خوش ٿيندي چيو هو:

”ٺيڪ آهي، منهنجي مٺيءَ!“

مون جيئن ئي توکي گجرا پارايا هئا، ته تو چيو هو:

”آئي... I love you Munna!“

”I Love you too.“

”I love you so much!“

”Me love you so much too!“

”منا! دل ٿي چئي، ته چمي ڏئي ڇڏيان.“

”مهرباني! هيڏا ماڻهو بيٺا آهن.“

”هل! هاڻي ته لهرن ۾ پير پُڙائي گهمون.“

”هل!“

سج لهي چڪو هو اوندھ ٿيڻ کان اڳ ئي وڏيون سرچ لائيتون ٻري چڪيون
هيون. انهن لائيتن جي تيز روشنيءَ اسان جي چهرن کي وِتر اڇو ڪري ڇڏيو هو. تو
منهنجي چهر تي ڪي ڏسندي چيو هو:

”آئي منا! تون ڇا ته لڳين ٿو؟“

”۽ تون به جانان! ڏاڍي حسين ٿي لڳين!“

اسان مُرڪندا ڪِلندا لهرن جي بلڪل پُرسان هلي پهتا هئاسين، هڪ تيز لهر
اسان ڏانهن جهاز جي رفتار جيئن وڌندي ٿي آئي، ان لهر جيئن ئي اسان جا پير ڇهيا
هئا، ته پاڻ کان گڏيل طور آواز نڪتا هئا:

“آئي... ايڏو تڏو پاڻي!”

“ها ها ها...”

تنهنجي منهنجي گڏيل تهڪن جا پڙاڏا سمنڊ مان پري کان ايندڙ لهرن سان
ٽڪرائجي ويا هئا. اسان ڪناري سان لهرن ۾ ڪيترو ئي وقت هٿن ۾ هٿ ڏئي پنڌ
ڪندا رهيا هئاسين، جڏهن اسان ماڻهن جي نظرن کان ڪجهه پري ٿيا هئاسين، ته
تو منهنجن ڳلن، اکين، نڪ، کاڏيءَ ۽ ڇنڇن تي ڇمڻ جو مينهن وسائڻ شروع ڪيو
هو. هن پيري جڏهن تنهنجا چپ منهنجي ڇنڇن تي پهتا هئا، ته مون به ڪيتريون ئي
ڇمڻيون ڏنيون هيون. سمنڊ تي اهي اسان جا سڀ کان مست لمحا هئا. پوءِ هٿن ۾
هٿ ڏئي پاڻيءَ کان ٻاهر آيا هئاسين. تو اُٺ تي ويٺل جوڙي کي ڏسي چيو هو:

“جانو!”

“جيءَ جانان!”

“اسان به اُٺ تي چڙهنداسين.”

مون توکي ڪِلندي چيو هو:

“مون جهڙي ٿلهي متاري شخص کي اُٺ تي چاڙهي، چوڻي ويڃاري اُٺ سان
ظلم ڪرين؟ ڪٿي اُٺ جي چيلو نه ڀڄي پوي!”

“ها ها ها...”

پاڻ تهڪ ڏئي ڪلي پيا هئاسين، مان اُٺ جي اڳئين حصي تي ۽ تون پٺئين
حصي تي ويٺي هئينءَ، جيئن اُٺ اُٿيو هو ته تون مون کي پٺيان پاڪر پائي چنبڙي
وئي هئينءَ. مون توکي چيو هو:

“واها هر توگرين گي صنم!، تر ڪوپي لي گرڻ گي!”

“ها ها ها...”

اسان تهڪ ڏئي ڪلي پيا هئاسين، اُٺ جي لوڏن تي ڪلي ڪلي پيٽ ۾ سُورپئجي
ويا هئا، پوءِ جڏهن اُٺ ڊوڙيو هو تڏهن به ڏاڍو مزو آيو هو. اُٺ تان هيٺ لٿا هئاسين،
ته چيو هيئي:

“خدا خوش ڪندئي مٺا! توڏاڏا مڙا وٺرايا آهن.”

“تنهنجي خوشيءَ ۾ ئي منهنجي خوشي آهي جانان!”

“تون ڪيڏو نه پيارو آهين مٺا!”

”اصل ۾ پياري تون آهين، جنهن جي ڪري ٻئي خوش آهيون، نه ته مان
ڪڏهن به First Step نه وٺان ها.“

ايتري ۾ منهنجي موبائيل فون تي مراد جي ڪال اچي وئي، مون فون اٿيندڙ
ڪندي چيو هو:

”ها پيارا!“

ڪلندي پڇيو هئائين:

”ڪٿي آهيو؟“

مون به ڪلندي جواب ڏنو هو:

”سمند تي.“

”واھ واھ! ڏاڍو سٺو، گهڻي دير ۾ ٿا اچو؟“

”بس هاڻي اُٺ تان لٿا آهيون، ٽيڪسيءَ ۾ چڙهي پهچون ٿا.“

هو ڪل ۾ ٻُڌجي ويو هو.

”اُٺ تان؟“

”ها! چو؟“

”بس بابا... توهان انگريز آهيو!“

ڪلندي چيو هو:

”اهو ته آهيون.“

”بس هاڻي اچو ٿا نه؟“

”ها! ڏهن پنڊرهن منٽن ۾ اچون ٿا.“

”ٽيڪسي آهي.“

تو پڇيو هو:

”ڇا ٻئي چيائين؟“

”چيائين ٻئي ته انگريز آهيو.“

تو چيو هو:

”No Doubt!... اهو ته آهيون.“

ڀاڻ ٽيڪسيءَ ۾ چڙهي مراد جي فليٽ تي پهتا هئاسين. ڪجهه منٽن کانپوءِ
ٻن لاءِ بوت بيسن هليا هئاسين، جتي هن اسان جي ڏاڍي پُرتڪلف دعوت ڪئي
هئي. پوءِ اسان تقريبن هر مهيني ڪراچي هلي ايئن مزا لٽيندا هئاسين. مراد اسان
جي پيار ۽ ڪمٽمينٽ کي ڏسي ڏاڍو خوش ٿيندو هو. ان رات هو پنهنجي فليٽ جي
ٻئي ڪمري ۾ رستو هو. ۽ تون ۽ مان سڄي رات پاڪرن ۽ هڪٻئي تي چُمين جا
وسڪارا لائي ڏنا هئا.

وقت هو جو تيز هو جيئن گذرندو پئي ويو ٿي سال چڻ اک چنپ ۾ گذري ويا هئا. انهن ٽن سالن ۾ جيڪي وڏا وڏا تهڪ ڏئي ڪليا هئاسين، پوڳ ۽ مشڪريون ڪيون هيون سين، وڏا وڏا ۽ ڊگها ڊگها لکين پاڪرياتا هئاسين؛ ۽ هڪٻئي کي جيڪي ڪروڙين چُميون ڏنيون هيون سين، ان مان لڳندو هو چڻ اهو وقت هڪ حسناڪ خواب هجي. هڪ ڏينهن تو چيو هو:

”جانو! اڄڪلهه مون کي هڪ ڏاڍو ڊپ لڳڻ لڳو آهي.“

”ڇا جو ڊپ جانان؟“

”سوچيان ٿي: ڪٿي اسانجي پيار کي ڪنهن جي نظر نه لڳي وڃي.“

”واهه جانان واهه! تون به نظر لڳڻ جهڙن فرسوده خيالن تي يقين رکندي آهين؟“

”ڇا ڪريان منهنجا منا! ان ۾ منهنجو ڪوبه ڏوهه نه آهي، پيار ماڻهوءَ کي وهي

۽ ڊڄڻو به بڻائي ڇڏيندو آهي.“

مون تنهنجي هٿ کي پڪڙي ان کي چُمندي چيو هو:

”جانان! تون ڪا ڳڻتي نه ڪندي ڪر مان تو ان گڏ آهيان نه؟“

”اهو ته نيڪ آهي منا! پر هر ڪو اسان جي پيار ۽ Understanding جي تعريف

تو ڪري ان ڪري وهر ٿي پيو آهي.“

تون وهر نه ڪر جانان! تون پنهنجي پيار تي يقين رک، اسان جي پيار ۾ ڪا

ڪوت نه آهي، اسان ضرور هڪ ٿينداسين.“

”ها...“

تون سوچ ۾ ٻڏي وئي هئين، پوءِ سوچيندي چيو هيئي:

”جانو!“

”جيءُ جانان!“

”ٻڌا پاڻ مڱڻو ڪري ڇڏيون؟“

”ڏس جانان! مڱڻو ڪرڻ ۾ ڪو هرج نه آهي. پر سڄو مسئلو معاشي آهي. مان جيڪڏهن هن حالت ۾ گهر وارن کي مڱڻي لاءِ چونڊس، ته هو باهه ٿي ويندا. ۽ اسان کي الڳ ڪرڻ جي هر وڏي ڪوشش ڪندا.“

”هڪ نه هڪ ڏينهن ته پاڻ کي شادي ڪرڻي آهي نا پوءِ به ته هو اسان کي الڳ ڪرڻ جي ڪوشش ڪندا نه؟ پوءِ...؟“

”پوءِ جانان! ڳالهه ٻي هوندي. پڙهائي پوري ٿيڻ کان پوءِ اسان ٻئي نوڪرين ۾ هونداسين، پوءِ اسان کي ڪنهن جي ڪهڙي پرواهه هوندي؟ جيڪڏهن ڪو ڪاوڙيو ته چونڊاسين ڀلي وڃي ڪاوڙجي. پر هينئر ته پاڻ اڃان شاگرد آهيون، مائٽن تي Dependent آهيون، تون رڳو تصور ڪر جي گهران اسان جو خرچ بند ٿئي، ته پوءِ؟“

توڻ روڻهار کي ٿي پئي هئينءَ، مون توکي سمجهائڻ جي ڪوشش ڪندي چيو هو:

”جانان! Please try to understand, اڃان ان ۾ ڪجهه دير آهي، وقت ۽ حالتن جي نزاکت کي سمجهڻ جي ڪوشش ڪر پليزا“

”منا! فرض ڪر، جيڪڏهن فائنل کانپوءِ تنهنجي گهر وارا راضي نه ٿيا، ته پوءِ؟“

”پوءِ مان تنهنجي ڪري گهر وارن کي ڇڏي ڏيندس.“

”سچي؟“

”سچي.“

تو پنهنجي چهري تان اداسي ختم ڪرڻ جي ڪوشش ڪئي هئي. منهنجي به هن تان بار لهي رهيا هئا.

5.1

هڪ ڏينهن شام جو سج لٿي پاڻ علامه آءِ آءِ قاضيءَ ۽ ايلسا قاضيءَ جي مزارن جي پريئين پاسي ويٺا هئاسين. تون منهنجي ڪلهي تي پنهنجو سر رکي ويٺي هئين. ان ڏينهن تنهنجو مڙنيڪ نه هو. ڪجهه اُداسيءَ ۽ رکائيءَ مان چيو هيئي:

”جانو!“

”جيءُ جانان!“

”مون کي نئين سر وٺي ڏي“

”ڇو جانان!“

”اسان جي ڳوٺ جو هڪ ڇوڪرو نورو منهنجو سِر کائي ويو آهي.“

حيرانگيءَ ۽ پريشانيءَ مان چيو هو:

”اڙي پٿان! ڇو؟“

”ننڍپڻ کان منهنجي پٺيان لڳل آهي. جنهن اسڪول ۾ مان پڙهندي هيم. ته روزان جي ٻه گيت تي اچي بيهندو هو. جنهن سينئر ۾ پڙهندي هيس. اُتي به اچي نڪرندو هو. هاڻي يونيورسٽيءَ ۾ اچي داخلا ورتي اٿائين. ڪال ڪري ٿو ته مان رسيون ته ڪيانس. باقي ايس. ايم. ايس ڪري سِر کائي ويو آهي.“

مون سوچيندي چيو هو:

”هونه... هاڻي هيئن ڪر. هن کي چٽ ته ادا مان منصور سان پيار ڪندي

آهيان.“

تو ڪلندي چيو هو:

”ادا!... هڪ دفعي چيو مانس، رڙين ۾ شروع ٿي ويو ته مون کي ادا نه چٿ.“

”Oh! Its too much serious matter“

”هونه...!“

”پوءِ ڇا ڪجي؟“

”ڇڏينس، ڏوڙ وجهينس منهن ۾... توسان گڏ به ٿي دفعا ڏسندو ته پاڻ ٿي پڇي

ويندو.“

”ٺيڪ آهي، پر...!“

”چير نه ڇڏينس، ڏوڙ وجهينس.“

مان پريشان ٿي ويو هوس. تو چيو هو:

”منا! منهنجا منا! پريشان نه ٿيءُ نا“

”هان...! ها.“

”اڄ مون کي پاڪي پاء ته هاءِ هاءِ ڪريون.“

مون توکي پاڪي پاتي هئي، ته چيو هيئي:

”چٿ هاءِ هاءِ!“

”هاءِ هاءِ“

”دل ٺري!“

”دل ٺري.“

”من ٺريو!“

”من ٺريو.“

”مني جانو مٺوءِ سان.“

”منيءَ جانان سنڌيا سان.“

مان اداس مُرڪ مُرڪيو هوس. ته تو منهنجي گل تي چمي پائيندي چيو هو:

”منهنجا منا منا! منهنجا سهڻا! پريشان نه ٿيءُ نا“

”هونه...! الاءِ چو مون کي ڏاڍو ڊپ ٿو ٿئي جانان! مان ڊڄان تو ته ڪٿي تون

مون کي...“

”او منهنجا جانو! او منهنجا گڏا! ايئن نه ڪر نا... منهنجو هيانءِ ڦاٽي پوندئي!

چڱو! اڄ ته چمر چمر ٿا ڪيڏون!“

مان اداسيءَ جي گهيري ۾ هوس. تو منهنجي هٿن سان ٽاڙيون وڄائيندي چيو هو:

”چمر چمر چمر.“

مون به اداس مُرڪ مُرڪندي چيو هو:

”چم چم چم.“
 ”تتلي اُڙي اُڙن سڪي.“
 ”تتلي اُڙي اُڙن سڪي.“
 ”بس ۾ چڙهي، سيت نا ملي.“
 ”بس ۾ چڙهي، سيت نا ملي.“
 ”ڊرائيور ني کها آجا ميري پاس.“
 ”ڊرائيور ني کها آجا ميري پاس.“
 ”تتلي ني کها چل بدمعاش.“
 ”تتلي ني کها چل بدمعاش!“
 تون مون کي پيت ۾ ڪتڪتايون ڪيندي ۽ تهڪ ڏيندي چئي رهي هئين:
 ”بدمعاش، بدمعاش، بدمعاش!“
 مان به اُداس تهڪ ڏئي ڪلي پيو هوس، ايئن ڪيترائي ڏينهن گذرندا رهيا هئا.
 پوءِ مان توکان اڪثر ان چوڪري جي باري پڇندو هوس:
 ”جانان! هو توکي تنگ ته نه ٿو ڪري؟“
 ”نه نه... هن جي ڪري تون ته پريشان نه ٿي، نه منا!“
 ”توسان پيار ٿو ڪريان جانان! پريشان ڪيئن نه ٿيندس؟ اها پريشاني ته
 Natural آهي.“
 ”تون پريشان ڇو ٿو ٿئين؟ مان ته توسان پيار ٿي ڪريان نه؟“
 ”ها... اهو ته ٺيڪ آهي، پر...“
 ”تون پنهنجي پيار تي يقين رک منا!“
 ”اهو ته آهي، پر...“
 ”پر ڇا؟“
 ”پر دنيا وڏي ظالم آهي سنڌيا!“
 ”تون صحيح ٿو چئين؛ پر تون مون تي يقين رک.“
 مان تنهنجي هنج ۾ پنهنجو مٿو رکي لان ۾ لپتي پيو هوس.

5.2

انهن ڏينهن ۾ مان توکي رات جو ڪال ڪندو هوس. ته تون اڪثر ڪال Receive نه ڪندي هئين، منهنجي مٿي جون رڳون تيز ڊوڙڻ شروع ٿي وينديون هيون، بلڊ پريشر هاءِ ٿيڻ لڳندو هو. مان ڏهن پنڊرهن منٽن تائين توکي وري وري ڪال ڪرڻ جي ڪوشش ڪندو رهندو هوس. مس وڃي تون فون ڪٽندي هئين.

”هیلو! جانو!... معاف ڪجانءِ، يار واش روم ۾ هئس.“

”ڇڱو... ٺيڪ آهي، تون ڪيئن آهين؟“

”بهترين! ڪيئن فون ڪيئي؟“

”ايئن ئي...“

”هونه...“

”جانان!“

”جيءُ جانو!“

“Do you love me?”

“Of course! I love you!”

”تون مون کي ڇڏي ته نه ويندينءَ نه؟“

”مان توکي ڇو ڇڏينديس، منهنجا مڻا؟ منهنجو تو ۾ ساھ آهي، توکي ڪيئن

ڇڏينديس؟“

”سچي؟“

”سچي، منهنجا ساھ!“

”ڇڱو ڀلا، هڪ Kiss ڪر!“

”هونه هونه هونه... تون صفا چريو آهين!“
”اهو ته آهيان.“

”چڱو ڀلا! هون... چُ...“
”ها ها ها...“

اسان کلي پوندا هئاسين، پوءِ مان توکان پڇندو هوس:
”اسان به صفا چريا آهيون نه؟“

تون چوندي هئين:

”ها! اهو ته آهيون!“
”ها ها ها...“

”کني!“

”کنا!“

”مني!“

”منا!“

”پياري!“

”پيارا!“

”ساه.“

”ساه!“

”سهڻي!“

”سهڻا! گڏا! جانوا!“

”گڏي! جانان!“

مان ڏک مان کلندو هوس.

”هونه... هونه... جانان!“

”هونه...!“

تون چڙهي وئين ته! منهنجو جيئڻ ڏاڍو ڏکيو ٿي پوندو.

”مان توکي ڇو چڙهنديس منا!“

”نه نه... مان ته توکي ايئن ئي ٻڌايان ٿو.“

انهن ڏينهن ۾ تون ڏاڍي Absent Mind ٿي وئي هئين، تنهنجو ڌيان الاءِ ڪٿي

رهندو هو. مان توکان پڇندو هوس:

”جانان!“

”جيءِ جانوا!“

”ڇا ٿي سوچين؟“

”ڪجهه به نه.“

”نه نه، ڪجهه ته سوچين پئي؟“

”او... ڇا هي جو امان وارا ياد ٿا اچن.“

”ڇڱو...“

انهن ڏينهن ۾ مان توکي فون ڪري ڪري ٿڪجي پوندو هوس. تون منهنجي فون، ڪڏهن اڌ ڪلاڪ کانپوءِ، ته ڪڏهن ڪلاڪ کانپوءِ، ته ڪڏهن نه ڪٿندي هئين، ڪڏهن واش روم جو ٻڌائيندي هئين، ڪڏهن ننڊ اچي ويڃڻ جو ڪڏهن ڪنهن جو ته ڪڏهن ڪنهن جو تنهنجي مون ۾ ڌيان نه ڏيڻ ۽ مون سان شوخ ٿيڻ ڪري مان ڏاڍو پريشان ٿي ويو هوس، راتين جون ننڊون حرام ٿي ويون هيون، فاطمه جناح گرلز جمنازيم ۽ علامه آءِ آءِ قاضيءَ ۽ ايلسا قاضيءَ جي مزارن جي پٺيان ويهندي مان توکي چرين جيئن ڏسندو هوس. چرين جيئن تنهنجن هٿن، ڳلن، اکين، نڪ، کاڌيءَ ۽ ڇنڇن کي چمڪيون ڏيندو هوس، توکي ڏسندي ڏسندي منهنجون اکيون ڀرجي اينديون هيون، مان توکي ٻارن جيئن چنڀڙي چوندو هوس:

”I love you Jana! I love you so much, I can't live without you, I am nothing without you.“

”I love you so much too Janu! I can't live without you too, I am also nothing without you dear!“

”پوءِ مون کي ڇو ٿو محسوس ٿئي، ته تون هن سان فون تي ڳالهائيندي آهين؟“

تو ٿورو ڇڙ مان چيو هو:

”آئي...! چوان ٿي نه ته ناهيانس ڳالهائيندي“

”ٺيڪ آهي...“

تون منهنجين اکين ۾ نهاري رهي هئين، مون توکان وري پڇيو هو:

”تو هن سان فون تي هڪ دفعو به نه ڳالهائيو آهي؟“

تو منهنجين اکين ۾ نهاري کانپوءِ، پنهنجون اکيون هيٺ ڪري ڇڏيون هيون ۽ ڪجهه لمحن کانپوءِ چيو هئي:

”ڪجهه ڏينهن اڳ هن مون کي فون ڪئي هئي...“

مون تنهنجين اکين ۾ ڏٺو هو تنهنجون نظرون جهڪيل هيون، تو وري ڳالهائڻ شروع ڪيو هو.

”..... مون..... هن سان ڳالهائيو هو.....“

منهنجون اکيون کليل ٿي رهجي ويون هيون، مٿي ۾ هٿوڙا لڳڻ لڳا هئا، رڳون

تيز ٿي ويون هيون، رت تيز ڊوڙ لڳي هئي. تو وري ڳالهائڻ شروع ڪيو هو.

”هن مونکي ڪال ڪئي، مون کيس چيو ته مان توسان پيار ڪندي آهيان... هو روئڻ شروع ٿي ويو... چيائين ته هو منهنجي ڪري يونيورسٽي آيو آهي، جيڪڏهن مان هن کي نه ملندس، ته يونيورسٽي ڇڏي ويندو... هڪ ڏينهن ايس، ايس ڪري ٻڌايائين، ته هو يونيورسٽي ڇڏيو ٿو وڃي، مون کي ڏک ٿيو ته ڪو شخص منهنجي ڪري چو يونيورسٽي ڇڏي وڃي. مون کيس يونيورسٽي ڇڏڻ کان منع ڪئي، هن چيو ته:

”ٺيڪ آهي، مان يونيورسٽي نٿو ڇڏيان، پر ڪجهه ڏينهن توکي فون ڪندو رهندس ۽ مون سان ڪجهه منٽ ڳالهائجانءِ...“

اهي جملا ٻڌي منهنجي مٿي تي چڻ رولر هلڻ لڳو هو مون کي مٿي ۾ شديد سور جي ست اُڀري هئي، ڳيٽن مٿان ڳيٽون ڏيڻ شروع ڪيون هيون. ايئن پئي لڳو چڻ منهنجي نڙيءَ کي ڪنهن سير ڏئي هجي. منهنجي نڙي ڏاڍي ڏکي رهي هئي، اڪيون سڙي رهيون هيون. تو منهنجي اهڙي حالت ڏسي چيو هو:

”مُنا! منهنجا منا! مون کي معاف ڪر! مان وري هن سان نه ڳالهائينديس، هو يونيورسٽي ڇڏي وڃي يا دنيا ڇڏي وڃي، وڃي ڌوڙ پاڻي، تون بس مون کي معاف ڪر! پليز مون کي معاف ڪر!“

مون کي لڳو هو چڻ ان وقت مان به ڪو ڄامشوري جو بي جان پٿر ٿي ويو هجان. تون روئي پئي هئينءَ، روئندي چيو هيئي:

”مون سان ڳالهائِ مُنا! منهنجو هيانءُ نه ڦاٽي پوي“

مون تنهنجا ڳوڙها اڳهندي چيو هو:

”Its okay jana! ...خير آهي...“

پر مون کي جيڪو ڏک پهتو هو تنهن جو ڪو ڪاٿو ئي نه هو. ڪنهن جي اعتماد کي جڏهن ڪو ساهه جهڙو پيارو انسان ٽوڙيندو آهي، تڏهن ڪيڏي تڪليف ٿيندي آهي، سا پوڳي رهيو هوس، مان ڪنهن پُر ٿي پٿر جيئن پُري رهيو هوس. تو وري ڳالهايو هو:

”I am very sorry Janu! I am very sorry!“

مان وري اهڙي غلطي نه ڪنديس، تون رڳو مون کي هن پيري معاف ڪر!“

”مون ته توکي معاف ڪيو جانان! پر مون کي شديد ڏک پهتو آهي، ان جي شدت آهستي آهستي گهٽجي ويندي“

”تو مون کي معاف ڪيو نه منا!“

”ها مون توکي معاف ڪيو جانان! پر ٻئي دفعي ايئن نه ڪجانءِ!“

”منهنجي توبه! منهنجا مُنا!“

منهنجي اُداسيءَ لهڻ جونالوئي نه ٿي ورتو. تومون کي چيو هو:
”اڄ مون کي پاڪي پاءُ.“

مان توکي ان ٻار وانگي چنبڙي پيو هوس، جيڪو ڪيترو ئي وقت گم رهڻ
کان پوءِ ڄڻ پنهنجي ماءُ جي سيني سان چنبڙي پئي. تومون کي چيو هو:
”چٽ هاءِ هاءِ!“

مون ڏکاري آواز ۾ چيو هو منهنجي دل پر جي آئي هئي:
”هاءِ هاءِ!“

”دل ٽري!“

”دل ٽري!“

”من ٽريو!“

”من ٽريو.“

”مني جانو منو سان.“

”مني جانان سنڌيا سان.“

مان ڪو وقت بيوسيءَ واري اُداس مُرڪ مُرڪندو رهيو هوس.

5.3

ان ڏينهن ڄامشوري جوهر منظر ڏاڍو آداس ۽ بي رونق لڳي رهيو هو. پاڻ چپ چاپ هلي علامه آءِ آءِ قاضي ۽ ايلسا قاضيءَ جي مزارن جي ڀر ۾ ويٺا هئاسين. مان تنهنجي ڪلهي تي سر رکي ويهي رهيو هوس. تو آداسيءَ مان چيو هو:

”مٺو!“

”هونه.“

”امان پنهنجي اڻ پڙهيل ڀائيجي قادر بخش سان منهنجي زوري شادي ٿي ڪرائڻ چاهي.“

”ڇا...!!؟“

مون تي ڄڻ وڃ اچي ڪري هئي. تو منهنجي حالت کي ڏسندي، مون کي دلداري ڏني هئي.

”پر تون ڳڻتي نه ڪرا! چيو اٿمانس، ته جي مون سان زبردستي ڪئي وئي، ته مان زهر کائي مري وينديس.“

”پر تنهنجي ماءُ کي تنهنجي شاديءَ جي ايڏي تڪڙ ڇو لڳي آهي؟“

”الاءِ يار خبر نه ٿي پئي؟“

”.....“

”پر تون به ته مون سان شادي نه ٿو ڪرين؟“

”مان...!! جانان! تون منهنجي معاشي حالت نه ٿي ڏسين؟“

”يارا هاڻي هروڀروان پر تنهنجي معاشي حالت جي ڪابه ڳالهه نه آهي.“

”اهو تون ٿي چئين جانان؟“

”ها مان ٿي چوان! تون ڪنهن کان به پڇيندين، ته سڀ توکي ٿي غلط چوندا.“
 ”ڳالهه سڀني جي صحيح يا غلط چوڻ جي ناهي. جانان! دراصل مان نٿو
 چاهيان، ته جن معاشي محرومين ۾ منهنجي اسٽوڊنٽ لائيف گذري آهي، تنهن
 منهنجي اولاد جي به گذري.. مان چاهيان ٿو ته منهنجا ٻار پڙهيو نٿو پڙهي مائٽين، پڙهيو
 اسٽوڊنٽ لائيف گذارن، سٺن اسڪولن ۾ پڙهن، سٺو ڪارئين ۽ سٺو پائين جانان!“

تو مون کي ڪو جواب نه ڏنو هو. شوخيءَ مان نظرون جهڪائي ويئي هئين.
 ”جانو! هاڻي سڄي ڳالهه تنهنجي هٿ ۾ آهي، تون جلدي پنهنجي مائٽن کي
 منهنجي رشتي لاءِ منهنجي گهر موڪل، نه ته امان منهنجو رشتو نورو سان ڪرائي
 ڇڏيندي.“

مان ڏاڍو پريشان ٿي ويو هوس. مان ڇا ڪريان ها! پنهنجي گهر وارن سان
 پنهنجي مڱڻي جي ڳالهه ڪيئن ڪريان ها! ڪا خبر نه پئي پير. ائين روز روز تون
 اهڙين ڳالهين سان اچي نروار ٿيندي هئين، مان توکي سمجهائڻ لاءِ ڏاڍا هٽا هٽا
 هٿا پر ڪجهه نه وريو هو. هڪ ڏينهن اچي چيو هيئي:

”منصور! توکي رڳو هڪ هفتي جو وقت اٿئي، جيڪڏهن تون پنهنجن مائٽن
 کي راضي ڪري منهنجي رشتي لاءِ موڪليو ته نيڪ؛ نه ته امان وارا منهنجي شادي
 ڪرائي ڇڏيندا!“

”جانان! پليز تون ڪجهه ڪر! توکي خبر آهي، ته مان هڪ هفتي ۾ اهو سڀ
 ڪجهه نٿو مينيڇ ڪري سگهان، منهنجي پيءُ جا اسان سان Relations ڪي خاص
 بهتر نه آهن.“

تورڙ ڪندي چيو هو:

”پوءِ مان ڇا ڪريان؟... هيڏانهن امان جو اڻ پڙهيل پائيجو قادو آهي، هوڏانهن
 نورو منهنجي پيٽ چئي ٿي، ته هن اڻ پڙهيي قادو جي پيٽ ۾ وري به نورو بهتر
 رهندئي... مان ته توسان شادي ٿي ڪرڻ چاهيان نه؟ تون نه ٿو ڪرين، ته مان ڇا
 ڪنديس؟“

مون سوچيندي چيو هو:

”چڱو نيڪ آهي، مان اڄ رات ڳوٺ وڃي گهر وارن سان ڳالهائين ٿو.“

منهنجي اها ڳالهه ٻڌي تون خوش ٿي وئي هئين.

”زبردست! ائين تون ڪو قدم ته ڪر! پوءِ ڏس ته ڪيئن پلائي ٿي ٿئي!“

”مان پنهنجي پاران پوري پوري ڪوشش ڪندس جانان! وڌيڪ ڪٿن ڀاڳ.“

”تون ڪوشش ته ڪر! وڌيڪ ڏس، ته پوءِ ڪيئن نه ڪم سولا ٿا ٿين.“

”هونه...“

”مان رات ٻارهين وڳي واري ڪوچ ۾ چڙهي ڳوٺ ويو هوس، امان ۽ ماما وارن کي سمجهايو هوم هو سمجهي ويا هئا، ته اهو منهنجيءَ دل جو معاملو آهي، هو ٿي ويءَ تي نوجوانن جي پسند جي شادي نه ٿيڻ سبب خودڪشيءَ جون خبرون به اڪثر ٻڌندا هئا. منهنجي مامي وارن بابا کي سمجھائي ورتو هو. هن ها ڪئي هئي. مان خوشيءَ ۾ چريو پئي ٿيس، اهو بابا جي پئي شاديءَ کانپوءِ پهريون موقعو هو جو مون کي مٿس ڏاڍو پيار آيو هو. مون توکي فون ڪري چرين جيئن خوشيءَ مان ٻڌايو هو: ”جانان! Congratulations! بابا وارا پنهنجي مڱڻي لاءِ راضي ٿي ويا آهن. مان اڄ رات واري گاڏيءَ ۾ موٽي ايندس.“

”Wow! توکي به مبارڪون هجن جانو! تون ڏس نا! خواصخواهه پريشان پئي ٿئين.“

”ها جانان! تون صحيح ٿي چئين؟“

”جانان! I love you a lot.“

”I love you too Janu!“

”I love you so much.“

”I love you so much too.“

”ڪٿي! تون مون کي ايڏي پياري چو آهين؟“

”ڪٿا! تون به مون کي ايڏو پيارو چو آهين؟“

”هل ڪوڙي!“

”هل ڪوڙا!“

”جانو!“

”جانان!“

”مٺا.“

”مٺي.“

”سهڻا.“

”سهڻي.“

”پيارا.“

”پياري.“

”گڏا.“

”هونه هونه گڏي“

”چمي ڏيان؟“

”ها ڏي!“

”هون... آ... ڇ...“

”ها ها ها...“

تھڪ ڏٺي ڪلي پيا هئاسين، توپڇيو هو:

”يا ڪي پايان؟“

”ها پاڻ!“

”هونه... آه...!!“

”ڪني!“

”ڇو؟“

”منهنجون پاسراڻيون پڳيون هيئي!“

”ها ها ها... هل ڪنا!“

”هل ڪني!“

”جانو!“

هونه!“

”پاڻ خوشيءَ ۾ چريا ته نه ٿي ويا آهيون؟“

”ها ها ها... الاءِ؟... مون کي به ڪجهه ڪجهه ايشن لڳي ٿو.“

”ها ها ها...“

”ڇڱو مان سڀاڻي صبح جو نائين وڳي تنهنجي هاسٽل جي گيت تي اچي

ويندس.“

”ڇڱو نيڪ آهي.“

5.4

ان رات مان بس ۾ واپس اچي رهيو هوس، ته مون تولا ۽ الاڻي ڪيترا خواب پئي ڏنا. سوچيم پئي، اسان جي شادي يونيورسٽيءَ جي جوڙن مان هڪ يادگار شادي هوندي، سوچيم پئي، ته مان مڱڻي واري ڏينهن لاءِ ڦل سوٽ سبرائيندس، وري سوچيم پئي، نه نه ڦل سوٽ نه، پر اچي ڪاٽن جو جوڙو سبرائيندس، هي ڪندس، هو ڪندس، تولا ۽ مڱڻي واري ڏينهن لاءِ اسڪن ڪلر جو خوبصورت جوڙو وٺندس، جيڪو توکي ڏاڍو ٺهندو. اهو ڏينهن پنهنجي زندگيءَ جو سڀ کان وڌيڪ خوشنصيب ڏينهن هوندو ان ڏينهن پاڻ ڏاڍا خوش هونداسين. اسان جا ويجهڙا دوست ۽ سڄڻ خوش هوندا، اسان جو جيءُ خوش هوندو ۽ پورو جهان خوش هوندو. ايئن سوچيندو، مسڪرائيندو ۽ خوش ٿيندو رات جي پهر ۾ اچي ڄامشوري ڦاٽڪ تي پهتو هوس، جتان رکشو ڪهراڻي بوائز هاسٽل پهتو هوس. ان رات رکشو جيئن سنڌالاجيءَ کان يونيورسٽيءَ اندر گهڙيو هو تيئن دل وڏي ٿي وئي هيم. ڄامشوري جي ٿڌڙين هوائن سان گڏ تون به منهنجن سامهن ۾ سمائجي وئي هئين، رابيلن ۽ رات جي راڻيءَ جي خوشبوءِ سميت تنهنجي خوشبوءِ به منهنجي اندر ۾ اوتجي وئي هئي. مون ڄامشوري جي ٿڌڙين هوائن ۽ رابيلن ۽ رات جي راڻيءَ جي خوشبوءِ کي وڏا ساهه کڻي اندر ۾ اوتيو هو. جيئن جيئن رکشو ٿوري پوائنٽ ۽ سينٽرل لائبريريءَ کان ٿيندو بوائز هاسٽل طرف پئي وڌيو، تيئن تيئن منهنجيءَ دل پئي چيو مان رڙيون ڪري چوان:

“Sindhia! I love you a lot, Your Munoo loves you unlimited Sindhia!

You are mine Sindhia! We will be together for fever!”

رڪش جيئن بوائز هاسٽل تي پهتو هو تيئن مان خوشيءَ ۾ ٿيو ڏٺي ان مان لٿو هوس. جيتوڻيڪ رڪش واري اچڻ جا پاڻ ٿي چاليهه روپيا چيا هئا، پر تنهن هوندي به مان کيس پنجاهه روپيا ڏئي اڳتي وڌي ويو هوس. هن سڌ ڪندي چيو هو:

”سائين! بقايا ته وٺندا وڃو!“

مون کيس چيو هو:

”رڪي ڇڏ پيارا! اڄ مان ڏاڍو خوش آهيان.“

”خدا سدائين خوش رکندو سائين!“

”مهرباني منهنجا پيارا! وڏي مهرباني.“

مان خوشيءَ ۾ جهڙوڪر ٽپا ڏيندو پنهنجي ننڍي ٿيلهي کي هوا ۾ اُچلائي جهپيندو ۽ ڳائيندو پئي ويس:

”عشق اسان وٽ آرائينءَ جيئن، آيو جهول پري،

ڪوئي ڪيئن ڪري“

ان ڏينهن سوچيم پئي، ڪاش مون وٽ سڄ لاهڻ ۽ اُچارڻ جو اختيار اچي وڃي! هينئر جو هينئر سڄ اُپاري توسان اچي ملان! ڪمري ۾ پهچي، الماڙيءَ ۾ ٿيلهي کي اُچلائي خوشيءَ مان رڙ ڪري چيو هوم:

“Hey Hey! We won Jana! Our true love became success.”

ان وقت چيم پئي:

”هاڻي وقت به نٿو ڪندو آرس پڇيندو اوباسيون ڏيندو پوءِ ٿو وڃي، ۽ جڏهن چوندو آهيان: ’اي وقت! ٿورو آهستي گذر، ته روشنيءَ ۽ آواز جي رفتار سان گذري ويندو آهي.“

مون موبائيل فون تي ٽائيم ڏٺو هو چار پئي ٿيا، موبائيل فون تي ساڍي ستين وڳي جو الارم ٺاهي سمهي پيو هوس، ڊنر پئي، ته ڪٿي اک دير سان نه کلي، ۽ توسان ملڻ ۾ دير نه ٿئي. ان رات توبابت سوچيندي، الاءِ ڪهڙي وقت اک لڳي هئم، پر اک کلي ساڍي ستين وڳي هئي. مان ڪلاڪ کن ۾ تيار ٿي، پنهنجي هاسٽل کان نڪري چڪو هوس. سياري جو صبح هو ٿڌيون ٿڌيون هوائون گهلي رهيون هيون، سان جهڙوڪر هوائن ۾ اُڏندو اچي تو وٽ پهتو هوس. منهنجي دل ٿي چاهيو توکي پنهنجين ٻانهن ۾ ڪٿي گول ڦيري پارايان ۽ خوشيءَ مان وڏا ٽهڪ ڏيان، مان ڏاڍو خوش هوس، بس رڳو تنهنجي اچڻ جي دير هئي، منهنجي دل جو ڌڙڪو تيز ٿي ويو هو. شايد تون گيت تي پهچي چڪي هئينءَ، هڪ منٽ کانپوءِ تون مين گيت مان ٻاهر نڪتي هئينءَ. منهنجي دل جو ڌڙڪو وڌيڪ تيز ٿي ويو هو. جيتوڻيڪ تون

ڪجهه ئي سيڪنڊن ۾ مون تائين پهچي وڃين ها، پر اهي ٻه ٽي سيڪنڊ ٻه ٻن ٽن زمانن جيئن پئي لڳا، مان تڪڙو اچي تنهنجي اڳيان پهتو هوس. توهان ملائڻ لاءِ وڌايو هو مون ان وقت هٿ ملائيندي تنهنجن نيٽن ۾ ڏٺو هو جن ۾ مون کي پراسرار شوخي نظر آئي هئي، پاڻ ڪجهه وڪون پنڌ ڪري هلي مارئي هاسٽل جي اڳيان واري مرزا قليچ بيگ لان تي هلي ويٺا هئاسين. ساڳي پراسرار شوخي تنهنجين نظرن ۾ چهره تي نمايان هئي. مون توکي چيو هو:

”جانان! اسان جو پيار ڪامياب ٿي ويو. منهنجي گهر وارا هن ئي هفتي مڱڻي لاءِ راضي ٿي ويا آهن.“

تو ڪو خاص جواب نه ڏنو هو نظرون جهڪائي ويٺي هئينءَ. مون توکان ڳڻپير ٿيندي پڇيو هو:

“Whats problem Jana?”

تون خاموش هئينءَ، منهنجي سڄي ايكسائٽمينٽ مري وئي هئي. مون توکان حيرت ۽ ڳڻپيرتا مان پڇيو هو:

“What happened Jana? Tell me please!”

”او... مٿا! رات مون پنهنجي ماءُ سان ڳالهايو...“

”ها جانان! پوءِ ڇا چيو امان؟ مون کي ٻڌاءِ پليز...!“

”يار... امان چيو ته تنهنجو رشتو ڌارين ۾ نه ڪنداسين...“

“What!!”

”ها جانو! امان چيو ته: ’نوري جو پيءُ تنهنجي رشتي لاءِ اسان جي گهر آيو هو چيائين پئي، ته جيڪڏهن سنڌيا جو منهنجي پٽ سان سڱ نه ٿيو ته هو خودڪشي ڪري ڇڏيندو. ان ڪري اوهان جيڪو چئو سو ڪريان، پر سنڌيا جو رشتو منهنجي پٽ لاءِ ڏيو، امان چيو ته: ’مون هن سان انڪار ڪيو ته چيائين ته بدئي ۾ هو پنهنجي ڌيءُ جو سڱ ۽ ڏاج لاءِ ٻه لک روپيا به ڏيندو... پاتين وارا ڏاڍا خوش ٿيا آهن، ته پئسن سان گڏ سڱ به ملي ٿو، ان کان وڌيڪ ڇا گهرجي؟‘ مون امان سان سخت اعتراض ڪيو. هن چيو ته: ’نئيڪ آهي، هيڏانهن تنهنجي پرڻت مامهين جي پٽ قادر بخش سان ٿي نڪاح ڪرائي ڇڏيانءِ، هو به بدئي ۾ سڱ ڏين ٿا. هاڻي وڌيڪ تنهنجي مرضي...‘ مان ڇا ڪريان، مون کي ڪجهه به سمجهه ۾ نه ٿو اچي...“

منهنجين خوشين جو ٻيڙو ٻڏي ويو هو. ڏاڍو آداس ٿي ويو هوس. مٿو ڇڪرائجي ويو هو. نڙي سُڪي وئي هئي. اڪيون ڀرجي آيون هيون. آداس ٿيندي توکان پڇيو هو:

”پوءِ جانان! هاڻي ڇا ڪجي؟“

”هڪ ڳالهه ٿي سگهي ٿي...!“

مون اتاولو ٿيندي پڇيو هو:

”ڪهڙي؟“

تنهنجي اکين ۾ عجيب چمڪ آئي هئي.

”تون منهنجي بدي ۾ پنهنجي پيٽ جو سڱ منهنجي پاءُ کي ڏيندين؟“

مون کان رڙ ٺڪري وئي هئي:

”What!?“

تو ساڳيو جملو ڏهرايو هو:

”تون منهنجي بدي ۾ پنهنجي پيٽ جو سڱ منهنجي پاءُ کي ڏيندين؟“

”تون ڪهڙيون ڳالهيون پئي ڪرين؟ توکي شرم نه ٿو اچي؟“

تو ڪاوڙ مان چيو هو:

”ان ۾ شرم جي ڪهڙي ڳالهه آهي؟ تون پاڻ هن جي پيٽ سان شادي ڪرين ٿو

باقي پنهنجي پيٽ هن کي نه ٿو ڏين؟“

مون توکي ڪو جواب نه ڏنو هو. توکي رڳو هڪ گهڙيءَ تائين ڏسندو رهيو

هوس. توپڇيو هو:

”ڇا ٿو ڏسين؟“

”ڏسان ٿو ته توهان ڳالهه ڪيئن ڪئي؟“

”چو! اتي غيرت ٿي اچئي؟“

”مون کي ان قسم جي بيغيرتائي غيرت نه ايندي آهي. مان رڳو اهو ڏسان ٿو ته

توهان سوچيو ته سوچيو پر چئي به ڏنو؟“

”چون ڇوان؟ تون پاڻ به ته پرائي پيٽ سان شادي ڪرين ٿو نه؟“

”تون صحيح ٿي چئين؛ پر مان جنهن سان شادي ٿو ڪرڻ چاهيان، اها

جو ڪري مون سان پيار ڪندي آهي، مان پڙهيل لکيل آهيان ۽ هن جي ۽ منهنجي

مر ۾ ڪو گهڻو فرق به نه آهي. منهنجي پيٽ جي شادي مان اتي ڪرائڻ جي

ڪوشش ڪندس، جتي هوءَ پاڻ راضي هوندي ۽ تنهنجو پاءُ تون ڄاڻين به ٿي، ته هو

ڪا اڻ پڙهيل ۽ موالِي آهي ۽ منهنجا مائٽ منهنجي رشتي لاءِ ئي الاءِ ڪيئن

’ضي ٿيا آهن، ته هو بدي لاءِ ڪيئن راضي ٿيندا؟“

”اهو تنهنجو مسئلو آهي منصور! منهنجون!“

”ڇا؟ اهو رڳو منهنجو مسئلو آهي، تنهنجون؟“

رڙڪندي چيو هيئي:

”هاڻي پلامان ڇا ٿي ڪري سگهان؟“

”ڏس جانان! تنهنجي گهر وارا جيڪڏهن رڳو پئسا وٺن، ته به مان ڪوشش ڪريان، ڪم ٿي سگهي ٿو باقي بدي پر سڱ جي مان پاڻ ٿي خلاف آهيان، ان ادي بدي واريءَ رسم اسان کان اسان جي ننڍپڻ ۽ جوانيءَ جا ڪيترائي خوبصورت سال ڪسي ورتا آهن... مان پنهنجي خوشيءَ جي ڪري پنهنجي پيڻ کي سوليءَ تي نه ٿو ڇاڙهي سگهان.“

تنهنجو رويو ڏاڍو جارحانہ هو تو چيو هو:

”ڇڻو! هاڻي مان گهر فون ڪريان ٿي، ڏسان ته هو ڇا ٿا چون؟ پوءِ تون شام اچجانءِ، ته وڌيڪ ڳالهائينداسين...“

مان تو وٽان ڏاڍو آداس ٿي ويو هوس. مون ڪنهن به ريت توکي وڃائڻ نه پئي چاهيو منهنجيءَ دل ۾ ڇڪڻ لڳي ويو هو تون ڏينهن ڏينهن اوڀري ٿيندي پئي وئينءَ، مون کي منهنجي پيڻ، ماساتين ۽ ماروئين، پٺاڻين جا ڪالھوڪا ڳايل سهر پئي ياد آيا:

”خوشنصيب آهين اڙي ادا!“

هڪ جيڏي ملي اٿئي،

هڪ جيڏي ملي اٿئي،

پاڻ ڳولي وئي اٿئي،

خوش نصيب آهين اڙي منصور!

دل گهري ملي اٿئي...“

”هاڙ منصور جا مان لاڙتون گهرايان...“

ڪالھ شام هنن ڪيتري ئي دير تائين سهر ڳائي جهمريون هنيون هيون، سي ياد ڪري ڏاڍي آداسي ٿي رهي هئي، مون دل ٿي دل ۾ سوچيو پئي.

”جيڪڏهن تنهنجي منهنجي شادي.. نه نه ايئن ڪيئن ٿيندو!! تون منهنجي آهين ۽ مان تنهنجو اسان ٻئي هڪٻئي جا آهيون... اسان کي ڪوبه الڳ نه ٿو ڪري سگهي، هن پيري جيڪڏهن قدرت مون سان ايئن ڪيو ته مان آسمانن سان به وڙهي پوندس... مان تنهنجي ماءُ ڏانهن تنهنجي مرحوم پيءُ جي ڪامريڊ دوستن کي ميٽر ڪري وٺي ويندس، تنهنجي ماءُ ۽ ڀائرن اڳيان پنهنجي محبت کي حاصل ڪرڻ لاءِ منتون ڪندس، پر توکي پاڻ کان الڳ ٿيڻ نه ڏيندس...“

مان ايئن ئي سوچيندو اچي پنهنجي ڪمري ۾ ڪريو هوس، منهنجيءَ دل کي ڇڪڻ لڳو پيو هو. هر هر چپ خشڪ پئي ٿي ويا، ٻڪ جو ڪو احساس ئي نه ٿيو هو.

مان هر ڪرسيءَ تي پئي ويٺم. هر ڪٿ تي پئي ليٽيم. وري اُتي ڪٿو پئي ٿيم. هر ڇت تي پئي چڙهي ويٺم. ته وري ڪڏهن هاسٽل جي لان ۾ پئي ويٺم. منهنجيءَ دل کي وڏا اُچل هئا، اهڙي بيچيني اڳ ڪڏهن ڪانه ٿي هيم. مون کي بار بار لطيف سائينءَ جو هڪ بيت ياد اچي رهيو هو جيڪو توکي ايس ايم ايس ڪيو هوم:

”جاءِ نه سارو ڏينهن، هيٺو ٽو وڳ جيئن،

مون پريان سين ٺينهن، چنڊ ڪارڻ نه ڪيو.“

ان بيچينيءَ واريءَ حالت ۾ مون سوچيو هو ته اجهو تنهنجو ايس ايم ايس ايندو

۽ تون مون کي دلداري ڏيندينءَ، ته:

“Don't worry Janu! Its all right.....”

وري سوچيم پئي، ته ڇا تنهنجو ايس ايم ايس آيو جنهن ۾ تون لکندينءَ، ته:

”منا! تون ڳڻتي نه ڪر. مان ته توسان گڏ آهيان نه؟“

ڪجهه دير ايئن پاڻ کي دلداري ڏيندو رهيو هوس. تنهنجو ڪو ايس ايم ايس

نه آيو هو. سوچيو هوم ته ڪٿي تون آرام ۾ نه هجين، توکي فون ڪئي هئي، تنهنجو

نمبر مصروف مليو هو. مون هر منٽ کان پوءِ توکي ڪال ڪئي هئي. تنهنجي فون

تان ساڳيو ئي جواب پئي آيو

“Your dialed number is on another call.”

مون سمجهيو هو ته تون پنهنجي گهر ڳالهائيندي هوندينءَ، مان ٻن ڪلاڪن

تائين ايئن ڪوشش ڪندو رهيو هوس، سمجهيو هوم ته شايد تون هنن سان ڊگهي

بحث ۾ پئجي وئي آهين، مون کي تجسس ٿي پيو هو ته تو واري گهر وارن الائي ڇا

چيو ان ڪري بار بار توکي ڪال ڪري رهيو هوس. تنهنجي موبائيل فون تان

ساڳيو ئي جواب پئي آيو.

“Your dialed number is on another call.”

ايئن سوچيندو رهيو هوس، مٿي ۾ ڏاڍو شور پئجي ويو هو. ايئن پئي لڳو جو

منهنجي دماغ جي حصن کي ڪو پڪڙ سان زور ڏيندو هجي، جنهن سان رڪي رڪي

مون کان رڙن ڪري ٿي وئي. شام جا ساڍا پنج پئي ٿيا، اڄ پهريون ڀيرو نه منهن ڏوٽو

۽ نه ڦٽي ڏيڻ جو خيال آيو هو. مٿي جي شور واري ساڳي تڪليف هئي، مان آهستي

آهستي هلندو اچي مارئي هاسٽل جي مين گيٽ اڳيان بيٺو هوس. شام جا ڇهه ٿي

چڪا هئا، تون اڃان نه آئي هئينءَ، مان وڃي لان ۾ ويٺو هوس. پندرهن منٽن کان پوءِ

تون به اچي وئي هئينءَ، مان اهو ڄاڻڻ لاءِ ڏاڍو اتاولو ٿي پيو هوس، ته تنهنجي گهر

وارن ڇا چيو؟ تون جيئن ويجهو آئي هئينءَ، ته مون توکان پڇيو هو:

“جانان! منهنجي مٺي! تنهنجي گهر وارن ڇا چيو؟”
تون طنزيه مُرڪي هئينءَ، مون ان ڳالهه جي پرواهه نه ڪندي اٿا ٿيندي
توکان پڇيو هو:

“منهنجي مٺي جانان! منهنجي ساھ! تنهنجي گهر وارن ڇا چيو؟”
تو فخر مان چيو هو:

“هنن چيو ته جيئن مان چونديس، تيئن ڪندا.”
“Ohh great! Really?”

“Yes, really.”

مون ڪنهن جي پرواهه نه ڪئي هئي، توکي چنبڙي پيو هوس، ۽ توکي زور سان
چوڻ لڳو هوس:

“I love you Jana! I love you unlimited, we got success yaar!”

مون تنهنجين اکين ۾ ڏٺو هو جن ۾ فاتحانه مُرڪ هئي.
“let me call to home and tell them this good news.”

“Wait..... wait..... just listen to me, I can't marry you.”

مون رڙ ڪندي چيو هو:

“What.....??”

تنهنجن نيٽن ۾ فاتحانه مُرڪ هئي، ۽ منهنجي اکين ۾ حيرت جي رُڄ هئي،
مون توکان وڏيءَ حيرت مان پڇيو هو:

“Are you kidding me?”

“No, I am serious!”

“What are you talking sweet heart!”

“Its so simple, I don't want to marry you.”

“But why...!?”

تنهنجن چين ۽ اکين تي فاتحانه مُرڪ هئي، تو مون کي سمجھائيندي چيو هو:
”ڏس نه منصور! هيءُ دؤر پنهنجي مطلب جو آهي، هر ماڻهوءَ کي پنهنجو فائدو
ڏسڻ گهرجي، توسان شادي ڪرڻ کان بهتر آهي، ته مان نور محمد سان شادي
ڪريان“

”ڇا...؟؟ اهو تون پئي چئين سنڌيا!؟“

مون تي چڻ وڃ ڪري پئي هئي، مون کي توڙان اهڙي جواب جي ڪا به اُميد نه
هئي، تو چيو هو:

”ها! اهو مان ئي پئي چوان...“

مان ڇا چوان ها؟ ڇا ڳالهايان ها؟ ڪيئن ڳالهايان ها؟ ڪجهه سمجھ ۾ نه پئي آيو. منهنجي دماغ جي Thinking faculty تي ڪو به اچي ڪريو هو. مان فقط حيرت مان توکي ڏسي رهيو هوس. تون ڳالهائڻ لڳي هئين؟

”هو توکان ته هزار دفعا وڌيڪ بهتر آهي. هو ٻڌي ۾ منهنجي پاءَ لاءِ پنهنجيءَ پيٽ جو سڱ به ڏئي ٿو. منهنجي ڏاج لاءِ پئسا به ڏئي ٿو...“

منهنجيءَ دل کي لڳل ڇڪڻ گهرو ٿي ويو هو تون وڌيڪ ڳالهائڻ لڳي هئين؟

”اها هڪ ئي پيٽ اٿس. ٻيو اهو پيءُ، جيڪو به ڳوٺ ۾ پنهنجون زمينون سنڀاليندو... نه گهر ۾ ماءُ هوندس، نه پيءُ، نه پيٽ، نه پاءُ... گهر ۾ اڪيلي ويٺي راج ڪنديس... تون رکندي مون کي پنهنجي گهر ۾ اڪيلو؟“

مان توکي ڏسي رهيو هوس. مون تي ڇا پئي گذري اهو ٻڌائڻ کان مٿي آهي. منهنجا ڳوڙها سُڪي چڪا هئا. ساهه منجهي رهيو هو نٿي سڪي وئي هئي. مسلسل ڳيتون ڏيڻ جي ڪري نٿي ڏکي رهي هئي. ايئن پئي لڳو ڄڻ ڄاڻ منهنجون اکيون نڪري اچي منهنجي جهوليءَ اڳيان ڪريون ۽ نٿي ڦاٽي. تووري ڳالهايو هو:

”جيڪڏهن تون مون کي اڪيلو به رکين ۽ اهي سڀ شيون به ڪرين، تڏهن به مون لاءِ هو بهتر آهي...“

مون پنهنجيءَ دل تي هٿ رکي آهستي رڙڪڻي هئي:

”آ... آ... ٿي...“

تون ٿوري ڪلي هئين؟، ايئن پئي لڳو ڄڻ تون خوش ٿيندي هجين، ته ڪنهن کي تنهنجي ڪري هارٽ آٽيڪ به ٿي سگهي ٿو...“

”ڇو ته تون مون کي گهر ۾ برابريءَ جي بنياد تي رکندين ۽ هو منهنجو ٻڌو ٻانهو ٿي رهندو.“

اهو جملو ڳالهائي تون اُٿي هئين؟، ته مون تنهنجو هٿ پڪڙي ورتو هو. چيو هيئي:

”مون واري سهيلي گيت تي چانهه کڻي آئي هوندي. مون سان ايڏو سٺو هليو آهين. آخري ملاقات ۾ چانهه ته پياريانءُ...“

مون کان درد مان ڏانهن ڇڏائجي وئي هئي:

”آه... سنڌيا!...“

تون مون کان هٿ ڇڏايون هلي وئي هئين؟، مون کي دل ۾ ڏاڍو شور پئي ٿيو ان وقت منهنجي دل ڏاڍو روئڻ چاهيو هو. منهنجي دل پئي چيو منهنجين اکين ۾ جيترا

به ڳوڙها آهن، سي سڀ ڳاڙي ڇڏيان، پر ڳوڙها هئا، جي الاءِ ڪيڏانهن هليا ويا هئا،
منهنجون اکيون سڙيون پئي، منهنجي دل ۽ دماغ ۾ ڏاڍو سُور پئي ٿيو مان لان ۾ ئي
لپتي پيو هوس، تون ڏهن منٽن کانپوءِ موٽي آئي هئين، منهنجي ڀرسان پهچندي
چيو هيئي:

”مري وئين ڇا...؟“

تنهنجو اهو جملو ٻڌي دل چيو هو ڪاش اهو ٻڌڻ کان اڳ مري وڃان ها، پر
مان پاڻ سنڀاليندي اُٿيو هوس، ۽ توکي چيو هو:

”نه جانان! جيئرو آهيان...“

منهنجن چين تي هڪ بيوسيءَ واري ڦڪي مُرڪ هئي، مان تنهنجي پياري
چهره کي غور سان ڏسي رهيو هوس، جيڪو مون کي ڏاڍو اوڀرو پئي لڳو. تون ٿري ۾
به ڪوپ ۽ هڪ پالٽيءَ جو گلاس کڻي آئي هئين، مون توکان پڇيو هو:

”اڄ به ڪوپ ڇو کڻي آئين، اڄ به هن آخري ملاقات ۾ هڪ ڪوپ کڻي
اچين ها.“

تنهنجي مُڪ تي ساڳي فاتحانه ۽ طنزيه مُرڪ هئي. توڙهڪ ڏيندي چيو هو:

”سوچيم، ته هاڻي ويچارو هونئن ئي ايئن چانهه پيئندو ان ڪري هاڻي کان ئي
عادت وجهي ڇڏي.“

”اڄ ايئن نه ڪرين ها، ته مان ياد ڪريان ها، پاڻ جيترو به وقت گڏ رهياسين،
هڪ ئي ڪوپ ۾ چانهه پيئندا رهياسين.“

پنهنجي ڪوپ جي چانهه منهنجي ڪوپ ۾ لاهيندي چيو هيئي:

”هونه... نڪ آهي! پاڻ به تون مون سان ڏاڍو سُٺو هليو آهين.“

”اهو جملو ٻڌي منهنجي دل ۽ اکيون ڀرجي آيون هيون، مون توکان پڇيو هو:

”جانان!“

”هونه...!“

”تون مون کي فقط معاشي سبب جي ڪري ڇڏيون پئي وڃين؟“

تون هڪ لمحي لاءِ چُپ ٿي وئي هئين، ۽ پوءِ چيو هيئي:

”ڏس نه مٺا! دنيا ۾ هر شيءِ معاشي حالتن سان آهي، ماڻهوءَ کي اُٿاري به پئسو

ٿو ته ويهاري به پئسو ٿو، اسان اڳ ۾ ئي معاشي بدحاليءَ سبب ڏاڍا ڏک ڏنا آهن.“

”پر جانان! منهنجو مستقبل روشن آهي، مون کي نوڪري ملي ويندي، توکي به

نوڪري ملي وڃي ها. پاڻ معاشي طور نڪ تي وڃون ها.“

”مستقبل ڪنهن ڏٺو آهي پيارا! هتي نه ڪو ماضيءَ کي ڏسندو آهي ۽ نه ئي مستقبل کي. هتي سڀ حال کي ڏسندا آهن؛ ۽ سچ اهو آهي، ته هُن جو حال توکان بهتر آهي.“

تون مُرڪي رهي هئينءَ، توکان پڇيو هوم:
”پر مون کي جو ڪجهه امير گهرائڻ مان رشتن جي Offer ٿي؛ ۽ اهي مون تنهنجي ڪري ڇڏي ڏنا، معنيٰ مان چريو هوم نه؟“

تون ڪلي پئي هئينءَ ۽ ڪلندي چيو هيئي:

“No comments...”

مون کي هڪ دفعو وري پنهنجي مفلسيءَ تي بيوسيءَ واري ڦڪي مرڪ آئي هئي، چيو هومانءَ:

”مون کي يقين نه ٿو اچي، ته پاڻ وري ٻيهر نه ملنداسين.“

”هونه... ڇا ٿو ڪري سگهجي؟“

”تو کي منهنجي ياد ايندي؟“

”اها ته ايندي، پاڻ هيترو ويجهو رهيا آهيون.“

”آه... ظالم! تون ڏاڍي ظالم آهين؛ مون کي ساهه ساهه چئي، منهنجو ساهه

ڪڍي ڇڏيئي!“

سج لهي چڪو هو اوندهه ڇانئجي چڪي هئي، توپڇيو هو:

”هاڻي مان هلاڻ؟ نور محمد کان ايتري ئي اجازت ورتي اٿم.“

ان وقت غور ڪيو هوم، تون هن کي نورو چوڻ بجاءِ نور محمد چئي رهي هئينءَ،

تو کي بيوسيءَ مان ڏسندي چيو هوم:

”ويندي ويندي هاءِ هاءِ نه ڪندي ويندينءَ؟“

منهنجون الاءِ ڪهڙيون چڱايون ياد پيون هيئي، تو چيو هو:

”ها...“

”ان کان اڳ پر ڇم ڇم ڪيڏون؟“

تو چيو هو:

”ٺيڪ آهي.“

۽ پوءِ پنهنجا هٿ منهنجن هٿن ۾ ملائيندي چيو هيئي:

”ڇم ڇم ڇم.“

مون به اُداسيءَ مان گهگهي آواز ۾ توسان گڏ چوڻ شروع ڪيو هو:

”ڇم ڇم ڇم.“

”تتلي اُڙي، اُڙ نه سڪي.“
 ”تتلي اُڙي، اُڙ نه سڪي.“
 ”بس ۾ چڙهي، سيت ناملي.“
 ”بس ۾ چڙهي، سيت ناملي.“
 ”ڊرائيور ني ڪها، آجا ميري پاس.“
 ”ڊرائيور ني ڪها، آجا ميري پاس.“
 ”تتلي ني ڪها، چل بدمعاش.“
 “.....”

اهو جملو مان چڻي نه سگهيو هوس؛ ۽ نه ئي توپيت ۾ ڪتڪتايون ڪيندي چيو هو. مان ڏاڍو اُداس ٿي ويو هوس. مون وڏيءَ تڪليف سان توکي چيو هو:
 ”اڙي ظالما! مون کي ڇڏڻو ئي هيئي، ته مون سان ايڏو پيار ته نه ڪرين ها! مون کي اڃان به ايئن ٿو لڳي ڄڻ تون مون سان مذاق ڪندي هجين.“
 تون چُپ ٿي وئي هئين، ڪجهه وقت کانپوءِ چيو هيئي:

”منصور! يار تون ڏاڍو سُٺو چوڪرو آهين، ٻي ڪا سُٺي چوڪري ڳولي شادي ڪري ڇڏجانءِ... تون ڏاڍو پيار ۽ خيال ڪندڙ ۽ باوفا انسان آهين... مون کي توکان ڪابه شڪايت نه آهي... تو منهنجو ڏاڍو خيال رکيو مون کي ٺاهيو ۽ Exploit نه ڪيو سڄي تون گريٽ انسان آهين...“

تون ڪجهه ڳنڀير ٿي وئي هئين. ان وقت مون سوچيو پئي، ته ان ۾ تنهنجو ڪو ڏوهه نه آهي. اسان جي لوئر مڊل ڪلاس جي نفسيات مسلسل غير يقينيءَ واريءَ صورتحال ۾ رهڻ جي ڪري ڏاڍي موقعي پرست ٿي پئي آهي. نه ته تون نه ئي اهڙي بدنيت هئين؛ ۽ نه ئي ڪا ايڏي لالچي ۽ ڊوڪيباز اهو سڀ تون ان معاشي غير محفوظ ۽ غير يقينيءَ واري صورتحال جي ڪري ڪري رهي هئين.

ٻئي لمحي چيو هيئي:

”منهنجا منا! مون کي معاف ڪري ڇڏجانءِ، مون توسان بيوفائي ڪئي...“
 ”مون توکي معاف ڪيو جانان! تو مون کي محبتن، احساسن، جذبن، تصورن، منظرن ۽ حُسنن جون ڪيتريون ئي ڪهڪشائون ڏيکاريون، منهنجي اندروني حُسن ۽ سمجھ ۾ اضافو ڪيو مون کي ڇڏي ٿي وڃين، ان کان سواءِ توکان مون کي ٻي ڪابه شڪايت نه آهي. شل سدائين خوش ۽ سُڪي ستابي هجين.“

تو ياد ڏياريندي چيو هو:

”گيت بند ٿيڻ وارو آهي.“

”Ohh! I see....“

”آخري پاڪي پاءِ، آخري دفعو هاءِ هاءِ ڪريون؟“

منهنجو ڄڻ هنيانءُ ڦاٽي پيو هو. دل چيو هو ٻارن وانگي رڙيون ڪري روئان.
منهنجي نڙيءَ ۽ گلبن ۾ سُور پئجي ويو هو. منهنجي دل ڌڙڪي نه پئي ڄڻ هاڻيءَ
جي پيرن هيٺان اچي وئي هئي. تومون کي آخري پاڪي پائيندي چيو هو:
”مُنا! چٽ هاءِ هاءِ.“

مون کان درد مان ڏانهن نڪري وئي هئي
”آه... ها ها...“

تو چيو هو:

”مُنا چٽ هاءِ هاءِ...“

مون چيو هو:

”هاءِ... هاءِ...“

”دل نري“

”آه... آئي سنڌيا! منهنجي مٺي جانان!“

”چٽ مُنا دل نري“

”دل... نري...“

”من نريو.“

”آه... من نريو.“

”مٺي جانو! مٺو سان!“

مان پنهنجي اندر ۾ ڦٽڪي پيو هوس:

”مٺي جانان! سنڌيا سان!“

اهو چئي، مان تنهنجن ڳلن، اکين، چپن، نرڙ ڪاڏيءَ، ڳچيءَ، هٿن ۽ پيرن کي
ڇمڻ شروع ٿي ويو هوس، چيو هيئي:

”ڀاڻ سنڀال مُنا! ڀاڻ سنڀال! ايئن ته تون مري ويندين.“

”ڪونه ٿو ميران جانان! مان ڏاڍو نرجو ٿي پيو آهيان، سڀ سختيون سهي ٿو
ويان.“

”هميشه پنهنجو خيال رکجانءِ مُنا، ۽ مون کي معاف ڪري ڇڏجانءِ...“

”منهنجي مٺي جانان! سنڌيا...!“

”هونه...“

”تون منهنجن ساهن ۾ سمايل آهين، مون کي ڄامشوري جي روڊن، رستن، ٻڙن،
املتاسن ۽ سڀني وٽن، گلن ۽ ٻوٽن مان تنهنجي مهڪ پئي ايندي آهي. تون جڏهن
به مون ڏانهن موٽڻ چاهين، موٽي اچجانءِ، مون کي سڄي عمر تنهنجو انتظار رهندو.“

”منهنجو انتظار نه ڪجانءِ، مون کي وساري ڇڏجانءِ، مون توسان بيوفائي
ڪئي آهي...“

مان ڦٽڪي پيو هوس، دل تي ڪا چپ اچي ڪري هئي، اڪيون سڙي رهيون
هيون، نڙي ڏکي رهي هئي، تون مون کي هميشه هميشه جي لاءِ ڇڏي وڃي رهي هئينءِ؛
۽ مان بي جان بڻجي توکي ڏسندو ئي رهجي ويو هوس...

...

تو پچاٹان...

(ناول)

ارپنا

پنهنجي وجود جي سڀ کان وڏي سهاري

پنهنجي منڙي پياري ۽ سڄا جهڙي ماءُ

نواب خاتون

۽

ماءُ جهڙو هڳاءُ ڏيندڙ هستي

پنهنجي مهربان ۽ شفيق استاد

سنڌيءَ ٻوليءَ جي منفرد ڪهاڻيڪاره ۽ سگهاري محقق

پروفيسر ڊاڪٽر تهmina مفتي

جي نالي

پنڌ جيڪو کڻي ئي نه ٿو...

جيون مايا سڀني تنهن ۾ سڙ سڀنا
اوسڻي جا سڀنا، ڪنهن کي ڳولين ٿو.
(شيخ اياز)

مايا ڇا آهي؟

مايا - مايا ته

ڪنڇن

۽ ڪامي -

ڪنڇن ته بي جان مايا - آئي ته خرچ ٿي ويندي

ڀاڙ ته 'هٿ جي مڙ' - معنيٰ هوندي به -

بي معنيٰ -

۽

ڪامي ته - هزارين معنائون رکي. روح جي راحت - In hale ٿيل هجي ته به

ڳولها - مليل هجي ته به 'مرملان هوت'. ڳولها ۽ ڳولها.

هڪ سون، ته ٻي سڀنا.

جيون، صرف سڀني.

اٿين جئين، منصور - 'ڪيف ڌاران ڪو... ' جو سفر طءُ ڪري اچي ڏٺو ته -

ڦٽ، واريءَ جيان هٿن مان گسڪي ويو - واٽڙو ٿي ويو.

اٿين ئي - جئين هيمنگوي جي ڪهاڻي The sea change جو ڪردار واٽڙو ٿي

چي ٿو. جڏهن کيس بار روم ۾ سندس محبوبا ڇڏي هلي ٿي وڃي - ته سڄو بدلجي

و وڃي - واٽڙو ٿي ٿو وڃي - ڪا يا ئي پلٽجي وئي - ساڳيو وايو منڊل هوندي به

ماڳيون نه ٿورهي.

ائين ئي جڏهن منصور کي محبوبيا ڇڏي وئي ته ساڳيو وايو منڊل ساڳيو نه رهيو.
 ”... ڄامشوري جون هوائون سوڳوار بڻجي ويون ... ڪوئلون ماتمي بڻجي
 رڙنديون رهيون ... رات جي راڻي ڪافور بڻجي وئي. وڻن سڌڪا ڀريا - خواب
 ڦٽڪي مٿا - لڙڪ ٻاڦ ٿي ويا - رستوار کان سنهون، تلوار کان تڪوڻي ويو - وڪ
 وڪ تي چيرجي آڏو اڏائي ويو...“

صرف ... صرف هوائن ۾ سڏائي رهيا.

سنڌيا ... منهنجي ... سنڌيا

سنڌيا ته هاڻ سڀني آهي. اهو سڀني جنهن کي منصور هر سفر، هر ڏيندڙ - هر
 لمحي - هر گهڙي - هر هنڌ ڏسي ۽ پسي - محسوس ڪري ٿو.
 اڳ جڏهن سنڌيا هن کي محسوس ڪيو ته ڪيڏو خوش ٿيو هو.
 ”... توسان جئين مليو هوس ته ٻڌايو هيئي ته مون محسوس ڪيو ته اوهان
 پنهنجي ڪمري کان نڪري چڪا آهيو - ان ڪري پوائنٽ تان لهي پيس ...“
 ۽ هاڻ -

هاڻ اها، جيڪا هن کي محسوس ڪندي هئي - هو هن کي محسوس ڪندو
 هو - ٻنهي ته پاڻ کي مڪمل ڪرڻ جو سوچيو هو ته ... هڪ اڌ ٻي اڌ سان ملندو -
 هڪ سرڪل پورو ٿيندو - هڪ crest ٻي Trough سان ملندو - هڪ cycle مڪمل
 ٿيندو پر سڀ ڪجهه بدلجي ويو -

هڪ رات جڏهن - مان ۽ منير چانڊيو المنظر تي آياسين ته هن اشارو ڪندي
 چيو: ’اها ڪنڊ - اهائي ٿيل آهي، جتي منصور جي سالگرهه تي سنڌيا ڪيڪ
 کائڻو هو - گڏجي کاڌو - گڏجي ٽائون وڃايون - بچيل ڪيڪ مزدورن کي
 ڪارائي دعائون ورتيون -

۽ -

هاڻ المنظر - ٻاهران پٺاڻ مزدور سوزڪي پري آيا آهن - وڏي آواز ۾ ٽپ
 رڪارڊ تي پشتو گانا هلائي، ڊانس ٿا ڪن - ڇا ٿا سيليبريٽ ڪن ... ڪا خبر نه
 آهي.

منير منهنجي ٻانهن ۾ ٻانهن وڃي روڊ ٽپي ٿو.
 هلي - اچي درياھ جي ڪپ تي ويٺاسين -

سامهون ڄامشورو پل جون بتيون ٻرن ٿيون - چوڌاري بتيون جي ڏياري آهي.
 ڄڻ - رام سيتا سان گڏ ايوڌا ۾ آيو هجي، بنواس ڪاٽي - پر هت منصور وٽ سنڌيا
 نه آهي.

هڪ اڌ -

ٻي اڌ - ڪي ڳولهي ٿو.

اوچتو اڌ پل ۽ پرين ڪناري جي بجلي هلي وئي.

اڌ پل روشن

اڌ پل اوندهه ۾. شايد - پرين ۾ جو فيڊر ٻيو هجي -

اڌ بتيون ٻرن ٿيون.

اڌ حصي جون بتيون اُجماميل -

درياهه

اڌ سڪل -

اڌ پريل -

اڌ روشن -

اڌ اوندا هو -

آسمان ۾ اڌ چنڊ - اڌ چنڊ جو پاڇو پاڻي ۾ - ۽ جهرمر جهرمر - پاڻي لڙڪي ٿي

لڙڪي -

يوناني ڏند ڪٿا چئن:

مرد تڏهن مڪمل ٿيندو جڏهن ان جو اڌ عورت کيس ملندي

منصور پنهنجي اڌ کي ڳولهي ٿو

اندر ۾ ٿي بنواس،

اندر ۾ سنياس ورتو اٿائين

ان اڌ کي ساري ٿو - جنهن سان علامه آءِ آءِ قاضيءَ ۽ مٿر ايلسا جي مزار تي گڏ

قسم ڪيو هئائين.

“...”

“مان سنڌيا،”

“مان منصور”

“لطيف سائين،”

“لطيف سائين،”

“۽ ان جي آدرشي سورمين،”

“۽ ان جي آدرشي سورمين،”

“جي املهه ۽ مقدس پيار جو قسم کڻي،”

“جي املهه ۽ مقدس پيار جو قسم کڻي،”

“وچن ٿي ڪيان،”

“وچن ٿو ڪيان،”

”ته پنهنجي مني جانو منصور سان،“
 ”ته پنهنجي منا جانان سنڌيا سان،“
 ”گڏ جيئندس ۽ گڏ مرنڊس،“
 ”۽ سڄي زندگي،“
 ”۽ سڄي زندگي،“
 ”هن سان اٿاهه پيار ڪندي،“
 ”هن سان اٿاهه پيار ڪندي،“
 ”هن جي وفادار رهندس،“
 ”هن جو وفادار رهندس.“

پر اهو قسم - قسم ٿي رهيو.
 وفا ڪنهن ڪئي
 ۽ بيوفائي به ڪنهن نه ڪئي.
 منصور ته اڪيلو هوندي به ڏوهه نه ٿو ڏيس.
 جڏهن سندس دوست مراد کيس چئي ٿو ”تو کي ڇڏي سنڌيا وڌي غلطي ڪئي
 آهي، منصور...! پنهنجي ان فيصلي تي هوءَ هڪ ڏينهن ڏاڍو پڇتائيندي...“
 اتا لوڻيندي چيو مانس.
 ”ائين نه چئه يار! ته هوءَ هڪ ڏينهن پڇتائيندي خدا ڪري هوءَ سدائين خوش
 ۽ آباد هجي.“
 اصل ۾ سنڌيا Insecure آهي.
 ساڳيو الميو - منصور جو به آهي.
 سنڌيا جو پيءُ مري ويو.
 ته هن جي پيءُ به ٻي شادي ڪري - ڄڻ منصور جي سڄي خاندان کي ماري
 ڇڏيو. تڏهن ته ٻنهي هڪ ٻي کي پناهه ڏني.
 پر جڏهن سنڌيا ٻي هنڌ پاڻ کي وڌيڪ secure سمجهو ته اوڏانهن هلي وئي.
 منصور کي پڙهائيندڙ ميبلر ڪائٽس پڇيو:
 ”تو کي ته ڪو guilt جو احساس نه آهي نه؟ تون ته هن کي نه ڇڏيو آهي نه...!“
 ”نه ميبلر.“
 ”شخصي آزادي ته تون به هن کي ڏين ها - باقي معاشي حوالي کان - هوڏانهن
 ڪجهه وڌيڪ فائدو نظر آيو هوندس.“
 مايا -

مايا ته ڪنڇن به آهي ته
مايا ته ڪامني به آهي -
سنڌيا - ڪنڇن جي ڪڍ.
۽ منصور وري ڪامني جي ڪڍ.
منصور - منير آهي.
۽ منير - منصور آهي.
”سائين ... سچ پچو ته اڄ به هن جي ڳوٺ ويندو آهيان - انهن پڊن، انهن وڻن،
انهن ٻنين - تي گهمندي آسيس ملندي آهي ته جتي - ننڍي ٿي وڏي ٿي هئي.
پهريون ويو هئم ته - ڪا خبر نه پئي ته
ڪهڙو پاڙو...؟
ڪهڙي گهٽي...؟
ڪهڙو گهر آهي هن جو...؟
بس - قدم هلندا هليا - دل ٻڌائيندي هلي - آهستي آهستي - پاڻ وساري -
وڃي اتي پئس -
ها - اُن جوئي پاڙو
ان جي ئي گهٽي -
۽ سامهون هن جي گهر جو در -
مير علي نواز ناز ته سڄي ريل پراڻي پرينءَ جي پار پهتو - پر مان سڄي
ڪائنات اندر پر سمائي - سامهون بيٺو هئم -
پنهنجي اڌ کي ڳولهيان ٿو ... پر منهنجي قسمت جي ريڪا ته ان ريلوي لائين
وانگر ٿئي پئي آهي، لڙهي وئي آهي - ٻوڏ پر - ته به ڳولها آهي. مان ’اڪيون پير
ڪري‘ اڄ به ڳولها پر آهيان - اڄ به پنڌ پر آهيان ... پنڌ - جيڪو ڪٿي ئي نه ٿو -

اخلاق انصاري

خير اٿئي! ان شام سج لهڻ کان پوءِ ڄامشوري جون هوائون سوڳوار بڻجي ويون هيون. ڌرتيءَ جي ان حصي دردناڪ دانهن ڪئي هئي، جنهن تي پاڻ گڏجي گهميا ڦريا هئاسين. ڪوئلون ماتي بڻجي رڙنديون رهيون هيون. رات جي راڻيءَ ۽ رابيل جي خوشبو ڪافور بڻجي وئي هئي. وڻن جي پنن کڙڪڙاهت نه پئي ڪئي، ڇڻ انهن سڌڪا تي پريا. موسمن جا رنگ ڪارائجي ويا هئا. توسان گڏ جيئڻ مرڻ جا سمورا خواب ڦٽڪي مٽا هئا ۽ توکي ڏسندڙ منهنجين اڀاڳين اکين جا سمورا لڙڪ ڇڻ ٻاڦ بڻجي اڏامي ويا هئا، جڏهن تون مون کي هميشه هميشه جي لاءِ ڇڏي وڃي رهي هئين. ان وقت منهنجيءَ بدنصيب دل ڏاڍو چاهيو هو ته ڪو زوردار طوفان اچي، جيڪو مون کي ڪڪ پڻ جيئن اڏائي تباھ ڪري ڇڏي. ڌرتي ڦاٽي ۽ مان ان جي پاتال ۾ غرق ٿي وڃان، ڪو زلزلو اچي ته ڪنهن جبل پهاڙ هيٺان دٻجي وڃان يا ڪا ڪاري ٻوڏ اچي ته ان ۾ لڙهي وڃان، ڪوبه فطري يا غير فطري حادثو اچي ٿئي ۽ منهنجو وجود تباھ ۽ برباد ٿئي بس...

پر زندگيءَ جي ٻين حسين خوابن جي نه ملندڙ ساڀيانن جيئن اها ننڍڙي خواهش به پوري ٿي نه سگهي هئي...

خير اٿئي! ان وقت تون جيئن منهنجين نظرن کان پري ٿي هئين، تڏهن هر هر منهنجين اکين جي اڳيان انڌاري پئي ٿي وئي. تنهنجيءَ هاسٽل کان منهنجيءَ هاسٽل تائين جو سڄو رستو وار کان سنهو ۽ تلوار کان تڪو پائنجي رهيو هو. مان وڪ وڪ تان چير جي، اڏواڏ ٿي وڃي پنهنجي ڪمري ۾ ڪريو هوس، جتي ڪيترو ئي وقت گش لڳو پيو هوس. منهنجون اکيون، جن توکان سواءِ ٻي ڪا شيءِ نه ڏسڻ جو ڇڻ قسم کڻي ڇڏيو هو، اکيون ڪولير پئي ته تون. اکيون ڀورير پئي ته تون.

منهنجي آس پاس ۽ چوڏسائن ۾ رڳو تون ئي تون وسيل هئينءَ.
 ڇا ٻڌايانءِ! ته ڪيئي ڏينهن ڪيئن ڪمري تي بيحال لڳو پيو هوس. اڪيون
 ڏرا ڏئي ڦاٽي ويون هيون. چپ سُڪي ٺوٺ ٿي ويا هئا. نڙيءَ ۾ ڄڻ ٿوهر ڦاسي پيو هو.
 مٿو ڄڻ گهاٽي ۾ اچي ويو هو، ۽ دل بيهجي وئي هئي، جنهن جون ڌڙڪنون آخري
 ملاقات ۾ تنهنجي پويان لڳي ويون هيون...
 ڪيئن ٻڌايانءِ! ته ان ايڏيءَ غنودگيءَ، بيحاليءَ، بيوسيءَ ۽ اڻ ڪٽ پيڙا ۾ به
 توتي ڪيڏو پيار پئي آيو، ۽ تون نه ٿي ڄاڻين ته ان بيهوشيءَ ۽ نيم بيهوشيءَ ۾ به
 منهنجيءَ رڳ رڳ صرف توکي ئي پئي سڏيو...
 ”سنڌيا...! منهنجي سنڌيا...! مني سنڌيا...! جانان سنڌيا...!“

انهن ڏينهن ۾ چاندوڪيون راتيون، چنڊ جي چانڊاڻ جو حسن ۽ موه وڃائي وينيون هيون: ۽ نه ئي اوڻيهينءَ جي اونداهه ۾ ڪنهن جيت جڻين کان ڏنگجڻ جو ڪوڊپ رهيو هو. انهن راتين ۾ خبر ئي نه رهندي هئي، ته ڪيئن علامه آءٌ آءٌ قاضي ۽ ايلسا قاضيءَ جي مزارن تي وڃي نڪرندو هوس. نه ڄاڻان ڪيئن اوڏانهن قدم ڪجي ويندا هئا. مان پنهنجو پاڻ کان اهڙو بي خبر اڳ ڪڏهن نه هوس. هڪ رات ايشن ئي وڃي انهن مزارن کان نڪتو هوس. اتي ويٺي ياد آيو هو ته پاڻ ڪيئن اچي هتي ويهي درويشاڻيون ڳالهيون ڪندا هئاسين. هڪ شام اهڙيون ئي عجيب ڳالهيون ڪندي چيو هيئي:

”پنهنجو پيار به هڪ ڏينهن علامه آءٌ آءٌ قاضي ۽ ايلسا قاضيءَ جي پيار جيئن مثالي پيار ثابت ٿيندو...“

اها ڳالهه ٻڌندي ئي بهڪي پيو هوس. بي اختيار نڪري ويو هو:
”بلڪل...“

مرڪندي تنهنجو هٿ پڪڙي ورتو هوم تون به مرڪي پئي هئينءَ، ۽ انهن جاڙين مزارن کي ڏسندي چيو هيئي:

”مٺا! خبر اٿئي! هونئن مون کي قبرن ۽ مزارن کان پڙ ٿيندو آهي. پر لطيف سائينءَ جي مزار ۽ هنن مزارن سان اهڙو ته دلي مڻيندڙي ويواٿم جو دل چوندو آهي ته، هنن مزارن جي پيرانديءَ کي ٽيڪ ڏئي سمهي رهان...“

مرڪ وڌيڪ گهري ٿي وئي هيم. هڪ ساعت کان پوءِ چيو هيئي:

”پر پنهنجي پيار جي حوالي کان هڪ ڳالهه اٿئي...!“
پيار مان ڏسندي چيو هومانءَ:

”ڪهڙي؟“

مرڪندي چيو هيئي:

”پر شايد اهو هر عاشق سان مسئلو هوندو آهي، ته هو هر وقت پيو ڊڄندو آهي، ته ڪٿي هو پنهنجي جانيءَ کان جدا نه ٿي وڃي!“
ڪلندي چيو هومانءَ:

”او منهنجي عاشق سوداڻو! مان توکي ڪيئن يقين ڏياريان...؟“

مرڪي ايلاز واري انداز ۾ چيو هيئي:

”هنن پيار ڪندڙ املهه انسانن جي مقدس مزارن تي هٿ رکي وڃن ڪريون، ته پاڻ هميشه گڏ جيئنداسين ۽ جڏهن به موت آيو ته مان توکان اڳ مري وينديس...“
مرڻ جي ڳالهه ٻڌي چيو هومانءَ:

”هي ڪني! مان تنهنجي موت جو صدمو سهي سگهندس ڇا؟“

”ڇڱو ڀلا گڏ جيئنداسين ۽ گڏ مرنديس.“

”ها ايئن نڪ آهي.“

اهو ٻڌي خوش ٿي وئي هئينءَ. خوشيءَ جا رنگ تنهنجي چهر تي چٽا ٿي پيا هئا. ٻهڪندي چيو هيئي:

”ڇڱو هنن تي هٿ رک ته پاڻ گڏ جيئڻ ۽ گڏ مرڻ جو قسم کڻون...“

تنهنجي پيارن نيٽن جي گهرائيءَ ۾ لهندي هڪ هٿ قاضي صاحب ۽ ٻيو هٿ مئٽر قاضي صاحب جي مزار تي رکي ڇڏيو هو. توبه پنهنجا هٿ ايئن ئي رکي ڇڏيا هئا. هڪ ساعت کان پوءِ چيو هيئي:

”ڪٿان نه قسم!“

شوڻ مرڪ مرڪندي چيو هومانءَ:

”قسم ته تون ٿي وئين نا ان ڪري تون ئي ڪٿانءِ!“

”ها...“

ڪجهه وقت تائين تون پنهنجا نيٽ گبنڊ جي اندرين پاسي لکيل آيتن ڏانهن

گهمائي سوچيندي رهي هئينءَ. پوءِ چيو هيئي:

”ڇڱو ڇٽا!“

تنهنجي سنجيده ٿي ويل مُڪ ڏانهن ٺهاريندي چيو هومر:

”ها...“

”مان سنڌيا...“

”مان منصور...“

”لطيف سائينءَ!...“

مرڪي ڏٺو هو مان ۽ ته چيو هيئي:

”چئ نه...!“

”لطيف سائين...!“

”۽ ان جي آدرشي سورمين...“

”۽ ان جي آدرشي سورمين...“

”جي املھ ۽ مقدس پيار جو قسم ڪئي...“

”جي املھ ۽ مقدس پيار جو قسم ڪئي...“

”وچن ٿي ڪيان...“

”وچن ٿو ڪيان...“

”ته پنهنجي مٺي جانو منصور سان...“

”ته پنهنجي مٺي جانان سنڌيا سان...“

”گڏ جيئندس ۽ گڏ مرنڊس...“

”گڏ جيئندس ۽ گڏ مرنڊس...“

”۽ سڄي زندگي...“

”۽ سڄي زندگي...“

”هن سان اٿاهه پيار ڪندي...“

”هن سان اٿاهه پيار ڪندي...“

”هن جي وفادار رهندس...“

”هن جو وفادار رهندس...“

حلف ڪرڻ کان پوءِ مون کي زور سان چنبڙي پئي هئين. اکين مان ڳوڙها ڳڙي

پيا هيئي. روئندڙ آواز ۾ چئي رهي هئي:

”اڙي منا! مان ته سڄي زندگي تنهنجي پانهي ٿي گذاريندس... آءُ لويو جانو...!“

آءُ لويو ڪنا...! اڙي ڇو ڪندو آهين مون سان ايڏو پيار هان...؟ ڇو ڪندو آهين

مون سان ايڏو پيار...؟“

”آءُ لويو تو جانان، آءُ لويو تو...! تون ڏاڍي سٺي آهين جانان! بيحد سٺي

آهين... منهنجو ساهه آهين...!“

روئندڙ اکين سان مرڪي چيو هيئي:

”ڪنا پٿان...!“

توتي ڏاڍو پياراچي ويو هوم توتي ناز ڪندي چيو هوم:

”ڪني پٿين...!“

پاڪر مان نڪري نڪ سٽڪيو هيئي، ته توتي وڌيڪ پيار اچي ويو هوم مون
کان مرڪ ڇڏائجي وئي هئي، ته چيو هيئي:
”ڇو...؟“

”ڪني! ڏس تون مونکي ڪيڏي پياري آهين! نڪ سٽڪندي به مون کي صفا
ماري ٿي وجهين...“

کلي پئي هئينء. مرڪندي چيو هيئي:

”تون ته آهين ئي چريو...“

کلندي چيو هومانء:

”چريو آهين، پاڳل آهين، مجنون آهين، تنهنجي پيار ۾...“

کلي وري پاڪر پاتو هيئي.

ان شام سج لهڻ کان پوءِ هوائن جي رقص ۽ رات جي راڻيءَ ۽ موتيي جي
مهڪار جي ڳالهه ٿي ٻي هئي. ڄڻ اهي به اسان جي پيار جا يگانه ساڪشي پئي لڳا.
تنهنجي قدمن ۾ تيزي ۽ تو ۾ ڦڙتي اچي وئي هئي. نه ڄاڻان ڇو پئي تڪڙا تڪڙا
هلياسين. مارئي هاسٽل جي گيت وٽ پهچي، ائين وڳي تائين خوش ٿي خوش هڪ
ٻئي کي ڏسندا ۽ هتان هتان جون ڳالهيون ڪندا رهيا هئاسين.

ٻي ڏينهن ٻڌايو هيئي، ته ان رات خوشيءَ ۾ ڄڻ تون چري ٿي پئي هئينء.
تنهنجي بهڪيل مُڪ تي مرڪون وڌيڪ پئي پڪڙجي ويون. رکي رکي تهڪن ۾
ٻڙجي به پئي وئينء. تنهنجي اها ڪيفيت ڏسي تنهنجون رور ميت سهيليون توکان
پڇي رهيون هيون:

”ڇواڙي! چري ٿي پئي آهين ڇا؟“

تون ويتر تهڪن ۾ ٻڙجي کين چئي رهي هئينء:

”صفا...!“

”ڇو...؟“

”سڀ پياريون ڳالهيون ٻڌائڻ لاءِ نه هونديون آهن.“

هنن جو تجسس ويتر وڌي ويو هو. هنن لڻائيندي چيو هيئي:

”اڙي وري ٻا پيڻ آهين نه ٻڌاء...“

کين ٻڌايو هيئي:

”اڄ علامه آءِ آءِ قاضي ۽ ايلسا قاضيءَ جي مزار تي هٿ رکي گڏ جيڪڏهن ۽ مرڻ

جو قسم ڪنيو آهي...“

اسان ڪيڏو خوش هئاسين اها شام ۽ رات. پيار جي ان حلف ڪڍڻ کان پوءِ هڪ

ٻئي تي ڇا ته فخر ٿيڻ لڳو هو. خوشيءَ ۾ ڪافي رات گذرڻ کان پوءِ به نند نه آئي هئي...

ياد اٿئي! ان رات فون تي نخرا ڪندي چيو هيئي:
”جانو!“

”جيءُ جانان!“
”هڪ مسئلو آهي.“
”ڪهڙو جانان؟“

پيار جتائيندي ماڻا ڪندي چيو هيئي:
”جيستائين پاڻ گڏ آهيو، تيستائين ته نيڪ آهي. پر پنهنجي مرڻ کان پوءِ
جو توکي جنت ۾ ستر حورون ملنديون، پوءِ ته تون انهن ۾ گم لڳو پيو هوندين!“
”ها ها ها...“

تههڪ نڪري ويا هئا. ته چيو هيئي:
”هائي ڪل نه، مون کي ٻڌاءِ...!“
”چري! اهي ته تنهنجي خدمت لاءِ هونديون نه!“
”نه بابا نه مون کي نٿيون ڪپن. انهن جي هوندي ته مان توتي نظر رکي رکي،
شڪ ڪري ڪري ۽ سڙي سڙي مري ويندس.“
”ها ها ها...“

تههڪ نڪري ويا هئا. ته ويتر نخرا ڪندي ۽ ڪلندي چيو هيئي:
”نه بابا نه تون حرامڙو آهين، مون کي ننڊاچي وڃي ته...!“
اسان ٻنهي کان گڏيل تههڪ نڪري ويا هئا.
”چڱو ٻڌ...!“
”ها ٻڌاءِ...!“
”جنت ۾ هڪ لک ملي ويندي؟“
”ڇو...؟“

”ننڊ ڪرڻ کان اڳ مان هنن کي گڏي پڄائي ڇڏيندس.“
”ها ها ها...“

”ڪنا پٺان! ته تهه ڪري ڪلين چو پيو؟ هان!“
”ايئن ئي تنهنجي پيار تي...“
”هٽ...!“
”ها ٻڌاءِ...!“

”تون اهي حورون نه وڻجان، تنهنجي خدمت لاءِ مان آهيان نه!“
”نيڪ آهي، نه وڻندس، بس...!“
”واعدو...؟“

”پڪو واعدو... تنهنجي هوندي مون کي ڪنهن به جنت جي ضرورت نه پوندي
جانان!“

“How sweet!” تون ڪيڏو سٺو آهين منا! “I love you”

“I love you too.”

ڪيئن ٻڌايان! ته توڻي ڄاڻان ان رات پر هه ڦٽيءَ تائين ان مزارن کي ٿيڪ ڏيو
ڪيڏي ارمان ۾ ويٺو هوس. ڪيئن ٻڌايان! ته ان ملاقات جو اهو وچن ۽ ڳالهين ياد
ڪري ڪيڏي گهري اداسي ڇانئجي وئي هئي. دل کي اڻ ڪٽ غم وڪوڙي ويو هو.
ذهن تي ڄڻ سوين نئن جون هزارين ڇپون اچي ڪريون هيون: ۽ مان ڪيڏو بيحال
ٿي ويو هوس...

خبر اٿئي! ان حالت ۾ ڪيئي ڏينهن گذري ويا هئا. مون کي دنيا جمان جي ڪنهن به شيءِ جو ڪو پتو نه هو. نه ڄاڻان گھڻن ڏينهن پڄاڻان هڪ شام منهنجو دوست مراد ڪراچيءَ مان ڄامشوري اچي نڪتو هو. هُو ڪيتري ئي وقت کان منهنجي ڪمري بلاڪ، سي 6 جو دروازو کٽڪائيندو رهيو هو. ٿڪل قدمن سان وڃي دروازو کوليو هيم. هن جي جيئن مون تي نظر پئي هئي، ته منهنجي اهڙي حالت ڏسي حيران ٿي ويو هو. کائڻس بي اختيار نڪري ويو هو:

”منصور...! توکي ڇا ٿيو آهي يار!؟“

کيس ڪو جواب نه ڏئي سگهيو هوم. نظرون جمڪائي وڃي ڪٽ تي ويهي رهيو هوس. هُو به ڪرسي سوري منهنجي سامهون تي ويهي رهيو هو. هُو ڪجهه پلن تائين مون کي ڏک ۽ افسوس مان ڏسندو رهيو هو. پوءِ منهنجي کاڌي مٿي ڪري منهنجين اکين ۾ ڏٺو هئائين، ته کائڻس وري ساڳيو جملو ڇڏائجي ويو هو:

”منصور...! توکي ڇا ٿيو آهي يار...!؟“

هڪ اونهي ساهه کڻڻ کان پوءِ چيو هو مانس:

”مون سان هڪ تمام وڏو المناڪ ۽ دردناڪ حادثو ٿيو آهي مراد!“

”هان...!؟“

هن گهور وڃي منهنجي چهري ۽ اکين ۾ ڏٺو هو. شايد سمجهي ويو هو تڏهن ئي اتا لوتيندي پڇيو هئائين:

”پاڻي سنڌيا ڪٿي آهي؟“

هڪ دفعو وري نظرون جمڪي ويون هيم. گلهن کان لوڏيندي بيتابيءَ مان پڇيو هئائين:

”پاڻي سنڌيا ڪٿي آهي منصور...!“
 نظرون مٿي نه کڻي سگهيو هوس، جهڪيل نظرن سان ئي کيس آهستي آهستي سان
 چيو هيم:

”خير نه آهي...“

”ڇا مطلب...!“

”...“

”منصور! مون کي ٻڌاءِ، ڇا ٿيو آهي؟“
 ڪيئن ٻڌايان؟ ته کيس جواب ڏيڻ لاءِ ڪيتري ئي وقت تائين لفظ ڳوليندو
 رهيو هوس. سمجهه ۾ ئي نه پئي آيو، ته کيس ڪيئن ٻڌايان! نيٺ وڏيءَ بيوسيءَ ۽
 اٿاهه پيڙا مان ٻڌايو هومانس، لفظ ٽٽي رهيا هئا:

”سنڌيا... مون کي ڇڏي ڏنو مراد...!“

”ڇا...؟“

ڪائرس رڙ نڪري وئي هئي. هن کي ڪنهن به ريت ان جواب جي اميد نه
 هئي. هُو حيرت ۽ اداسيءَ جي سمنڊ ۾ ٻڏي ويو هو. ۽ پوءِ پنهنجي چپن ۾ پٽڪندو
 رهيو هو.

”سنڌيا توکي ڇڏي ڏنو... سنڌيا توکي ڇڏي ڏنو...!!“

هڪ لمحي کان پوءِ پڇيو هئائين:

”سنڌيا توکي ڇڏي ڏنو... پر ڇو منصور...؟ پر ڇو...؟“

ساڳي بيوسيءَ ۽ اٿاهه درد مان هڪ ٽڪي مرڪ مرڪندي چيو هومانس:
 ”جيڪي ڇڏي ويندا آهن نه مراد! اهي پنهنجا ڪيئي سبب به ٺاهي وٺندا آهن.“

هن کان لڙڪ چلڪي ڪري پيا هئا، ته هن کي چيو هوم:

”تون خوشنصيب آهين مراد! جو تون روئي سگهين ٿو. مان روئڻ چاهيان ٿو ته
 به روئي نه ٿو سگهان. منهنجي دل سڌڪا پري روئڻ ٿي چاهي يار! پر منهنجا لڙڪ
 خشڪ ٿي ويا آهن. منهنجي دل... منهنجون اکيون...“

دل تي هٿ رکيو هوم ته نڪري ويو هو:

”آه... ها... ه...“

هن پنهنجا ڳوڙها اگهي، ڀت ۾ لڳل الماڙيءَ مان منهنجو ٿيلهو ۽ ڪپڙا ڪڍيا
 هئا. ڪپڙا ٿيلهي ۾ وجهي، منهنجي هٿ ۾ هٿ ڏيندي چيو هئائين:

”تون هتان هل يار...!“

”تون مون کي ڪيڏانهن وٺي هلندي يار! مان ڪٿي به هوندس، ڪهڙي به حال
 ۾ هوندس، هوءُ مون کان پري هوندي ڇا...؟“

روڻهار کي انداز ۾ چيو هئائين:
 ”سنڌيا کي توسان ائين ڪرڻ نه پئي جڳايو...“
 ...

”تون في الحال هتان هل...“

پواڙ هاسٽل جي مين گيت اڳيان رکڻو ڪرائي، ان ۾ چڙهي ويٺا هئاسين. سيٺ کي ٿيڪ لڳائي، اکيون بند ڪري ڇڏيون هيون. ياد آيو هوم ته هڪ ڏينهن صبح جو تون هتي بيهي منهنجو انتظار ڪري رهي هئين. توسان جيئن مليو هوس، ته ٻڌايو هين:

”مون محسوس ڪيو ته اوهان پنهنجي ڪمري کان نڪري چڪا آهيو ان ڪري پوائنٽ کان هتي ئي لهي پيس...“

ڇا ٻڌايان؟ ته ان ڏينهن ڪيئن اهو سوچي ڄڻ آسمان ۾ اڏامڻ لڳو هوس، ته تون مون کي محسوس ڪرڻ لڳي آهين، پر پوءِ... ان وقت دل جو ڌڙڪو وڌي ويو هوم وڏا وڏا ساهه کڻي رهيو هوس ۽ بي چيني وڌي وئي هين. رکڻو فزيلاجي ۽ زولاجي شعبا پار ڪري مارئي هاسٽل واري روڊ تي ڊوڙ لڳو هو. جڏهن رکڻو قليچ پارڪ کان گذريو هو ته پاڻ مرادو اکيون کلي ويون هيون. جنهن بوگن ويليا جي پوڻ جي جهڳٽي جي اڳيان تون ۽ مان ويهندا هئاسين، ان ساڳيءَ جاءِ تي تون پنهنجي نئين پريميءَ سان ويٺي هئين. توکي ان حالت ۾ ڏسندي ئي بي چيني ۽ تڙپ ويتر وڌي وئي هين. درد مان سٽ اڀري وئي هئي.

اکيون بند ڪري، وري سيٺ کي ٿيڪ لڳائي ڇڏي هين. توهان کي مراد به ڏنو هو. هن کان بي اختيار نڪري ويو هو:

”تو کي ڇڏي سنڌيا وڏي غلطي ڪئي آهي منصور...! پنهنجي ان فيصل تي هوءَ هڪ ڏينهن ڏاڍو پڇتائيندي..“

اتاولو ٿيندي چيو هومانس:

”ايئن نه چئ يار! ته هوءَ هڪ ڏينهن پڇتائيندي خدا ڪري هوءَ سدائين خوش ۽ آباد هجي.“

هن مون کي هڪ نظر ڏسي سوچيو هو ته مان اڃان به توکي ڪيڏو چاهيان ٿو. ڪجهه ئي منٽن کانپوءِ رکڻو هلي سپر هاءِ وي تي ڪراچيءَ جي بس اسٽاپ وٽ پهتو هو. ڪجهه ئي منٽن کان پوءِ بس به اچي وئي هئي. بس ۾ چڙهي ڏنو هيوسين، ته ڪيئي سيٽون خالي هيون. اسان به وچ بس ۾ خالي پيل ٻن سيٽن تي ويهي رهيا هئاسين. سيٺ کي ٿيڪ لڳائي اکيون بند ڪري ڇڏيون هيون. توسان گڏ ڪيل ڪيترائي سفر ياد اچي ويا هئا.

ياد اٿئي! اهو دلچسپ سفر، جنهن ۾ تون منهنجي ڪلهي ۾ لڪي ڪراچي تائين ڪلندي هلي هئين، بس جڏهن حيدرآباد تال پلازه پار ڪيو هو، ته اتان هڪ خوبصورت چوڪري بس ۾ چڙهي هئي. جنهن کي لاشعوري طور مان ڏسي ويٺو هوس. تون مون کي ڏسي مرڪي هئين، ڪجهه منتن کانپوءِ هڪ چوڪرو به ان ۾ چڙهي آيو هو. تومون کي مذاق ۾ چيٽائڻ خاطر چيو هو:

”واھ...! يار چوڪرو ته ڏس! ڪيڏو سهڻو آهي...“

هن کي هڪ نظر ڏسڻ کان پوءِ توکي مرڪندي چيو هوم:

”ها واقعي! توکي وڻي ٿو...؟“

”اهڙي ڳالهه ناهي، پر هو ڏاڍو خوبصورت آهي.“

تو کي هڪ نظر مرڪي ڏسڻ کان پوءِ ان چوڪري کي سڏيو هوم: جيڪو اچي ڀرسان واري سيٽ تي ويٺو هو:

”ايڪسڪيوزمي پليز...!“

هن ويجهو اچي چيو هو:

”جي سر!“

تون حيران رهجي وئي هئين، مون آڌر پائي مرڪ آڻيندي هن کي چيو هو:

”منهنجي محترم ٿي چئي، ته اوهان ڏاڍا خوبصورت آهيو...“

هن خوش ٿيندي توکي ڏسي مون کي چيو هو.

”ٽينڪ يو سر! ٽينڪ يو...“

اهو ٻڌي تون شرمائجي وئي هئين، منهنجي ٻانهن جي ڏوري ۾ منهن لڪائي ڪلندي چيو هيئي:

”وڏو ڪمينو آهين...“

ڪلندي پڇيو هو مان:

”ڇو...؟“

”مون سوچيو هو ته هن چوڪري جي تعريف ڪندس، ته توکي ساڙ ٿيندو، پر تون ته رهندو مون کي شڪي ڪري ڇڏيو...“

تنهنجي ان ادا تي مرڪي پيو هوس. چيو هومان:

”ساڙ انسانذات جي وڏي ۾ وڏي توهين آهي جانان! منهنجي فطرت ۾ رتيءَ برابر به ساڙ نه اٿئي، سچ اهو آهي، ته اهو چوڪرو واقعي ڏاڍو خوبصورت آهي.“

لهاري مرڪ مرڪندي چيو هيئي:

”چڱو هاڻي بس! مون کي وڌيڪ شڪي نه ڪر.“

پوءِ اهو چوڪرو ڪراچيءَ تائين جيئن جيئن پنهنجا وار سنواريندو ۽ پوز هڻندو پئي هليو تيئن تيئن تون ڪلي ڪلي ڪيري پئي ٿين.

اهو سفر ياد ڪري اداس مرڪ مرڪي پيو هوس. ڏيڍ ڪلاڪ کن کان پوءِ بس جڏهن ٽال پلازه پار ڪيو هو تڏهن ايئن لڳو هوم جڻ هن پيري ڪراچي منهنجو آڌرڀاءُ نه پئي ڪري ڪراچيءَ جا روڊ ۽ رستا ٻسا ٻسا لڳي رهيا هئا.

مراد جي فليت تي پهچي محسوس ڪيو هوم جڻ ڪراچي جون سڀئي ننڍيون وڏيون عمارتون ۽ گهميل هوائون پچي رهيون هجن:

”چوڙي! هن پيري سنڌيا ڪي نه وٺي آيو آهيون...؟“

ساڳيو سوال جڻ مراد جي فليت به پڇيو هو. ڪمري ۾ گهڙي ان بيبڙ تي ڪريو هوس، جنهن تي پاڻ سمهندا هئاسين. جنهن مان جڻ تنهنجي خوشبو پئي آئي. هڪ وڏو ساهه کڻڻ کانپوءِ پانيو هوم جڻ اها سڄي خوشبو منهنجي اندر ۾ اوتجي وئي هجي. پاڻ ڇڏي ڏنو هيمر اڪيون بند ٿي ويون هيون. ياد اچي رهيو هو ته انهن راتين ۾ تنهنجي چوڻين جي جڏهن ڇن ڇن ٿيندي هئي، ته اها ايڏي ته وڻندي هئي، جو ساهه ڪڍي ڇڏيندي هئي. هزارين پيرا ورجايل ۽ بي سواد ڳالهيون به ان وقت مصريءَ جڙيون مٿيون پيون پائنڻجنديون هيون.

ڪيئن ٻڌايان! ته ڪيترائي ڏينهن ۽ راتيون ڪيئن گذريا هئا! نه ڏينهن جو پتو پئي پير ۽ نه ئي راتين جو. ڏينهن ۽ رات جڻ مون لاءِ فرق وڃائي ويٺا هئا، زندگي ئي جڻ هڪ ڪاري ۽ پيانڪ رات ٿي وئي هئي. ڪجهه ڏينهن پڄاڻان هڪ شام جو همت ڪري اٿيو هوس. وهنجي سهنجي تيار ٿي جيئڙ مٿان ٿي شرٽ پائي فليت کان هيٺ لٿو هوس. سمنڊ ڏانهن ويندڙ بسن مان هڪ بس ۾ چڙهي ويٺو هوس. جنهن ڪجهه ئي منٽن ۾ سمنڊ ڪناري پهچايو هو. بس مان لهي پنڌ ٿي پنڌ سمنڊ ڏانهن وڌڻ لڳو هوس. ڪجهه ئي پلن ۾ سمنڊ ڪناري تي ڪاٺ جي پتتين سان هيل خالي بينچ تي وڃي ويٺو هوس.

ڇا ٻڌايان! ته ڪيئن يادن جو سمنڊ اٿلي پيو هو ايئن پئي لڳو سمنڊ ۾ ايڏيون جوليون نه هونديون، جيڏيون منهنجي من ۾ بي چيني ۽ تڙپ جون آهن!

ڪجهه وقت کان پوءِ هڪ گجرا ڪپائيندڙ چوڪريءَ اچي به گجرا مون ڏانهن ڏائيندي چيو هو:

”گجرا وٺندؤ صاحب؟!“

کيس ويهه رپيا ڏيندي جڏهن گجرا پئي ورتو ته هن پڇيو هو:

”اوهان ته اڪيلا آهيو صاحب! پوءِ گجرا ڪنهن لاءِ پيا وٺو؟“

اداس مرڪ مرڪي چيو هومانس:

”ڪنهن لاءِ ته وٺان پيو...“

هوءَ مرڪي گجرا ڏٺي هلي وئي هئي. کيس ڪيئن سمجهايان ها، ته مون اهي گجرا تولا پئي ورتا. جيئن جيئن شام گهري پئي ٿيندي وئي، تيئن تيئن سمنڊ تي ميلو وڌيڪ مچندو پئي ويو. نه ڄاڻان اهو ڇا هو جو پري کان ايندڙ ڪيترين ئي ڇوڪرين جا چهرا تنهنجي چهري جهڙا لڳي رهيا هئا. جنهن ڪري هر هر منهنجيءَ دل جو ڌڙڪو خاصو وڌي پئي ويو. دل ۽ اکيون ڏاڍا بي چين ٿي پيا هئا.

خبر اٿئي! سمنڊ جي ڇولين کي ڏسندي اهي سڀ منظر اکين ۾ تري آيا هيم. جن کي توه مون ڪڏهن گڏجي ماڻيو هو. مان پنهنجي ياد جي اکين سان ڏسي رهيو هوس، ته پنهنجا وڙ ڪنيل آهن، تنهنجي ساڄي ٻانهن منهنجي چيلهه ۾ آهي ۽ منهنجي کاٻي ٻانهن تنهنجي ڪنڌ ۾. اسان سمنڊ جي ٿڌڙي ٿڌڙي پاڻيءَ ۾ پير پساڻي پيسار ڪري رهيا آهيون. سامونڊي گهميل هوائون تنهنجي زلفن کي هلڪو هلڪو اڏرائي رهيون آهن. پنهنجا منهن ٻهڪي پيا آهن. پاڻ خوش آهيون، ايترا خوش جو ان خوشيءَ جو ڪو ڪاٿو ئي نه ٿو ڪري سگهجي. پاڻ رڳو مرڪون، ڪلون ۽ تهڪ ٿا ڏيون...

ڪيئن ٻڌايان! ته ان تصور ڪرڻ سان منهنجي من ۾ سمنڊ جيڙي اداسي لهي آئي هئي. ياد آئي هيم اها شام جڏهن مرڪندي چيو هيئي:

”جانو!“

”جيءَ جانان!“

”اڪ دوجي ڪي لئي‘ فلم ڏٺي اٿئي؟“

”ها ڏٺي اٿم.“

”ان ۾ جيڪو گانو آهي، ’سولا برس ڪي بالي عمر ڪو سلام‘ ٻڌو اٿئي؟“

”ها ٻڌو اٿم.“

”هونه... ڀلا ان ۾ اهو سين ڏٺو اٿئي، جنهن ۾ هيروئن هيرو جي پيرن مٿان

پنهنجا پير رکي، سمنڊ ڪناري تي گهمندي آهي.“

”ڏٺو اٿم ۾ مهرباني! مان ايئن نه ڪندس.“

”ڇو...؟“

”اڙي يار! ان ۾ هو ڪري پوندا آهن.“

”ڀلي، ۾ مون کي ايئن گهمڻو آهي.“

مرڪي چيو هو مان:

”ڇو ٿي مون موتي جا هڏ گڏ پيچرائين...!“

مرڪندي چيو هيئي.

”هل، سدوتی بیہ، شاباس.“

پوءِ منهنجي پيرن تي پنهنجا ڪومل ۽ نفيس پير رکي، منهنجي هٿن کي مضبوطيءَ سان پڪڙيو هيئي ۽ اسان

”دنيا مين سب سي پهلي جس ني دل ديا

دنيا کي سب سي پهلي دلبر ڪو سلام“

ڳائيندا ڪجهه قدم کڻي گهميا هئاسين. تون بيحد خوش ٿي وئي هئينءَ.

اهڙين ننڍڙين ننڍڙين دلبرين کان پوءِ تنهنجي پهڪيل مُڪ جا رنگ ٿي پيا ٿي

ويندا هئا. ان وقت جي مستيءَ ۾ تنهنجا گهرا ۽ پيارا نيٺ ويتر روشن ٿي ويندا هئا.

ان وقت سوچيندو هوس، ته تنهنجي ان روشن نيٺن جي ڀل تي مان ڪائنات جون

سموريون اونداهيون اورانگهي ويندس.

ڪيئن ٻڌايانءِ ته تون وئينءِ، ته اهي روشنيون به ويون، اهي رنگ به ويا.

ننڍڙيون ننڍڙيون دلبرايون به ويون، ته اهي معصوم مستيون به ويون. مون وٽ بچيون

ترڳو وڃي اونداهيون، گهريون، ڪاريون ۽ پيانڪ اونداهيون، جيڪي ڄڻ مون کي

ڪنهن بليڪ هول ڏانهن ڌڪينديون ٿيون وڃن...

ڇا ٻڌايان ۽ ته اڳي جنهن ڄامشوري کان ٿورو به پري ٿيندو هوم ته ڄڻ ساھ پيو
 نڪرندو هو ان ساڳي ڄامشوري ڏانهن موٽندي دل ٻڏي وئي هئي. دل چاهيو هو ته
 يونيورسٽي ڇڏي ڏيان: پر ايئن ڪرڻ ڪنهن به ريت مناسب نه پئي لڳو. پندرهن
 ڏينهن تائين ڪراچيءَ ۾ رهڻ کانپوءِ ڄامشوري موٽي رهيو هوس. بس ۾ چڙهي سیت
 تي ويهڻ کانپوءِ ٽيڪ لڳائي اڪيون بند ڪري ڇڏيون هيون. ساڳيا ئي منظر نيٽن ۾
 لهي آيا هئا. چوندا آهن، ته ميلي جي موٽ خراب ٿيندي آهي: پر پنهنجي ڄامشوري
 ڏانهن موٽ ڏاڍي سٺي، بيحد پياري ۽ محبوب ٿيندي هئي. ڪي ڏينهن پنهنجا مک
 ٻهڪيل هوندا هئا. مرڪ چپن تان ويندي ئي نه هئي. ڪجهه ڀلن کان پوءِ پنهنجو
 پاڻ تي توڪ ڪندي سوچيو هوم: ”اڪيون بند ڪرڻ سان دماغ به بند ٿي ويندڙي
 ڇا؟ ۽ سنڌيا جون يادون اچڻ بند ٿي ويندڙي ڇا؟“

پنهنجو پاڻ تي طنزيه مرڪي ويٺو هوس. ڏيڍ ڪلاڪ کن کانپوءِ بس ڄامشورو
 ٿال پلازه ڪراس ڪري هلي سنڌالاجيءَ کان بيٺي هئي. ته پنهنجو ٿيلهو ڪٿي ان
 مان هيٺ لٿو هوس. جيڪو وڃائڻ جي ڊپ کان يڪو منهنجي ڪڇ ۾ ٺهي پيو هو.
 ٿيلهو ڪلهي ۾ لٽڪائي پنڌ ٿي پنڌ هاسٽل جو رخ رکيو هو جيئن جيئن لورز
 پوائنٽ جي ويجهو پهچي رهيو هوس. دل جو ڌڙڪو وڌندو پئي ويو.

سچ ٻڌايان ۽ ته منهنجي سمورن حواسن تي تون وڌيڪ چٽائيءَ سان ظاهر ٿي
 نروار ٿي رهي هئين. منهنجي ساهن ۾ سمايل تنهنجي خوشبو ويتر تروتازه ٿي پئي
 هئي. جيئن لورز پوائنٽ تي پهتو هوس، ته توتي نظر پئي هيون. جن پيچرن تي پاڻ
 گڏجي گهمندا هئاسين، انهن ساڳين پيچرن تي تون به سان پيارون ڪري رهي
 هئين. مون تي ڄڻ وڃ اچي ڪري هئي، دل جي ڌرتيءَ تي يونچال مچي ويو هو. مٿو وري
 گهاٽي ۾ اچي ويو هو. اڪين اڳيان انڌاري چائنڄي وئي هئي. دل کي چڪ لڳي ويو هو.

هڪ دعا، جيڪا تنهنجي ڪري وسري وئي هئي، اها تنهنجي ئي ڪري وري
چپن تي اچي وئي هئي. دل ٿي دل ۾ چئي ويٺو هوس:
”اي خدا! مون کي صبر ۽ تحمل عطا فرما...“

ڏڪندڙ قدامت سان اڳتي وڌي ويو هوس. سڄو جسم ٿي ڏڪي ويو هو. دل
چاهيو هو ته ڪنهن وٽ جي ڀرسان ويهي رهان، پر پنهنجي وڌيڪ تماشي ٿيڻ جي
خيال کان ويهي نه سگهيو هوس.

سچ ٻڌايان! ته اها چاڙهي چڙهڻ منهنجي وس کان ٻاهر ٿي وئي هئي. قدم ڍرا
ٿي ويا هئا. بلڊ پريشر گهٽجڻ جي ڪري جسم جو سٺ ڇڏائجي ويو هو. هڏن ۾
سور جي سٺ اڀري آئي هئي. پنهنجي جسم تي پنهنجي ئي وجود جو بار ڏاڍو ڀاري
ٿي پيو هو. ڪجهه گامون کڻي اڳتي وڌيو هوس، ته ڀرسان اچي هڪ موٽر سائيڪل
بيٺي هئي، جنهن تي ويٺل همراهه سلام ڪري پاڻ ڏانهن ڌيان ڇڪايو هو:
”اسلام عليڪم سائين!“

ڏٺو هو ته شام واري شفت ۾ بلاڪ هاسٽل جي رسيپشن تي ڪم ڪندڙ
چوڪيدار هو. کيس پنهنجي منهن جو تاثر چڱو ڪندي چيو هو:

”وعلڪم سلام پيارا“

”ڪٿان پيا اچو سائين!“

”ڪراچيءَ مان...“

”ويهو...“

موٽر سائيڪل تي وهندي چيو هومانس:

”مهرباني پيارا!...“

جيئن موٽر سائيڪل هلي هئي، ته چيو هئائين:

”اوهان جي برداشت کي سلام آهي سائين!...“

هن جي اهڙيءَ ڳالهه ٿورو ٿورو حيران ڪري ڇڏيو هو. حيرانگيءَ مان واتان

نڪري ويو هو:

”جي...!!“

”سائين!... هيءُ اها ساڳي چوڪري آهي نا جنهن سان اوهان ڪلاڪن جا

ڪلاڪ رسيپشن واري فون تان ڳالهائيندا هئا، ۽ سڄي ڪيمپس ۾ هٿن ۾ هٿ ڏئي

گهمندا هئا.“

هن جون اهي ڳالهيون ڄڻ ڀلا ۽ بڙڇيون ٿي لڳيون هيون. سچ ٻڌايان! ته
توڪان پوءِ ڄامشورو به مون لاءِ پنهنجي سڃاڻپ تو جيئن مٿائي چڪو هو. هن
چوڪيدار جون اهي ڳالهيون مون کي ڄامشوري جو ٻيو تعارف لڳيون هيون. مون

وت هن جي ڳالهين جو ڪو جواب نه هو. چپ ٿيو ويٺو رهيو هوس. تان جو اچي هاسٽل پهتا هئاسين. موٽر سائيڪل تان لهي سندس ٿورا مڃي، ڄڻ سڀني کان نظرون بچائيندو پنهنجو پاڻ ۾ لڪندو وڃي پنهنجي ڪمري ۾ ڪريو هوس. منهنجو ڪمرو جيڪو اڳ ۾ بتيون بند ڪرڻ کان پوءِ به ڄڻ روشن ۽ جيئرو ڄاڳندو پئي لڳندو هو. اهو هاڻي بتيون ٻرڻ کانپوءِ به ڄڻ ڪاري ڪوٺڙي ۽ قبرستان پائنجي رهيو هو. مان ڪٿ تي ڦانءِ ٿي ڪريو هوس. ياد اچي رهيو هوم آخري مهينن ۾ هڪ ڀيري پڇيو هيئي.

”منا!“

جوابيو هو مان ۽.

”جيءُ جانان!“

هزارين ڀيرا پڇيل سوال پڇيو هيئي:

”تون مون سان ڪيترو پيار ڪندو آهين؟“

ساڳيو ئي جواب ڏنو هو مان ۽:

”مان توهان تمام گهڻو پيار ڪندو آهيان جانان! بيحد پيار ڪندو آهيان، حد

کان وڌيڪ پيار ڪندو آهيان، تون منهنجو ساھ آهين...“

مرڪي چيو هيئي:

”سچي؟“

تنهنجي مرڪنڊڙ نيٽن ۾ ڏسندي چيو هوم:

”سچي جانان!“

هڪ لمحو منهنجي نيٽن ۾ ڏسڻ کانپوءِ چيو هيئي:

”مان توکي ڇڏي ڏيان ته پوءِ...“

اهو ٻڌي دل جو ڌڙڪو وڌي ويو هو. ساھ منجهڻ لڳو هو. بيچيني ٿي پئي هئي.

تنهنجي نيٽن ۾ ٽڪ ٻڌي ڏسندي چيو هوم:

”شايد مان مري وڃان...“

ڳنڀير ٿيندي پڇيو هيئي:

”۽ توکي ڇڏي ڪنهن ٻي چوڪري سان گهمان ته...؟“

اڪيون بند ڪري هڪ وڏو ساھ کنيو هوم. دل جو ڌڙڪو ويتر وڌي ويو هو.

اڪيون کولي توکي ڏٺو هوم. اداسي وٺي وئي هيم. ان اداسيءَ مان توکي ڏسندي چيو

هوم لفظ ٽٽي رهيا هئا:

”پوءِ موت هڪ وڏي مهرباني لڳندي جي تون ايئن ڪندينءَ ته مان نه مٿلن ۾

هوندس ۽ نه جيئرن ۾...“

تهائين وڌيڪ اداس ٿي ويو هوس. چيو هو مانءُ:

”پوءِ دعا ڪجانءِ جانان! ته اهو منظر ڏسندي ئي مان جهٽڪي ۾ مري وڃانءِ
۽ بس...“

”هي...! بس بس بس... مون مذاق پئي ڪئي، تون ته صفا هٿن مان ٿو وڃين؛
تون مون سان ايڏو پيار ڪندو آهين...؟“
”ان کان به گهڻو پيار ڪندو آهيان، سوچي ۽ ٻڌائي سگهڻ کان به گهڻو پيار
ڪندو آهيان...“

خوش ٿي وئي هئڻيءَ، مرڪندي چيو هيئي:
”چريا پٿان...!“

”مان سچ ٿو چوانءِ جانان! مان توسان حد کان وڌيڪ پيار ڪندو آهيان،
جيڪڏهن مون کي ڇڏڻو هجي، ته مون کي اهڙو درد ڏجانءِ، جو مان ان جي هڪ
ڌڪ ۾ ئي مري وڃان...“

پاڪر پائيندي چيو هيئي
”بس هاڻي ٺهيو ٺهيو ڪا نه ٿي ڇڏيان توکي!“
مان دلگير ٿي بيو هوس، ته چيو هيئي:

”ڪنا پٿان! مان به ته توسان ايڏو پيار ڪندي آهيان نا“

ان وقت چاهيندي به منهنجي دل ان ڪٽڪي مان نه نڪري سگهي هئي، ۽ اهو
ڪٽڪو ڪڏهن ڪڏهن وڌي ڏاڍو بيچين ڪري ڇڏيندو هو. ڪڏهن ڪڏهن
تنهنجي لامحدود پيار تي سوچيندو هوس، ته پوءِ ان ڪٽڪي جو سوچي پنهنجو پاڻ
تي ملامت ٿيڻ لڳندي هئي، پر ڏسندي ئي ڏسندي اهوئي ٿيو جنهن لاءِ مون خدا کي
گهڻو ئي ٻاڏايو هو. تون رڳو مون کي ڇڏي ڏنو پر منهنجي سامهون ڪنهن ٻي سان
هٿن ۾ هٿ ڏئي گهمين ڦرين به پئي. سوچيم پئي ته ان پيڙا جي پيٽ ۾ موت ڪيڏي
گهٽ ۽ ننڍڙي تڪليف آهي. دل ۾ آيو هو ته اهي شخص ڪيڏا نه خوش نصيب
هوندا آهن، جيڪي هن قسم جي سور جي هڪ ئي سٽ ۾ پورا ٿي ويندا آهن. مان ته
موت کان به بدتر روگ جي ور چڙهي چڪو هوس. اها چوڪري جنهن سان ايڏي
اٿاهه محبت هجي، جنهن سان ايڏي ويجهڙائي هجي، جنهن سان گڏ جيئڻ ۽ مړ ٿي
وڃڻ هجن، جيڪا ڪنهن وقت زندگيءَ جي سمورين حسناڪين، جذبن، احساسن،
انگن ۽ محبتن جي سڀ کان وڏي محرڪ هجي. اها جي ايڏي اوڀري ٿي وڃي، جو
ڪنهن راهه تي سڃاڻي به نه، ته پوءِ ساڳي خوشيءَ ۽ ڪامرائيءَ جو محرڪ
چوڪري ڦري ناڪامين، محرومين، اڻ ڪٽ ڏڪن ۽ پيڙائن جو محرڪ بڻجي
پوندي آهي...

خبر اٿئي! تو پڄاڻان تنهنجي دوريءَ جي درد ۾ ايترو ته پيوڳي چڪو هوس، جو موت پنهنجي سڄي دهشت ٿي وڃائي ويٺو هو. مان ته هر لمحِي مري رهيو هوس. اهو موت ته مون کي ڄڻ اڙلي چوٽڪارو لڳي ها...

ڪمري تي لڄندي، تڙپندي ۽ ٿٽڪندي چڱو وقت گذري چڪو هو ان ئي لوڇ پوڇ ۾ ٻڏو پيو هوس، ته در کڙڪيو هو. دل نه چاهيو هو ته اٿي در کولجي، سوچيو هوم جيڪو به هوندو، تولا ضرور پڇندو، ان ڪري در نٿو کوليان. پر در هو جو مسلسل کڙڪايو پئي ويو. تن پيرن کان پوءِ اٿي وڃي در کوليو هوم. سامهون محمد علي بيٺو هو. مون کي ڏسندي ئي چيو هئائين.

”هل صاحب! ڪيڏانهن غائب ٿي ويو هئين؟“

کيس جواب ڏيڻ کان اڳ سوچيو هوم:

”ڪاش جيڪر ڪيڏانهن به غائب ٿي سگهجي ها...!“

منهنجي جواب ڏيڻ کان اڳ ئي ڪمري ۾ داخل ٿيندي پڇيو هئائين:

”ڳوٺ ويو هئين ڇا؟“

ڪمري جون بتيون ٻاريندي چيو هوم:

”ڪراچي ويو هوس...“

”خير ته آهي نه؟“

”ها، مڙئي خير آهي...“

ڪجهه گهڙيون ڇپ رهڻ کان پوءِ هڪندي پڇيو هئائين:

”پاڻي سنڌيا...“

هن اڃان تنهنجو نالو ئي مس ڪيو هو، ته وري دل جو ڌڙڪو وڌي ويو هوم، دل

مان دعا نڪتي هئي:

”اي خدا! مون کي صبر ۽ تحمل عطا فرما.“

هن جملو پورو ڪيو هو:

”پاڻي سنڌيا، جنهن ڇوڪري سان گڏ گهمي ٿري پئي، اهو هن جو ڇا ٿئي؟“

اڪيون بند ڪري هڪ اونهو ساهه ڪنيو هوم ڇپن تي ٽڪي مرڪ تري آئي

هئي، نظرون جهڪائي ڇڏيون هيڻ اداسي گهري ٿي وئي هيڻ. الاءِ ڪيئن نڙيءَ مان

لفظ نڪتا هئا:

”هوءَ هاڻي اوهان جي پاڻي نه رهي آهي محمد علي...!“

ويچاري کان ڏک مان دانهن نڪري وئي هئي:

”آئي...“

سڄي ڪمري ۾ سانت چائنڻجي وئي هئي. هن پنهنجي منهن ڳالهائڻو هو:
”اسان هنن کي ايترو ويجهو ڏسي سمجهي ويا هئاسين، ته هاڻي تنهنجي دنيا
ويران ٿي ويندي...“
هن پنهنجو پاڻ ڪرسيءَ تي ڇڏي ڏنو هو، ۽ اداس اکين سان مون کي ڏسندو
رهيو هو. مون هن کان پنهنجون نظرون چورائي ورتيون هيون. پوءِ ڪيتري ئي وقت
تائين ڪمري ۾ سانت سڌڪا پري روئندي رهي هئي.

ٻي ڏينهن صبح جو جڏهن وڃي آئيني اڳيان بيٺو هوس، ته پنهنجو پاڻ کي
 ڏسڻ کان پوءِ حيرت وٺي وئي هئي. منهنجون اکيون جيئن جو تيسن ڳاڙهيون هيون.
 چپ سُڪي ٺوٺ ٿي ويا هئا. شيو وڌيل هئي ۽ منهن جو رنگ ڪارائيل هيو. برش
 ۽ شيو ڪري، صابن ۽ شيمپو سان وهنجي، منهن تي ڪريم لڳائي، پينٽ شرٽ
 پائي، پرفيوم لڳائي، جڏهن ڦٽي ڏيڻ لاءِ وري وڃي آئيني اڳيان بيٺو هوس، ته ڏٺو
 هوم منهنجي مُڪ تي ساڳي اداسي ڇانيل هئي. جنهن کي پاڻ ڏسي پنهنجو پاڻ تي
 رحم پئي آيو. ڦٽي ڦٽي ڪمري کان نڪري آرٽس فيڪلٽيءَ ڏانهن وڌڻ لڳو هوس.
 ٻاهريون سڄو ڪاروهنوار ساڳيو ئي هو. پر منهنجي دل جي دنيا جي اجڙي وڃڻ
 کانپوءِ سڀ ڪجهه اداس لڳي رهيو هو. مان سڀني کان نظرون بچائيندو وڃي سنڌي
 شعبي پهتو هوس. مئٽرم گلمينا پنهنجو ليڪچر پورو ڪري جيئن پنهنجي آفيس
 وٺي هئي ته ڪجهه منتن کانپوءِ مان به سندس آفيس ويو هوس. جيئن دروازو ٽپي
 اندر داخل ٿيو هوس، ته مئٽرم کلي ڪيڪاريو هو. مان آفيس ۾ پيل ڪجهه ڪرسي
 مان هڪ ڪرسيءَ تي وڃي ويٺو هوس. مئٽرم هڪ گهڙيءَ تائين غور سان ڏسڻ کان
 پوءِ پڇيو هو:

”ڪيئن آهين منصور؟“

”نڪ آهيان مئٽرم!“

”ڪٿي هئين هيترا ڏينهن؟ ڳوٺ ويو هئين ڇا؟“

”نه مئٽرم! ڪراچيءَ ويو هوس.“

”خير ۾...؟“

”بس مئٽرم! ايئن ئي...“

”ڏس منصور! مان توکي هڪ ڳالهه چوڻ تي چاهيان...“

مون مٿڀر ڏانهن نهاريو هو. هن انتهائي وضعداريءَ سان ڳالهائڻ شروع ڪيو هو: ”منصور! تون هڪ سٺو شاگرد آهين. مون ڏٺو آهي، ته تنهنجا رجحان ٻين شاگردن جي پيٽ ۾ ڏاڍا مثبت آهن. تون ڏاڍو محنتي ۽ ذهين شاگرد به آهين. تنهنجي سڄي يونيورسٽي لائيف منهنجي اڳيان گذري آهي، جيڪو ٿيو تنهن کي وساري پنهنجي پڙهائيءَ ڏانهن ڌيان ڏي، توکي تنهنجي ماءُ آهي، پيٽ ۽ ڀاءُ آهن، مان به تولا ۽ تنهنجي ماءُ جي جاءِ تي آهيان.“

مون کان ٻي اختيار نڪري ويو:

”بي شڪ مٿڀر! اوهان مون لاءِ بلڪل منهنجي ماءُ جي جاءِ تي آهيو...“
 ”تو کي سٺا دوست آهن، ٿورو گھڻو نالو اٿئي. ان ڪري پنهنجو پاڻ کي سنڀال! اهو وساري ڇڏ، ته ڪا چوڪري تنهنجي زندگيءَ ۾ آئي هئي...“
 ڪنڌ هيٺ ٿي ويو هو. مٿڀر وڌيڪ ڳالهائي رهي هئي.
 ”تو کي ته ڪو guilt جو احساس نه آهي نا؟! توتو هن کي نه ڇڏيو آهي نا.“
 ”نه مٿڀر!...“

”شخصي آزادي ته تون به هن کي ڏين ها، باقي معاشي حوالي کان هوڏانهن ڪجهه وڌيڪ فائدو نظر آيو هوندس نه؟“

مٿڀر جي هر ڳالهه توريل تڪيل پئي لڳي. نه ڀڄ ته اهي ڳالهيون ٻڌندي ڇا پئي گذري؟ ۽ نه ڄاڻان ته ڪيئن پنهنجو توازن برقرار رکي سگهيو هوس. مٿڀر جي پڇيل سوال جو جواب ڏيندي دل ڏاڍو ڏکي رهي هئي:

”جي مٿڀر! هن کي پنهنجو مستقبل هتي وڌيڪ بهتر نظر آيو.“
 ”چري هڪڙي... مستقبل جي هن کي ڪهڙي پڪ آهي؟ ڪهڙي پڪ آهي، ته اهو ساڳيو ماڻهو اڳتي هلي هن سان شادي به ڪندو؟ ۽ هن جو مستقبل توکان وڌيڪ بهتر آهي؟“

”بس مٿڀر! هن کي ايئن سمجهه ۾ آيو...“

”هڪ ڳالهه چوان ۽ منصور...!“

ان کان اڳ جو مان ڪجهه چوان ها، مٿڀر چيو هو:

”ڏسجان ۽ منصور! هڪ ڏينهن هو ۽ ڏاڍو پڇتائيندي ۽ تون شڪر ڪر جو هو ۽ توکي شادي کان اڳ ڇڏي وئي، جيڪڏهن شاديءَ کان پوءِ ڇڏي ها، ته سوچ ڪيڏو خراب ٿئي ها؟“

ڪيئن ٻڌايان ۽ ته ان وقت منهنجي حالت ڇا ٿي وئي هئي، نظرون جمڪي ويون هيون. مٿڀر لطيف سائينءَ جو بيت پڙهندي چيو هو:

”ايءَ نه مارن ريت، جي سيٺ مٿائين سُون تي،
اچي عمرڪوٽ ۾ ڪنڊيس ڪانه ڪُريت،
پڪن جي پريت، ماڙين سين نه مٿيان.

”سُون تي سيٺ مٿائيندڙ ڇوڪريءَ جو ڪهڙو اعتبار!؟“

مان چپ ٿي ويو هوس. مٿي ۾ جواب ڏيڻ لاءِ لفظ ڪونه ٿي مليا، مٿي ۾
جيڪو ڳالهيو پئي، سو تڪليف مان پئي ڳالهايو. ساڳي ئي تڪليف مان ڳالهائيندي
چيو هئائين:

”جيڪو ٿيو سو ٿيو هاڻي ان کي وساري ڇڏا! ۽ پنهنجي زندگي کي نئين سري
سان شروع ڪر...“

مٿي ۾ ڪيئن ٻڌايان ها، ته سندس ڳالهين کي منهنجي دماغ ته مڃي ورتو
هو پر هيءَ جا منهنجي دل هئي، سا ڪجهه به مڃڻ کان نابري واري بيٺي هئي، ڇو ته
منهنجا توسان دماغ ڄا نه پر دل جارشتا هئا...

تنهنجين ئي سوچن ۾ گم فيڪلٽيءَ کان موٽي رهيو هوس، ته فيڪلٽيءَ جي
گيت تي سڪندر ملي ويو هو، هو هڪ پل لاءِ مون کي ڏسندو ئي رهيو هو. پوءِ ڏکاري
آواز ۾ چيو هئائين:

”توسان به اهو ئي ٿيون...!؟“

بي دليءَ سان مرڪي چيو هومانس:

”ها، ان کان ڪجهه خاص نه ٿيو...“

”ڪيڏانهن ٿو وڃين...؟“

”هاستل...“

”هل ته پهرين چانهه ٿا پيئون...“

”نڪ آهي، هل...“

”سينٽرل لائبريريءَ جي پنئين ڪينٽين تي ٿا هلون...“

”ڪيڏانهن به هل، مون لاءِ هاڻي هر جاءِ هڪ جهڙي آهي...“

هن هڪ نظر منهنجي چهر کي ڏسڻ چاهيو هو مان سندس هٿ پڪڙي اڳتي
وڌي ويو هوس. هڪ ته مون ڪڏهن اهو سوچيو نه هو ته تون مون کي ڇڏي ڏيندين،
۽ جي ڇڏيندين به ته تنهنجي باري ۾ پڇيل ڳالهين کان ايڏو ساهه ويندو تنهن جو
ته اندازو ئي نه هو! سڪندر سان هلندي به اهڙي ئي خوف ۾ ورتل هوس. ان ئي خوف
۾ هلندا جڏهن لائبريريءَ جي پنئين پاسي پهتا هئاسين ته ڄڻ منهنجي مٿان ڪا
چپ اچي ڪري هئي.

تون هن سان گڏ ويئي هئينءَ مان ڏڪندڙ قدامن سان اڳتي وڌي وڃي سينٽرل لائبريريءَ جي مين گيت جي ٻاهران ساڄي پاسي ٺهيل ڪينٽين جي پيل ڪرسي تي ويٺو هوس. سڪندر به منهنجي اڳيان پيل ڪرسي تي اچي ويٺو هو. ڪجهه وقت لاءِ اسان جي وچ ۾ گهري خاموشي ڇانئجي وئي هئي. پوءِ خاموشي ٽوڙيندي هن پڇيو هو:

”ان چوڪري جي ڪري توکي ڇڏيو اٿائين...؟!“
 مان ڪيس ڪوبه جواب ڏئي نه سگهيو هوس، ته چيو هئائين:
 ”هڪ ڏينهن هوءَ ڏاڍو پڇتائيندي...“

مون کان بي چينيءَ مان نڪري ويو هو.
 ”ايئن نه چئ سڪندر...! ايئن نه چئ ته هوءَ هڪ ڏينهن پڇتائيندي، ٿوري دير اڳ مئبم به ايئن پئي چيو ڪجهه ڏينهن اڳ مراد به ايئن پئي چيو. مان ڪڏهن به نه چاهيندس، ته هن کي زندگيءَ ۾ پڇتائڻو پوي مان ته اهو ٻڌائي به نه ٿو سگهان، ته هن سان گڏ مون هن ڪائنات جون ڪيڏيون حسناڪيون ڏٺيون آهن، هن جي هوندي منهنجي من ۾ جيڪي احساس ۽ جذبا اڀريا، منهنجي ذهن ۾ تخيل ۽ تصور ۾ ڪيڏي وسعت ۽ گهرائي آئي، اهي سڀئي وارتائون بيان ڪرڻ کان به مٿانهيون آهن سڪندر! ۽ ويندي ويندي به هوءَ ڪيترن ئي اسرارن تان پردو ڪٽندي وئي آهي، هوءَ منهنجي محسن آهي سڪندر...!“

مون کان اتي ويٺو نه پئي ٿيو! ان ڪري سڪندر کي چيو هو، ته هو مون کي هاسٽل ڇڏي اچي، مان هن سان گڏ ٿڪل ۽ ساٿي جسم ۽ بي حال ٿيل قدامن سان هاسٽل ڏانهن وڌي رهيو هوس، هاسٽل هئي، جا ستين آسمان کان به پري پائنجي رهي هئي...

خبر اٿئي! جڏهن ڪو پڇندو هو ته تو مونکي ڇڏي ڏنو يا ڇو ڇڏي ڏنو؟ تڏهن انهن سوالن سان منهنجو رڳو ذهن ئي نه پر دل به ڇڄرجڻ لڳندي هئي. مان تمام وڏيءَ تڙپ ۽ بيچينيءَ تي ضبط ڪندي پنهنجي رشتي جي لڄ رکڻ جي ڪوشش ڪندو هوس. ان ڏينهن جيئن ئي پنهنجي هاسٽل جي گيت کان ٻاهر نڪتو هوس، ته پٺيان سڏ ٿيو هو:

”منصور صاحب...!“

ڪنڌ ورائي پٺيان ڏٺو هوم ۽ الڳاٽل شاگرد هئا. جن ڏند ٽيڙيندي اچي منهنجي ڀرسان پهچي سلام ڪيو هو:

”سائين اسلام عليڪم...!“

کين سڃاڻڻ جي ڪوشش ڪندي جواب ڏنو هوم:

”وعليڪم سلام...“

”ڪيئن آهيو...!“

هنن کي سڃاڻڻ جي ساڳي ڪوشش ڪندي جواب ڏنو هوم:

”نيڪ آهيان...“

”سائين! مائينڊ نه ڪريو ته هڪ ڳالهه پڇون!“

مان سمجهي ويو هوس، ته کين ڇا پڇڻو آهي. هڪ ڪرب ۾ مبتلا ٿي ويو هوس. لاشعوري طور هڪ جملو ڇڏائجي ويو هوم:

”نه، نه پڇو...!“

ڏند ٽيڙيندي پڇيو هئائين:

”توهان جي ڪلاس فيلو توهان کي ڇو ڇڏي ڏنو؟“

هڪ ڀل لاءِ کين ڏسندو رهيو هوم. من ۾ ڪروڙ ڀرجي ويو هو. آواز ويهجي ويو هو. دل ۾ آيو ته کين ست سُر يون ٻڌايان: پر وري خيال ٿيو هو ته اهڙن ماڻهن جو تعداد تمام گهڻو آهي، ڪنهن ڪنهن سان جهيڙيندس. ان ڪري چيو هومان:

”بس ڀاءُ! ان ۾ ئي رب جي رضا هئي...“

اهو جملو ڳالهائي اڳتي وڌي ويو ۽ چاهيو هوم ته وڃان ۽ ڪيريندي وري پڇيو

هٿائون:

”اهو ته آهي، پر وري به...“

”او... هو...“

من ۾ متل ڪروڙ ٽڪ تي چڙهي آيو هو. وڏي ڪرب مان کائڻ پڇيو هوم:

”اوهان يونيورسٽيءَ جا شاگرد آهيو؟“

”ها سائين...“

”اوهان جا ڪلاس صحيح هلندا آهن؟“

هومون کي ڏسڻ لڳا هئا. مون مٿن سوالن جي ڀرمار لائي ڏني هئي:

”اوهان جو سليبس وقت تي پورو ٿيندو آهي؟“

هو خاموشيءَ سان مون کي تڪڙ لڳا هئا:

”اوهان جو سليبس موجوده دور جي حساب سان، اوهان لاءِ فائديمند آهي؟“

”او...“

سندن ڳالهه ڪٽيندي چيو هوم:

”هيءَ يونيورسٽي اوهان جي والدين جي خون ۽ پگهر جي ڪمائيءَ مان هلندي

آهي. ان کي بهتر بنائڻ لاءِ اوهان ڪڏهن سوچيو آهي؟“

”سائين! اوهان ته ناراض ٿي ويا...“

”منهنجي ناراضگيءَ کي هٽو ڏيندو! اوهان ڪجهه تخليقي سوچيو ۽ ڪنهن

جي ذاتي زندگيءَ ۾ دخل نه ڏيو...“

اهو جملو ڳالهائي اڳتي وڌي ويو هوس. نه ڄاڻان هنن پٺيان ڪهڙي بڙ بڙ پئي

ڪئي. سوچيم پئي ته هن قسم جا همدرد جيڪڏهن پنهنجين همدردن جا سلسلا

هند ڪن، ته جيڪر سماج جو ڏاڍو ڀلو ٿي پئي.

ڪيئن ٻڌايان! ته ڪيئن وڪ وڪ تي ڏنگجي، اڳتي وڌي رهيو هوس.

—نيا لاجي ۽ باٽني شعبا پار ڪندي ۽ سينٽرل لائبريريءَ جي پٺئين پاسي پهچندي

پهچندي ڪيئي ڀيرا پاڻ کي سڏ ٿيندي ٻڌو هوم

”منصور صاحب...! منصور صاحب...!“

توتي پيار اچي ويو هو. توتي ناز ڪندي چيو هوم:

“خدا خوش ڪندئي جانان...!”

ماٿا ڪندي پڇيو هيئي:

“ڇو...؟”

“ڇو ته تومون کي ڏاڍا مزا وٺرايا آهن.”

خوش ٿي وئي هئينءَ. خوش ٿي خوش هلندا. جيئن ئي پوپلين کان ٿورو اڳتي وڌيا هئاسين، ته انهن جي وٽن ۾ لڙڪندڙ انٽريون ڏسندي چيو هيئي:

“آئي واه...”

مون جيئن اوڏانهن ڏٺو هو ته چيو هيئي:

“مونکي انٽريون پتي ڏي، هاسٽل تي وڃي چٽي ٺاهي کائيندس.”

“بلڪل پتي ڏيانءِ ها جانان! پر ڏس ته سهي ڪيڏو مٿي آهن، مان ڪيئن

پهچي سگهندس؟!”

“ڪنا پٿان! وٺ تي چڙهي پتي اچ نا”

ڪل نڪري وئي هئي، ڪلندي چيو هومانءَ:

“ڪني پٿين! مان وٺ تي ڪيئن چڙهي سگهندس؟”

ڪلندي چيو هيئي:

“تون چڙهڻ جي ڪوشش ته ڪر!”

“منهنجو مٿڪو پڇائيندينءِ ڇا؟”

“خدا خير ڪري اهڙيون وايون نه ڪيندو ڪر! خبر به اٿئي! ته مان تولاءِ

ڪيتري چري آهيان...!”

“سوري جانان...!”

پوءِ ٻه پٿر کڻي، مون کي هٿ ۾ ڏيندي چيو هيئي:

“ڇڱوپلا هي وٺ! پٿرن سان انٽريون چٽي، ڪيرائي ڏي”

“نه بابا نا پانهن مان ست نڪري ويندي...”

پيار مان ڪاوڙ ڪندي ڪيو هيئي:

“آئي...”

تنهنجي ان پيار واري داٻي ۾ ايندي چيو هوم:

“ڇڱوپلا ڪوشش ڪيان تو.”

انٽرين جو نشانو وٺندي اوڏانهن پٿر اڇلايو هيم. مون شهري بابوءَ جو نشانو

گسي ويو هو. تهڪن ۾ بٽجي وئي هئينءَ. ان ئي حالت ۾ چيو هيئي:

جڏهن ڪنڌ ورائي پٺيان ڏٺو هوم ته پتو پيو هو ته مون کي ڪنهن سڏيو ٿي نه آهي. ان وقت وري پنهنجو پاڻ تي رحم اچڻ لڳو هو. طبيعت خراب ٿي وئي هئي. ان ڪري ڪلاس وٺڻ جو ارادو تبديل ڪري ڪامريڊ حيدر بخش جتوئي پوبلين ڏانهن وڃڻ جو رخ رکيو هيم. سينٽرل لائبريري ۽ انسٽيٽيوٽ آف ڪمپيوٽر سائنس ۽ ميٿاميٽڪس پار ڪري انسٽيٽيوٽ آف انفارميشن ٽيڪنالاجي واري لاهيءَ تان لهڻ لڳو هوس. اهي سڀ منظر اکين اڳيان ڊوڙي آيا هئا. جن ۾ پاڻ هٿن ۾ هٿ ڏئي، ڪلندا ڊوڙندا هيٺ لهندا هئاسين.

ياد اٿئي! پهرين دفعو پاڻ اتان ڪيئن ڊوڙيا هئاسين. ان وقت تو مرڪي منهنجي اکين ۾ ڏسندي چيو هو:

”منهنجي دل ٿي چئي، ته هتان هٿن ۾ هٿ ڏئي ڊوڙندا هيٺ لهون...“
مرڪندي چيو هو مانءُ:

”چري آهين ڇا؟“

پنهنجين نيٽن جي ماڻڪين کي گول ڪندي چيو هيئي:

”ڇو...؟“

”نه بابا! مون جهڙي موٽي ماڻهوءَ کي پڇرائي زلزلو آڻائيندين؟ ڇا؟“
”ها ها ها...“

تهڪ ڏئي کلي پئي هئينءُ. سڄو منهن بهڪي پيو هيئي.

منهنجي کاٻي هٿ کي پڪڙي چيو هيئي:

”هل سڌو ٿي پڇ، نه ته کائين نه مار!“

تنهنجي اهڙي ڏاهپي ملڻ کان پوءِ مرڪي پيو هوس. منهنجي هٿ کي چڪيندي هيٺ ڊوڙي هئينءُ. مان به توسان گڏ ڊوڙي پيو هوس. توکان خوشيءَ ۽ مزي مان نڪري ويو هو.

”هو...!!!“

مون کان به نڪري ويو هو:

”هو...!!!“

تيزيءَ سان هيٺ پڇندي پنهجي کان تهڪ نڪري ويا هئا. هيٺ لهي پاڻ بهڪي پيا هئاسين. سهڪندي پيار مان چيو هيئي:

”خدا خوش ڪندڻي ڄاڻو!“

سهڪندي ۽ مرڪندي پڇيو هو مانءُ:

”ڇو...؟“

”ڇو ته تو مون کي ڏاڍا مزا وٺرايا آهن...“

”نشانو به نه ٿو چٽي سگهين ڪنا؟“

شڪي ٿي مرڪي ڏٺو هومانءَ، ته منهنجن ڳلن کي پڪڙي چيو هيئي.
 ”اڙي منهنجو جانيئڙو...! هاڻي ڏسجان، ته مان توکي ڪئين ٿي انٽيون
 ڪيرائي ڏيان.“

پوءِ هن پٿرن کي پاڻ ۾ ٽڪرائيندي چيو هيئي:
 ”هاڻي ڏسجانءِ...“

پٿر پاڻ ۾ ملي ٿڪ ٿڪ ڪرڻ لڳا هئا. پوءِ هڪ اک بند ڪري نشانو وٺي پٿر
 کي انٽين ڏانهن اڇلايو هيئي. هڪ پٿر سان هن وڏين انٽين اچي هيٺ ڏيڳو
 ڪيو هو، انهن جي ڪرندڙ ٿي چيو هيئي:
 ”ڏٺي...!“

”تو کي داد ڏيڻ لاءِ تارڙيون وڃائيندي چيو هومر:
 ”ها بابا ها، ڏنڊ به ۽ مڃير به...“
 ”الاءِ متان نه مڃين؟“

”منهنجي اهڙي مجال! جو نه مڃان؟!“
 خوش ٿيندي چيو هيئي:

”خبر اٿئي! مارئي هاسٽل اندر انب جا ڪوڙوڻ آهن. مان هاسٽل ويندي آهيان،
 ته ڪوڙ چوڪريون منهنجو انتظار پيون ڪنديون آهن، ته جيئن مان انهن کي
 انٽيون پئي ڏيان!“
 ”واھ...!“

”هڪ ڏينهن وٺ تي چڙهي ويو، ته هيٺان چوڪرين پئي چيو اڙي! تون
 چوڪري آهين يا پولڙي! منٿن ۾ وٺ تي ٿي چڙهي وڃين!“
 حيرت مان پڇيو هومانءَ:

”تون وٺ تي به چڙهي ويندي آهين!“
 ”اوھ... منٿن ۾.“
 ”وڏي ڳالهه آهي...“

”خبر اٿئي! اسان جي گهر ۾ نرم ۽ انب جا وٺ آهن. ننڍي لاءِ هڪ پيري انب
 جي وٺ تي چڙهي ويٺي هيس. امان هيٺان سڏ پئي ڪيا، مون کيس ڪو جواب نه
 ڏنو هن ويڇاريءَ سڄي گهر ۾ پئي سنڌيا... سنڌيا ڪئي، پوءِ اوڙي پاڙي مان پڇائي،
 جڏهن ٿڪجي اچي وٺ هيٺان ويٺي ته متان پيار مان سڏ ڪندي چيو هومانس:
 ”امان! ڪنهن کي پئي ڳولين؟“

هن ڪاوڙ ۾ اچي چيو هو:

اڙي لڪ جي لعنت اٿئي! تون وڻ تي ويٺي آهين، مان جو هڻي سڄو ڳوٺ
ڳولھرايو آهي...”

تڏهن مان ڏاڍا تهڪ ڏئي ڪلي هيس، پوءِ امان اڪثر پهرين وڻن تي ڏسندي
هئي، مٿي ويٺي هوندي هيس، ته هيٺ لهي اچڻ لاءِ چوندي هئي، اتي نه هوندي هيس
ته پوءِ ڪمرن ڏانهن منهن ڪري سڏ ڪندي هئي.

تنهنجين انهن دلبرائين شرارتن تي پاڻ ڪلي پيا هئاسين، سچ ته انهن معشوق
ادائن تي مون کي ڏاڍو پيار پئي آيو. ڇا ته خوش هئاسين پاڻ...!

خبر اٿئي! اهي سڀ پياريون ڳالهيون ياد ڪري، مان ان ئي وڻ هيٺان ويهي
رهيو هوس. مون مٿان چڻ برف ڪري پئي هئي. بلڊ پريشر گهٽجي ويو هو. دل جو
ڌڙڪو وڌي ويو هو. ساهه منجهڻ لڳو هو. مٿو ڳورو ٿي ويو هو. ايئن پئي لڳو چڻ
ڌرتيءَ جو گولو منهنجي مٿي تي پيو هجي. هڪ اڻ ڪٽ عذاب ۾ پيڙجي رهيو هوس.
ان وقت مون وٽ ٻيو ڪجهه به نه هو، سواءِ منهنجي بيوسيءَ جي...

خبر اٿئي! انهن ڏينهن ۾ منهنجون ڪيفيتون ڏاڍيون عجيب ٿي ويون هيون. توکي هن سان ڏسندو هوس ته من ۾ قيامت صغريٰ مڃي ويندي هئي. پر جنهن ڏينهن توکي نه ڏسندو هوس، ته سڄي ڪيمپس ۾ منهنجون اکيون توکي ئي ڳولينديون هيون. جيتوڻيڪ تون منهنجين اکين ۾ سمايل رهندي هئينءَ. پر تڏهن به الاءِ ڇو توکي سامهون ڏسڻ چاهيندو هوس. توکي هن سان ڏسي پهرين حد کان وڌيڪ وڏي ڪرب ۾ وڪوڙجي ويندو هوس. پر پوءِ هڪ عجيب قرار پيو ايندو هو جنهن ڏينهن تون نظر نه ايندي هئينءَ، ان ڏينهن منهنجي دل ڏاڍي اتاولي ۽ بي چين ٿي پوندي هئي. ڪٿي به قرار ڪونه ايندو هوم، منهنجي چرياڻ دل ۽ اکيون ان ڏينهن ڄامشوري جي پٿرائين رستي تي توکي ئي ڳولينديون رهنديون هيون. اها هڪ عجيب ماجرا هئي. ڪنهن به عقلي امر کان مٿانهين...

ان ڏينهن تون ڪيمپس نه آئي هئينءَ. ڪلاس مان جيئن استاد روانو ٿيو هو ته پنهنجي ڪلاس فيلوز تعزيتي انداز ۾ ڏک جو اظهار ڪيو هو هنن جي ذهنن ۾ روايتي بيغيرتائي غيرت ڪر ڪٿي بيئي هئي. روايتي طور افسوس ڪرڻ کان پوءِ هنن هڪ اهڙي عجيب ڳالهه ڪئي هئي. جو مان ڏاڍو حيران ٿي ويو هوس. اسان جي ڪلاس جي سي. آر هنن جي نمائندگي ڪندي چيو هو:

”يار منصور! سنڌيا توکي ڇڏيو آهي، اسان اهوئي زهر جو ڍڪ لائي ڪيئن پي ويا آهيون، هاڻي هوءَ وٽي ٿي بي ڊپارٽمينٽ جي چوري سان هٿن ۾ هٿ ڏئي ڏنڊي...“
هن اڃان پنهنجو جملو پورو ٿي نه ڪيو هو ته پنهنجو پيو ڪلاس فيلو شروع ٿي ويو هو:

”پٽسان هو چورو ته ڏسو! هوءَ ڪلاس پئي وٺندي آهي، ته هو ڪاريدور ۾ چوڪيدار لڳو وينو هوندو اٿس...!“

وري سي. آر ڳالهائيندي چيو هو:

”يارا! اهو هاڻي اسان جي شعبي جي غيرت جو مسئلو آهي. شعبي جا ٻيا شاگرد به صفا باهه لڳا پيا آهن. هاڻي هن سان گهٽ نه ٿيندي...“

مون کين چيو هو:

”سڀ کان پهرين ته مان اوهان جي همدرديءَ لاءِ، اوهان جو ٿورائتو آهيان، جو اوهان منهنجي تڪليف کي سمجهيو آهي، ٻي ڳالهه ته هوءَ جنهن چوڪري سان گهمي ڦري پئي، اهو هن جو مائٽ آهي. هنن جي گهر وارن کي به ان ڳالهه جي خبر آهي. سڀ کان وڏي ڳالهه ته اسان ادب جا شاگرد آهيون، اسان لطيف جا پيروڪار آهيون، اسان کي خبر آهي ته پيار ۾ زور جي ميندي نه لڳندي آهي. پيار نج دليين جو معاملو آهي. سنڌيا جو پيار هاڻي هن سان گڏ آهي. سنڌيا جي دل هن سان گڏ گهمندي ڦرندي مطمئن آهي ته بس...!“

”پر منصور...!“

کيس ڪٽيندي چيو هو:

”ڏسو! اسان جمهوريت پسند ماڻهو آهيون، اهو سنڌيا کي جمهوري حق آهي ته، هوءَ جنهن سان چاهي، تنهن سان گهمي ڦري، دوستي رکي ۽ شادي ڪري اهو پسند جو حق هن کي اسان جي ملڪ جو آئين ۽ گڏيل قومن جو انساني حقن جو معاهدو فراهم ڪن ٿا...“

”پر جنهن سماج ۾ اسان رهون ٿا...“

”ڏسو مان اوهان کي ٻڌائي ٿو ڇڏيان: ته هن کي پنهنجي پسند جي حق جي آزادي حاصل آهي، ۽ جنهن به هن جي اها آزادي ڪسڻ جي ڪوشش ڪئي، ان جي خلاف سڀ کان پهرين مان ويڙه ڪندس.“

اهو چئي مان ڪلاس روم کان ٻاهر نڪري ويو هوس. مون کي هنن جي اهڙيءَ سوچ تي ڏاڍو افسوس ٿيو هو پر فورن ئي پوءِ سمجهي ورتو هو ته ان ۾ هنن جو ڪوبه ڏوهه نه آهي، هن سماج سوين سالن کان ماڻهن کان ٻيو ته ٺهيو پر سوچڻ جو حق به ڪسي ورتو آهي، اهي رڳو انهن جا خيال نه هئا، پر اسان کان اڳ جي ڪيترن ئي نسلن جا به خيال هئا، جيڪي کين ڪنهن زماني کان ورثي ۾ ملندا پئي آيا ۽ ادب پڙهندي خبر پئي هئي ته دنيا جا ٻيا سمورا ڪم ٿوري گهڻي ڏکيائي جي هوندي به سولا آهن، پر دنيا جو ڏکي ۾ ڏکيو ڪم پنهنجا خيال تبديل ڪرڻ آهي...“

خبر اٿئي! ان وقت تنهنجي وڪالت ڪندي اٿاهه ڏک سان گڏ خوشي به ٿي هيم، دل ۾ تنهنجي پيار جا نوان آبشار وهي آيا هئا. دل توکي ڏسڻ چاهيو هو آرتس فيڪلٽيءَ واري پوئين دروازي کان ٻاهر نڪري، زيرو پوائنٽ ۽ لوڙ پوائنٽ کان

گرلز جمنائزيم واري پاسي مڙي پيو هومر نمڻ ۾ پور هو. سڄو رستوان جي ڏيمي ڏيمي خوشبو سان واسيل هو. هن خوشبوءَ ۾ جي تون هجين ها ته ٻيو ڇا گهرجي ها!
ياد اٿئي! اها نمڻ جي پور جملو جي موسم هئي. ڄامشوري جون هوائون انهن خوشبوئن سان ڀريل هيون، هڪ اونهو ساھ کڻي، اها خوشبو پنهنجي اندر ۾ اوتيندي چيو هومانءَ:

”جانان!“

”جيءُ جانو!“

”ڏسين ٿي، مون کي نمڻ جي پور مان ڇڻ تنهنجي بدن جي خوشبو پئي اچي...“

”ها... سچ ٻڌايانءِ، ته مون کي وري ان مان تنهنجي سگند ٿي واسجي.“

”واھ...“

”ڇو“

”شاعري پڙهي پڙهي، پاڻ شاعر ته نه ٿي سگهياسين، پر پنهنجي محسوس

ڪرڻ واري حس اهڙي ٿي وئي آهي...“

”رڳو محسوس ڪرڻ واري حس شاعراڻي ٿي آهي، پس!“

مرڪي توڏانهن ڏٺو هومر ته مرڪي چيو هيئي:

”پنهنجي دل شاعراڻي نه ٿي آهي؟“

نهڪار ۾ ڪنڌ لوڏيندي ڪيو هومر.

”اونهن... هونھ...“

مرڪي حيرت مان چيو هيئي:

”نه؟“

مرڪي فخر به انداز ۾ چيو هومانءَ:

”اڙي بابا! پنهنجي پاڳل پيار جي اڳيان ڪنهن شاعراڻي دل ۽ محسوس ڪرڻ

واري حس جي ڇا حيثيت آهي؟ پنهنجي پيار جي احساس جي ڪائنات جي ته پاڻ

اڃان هڪ ڌرتي به نه ڏٺي آهي...“

کلي پئي هئينءَ، پيار مان چيو هيئي:

”حرامڙا...“

کلي چيو هومانءَ:

”حرامڙي!“

”ڪنا پٿان...“

”ڪني پٿي...! ٻڌا!“

”هان...“

”پاڻ به پنهنجي گهر جي وچ آڳر ۾ هڪ نرجو وڻ پوکينداسين.“
”هونھ ... پوءِ جڏهن نمون پور جھلينديون، ته انهن جي هيٺان ويهي چانهيون
پيئنداسين.“
”هونھ...“

پوءِ مرڪندي شعر ٺاهيو هوم.
هڪ ڍڪ تون پريندينءِ، ٻيو مان پريندس،
روز توسان ايئن ئي چانهه پيئندس.
کلي چيو هيئي.
”واھا! پراھو شعر هيئن هجڻ گهرجي.“
”هڪ ئي ڪوپ مان سڀ سڀ پرينداسين،
روز ايئن ئي پاڻ چانهه پيئنداسين.“
”واھ... هي ته تون شاعره ٿي وئينءِ!“
کلي پئي هئينءِ.
”چڱو هاڻي ٻيو بند ٿا ٺاهيون.“
”هونھ...!“

سوچيندي چيو هوم.
”نه گهرجي ڪا گهڙي توڻ“
سوچي هٿ پڪڙڻ کان پوءِ چيو هيئي.
”گڏ مرن داسين ۽ گڏ جيئنداسين.“
”اڙي واھ! تون ته واقعي شاعري پئي ڪرين!“
”پوءِ چپايون ان کي؟“
”چڏ يار! عقل جا سجا“ چوندا ته ان جا قافيا صحيح ناهن ۽ الائي ڪهڙي فعلن
- فاعلن تي آهي!
”ها ها ها...“

فعلن - فاعلن ٻڌي کلي پئي هئينءِ. اهي ڳالهيون سوچي پنهنجي منهن مرڪي
وينو هيس. منن جي سڳند واسيندو گرلز جمنائيزم جي ڀرسان وڃي پهتو هوس.
هڪ نظر ان خالي حصي کي ڏسندو رهيو هوس. جنهن تي پاڻ ڪڏهن گڏجي
ويهندا هئاسين...

ياد اٿئي! هڪ ڏينهن پاڻ اتي ويٺا هئاسين. مان پت کي ٽيڪ لڳائي وينو
هوس. ۽ تون مون تي. ان هلڪي هلڪي سرور ۾ پاڻ اکيون بند ڪري ويهي رهيا
هئاسين. ته اوچتي ٽن موٽر سائيڪلن تي سوار ڇهه ’فني خان‘ اچي تيزيءَ سان

پرسان بيٺا هئا؛ ۽ تڪڙ ۾ موٽر سائيڪلن تان ڦڙڦوٽ سان لٿا هئا. اسان هنن کي گاهه ٿي نه وڌو هو. کين هڪ نظر ڏسڻ کان پوءِ وري پنهنجون اکيون بند ڪري ان سرور ۾ محو ٿي ويا هئاسين. ڪنن ۾ هلڪو آواز پيو هو:

”اڙي هلو! ڇڏيون.“

هو موٽر سائيڪلون استارٽ ڪري هليا ويا هئا. پوءِ پاڻ مرڪي اکيون کوليون هيون، توڇيو هو.

”وڏا آيا هئا غير تي...!“

وري اکيون بند ڪري ڇڏيون هيونسين. ان ساڳي جاءِ تي ويٺي اداس ٿي ويو هوس.

ڪني! جيڪڏهن ايئن ئي ڇڏڻو هئئي، ته پوءِ گڏ مرڻ جيئن جا خواب ڇو ڏيکاريا هئئي! پاڻ نه گڏ جيئي سگهياسين ۽ نه گڏ مري... ڪني! اچي ڏس ته سهي منهنجا چپ ڪيئن ڦڙڪي رهيا آهن!؟ ڏس ته ڪيئن منهنجو سڄو وجود ڏڪي رهيو آهي! ڪيئن منهنجون اکيون آليون ٿي ويون آهن. ڪيئن چپ خشڪ ٿي ويا آهن! هر سيڪنڊ کان پوءِ ڳيت ڏيڻ لڳان ٿو. ڪني! اچي ڏس ته سهي! مان ڪيئن درد جي درياهه ۾ رڳو غوطا کائي رهيو آهيان، نه ساهه ٿو وڃي، ۽ نه ئي ڪناري تي ٿو پهچان...

ڪنهي! تون نه ٿي ڄاڻين ته جلندي، پچندي ۽ پڄرندي ڪيئن پاڻ کي زندهه رکي سگهيو آهيان! ڪيترين ئي راتين جي مسلسل اوجاڳن ۽ رڳو تنهنجي باري ۾ ئي سوچڻ جي ڪري وري مٿي ۾ تمام گهڻو سور پوڻ لڳو هوم. هڪ دفعو وري زندگيءَ گهڙيال جو سيل ڪڍڻ تي مجبور ڪيو هو پر ان پيري گهڙيال جي ٽڪ ٽڪ ۾ ڪجهه فرق محسوس ٿي رهيو هو. ان وقت اها هٿوڙي جيئن نه پر ڪهاڙي جيئن لڳڻ لڳي هئي. مٿي ۾ شديد سور پوڻ کان پوءِ رکي رکي ڪنن ۾ تڏي جهڙو آواز ٻرڻ لڳندو هو.

”سُو... سُو... سُو...“

رات جي سانت ۾ اهو آواز وڌيڪ گهرو ٿيڻ لڳندو هو. اڪيون جيئن جو تيئن سڙنديون رهنديون هيون، دل جي اچل جي ته ڳالهه ٿي نه پڇ...

گهڻي ئي سوچ ويچار کان پوءِ ان نتيجي تي پهتو هوس، ته هڪ دفعو وري سائڪيائرسٽ سان رابطو ڪرڻ گهرجي. سڄي رات ڪامڻ، لڇڻ ۽ تڙپڻ کان پوءِ صبح جو پوئين ڏهين وڳي زيرو پوائنٽ تان لطيف آباد ويندڙ پوائنٽ ۾ چڙهي ويٺو هوس. جيتوڻيڪ ننڊ نه پئي آئي، پر تنهن هوندي به اڪيون بند ڪري ڇڏيون هيون. مون ڪجهه به ڏسڻ نه ٿي چاهيو ۽ سچ ته تو سوا ڄامشوري ۾ رکيو ئي ڇا هيو؟ پندرهن منٽن کان پوءِ بس رڙهڻ لڳي هئي. جيتوڻيڪ اڪيون بند هيون پر تڏهن به چڱيءَ ريت خبر پئجي رهي هئي، ته هاڻي بس زيرو پوائنٽ کان هيٺ لٿي آهي، هاڻي لورز پوائنٽ کان پهتي آهي ۽ هاڻي سنڌالاجيءَ کان هاءِ وي ڏانهن مڙي تيز تيز ڊوڙڻ لڳي آهي. ڇا ڪيان! توسان ۽ ڄامشوري سان منهنجو رشتو ئي اهڙو رهيو آهي!

چاليهين منٽن کان پوءِ پس گدو موڙ لطيف آباد نمبر 3 پهتي هئي. بس مان لهي ڪاٺوسجي جمانگير مينٽل هاسپيٽل جي گيت اندر داخل ٿيو هوس. سچ ٻڌايانءِ ته اندر گهڙندي ئي منهنجو هٿيان ٻڏي ويو هو. ذهني پيڙا پر وٽر واڌارو ٿي ويو هو. او. ٻي وارڊ مان پرچي ڪٽائي. پٽيوالي کي ڏٺي، بينچ تي ويهي پٽ کي ٿيڪ ڏٺي اڪيون بند ڪري ڇڏيون هيون. طبيعت ڏاڍي خراب ٿي وئي هئي، دماغ سور کان ڦاٽي رهيو هو. ڇا ٻڌايانءِ ته اتي منهنجو روح ڪهڙيءَ ريت چچرجڻ لڳو هو. تنهنجي طرفن کان ذهني مريضن جي روئڻ ۽ رڙيون ڪرڻ جا آواز اچي رهيا هئا، جن مون کي هڪ وڏي ڪرب جي ڌٻڻ ۾ ڦاسائي ڇڏيو هو. ڪيئن ٻڌايانءِ ته ڪيڏي بيقرار ٿي رهي هئي...

ڪلاڪ کن جي ان ڪربلا کان پوءِ منهنجو وارو آيو هو. ڊاڪٽر نوجوان ڊاڪٽريالين کي منهنجي ڪيس هسٽري ڄاڻڻ لاءِ چيو هو. مون کين بابا جي ٻي شادي ڪرڻ کان پوءِ ڊپریشن ۾ وڃڻ ۽ پوءِ واري سڄي روئداد ٻڌائي هئي. پوءِ هڪٻئي ڏانهن منهن ڪري چيو هئائون: ”سيويئر ڊپریشن...“
اهو مختصر جملو اڳ به ٻڌي چڪو هوس، جڏهن بابا ٻي شادي ڪئي هئي، ته ساڳيو جملو ان وقت جي ڊاڪٽر چيو هو.

پر ڪيئن ٻڌايانءِ ته هن ڊپریشن جي اذيت ستن پاتالن کان به گهري ۽ ستن آسمانن کان به اوچي هئي. خاموشي سان ويندو رهيو هوس. ڊاڪٽر پرچيءَ تي دوائون لکي ڏنيون هيون، ۽ چيو هئائين ته پرسان واري ڪمري مان وٺو. پندرهن ڏينهن جون دوائون هيون. پندرهن ڏينهن تائين هاسٽل روم تي گش لڳو پيو هوس. شايد انهن دوائن ۾ بيهوشيءَ يا ننڊ وارو عنصر گهڻو هو. اڪين کليل هوندي به ائين لڳندو هو جڻ ماڻهو بيهوش هجي پر خبر اٿئي انهيءَ حالت ۾ به منهنجي دل ۽ دماغ تنهنجيءَ ياد کان غافل نه هيا.

پندرهن ڏينهن کان پوءِ جيئن ئي وري ٻيهر چيڪ اپ لاءِ اسپتال ويو هوس، ته گيت ٽپندي ئي پنهنجي دوست عيني ملي وئي هئي. وڏيءَ خوش دليءَ سان پڇيو هئائين.

”تون...! هتي...؟“

مرڪي چيو هو مانس:

”بس يارا مڙئي ٿورو چريو ٿي پيو آهيان.“

مذاق ڪندي چيو هئائين:

”پر هتي ته گهڻا چريا ايندا آهن.“

”ها ها ها...“

تهڪ ڏٺي ڪلي پيا هئاسين:

بي دليءَ سان ٿي سهي، توکان پوءِ اهو منهنجو پهريون تهڪ هو. ڪلندي
چيو هومانس:

“Very funny!”

“Thank you!”

هيءَ منهنجي بيحد پياري ۽ قابل احترام دوست هئي. پاڻ ٽئين سال ۾ هئاسين،
ته هيءَ انٽر نيشنل رليشنس ۾ پريوئس سائيڊ کان پڙهڻ آئي هئي. هوءَ ۽ مان هڪ
غير سرڪاري تنظيم (NGO) جي تربيتي ورڪشاپ ۾ مليا هئاسين. پوءِ جيئن
جيئن ملاقاتن جو سلسلو شروع ٿيو هو ته اسان جو تعلق هڪ احترام سک ۽
پنهنجائپ واري رشتي ۾ تبديل ٿي ويو هو. عيني هڪ اهڙي چوڪري هئي، جنهن
جي دوستي کان پوءِ ان ڳالهه ۾ يقين پختو ٿي ويو هو ته اسان جي فرسوده سماج ۾
به ڪي چوڪرا ۽ چوڪريون هڪ ٻئي جا سٺا دوست ٿي سگهن ٿا. هوءَ منهنجي
اهڙي دوستن مان هئي، جنهن جي ڪري دوستيءَ ۽ انساني رشتي جي پاڪائيءَ تي
فخر ڪري سگهجي، پر اڄ جي دور ۾ ههڙا انسان تمام گهٽ آهن. اتي ۾ لوڻ کان به
گهٽ... اسپتال جي گيٽ اندر داخل ٿيندي پڇيو هئائين:

“هتي ڪيئن اچڻ ٿيو آهي؟”

“سنڌيا جي ڇڏڻ کانپوءِ مون کي سيويئر ڊپريشن ٿي پئي آهي يار...!”

هڪ نظر گهوري نهارڻ کان پوءِ چيو هئائين:

“پريشان نه ٿي! ڪو مسئلو نه آهي. تون جلدي ٺيڪ ٿي ويندين.”

هڪ ساهيءَ کان پوءِ چيو هئائين:

“مون به هن کي اُن چوڪري سان ڏٺو آهي. هڪ دفعو هن سان گڏ هئي، ته ملي
به هئي. ڪائنس تنهنجو پڇيو به هيم ته ٻڌايو هئائين. هاڻي هي منهنجو فيئانسي
آهي، مان ان وقت تولا ۽ پريشان به ٿي هيم. تنهنجون پڇاڻون به ڪيون هيم توکي
فونون به ڪيون هيم پر تنهنجو نمبر بند هو.”

هڪ لمحي لاءِ خاموشيءَ ۾ اڳتي وڌي ويا هئاسين. پوءِ چيو هئائين:

“تولا ۽ چوڪريون هزارن ۾ هن توکي ڇڏي سڀ کان وڌ پنهنجو نقصان ڪيو

آهي...”

“خير، تون هتي ڪيئن آئي آهين؟”

“امي ۽ بابا ڪيڏانهن وڃڻا هئا، گهر جي ڇاڀي منهنجي پيٽ ٻيڻش وٽ آهي،
اها ڪٿڻ آئي آهيان.”

مذاق ڪندي چيو هومانس:

”اڃا... هوءَ صفا ايڊمٽ ٿيل آهي ڇا؟“

”ها ها ها...“

کلي پيا هٿاسين. پوءِ چيو هٿائين:

”نريارا هتي ڊاڪٽر آهي.“

”واها ڏاڍو سٺو.“

”تون به هل، ان سان صلاح ٿا ڪريون.“

”ها، اهو بهتر آهي.“

پوءِ اسان سندس پيٽ ڏانهن ويا هٿاسين. هن پنهنجيءَ پيٽ سان منهنجو تعارف

ڪرايو هو ته هن چيو هو:

”اڃا ته اوهان آهيو منصورا جنهن جون ڪيترن ئي ڏينهن کان تعريفون پيون

پڌجن!“

ان پنهنجائپ جي احساس ۾ خوش ٿي ويو هوس. عيني کيس منهنجي کيس

هستري ٻڌائي هئي، پوءِ هن چيو هو:

”ادا! توهان بلڪل نيڪ آهيو ڪجهه ڏينهن ۾ دوائون کائڻ سان اوهان جي

ڊپريشن ختم ٿي ويندي.“

مون فقط مرڪي هاڪار ۾ ڪنڌ لوڏيو هو. هن وڌيڪ چيو هو. ”اسان جو سر

آهي، ڊاڪٽر جميل حسين، حيدرآباد جو سڀ کان وڏو سائيڪيآٽرسٽ آهي،

پاڪستان ليول تي مشهور آهي، هن هاسپيٽل جو هيڊ به اهو آهي، ٿوري دير ۾ اچڻ

وارو آهي. اوهان جوان کان ٿا چيڪ اپ ڪرايون.“

ڪجهه وقت کان پوءِ جيئن ڊاڪٽر صاحب پنهنجي آفيس ۾ آيو هو ته اسان به

هن جي آفيس ويا هٿاسين. عينيءَ جي ان سائيڪيآٽرسٽ پيٽ ڊاڪٽر جميل

حسين کي منهنجي کيس هستري ٻڌائي هئي. ان کانپوءِ ڊاڪٽر صاحب مون

ڏانهن ڏسندي چيو هو:

”اوهان گهڻن ڏينهن ۾ نيڪ ٿيڻ ٿا چاهيو؟“

ڊاڪٽر صاحب جي ان سوال تي مرڪي پيو هوس، ته هن چيو هو: ”هوئنن ته

اوهان نيڪ ٿي آهيو. پر هيئنر جيڪا اوهان کي بيچيني محسوس پئي ٿئي، اها

دوائون کائڻ سان ئي ختم ٿيندي ويندي، باقي ٻيو مسئلو اوهان کي سمجهڻو پوندو.“

مان هن جون ڳالهيون ڏيان سان ٻڌي رهيو هوس. هن وڌيڪ ڳالهائيندي

چيو هو:

ڏسو! هڪ ڳالهه ياد رکو. اسان جو سماج ڪيترن ئي نفسياتي مونجهارن جو شڪار آهي. هتان جي ماڻهن کي ڪيتريون ئي محروميون آهن؛ ۽ هر ماڻهو پنهنجي محروميءَ جو حل چاهي ٿو. هر ماڻهوءَ کي ڪانه ڪا محرومي ضرور رهندي آهي. اها هڪ انساني فطرت آهي. اوهان جي محبوبا جي هڪ ئي محرومي هئي، ته هن جو ننڍپڻ غربت ۾ گذريو هو. هن پنهنجيءَ ان محرومي مان نجات ٿي حاصل ڪرڻ چاهي؛ ۽ اها نجات هن کي اوهان ۾ نظر نه آئي. جيستائين هن وٽ ٻيو آپشن نه هو تيستائين هوءُ اوهان سان خوش هئي. پر جيئن هن کي پنهنجي ان محروميءَ مان ڪنهن ٻي هنڌ نجات نظر آئي، ته هوءُ اوهان سان بيچين ٿي پئي...“

وچ ۾ ڊاڪٽر بينش ڳالهائيندي چيو هو:

”ڪجهه ڏينهن اڳ هتي هڪ نوجوان آيو هو هن جي هٿ ۾ هڪ مُنڊي هئي. ٻڌايائين پئي ته هن هڪ ڇوڪريءَ سان پيار جو مڱڻو ڪيو هو. ۽ هوءُ اها ڇوڪري هئي، جنهن هن سان شادي نه ٿيڻ جي صورت ۾ پنهنجن ماتنن کي خودڪشيءَ ڪرڻ جو چٽا ڏنو هو. هن ڇوڪريءَ جي هڪ ساهيڙي لنڊن ۾ پڙجي وئي. جتان هوءُ هن کي انٽر نيٽ تي پنهنجا اتان جا فوٽوز پئي موڪليندي هئي. پنهنجي سهيليءَ جي آزاد زندگي ڏسي هن کي به لنڊن وڃي آباد ٿيڻ جي خواهش ٿي پئي. هن ڇوڪريءَ هُن ڇوڪري کي چيو ته شادي کان پوءِ مون کي لنڊن رهاڻو پوندئي. جيڪا ڳالهه هن ڇوڪري جي وس ۾ ڪانه هئي. ان ڪري هن ڇوڪريءَ کي اها محرومي ٿي پئي. هوءُ لنڊن جي ڪنهن بابوءَ سان لائون لهڻ جي خواهش پنهنجي ان سهيليءَ سان ڪندي رهندي هئي. جنهن لنڊن ۾ رهندڙ هڪ ڇوڪري سان سندس شادي طئه ڪرائي ڇڏي. جيڪا ڇوڪري هن لاءِ مرڻ لاءِ تيار هئي تنهن هن کي ڪا خبر پوڻ نه ڏني ۽ ڇپ ڇپات ۾ شادي ڪري هلي وئي. جڏهن جهاز ڪراچيءَ مان اڏاڻو ته ڇوڪريءَ جي مالڪن هن ڏانهن مُنڊي واپس موڪلي ڏني...“

“Oh! It's very shocking!”

“Yes, it's very shocking...”

ڊاڪٽر جميل حسين چيو هو:

”اهڙا ڪيترائي واقعا روز ٿين ٿا. ڪڏهن ڇوڪريون ڇوڪرن کي ڇڏي ٿيون ٿين. ته ڪڏهن ڇوڪرا؛ ۽ ان ۾ هنن جو ڪو به ڏوهه نه آهي. هو پنهنجين پنهنجين محرومين جي هٿان مجبور آهن. ان ڪري هر ماڻهو کي ڪوشش ڪرڻ گهرجي ته هو پنهنجي محروميءَ ۾ نه ڦاسي...“

مون کان پنهنجي ليکي جملو ڇڏائجي ويو هو.

”اوهان صحيح ٿا چئو ڊاڪٽر صاحب!“

هن مون لاءِ پندرهن ڏينهن جي دوا تجويز ڪئي هئي. ۽ پوءِ وري چيڪ اپ لاءِ
سڏايو هو. ان سان گڏوگڏ عينيءَ کي منهنجي خيال رکڻ جي هدايت به ڪئي
هئائين سڄ پڇين ته ان چوڪري کي هڪ پيروڏسڻ جي خواهش ٿي هيم. ۽ ان لاءِ
ڪيترائي همدرديءَ وارا پاڻ اڀري آيا هئا... مان ڪيتري وقت تائين انسان جي ان
محروميءَ واري جبلت جي باري ۾ سوچيندو ۽ افسوس ڪندو رهيو هوس...

خبر اٿئي! سائڪياٽرسٽ جي ان ڪنسلٽيشن کانپوءِ به منهنجي دل جي هر ڪنڊ ۾ تنهنجو ئي واسو هو. منهنجي دل جي هر ڌڙڪن ۾ تون ئي ڌڙڪي رهي هئين. خبر اٿئي! ڪيتريون ئي ماجرا تون ۽ لقاء سمجھڻ کان پوءِ اڃان وڌيڪ مبهم ٿي ويندا آهن. تنهنجي هر عمل لاءِ منهنجيءَ دل ۾ عجيب قسم جون Justifications پاڻ ئي ٺهي وينديون هيون. تون مون کي ڏسي منهن ڦيري ڇڏيندي هئين، هن سان خوش ٿي تهڪ ڏيندي هئين، هن جو هٿ پڪڙيندي هئين يا مون کي ڏسي هن سان مذاق ڪندي هن کي ڪلهي تي ٽڪي هڻندي هئين، ته منهنجي دل ان عمل کي جستيفاءِ ڪندي چوندي هئي:

”اهو سڀ سنڌيا ان لاءِ ٿي ڪري ته جيئن مان کيس بيوفا سمجهي جلدي ڀلائي ڇڏيان ۽ ان درد مان نڪري اچان.“

خبر اٿئي! تنهنجي ان عمل جي ڪري به توسان محبت ۾ اضافو ٿي ٿي رهيو هو. نه ڄاڻان ميڊيڪل سائنس منهنجي ان ڪيفيت کي ڪهڙو نالو ڏيندي؟ هڪ ٻن ڏينهن کان پوءِ فيڪلٽيءَ کان نڪرندي عيني ملي وئي هئي. هن سان ڪلاس فيلوز به گڏ هيون. مرڪي هٿ ملائيندي پڇيو هئائين:

”طبعيت ڪيئن آهي؟“

”بهر آهي!“

”هونه... ڳڏ! دوا تون وقت تي کائيندو آهين؟“

”ها بلڪل... اهو ڪم آهي، جيڪو پوري پوري وقت تي ڪندو آهيان.“

”زبردست... اسان ڪلاس وٺي ٿڪجي پيا آهيون. چانهه پيئڻ پيا وڃون. تون

هل.“

”نه، ڪنهن به پيري!“

”ٻي پيري ڇو؟ هل ته هاڻي ئي هلي ٿا ڇانهه پيئون.“

سوچيو هومر هن قسم جي مهربان دوست سان ڪهڙا ويهي نخرا ڪيان: سائن گڏ ويندي چيو هومر.

”هلو“

خوش ٿيندي چيو هئائين.

“That’s like a good boy”

“Thank you”

اسان چارئي آرٽس فيڪلٽي جي ڪاٻي پاسي ٺهيل ڪينٽين جي ٻاهران وڃي ويهي رهيا هئاسين. هو ٻئي پاڻ ۾ ڪچهري ڪرڻ لڳيون هيون ۽ اسان ٻئي پاڻ ۾ عينيءَ پڇيو هو:

”هاڻي ظاهر آهي، هوءَ توکي ياد ته ايندي هوندي، پر ان جي ياد ۾ ڪا ڪمي آئي آهي؟“

ناڪار ۾ ڪنڌ لوڏيندي چيو هومر:

”اونه هونھ... سچ اهو آهي ته هوءَ مون کان هڪ ڀل لاءِ به نه ٿي وسري!“

”ڏس نه...! توکي ئي ايڪسٽرا افرٽس وٺڻا پوندا، هوءَ ته هن سان خوش لڳي

پئي آهي، خواصخواه تون ئي رڳو پاڻ کي ڳاري رهيو آهين!“

”تون صحيح ٿي چئين عيني! پر مان ڇا ڪيان؟ جي هوءَ هر لمحي هر گهڙي

مون کي منهنجي آسپاس محسوس پئي ٿئي! ساڻه ڪئندي دل ڌڙڪندي اڪيون بند

ڪندي ۽ کوليندي رڳو هوءَ ئي مون کي نظر ٿي اچي. مون اڄ هن کي نه ڏٺو آهي، پر

تنهن هوندي به مان هن کي ڏسي سگهان ٿو ته هن کي اڄ ڪهڙي رنگ جا ڪپڙا ۽

ڪهڙا سينڊل پاتل آهن، کيس ڪهڙو پرس ڪنيل آهي، هن اڄ سُرخي ڪهڙي رنگ

جي لڳائي آهي ۽ اڄ هن وار ڪيئن ٺاهيا آهن...“

عينيءَ تجسس مان پڇيو هو:

”ٻڌاءِ! اڄ هوءَ ڪهڙا ڪپڙا پائي آئي آهي؟“

اسان جون اهي ڳالهيون ٻڌي سندس سهيلين جو ڌيان به اسان ڏانهن ٿي ويو هو

”اڄ هوءَ سُوسيءَ جو ڦڪو وڳو پائي آهي. جيڪو اسان گڏجي هالا هئندڙ

ڪرافٽس شاپ تان ورتو هو. جنهن تي هن ڏاڍو سٺو ڀرت ڀريو هو، ۽ ان تي هو

جرڪنڊڙ هيرون وارو سينڊل پائي آئي آهي، جيڪو اسان steemar shows صدر تان

ورتنو هو. ان تي هن کي ميروين رنگ جو ميڊيئر سائيز پرس آهي ۽ هوءَ برائون رنگ

جي سُرخي لڳائي آئي آهي. آه... ڇا ته ٺهي ٿي ظالم...!!“

عيني چپ ٿي مون کي ڏسڻ لڳي هئي! ۽ پوءِ ڏک مان پڇيو هئائين:

”اڄ تو واقعي هن کي نه ڏٺو آهي؟“
”نه.“

”اڄ مون هن کي ڏٺو هو. هوءِ واقعي اهي ڪپڙا ۽ سينڊل پائي آئي هئي. پرس به اهوئي هيس...“

”رڳو ايترو ئي نه عيني! مان ته روز اهو به ڏسندو آهيان، ته هاڻي هوءِ ننڊ مان اٿي آرس پيڇڻ لڳي آهي. هاڻي برش پئي ڪري. هاڻ تيار ٿي پنهنجي ڪمري مان نڪتي آهي. هاڻي مارئي هاسٽل جي گيت کان نڪتي آهي. هاڻي گرلز جمنازيم کان پهتي آهي. هاڻي لورز پوائنٽ کان، هاڻي زيرو پوائنٽ کان، هاڻي فيڪلٽي کان وغيره وغيره...“

هوءِ حيرانيءَ مان پٽڪي هئي:

”مان حيران آهيان، ڪو ڪنهن سان ايترو به پيار ڪري سگهي ٿو! مون ته سمجهيو هو ماڻهو سڀ کان وڌيڪ پنهنجو پاڻ سان پيار ڪندو آهي...“

”هاڻي تون ئي ٻڌاءِ! ته مان ڇا ڪيان عيني! مان ڄاڻان ٿو ته هوءِ هاڻي مون ڏانهن ڪڏهن واپس نه ايندي پر تنهن هوندي به مون کي هن جو ايڏو شديد انتظار ڇو آهي؟ فون جي هر گهمتي تي مون کي ايئن ڇو ٿو لڳي ته ڄڻ هيءُ ان جي ڪال آهي؟ ايس ايم ايس جي رنگ تون تي به ايئن ٿو پانيان ته هي سنڌيا جو ميسيج آهي. هراڻ ڄاتل نمبر جي مس ڪال تي ان ڪري ڪال بيڪ ٿو ڪيان ته ڪٿي اها مس ڪال سنڌيا جي نئين نمبر تان نه آئي هجي.“

ڪجهه گهڙين لاءِ اسان سڀ چپ ۽ اداس ٿي ويا هئاسين. عيني جي هڪ سهيلي پنهنجيءَ سهيلي کي چيو هو:

”ايڏو پيار ڪندڙ ماڻهوءَ کي به ڪو ڇڏي سگهي ٿو؟“

گمري سانت ڇانئجي وئي هئي. پوءِ مون ئي ان سانت کي ٽوڙي پنهنجي چپن تي مصنوعي مرڪ آڻيندي چيو هو:

”هلو هاڻي ڇڏيو به ان قصي کي! چانهه پيڇڻ لاءِ ڪو آيو آهي الاءِ نه؟“

عيني چانهه جو آرڊر وٺندڙ ڇوڪري کي اشارو ڪيو هو. پوءِ هن کي چانهين ۽ سموسن جو آرڊر ڏنو هئائين. ڪجهه ئي منٽن ۾ سموسا ۽ چٽني اچي ويا هئا. سڀني سموسو، سموسو کڻي ورتو هو. سموسو کائيندي عيني کي ڪجهه ياد آيو هو.
”او...ها!“

ان کان پوءِ مون کي ڏسندي چيو هئائين:

”ڪجهه ڏينهن ۾ اسلام آباد ۾ نوجوانن لاءِ جمهوريت جي موضوع تي هڪ تربيتي ورڪشاپ آهي. مان چاهيان ٿي ته تون ان ۾ ضرور شرڪت ڪر.“

هن جي ڳالهه ٻڌي مون اڃان ان تي سوچڻ ئي شروع نه ڪيو هو ته زور ڀريندي چيو هئائين:

”هونئن به اهو تولا هڪ سئو موقعو آهي. ان بهاني تنهنجو ٿورو ماحول به متجي ويندو.“

”ان لاءِ توکي ڪنهن ٻڌايو؟“

”مان ڪجهه ڏينهن اڳ پر ان ئي اداري جي هڪ ٽريننگ پروٽي هيس. هنن مون کي چيو هو ته هو ڪجهه ڏينهن پر ساڳي موضوع تي وري ٽريننگ ڏيندا، ان سلسلي پر مان هنن کي ڪجهه نوجوانن جا نالا موڪليان.“

”مطلب ته مون کي ان پروڇڻ گهرجي.“

”ضرور وڃڻ گهرجي.“

”ٺيڪ آهي، مان ويندس.“

”زبردست... مان اڄ ئي هنن کي تنهنجو نالو ۽ تعارف اي ميل ڪندس...“
”ٺيڪ آهي.“

هڪ هفتي کان پوءِ هنن سڄو شيڊيول مون کي اي-ميل ڪري ڇڏيو هو. مون کي ڪراچيءَ کان جمار ذريعي اسلام آباد ويڻو هو جنهن جو ڪرايو پاڙو اتي هوٽل ۾ رهائش، ماني ٽڪي ۽ ڪجهه رپين جي صورت ۾ اعزازيو پڻ ڏيڻو ڪيو هئائون.

خبر اٿئي! ڪراچي ايئر پورٽ جي لائونج ۾ ويٺي، مون کي ياد پئي آيو ته اسان کي اسلام آباد ۽ ڪوهه مري گڏجي هلڻو هو. ان وقت مون کي ائين محسوس پئي ٿيو ڇڻ تون مون سان گڏ هجين. منهنجي ڪاٻي پاسي منهنجيءَ دل کي ٿيڪ ڏئي ويٺي هجين. ان وقت پنهنجون اکيون بند ڪري ڇڏيون هيم. تون بلڪل چٽائيءَ سان محسوس ٿي رهي هئينءَ.

خبر اٿئي! ان وقت مون بار بار سوچيو پئي ته

”آخر مان تنهنجو ايڏو ديوانو ڇو آهيان؟ ڇو ٿو ڪيان توهان ايڏو پيار؟ ڇو...؟ ڇو...؟ ڇو...؟“

وري انهن سوالن جا جواب به پنهنجو پاڻ کي پاڻ ئي ڏئي رهيو هوس.

”تنهنجي بي پناهه پيار جي ڪري... تنهنجي چرين جيئن چاهڻ جي ڪري... ۽ مون کي ديوانن جيئن پوڄڻ جي ڪري...“

ياد آيو هوم. هڪڙي پيري سينٽرل ڪينٽين جي گرلز پورشن ۾ ويٺا هئاسين. ته وڏيءَ عاجزيءَ سان چيو هيئي:

”مٺا!“

”جيءَ جانان!“

”هڪ حمد مون کي ڏاڍو وڻندو آهي، ٻڌايان؟“

”ٻڌاءِ!“

خوش ٿئي وئي هئينءَ، نڙي صاف ڪرڻ کان پوءِ مون کي ٽڪ ٻڌي ڏسندي
ڳاڻڻ لڳي هئينءَ:

”يہ سب تمھارا ڪرم هي آقا، ڪہ بات اب تڪہ بني ھوئي هي

يہ سب تمھارا ڪرم هي آقا... ڪہ بات اب تڪہ بني ھوئي هي“

مرڪي ڏٺو ھومانءَ، پڇيو ھيئي:

”منھنجو آواز ڪيئن آهي؟“

پيار مان مرڪندي چيو ھيو مانءَ:

”ماڪيءَ کان منو... سڀ کان سٺو...“

”ھونھ...“

خوش ٿيندي چيو ھيئي:

”اھو تہ ٻي حمد مان ٿل طور ٻڌايو اڻمانءَ، ھاڻي اصل حمد ٻڌ!“

”ئيڪہ آهي ٻڌاءِ.“

ساڳي حمد جون اهي بہ ستون پڙھڻ کان پوءِ ديوانن جيئن مون کي ڏسندي ھڪ

ٻي حمد جون ستون پڙھيون ھيئي:

”تمھاري دامن سي نسبتين ھين، توپھر ڪيا ڪمي رھي گي

آپ ني آقا بھري هي ھماري جھولي، بھري ھوئي هي بھري رھي گي.“

اھي ستون پڙھي منھنجي سڄي ھٿ کي چمي پنھنجين اکين تي رکيو ھيئي.

پيار واري انداز ۾ داھو ڪندي پڇيو ھومانءَ:

”چوري! اھو ڪنھن کي پئي چوين؟“

پنھنجين نيٺن جا چپر ھيٺ ڪندي چيو ھيئي:

”جنھن کي چوان ٿي، سو ٻڌي پيو...“

منھنجي ڪلهي تي ڪنڌ لاڙي اکيون بند ڪري گھرو ساھہ ڪنيو ھيئي.

تنھنجي مُڪ تي ڏاڍا پرسڪون احساس اڀري آيا ھئا. اھي ڳالھيون ياد ڪري

مرڪي پيو ھوس. خيال آيو ھومر:

”ڪني ھڪڙي! پوڄي پوڄي ديوتا بڻائي وئي، ھاڻي نہ منھنجا ڌرتيءَ تي پير

آھن ۽ نہ آسمان تي ٽڪاڻو...“

وري سوچيو ھومر:

”نہ ھتان جو رھير نہ ھتان جو ايئن پيو لڳي، جڻ مان خلائن ۾ ڀٽڪندو ھجان...“

ڪجهه وقت کان پوءِ لائوڊ اسپيڪر تي جهاز ۾ وڃي ويهڻ جو اعلان ٿيو هو. پنهنجي بيگ جي هٽنبل چڪي، ان کي ريٽهيندو جهاز ڏانهن وڌڻ لڳو هوس. مون کي محسوس پئي ٿيو ڇڻ تون به مون سان گڏ گڏ هلي رهي آهين. پاڻ چيڪنگ جا سڀئي مرحلا پار ڪري جهاز ۾ هلي ويٺا آهين. مون کي دريءَ سان لڳ سيٽ ملي هئي. ياد آيو هوم. هڪ ڏينهن چيو هيئي:

”جانو!“

”جيءُ جانان!“

”جڏهن پاڻ جهاز ۾ چڙهون ٿا ته پوءِ مون کي دريءَ واري سيٽ تي ويهارجان، پوءِ مان اتان هيٺ ڏسندي هلندس.“

مرڪي چيو هو مانءُ:

”ٺيڪ آهي جانان! پوءِ اتان گڏجي هيٺ ڏسندا هلنداسين.“

”اٿي... تون ڪيڏو سنو آهين؟“

”ڪيڏو...؟“

”تمام گهڻو، تمام گهڻو تمام گهڻو...“

اهي سڀ پياريون ڳالهيون ياد ڪري تمام گهڻو اداس ٿي ويو هوس.

جهاز جي سيٽ تي پاڻ چڙي ڏنو هوم. اڪيون بند ڪري وري هڪ اونهو ساھ کنيو هوم. ڪجهه وقت کان پوءِ جهاز ۾ سيٽ بيلٽ ٻڌڻ جو اعلان ٿيو هو. سمجهي ويو هوم ته جهاز ٽيڪ آف ڪرڻ وارو آهي. سيٽ بيلٽ ٻڌي اڪيون بند ڪري ڇڏيون هيون. ڪجهه منٽن ۾ جهاز رن وي تي ڊوڙي اڏڻ لڳو هو. مون ايئن محسوس پئي ڪيو ڇڻ تون جهاز جي اڏڻ تي خوش ٿي هيٺ نھاري رهي هجين. پنهنجين تصوراتي اکين سان ڏٺم پئي ته تون بهڪي پئي آهين. جيڪي شيون مان ڏسي رهيو هوس، اهو ڇڻ تون مون کي ڏيکاريندي چئي رهي آهين:

”اٿي منا! ڏس ته شيون ڪيئن ننڍڙيون ٿينديون پيون وڃن... آ... عمارتون ته

ڏس، ڇڻ ماچيس جون تيليون لڳي رهيون آهن...“

تون اهو لقاءُ ڏسندي ڪلي پئين ٿي:

”هنه... هنه... هنه...“

تصور ۾ به توتي صدقي ٿيڻ تي دل ٿي چئي. ڪجهه منٽن کان پوءِ ڇڻ تون چئي رهي آهين.

”اٿي! هي ته رڳو خلا پيو نظر اچي...“

مرڪندي چوان ٿو:

”زبردست جنهن ۾ جهاز اڏي ٿو توکي اهوئي نظر ٿو اچي...“

کلي چئين ٿي:
”ڪنا پڻان...“

اهو سوچي ٿي اڪيون بند ڪري سيت تي آهلي پوان ٿو. منهنجي تصور جي ڪهڪشائن ۾ رڳو تون ئي تون آهين ۽ مان توسان مختلف خواب ڏسندو رهان ٿو... ڪجهه وقت کان پوءِ هڪ خوبصورت ائير هوسٽس پرسان اچي مرڪي مخاطب ٿي هئي:

”ايڪسڪيوزمي سڙا!“

مون به کيس آڌر ڀاتي مرڪ سان چيو هو:
”جي!“

هن عاجزيءَ مان هڪ ٿري مون ڏانهن وڌايو هو جنهن ۾ سينڊوچ، شاميون، بريد ۽ سلاڊ وغيره پيل هئا. جيتوڻيڪ ڪا خاص بک ڪانه لڳي هيس پر تنهن هوندي به کائڻس ٿري وٺي سندس ٿورا مڇيا هيس. ڪجهه منٽن کان پوءِ ساڳي ائير هوسٽس ڪولڊ ڊرنڪ ۽ جوس کڻي آئي هئي. کائڻس رڳو جوس ورتو هوم. انهن ٽي شين سان مانجهاندو ڪري وري سيت ٻڌڻ لاءِ اسپيڪر تان هدايت ڪئي وئي هئي. منٽن کان پوءِ وري سيت بيلٽ ٻڌڻ لاءِ اسپيڪر تان هدايت ڪئي وئي هئي. سمجهي ويو هوم ته جهاز اسلام آباد شهر جي حدن اندر داخل ٿي چڪو آهي. ڪجهه ئي منٽن ۾ اسپيڪر تان آواز آيو هو.

”سڀني معزز مسافرن کي شهيد بينظير ڀٽو انٽر نيشنل ايئرپورٽ اسلام آباد پهچڻ تي پليڪار چئجي ٿو...“

شهيد بينظير ڀٽو جي نالي ٻڌڻ سان اداس ٿي ويو هوس. اهو سچو منظر اڪين اڳيان ٿري آيو هوم. جڏهن بي بي جي شهادت تي تون سڌڪا ڀري رني هئينءَ، جڻ مان به روئي پيو هوس. سنڌ جي سڄي ڌرتيءَ تي قيامت صغري جو ڌيڪ لڳو پيو هو. هر سيني ۾ ماتم متو پيو هو. ان ڏينهن مون پٿر دل ماڻهن کي به بي بيءَ لاءِ اوچنگارون ڏئي روئندي ڏٺو هو اهي ماڻهو به رنا پئي. جن کي هونئن روئڻ زيب نه ڏيندو آهي. جهاز جي ڌڙڪي سان خبر پئي هئي. ته اهو لينڊنگ ڪري چڪو آهي. موبائيل فون تي اسلام آباد جي فون نمبر تان ڪال آئي هئي. ڪال ڪندي چيو هوم:

”هيلو!“

”سائين اوهان اسلام آباد ايئرپورٽ پهچي ويا؟“

”جي ها، هاڻي هاڻي لينڊنگ ٿي آهي.“

”زبردست! اوهان کي رسيو ڪرڻ لاءِ ٻاهر ماڻهو بيٺل آهي.“

”وڏي مهرباني سائين...“

”چڱو سائين، پوءِ ڳالهائون ٿا.“

”نڪ آهي سائين...“

”جهاز مان لهي، ارائيل گيت کان جيئن ٻاهر نڪتو هوس، ته ڏٺو هومر هڪ شخص منهنجي نالي جو ڪارڊ کنيو بيٺو هو. مان جيئن سندس ويجهو ٿيو هوس، ته پڇيو هئائين.

”سر منصور صاحب؟“

”جي...“

منهنجو جي چوڻ ۽ هن جو منهنجي بيگ ۾ هٿ وجهڻ، گرم جوشيءَ مان مون کان بيگ وٺندي چيو هئائين:

”ويلڪر سر ويلڪر!“

”ٽينڪس.“

هو منهنجي بيگ کي ريڙهيندو، تيزيءَ سان هلي رهيو هو. مان به ساڳيءَ رفتار سان سندس پٺيان پٺيان هلي رهيو هوس. ٻاهر ان هوٽل جي ڪار بيني هئي، جنهن ۾ منهنجي رهائش هئي. هو به ان ئي هوٽل جو ملازم هو. ڪار جيئن ئي ايئرپورٽ کان ٻاهر نڪتي هئي ته ٽريفڪ بند ڪرائي وئي هئي. منهنجي پڇڻ کان اڳ ئي هن ٻڌايو هو:

”ڪنهن وي آءِ پي کي گذرڻو هوندو!“

هڪ ڏينهن ٽنزيه مرڪ نڪري وئي هيم. ڪار مري روڊ تي تيز تيز ڊوڙندي پندرهن ويهن منٽن کان پوءِ موٽل ڊريم لينڊ پهتي هئي. رسيشن تي مون کان صحيح وٺي، روم جي چاٻي ڏئي ڇڏي هئائون. ساڳيو همراھ ڪمري تائين ڇڏڻ آيو هو. اتي پهچي کيس ڪجهه ٽپ ڏني هيم. بيگ مان ٽراٽورز ۽ ٽي شرٽ ڪڍي، اهي پاڻي هٿ منهن ڏوٺي، بيد تي سمهي پيو هوس. ڪمرو ٿڌو لڳو پيو هو. ڪمبل ۾ ويڙهجي سيڙهجي سمهي پيو هوس. ڪجهه منٽن جي وقفي کان پوءِ تون وري منهنجي نيٽن ۾ لهي آئي هئينءَ. ڪيترو ئي وقت تنهنجون ڪيئي ڳالهيون ياد اچي رهيون هيم. ياد اچي رهيو هو گذريل سال آگسٽ جي آخر ۾ ٿر ۾ برسات پئي هئي. لاڙڪاڻي کان آيل ڪجهه دوست مون کي پاڻ سان گڏ زوري ٿر وٺي ويا هئا. ٻن ڏينهن کان پوءِ جڏهن مان يونيورسٽي پهتو هوس، ته سڀ کان اڳ توسان مليو هوس. توکي ڏسي حيران ٿي ويو هوس. تنهنجو رنگ ئي ڇڏائجي ويو هو. ڀرسان پهچندي ئي بي ساخته ڳالهائي وئي هئينءَ.

”تو ته ماکي صفا ماري ڇڏيو آ. هڪ ڏينهن منهنجو ساھ ڪڍي پوءِ سڪيو ٿيندين...“

روئي پئي هئين. ڳوڙها تيزيءَ سان وهي آيا هيئي، مارئي هاستل جي گيت کان پارڪ تائين ڪنڌ هيٺ ڪري هليا هئاسين، ۽ پوءِ هڪ ڪنڊڙي وٺي ويهي رهيا هئاسين. ان وقت مون کي تنهنجي بي ساخت اظهار تي ڏاڍو پيار آيو هو. تنهنجو لهجئونج اترادي ٿي ويو هو. مون کي جي جاءِ تي تنهنجي واتان لفظ 'ماڪي' ٻڌي ڏاڍو مزو آيو هو.

"تنهنجن ڇنڊن دوستن ته منهنجو جيئڻ جنجال ڪري ڇڏيو آهي..."
 "ها ها ها..."

منهنجي دوستن کي جو ڇنڊو چيو هيئي، ته تهڪ ڏئي کلي پيو هوس. مون کي کلندي ڏسي موڊ سٺو ٿي ويو هيئي ۽ منهنجي پيٽ ۾ زور سان آڱريون ڪپائي ڪتڪتايون ڪيندي چيو هيئي:

"کل! کل! اڃان به کلي مون کي ساڙ...!"

ڏاڍا تهڪ ڏئي کليو هوس. پوءِ هڪ لمحي لاءِ چپ ٿي مون کي ڏسندي رهي هئين. جيئن توسان نظرون ملايون هيئر ته دعا ڪئي هيئي:

"خدا ڪندو سدائين خوش هوندين!"

ٻي لمحي چيو هيئي:

"خبر اٿي! تون مون کي ڪهڙي وقت سڀ کان وڌيڪ وڻندو آهين؟"

مرڪي پڇيو هومانءَ:

"ڪهڙي وقت؟"

"جڏهن تون کلندو آهين، ان وقت..."

مرڪي ڪنڌ لوڏيندي ڪيو هومر:

"هونه..."

منهنجي هٿن ۾ هٿ وجهندي چيو هيئي:

"ڇڱوپلا ٻڌاءِ! اتي مزو آهي؟"

"ڪجهه خاص نه آيو."

"ڇو؟"

"توکان سواءِ خاص مزو ڪيئن ايندو جانا؟"

تنهنجي چهره جو رنگ چتو ٿي پيو هيو، پڇيو هيئي:

"ڇڱوپلا ٿر ڪيئن لڳو؟"

"برساتن کان پوءِ ٿر مون کي ان ماڻهوءَ جيان لڳو. جنهن جي من ۾ زمانن جون

محروميون، بيوسيون ۽ بيحالون هجن، ۽ ان جي سالن کان اداس رهندڙ مک تي

هڪ اميد پري مرڪ اچي وڃي..."

ڪنڌ لوڏيندي چيو هيئي:
”هونه...“

”پوسپ کان وڌيڪ مزور ڳوڻن جڳهن تي آيو؟“
هاڪار ۾ ڪنڌ لوڏيو هيئي:

”مٺي شهر هڪ وڏي پٽ جي هنج ۾ آهي. گاڏيءَ جيئن ان لاهيءَ تان هيٺ
ڊوڙي لوڏي سان شهر پهتي هئي، تيئن ايئن پانيو هوم ڇڻ تون هيٺ ٻانهون ڪولي
بيٺي هجين ۽ مان ڊوڙي اچي تنهنجي پاڪرن ۾ پيو هجان.“
مرڪي ڪيو هيئي:
”هونه...“

”پيو مٺي شهر جي ڀرسان ’گڊيءَ‘ نالي هڪ وارياسي ٽڪري آهي، رات ٿيندي
ئي جڏهن سڄي شهر جون بتيون ڀريون هيون، تڏهن ڏور ان ٽڪريءَ تان ايئن پئي
لڳو ڇڻ مان ٻئين آسمان تي ويهي، پهرين آسمان جا ستارا ڏسندو هجان...“
”واهه ڙي واه... واهه جي تشبيهه ڏني اٿئي.“
”اهوسپ تنهنجو ڪمال آهي.“
”منهنجو؟ اهو وري ڪيئن؟“

”اڙي يار! تنهنجي پيار ئي ته منهنجي اها حس بيدار ڪئي آهي.“
خوش ٿي وئي هئي، ٻڌايو هومان ۽.

”اڙي ها! ڀالو، ڪارونجهر ۽ ڪاسبو به ڏٺا. مٺا لڳا، خاص ڪري ڪاسبِي ۾
مورن جي تهوڪن ۾ تون ڏاڍي ياد آئين ۽ ڪارونجهر جي هنج ۾ ان جي پراسرار
سانت ۾ مون تنهنجا تهڪ ۽ ڳالهيون ٻڌندي محسوس ڪيا هئا. اتي مون عهد ڪيو
هو ته توسان گڏجي ٿرپاڪر ضرور گهمندس...“

منهنجون ڳالهيون ٻڌي تنهنجي چهر تي سرخ رنگ اڀري آيو هو. پيارمان
ڏسندي چيو هيئي:

”ڪنا! ڏاڍو پيار ڪندو آهين نه مون سان؟“
نخرو ڪندو ناڪار ۾ ڪنڌ لوڏيندي ڪيو هوم:
”اونهن... هونه...“

ڪلي ٻانهن منهنجي ڪنڌ ۾ ورائي زور ڏيندي چيو هيئي:
”هٿ ت...! ٻيهه ته ٺاهيان ٿي...“
”ها ها ها...“

تهڪ ڏئي ڪلي پيا هٿاسين:

اهي ڳالهيون ياد ڪري وري اداس ٿي ويو هوس. ڪمبل ۾ ويڙهجي سيڙهجي سمهي پيو هوس: ۽ ڪجهه به ياد ڪرڻ نه چاهيو هوم: پر منهنجو وس، مون تي ڪٿ پئي هليو:

ٻي ڏينهن صبح جو نائين بجي تيار ٿي ٽريننگ هال پهتو هوس. 'يو' شپ ۾ ٽريننگ ٿيبل تي هڪ ڪرسيءَ اڳيان منهنجو نالو لکيل هو. ان تي وڃي ويهي رهيو هوس. سوا نائين وڳي تائين تقريبن سڀئي اچي ويا هئا. ساڍي نائين بجي سيشن شروع ٿي ويو هو.

جانان! 64 سال گذرڻ کان پوءِ به پنهنجي پياري پاڪستان جي پڙهيل لکيل ماڻهن جا رويا جمهوري نه ٿيا آهن. ان حوالي کان ان اداري جي ٽرينرس سٺي محنت ڪئي، پر اسان جي ذهنن تي ڪيترن ئي زمانن جي دڙ پيل آهي، جيڪا ايترو آسانيءَ سان لهڻ واري نه آهي.

ٽي ڏينهن بحثن مباحثن ۾ گذري ويا هئا. جيئن پاڪستان هڪ گهڻ قومي ملڪ آهي، تهئن ان ٽريننگ ۾ گهڻا گروپ ٺهي ويا هئا. ان ٽريننگ جي هر سيشن ۾ ڪيترائي قومي، وفاقي ۽ مالياتي تضاد ڏسڻ وٿان هئا.

ٽي ڏينهن اسلام آباد ۾ قيام ڪرڻ کان پوءِ ڪوھ مري ويو هوس. جنهن کي پاڻ گڏجي گهمڻ جو خواب ڏٺو هو. هوٽل ٻاهران راولپنڊي لاءِ ٽيڪسي ڪرائي هئي. ٽيڪسي وڃڻي رفتار سان اسلام آباد جي صاف شفاف روڊن تي ڊوڙي رهي هئي، ڪجهه ئي منٽن کان پوءِ ٽيڪسي راولپنڊي پهچي وئي هئي. الاءِ چو بي بيءَ جي شهادت کان پوءِ هن شهر جي تصور سان ساهه منجهڻ لڳو هو. سيٽ کي ٽيڪ ڏئي اڪيون بند ڪري ڇڏيون هيون. ڪجهه منٽن کان پوءِ جڏهن ٽيڪسي ڊائيوو بس اڏي تي پهتي هئي، ته ڊرائيور چيو هو:

”جي سائين! بس اسٽينڊ پهچي وياسين.“

”مهرباني“

کيس پاڙو ڏئي بيگ کڻي اندر پهتو هوس. پندرهن منٽن کان پوءِ ستين بجي بس ڪوھ مريءَ لاءِ رواني ٿيڻي هئي. بس ۾ دريءَ واري پاسي ويهندي دل مان نڪري ويو هو:

”ڪاش! تون ۽ مان گڏجي ڪوھ مري هلي سگهون ها!“

بس پوري ستين وڳي اتان رواني ٿي هئي. جيڪا ڪجهه ئي منٽن کان پوءِ خوبصورت مري روڊ تي ڊوڙڻ لڳي هئي. ان وقت مون کي ايئن پئي لڳو جڻ مان پاڪستان ۾ نه پر يورپ جي ڪنهن سر سبز ملڪ ۾ سفر ڪندو هجان. بس هوسٽيس آئي هئي ۽ گانا ٻڌڻ لاءِ هيڊ فون ڏئي وئي هئي. هيڊ فون ڪنن ۾ لڳائي

هيم. ته هڪ پراڻي پاڪستاني فلم جو ڏاڍو سنو گانو هلي رهيو، جنهن جا ٻول هئا:
 ”بانٽ رها ٿا جب خدا ساري جهان کي نعمتين

اپني خدا سي مانگ لي، مين ني تيري وفا صنم..“

ياد آيو هو ته پنهنجي خدا کان ته ان وقت مون به رڳو تنهنجي وفا ۽ تنهنجي خوشي گهري هئي ... پر هي ڇا ٿي ويو... دعا ڪيئن بد دعا ٿي لڳي؟ ان گاني جا وڌيڪ ٻول ٻڌجي رهيا هئا:

”لوگ يهان تيري ميري پيار ڪو آزمائين گي

تجهم ڪو الگ ستائين گي مجهم ڪو الگ ستائين گي

اپنا مگر هي فيصلو هونگي نه هر جدا صنم!“

دل ٿي دل ۾ چيو هو مان ۽:

”ماڻهو جڏهن پنهنجي خلاف سازشون ڪن ها، توکي ۽ مون کي ستائن ها، ته انهن کي به پڇي پئون ها، پر انهن سڀني ڳالهين کان اڳ ئي تون مون کي ڇڏي وئين ۽ ڪني...!“

ڪنن مان هيڊ فون لاهي پنهنجي هنج ۾ رکي ڇڏي هيم. ۽ اداسيءَ مان ڪا به پاسي نهاري مار ڳلا جا سر سبز پهاڙ ڏسي رهيو هوس. تون منهنجي ۾ ۾ ويئي هجين ها، ته مون کي ضرور چئين ها:

”آئي جانو! اهي پهاڙ ته ڏس ڪيڏا خوبصورت آهن.“

تنهنجي ان حيرانگيءَ تي يقينن مرڪي پوان ها، ۽ ان ئي ڪيفيت ۾ توکي چوان ها:

”ها جانان! واقعي ڏاڍا خوبصورت آهن.“

کلندي ڪرين ها:

”هونه...“

سوچيم پئي، تنهنجي هجڻ سان، هن سفر جو ڇا ته مزو هجي ها! پاڻ کلندا، مسڪرائيندا ۽ مستيون ڪندا هلي ڪوه مري پهچون ها، مون کي محسوس ٿيڻ لڳو هو ڇڻ تون ۽ مان کلندا، مسڪرائيندا فطرت جي حسين نظارن کي ماڻيندا ۽ انهن جي حسن تي حيران ٿيندا، گڏجي سفر ڪري رهيا آهيون. بس پنهنجي پوري رفتار سان ور وڪڙ پهاڙي رستا پار ڪندي اڳتي وڌي رهي آهي. پنهنجي ٻنهي پاسن کان ڇهڇ ساوا پهاڙي سلسلا آهن. ڊگها ڊگها آسمان سان ڳالهون ڪندڙ وڻ آهن. انهن وڻن جي وچ ۾ پهاڙن تي ڪاٺ جون ٺهيل جموڀڙيون آهن، اهي سڀ فطري نظارا ڪندي تون منهنجو اوچتو ڌيان ڇڪائيندي چوبن ٿي:

”آئي جانو...! هو ڏس! هن پهاريءَ تي. هوءَ ڪاٺ جي جهوپڙي ڪيڏي نه خوبصورت پئي لڳي!“
مرڪندي چوان ٿو:

”ها جانان! واقعي...! ڏاڍي خوبصورت پئي لڳي.“
”آئي... مٺا! هو ڏس! هن پهاريءَ تي چيلڙو ڪيڏو پيارو ٿو لڳي!“
”واهه! ها يار...!“

”ايئن نا“

”ها بلڪل“

”وڃ!! جهوپڙيون ته ڏس! ڪي هيٺ ڪي مٿي. اڃان به ڪي مٿي. اڃان به مٿي.
ته ڪي وري صفا هيٺ...“

”هونھ... اهوئي ته انهن جو حسن آهي.“

هلندي هلندي سج لهي چڪو هو. خبر ئي نه پئي هئي ته سج ڪهڙي پهاري
پويان لهي ويو. سج لهڻ کان پوءِ اهي جهوپڙيون ٽانڊاڻن جيئن ٻري پيون هيون.
سوچيو هوم تون چئي رهي آهين:

”هڪ ڳالهه اٿئي.“

”ڪهڙي؟“

”هيڏو هيٺ مٿي ۽ ڏکين ڏکين جڳهين تي هجڻ جي باوجود به سڀني جهوپڙين
پر بجلي آهي.“

”ها يار! اها ڏاڍي سٺي ڳالهه آهي.“

”پر پاڻ وارن ستن ستنون ڳوٺن پر به اڃان تائين بجلي ڇو نه پهتي آهي؟“

”هڪ ڏينهن پهچي ويندي جانان!“

”اڃان ڪڏهن پهچندي جانو!؟ ايڪويهين صدي پئي هلي.“

”بس رڳو اسان ننڍڙن جو ڪو ڌڻي سائين پيدا ٿيڻ ڏي! پوءِ ڏسجانءِ ته

ڪيئن ٿي بجلي پهچي...!“

طنز به مرڪي پئڻ ٿي.

بس سرسبز اوچن پهڙن تان ورن وڪڙن واريون چاڙهيون چڙهندي اڳتي وڌي
رهي هئي. ٽانڊاڻن جيئن ٻرندڙ جهوپڙيون جيتريون هيٺ ڇڏيندا پئي وياسين.
اوتريون وري سامهون اچي رهيون هيون. اندازن اڌ ڪلاڪ کن پوءِ بس پنهنجي اڏي
تي هلي بيٺي هئي. بس مان لهي ڀرسان ئي مال روڊ ڏانهن وڌڻ لڳو هوس. ڪوه
مريءَ ۾ ڏاڍي رش لڳي پئي هئي. بلڪل ايئن جيئن سنڌ يونيورسٽيءَ جي انٽري

ٽيسٽ ۾ ٿيندي آهي. ڪجهه ئي منٽن ۾ مال روڊ پهچي چڪو هوس. مال روڊ تقسيمين تقسيمين ماڻهن سان ڀريو پيو هو. سڄو مال روڊ لائيتن سان روشن لڳو پيو هو. دڪانن تي پيهه لڳي پئي هئي. منهنجي چڻني پاسي ڪيترائي هوٽل هئا. پلو ٿئي انهن اين جي. اوز وارن جو جن ٽريننگ به ڪرائي، رهاڻش ۽ ماني به ڏني ۽ ڪرائي سان گڏ به ٽي هزار روپيا به ڏئي ڇڏيائون. هڪ نظر چوڌاري ڦيرائي هوٽلن جي ٻاهرين ڏيک مان انهن جي مهانگي هجڻ جو اندازو پئي لڳايم، ته هڪ شخص اچي پڇيو هو:

”اوهان ڪي هوٽل ۾ ڪمرو گهرجي؟“

هن جي مٿاڇري جھڙتي وٺندي هاڪار ۾ ڪنڌ لوڏيو هوم ته چيو هئائين:

”هي سامهون وارو هوٽل ڏاڍو سٺو آهي ۽ ريت به مناسب اٿس...“

هوٽل ٻاهران ڏسڻ ۾ چڱو لڳو هوم، پوءِ هاڪار طور مرڪيو هوس. هن منهنجي بيبگ ۾ هٿ وجهي چيو هو:

”اچو سر!“

ضروري لک پڙه کان پوءِ هنن مون کان ڊپازٽ طور هڪ هزار روپيا ورتا هئا. پوءِ ساڳيو ماڻهو ڪمري تائين بيبگ کڻي هليو هو جيڪو ان ئي هوٽل جو ملازم هو. ڪمري ۾ بيبگ رکي ويو پئي ته مون کيس ڪجهه روپيا نذراني طور ڏنا هئا. ڪپڙا بدلائي هٿ منهن ڏوٽي، اچي بيبڊ تي ڪريو هوس. منهنجي نظرن ۾ رڳو تون ئي تون هئين. وري سوچيو هوم: ڪاش! تون به مون سان گڏ هجين ها، ته جيڪو ڪوهر مري گڏجي گهمڻ جو خواب هو تنهن جي اڄ سندر ساڀيان ٿي پئي ها! مان هيئن بي حال ٿي بيبڊ تي نه ڪران ها، پر توسان گڏ ڪافي دير تائين هيٺ مال روڊ تي آوارگي ڪيان ها. پر اهو خواب به ٻين ڪيترن ئي حسين خوابن جي نه ملندڙ ساڀيانن جيئن اڏورو ٿي رهجي ويو...

ڪجهه وقت ائين ٿي بيبڊ تي پيو رهيو هوس. پوءِ اچي دري اڳيان بيٺو هوس، جيڪا مال روڊ ڏانهن کلي رهي هئي. مال روڊ تي ڪيترائي ڇڙا نوجوان، نوجوان چوڪريون، خوبصورت جوڙا ۽ ڪيئي ڪٽنب مزي سان گهمي ڦري رهيا هيا. انهن سڀني کي ڏسي پنهنجيءَ اڪيلائيءَ جو ويتر احساس وڌي ويو هو ۽ اداسيءَ ۾ ڪافي واڌارو ٿي ويو هو. لائيتون بند ڪري اچي بيبڊ تي ڪريو هوس.

ٻي ڏينهن ڪچڙيءَ منجهند ڌاري ننڊ مان اٿيو هوس. مٿي ۾ سور پئي محسوس ٿيو. ان وقت تنهنجا پٽ پٽيهر هٿ ياد پيا هيم. تنهنجي ان ريشمي هٿن جي ڇههءَ سان ئي مٿي جو سور دور ٿي ويندو هو. بيبڊ تان اٿي ڪمري جون لائيتون ٻاريون هيم. پردو هٽائي مال روڊ تي هڪ نظر وڌي هيم. ساڳي رش لڳي پئي هئي، برش ۽ شيو

ڪري وهنجي سهنجي تيار ٿي مال روڊ تي لهي آيو هوس. سڄو آسمان ڪڪرن سان ڍڪيو پيو هو. هلڪو هلڪو سيءُ محسوس ٿي رهيو هو. اتي ئي هڪ ريسٽورنٽ تي ناشتو ڪري ڇانه پي، ڪشمير پوائنٽ ڏانهن وڌڻ لڳو هوس. رستي ۾ هڪ ڪيٽولڪ چرچ هو جنهن جي در تي ڪيٽولڪ عيسائي سستي اگهه ۾ بائيبل وڪڻي رهيا هئا. انهن ۾ هڪ سنڌي ترجمي وارو بائيبل به پيو هو. ان کي کڻي ڏنو هومر ته ڪيٽولڪ عيسائي پڇيو هو.

”اوهان سنڌي آهيو...؟“

مرڪي هاڪار ۾ ڪنڌ لوڏيو هومر ته چيو هٿائين:

”سنڌي وڏا امن پسند ۽ پيارا ماڻهو آهن. سنڌ ۾ رهندڙ اسان جي ماڻهن سان ڪڏهن به ڪو مسئلو نه ٿيو آهي.“

سندس ٿورا مڃيندي چيو هومر:

”سنڌ جا ماڻهو کڻي ڪهڙي به مسلڪ سان تعلق رکندا هجن، پر انهن جي رڳن ۾ تصوف، ويدانت ۽ انسان دوستيءَ جو فڪر آهي. ان ڪري هو ڪنهن به انسان کي پاڻ کان الڳ نٿا سمجهن.“

”واهه جي واهه...“

”سنڌ ۾ اڄ تائين ڪوبه مذهبي ۽ فرقيوارٽو فساد ناهي ٿيو. نه ئي هڪ ٻئي جي عبادت گاهن تي حملا ڪيا ويا آهن. اتي سڀ ڪو هڪ ٻئي جي عقيدن ۽ نظرين جو احترام ڪري ٿو. اتي جيڪا آزادي هڪ عيسائي کي چرچ وڃڻ جي آهي، ساڳي هڪ هندو کي مندر ۽ ٻي مسلمان کي مسجد ۾ وڃڻ جي آهي...“

”جي، اوهان بلڪل ٺيڪ پيا فرمايو...“

”پر پياري پاڪستان جي ٺهڻ کان پوءِ سنڌ جي گاديءَ جي هنڌ ڪراچيءَ ۾ ٻاهران آيل پناهگيرن جي ڪري سنڌ جي ان عظيم ورثي کي ڇيهو رسائڻ جون سازشون ٿينديون رهن ٿيون...“

”جي، اوهان صحيح ٿا چئو ڪراچيءَ ۾ وڌندڙ تنگ نظري هر ليبرل ماڻهوءَ لاءِ وڏو چيلنج ٿي وئي آهي.“

ان عيسائيءَ سان ٻه ٽي منٽ خوش دليءَ سان خير عافيت ڪري اڳتي وڌڻ لڳو هوس. ته اوچتو ئي اوچتو گهرو ڪوهيڙو ڇانئجي ويو هو. ايڏو گهرو ڪوهيڙو مون اڳ ڪڏهن نه ڏٺو هو. هٿ هٿ کي ڪونه پئي ڏٺو. اسپيڪر تان اعلان ٻڌڻ ۾ آيو هو ته جيڪو جتي آهي، اتي ئي بيهي رهي، نه ته ٻي صورت ۾ پهڙيءَ کان هيٺ ڪري سگهي ٿو. مان به اتي چپ چاپ بيهي رهيو هوس. ڪجهه ئي منٽن کان پوءِ جيئن

ملڪو ملڪو ٿي ڏنڌ ٿٿو هو ته منهنجي اڳيان هڪ نوجوان جوڙو پاڪرن پر هڪيو
بيٺو هو. کين دنيا جمان جي ڪا پرواهه نه هئي. اوچتو ئي اوچتو مال روڊ تي سیتيون
وڃڻ شروع ٿي ويون هيون. ڪٿان آواز آيو هو:

”اوئي جيئو...“

منهنجي دل مان به نڪري ويو هو.

”زنڊه باد...“

انهن کي ان حالت ۾ ڏسي ڏاڍي خوشي ٿي هيم. شايد هنن ۾ پنهنجو پاڻ نظر
آيو هوم. سوچيو هيم: جيڪڏهن تون مون سان گڏ هجين ها ته هي موقعو ايئن
وڃائڻ نه ڏين ها ۽ هن نوجوان جوڙي جيئن مون سان هڪي بيٺي هجين ها. وري گهري
اداسيءَ جي پاڪر ۾ اچي ويو هوس. هيٺ مٿي پهاڙيون ۽ انهن مٿان جهوپڙيون
ڏسندو وڃي ڪشمير پوائنٽ پهتو هوس. جتي ڪيترائي جوڙا، خاندان، نوجوانن
جا ٽولا ۽ مون جهڙا اڪيلا فرد اڳ ٿي موجود هئا. هر ڪنهن جي من ۾ ان فطرتي
منظرن کي ڏسڻ جي پنهنجي اک ۽ محسوس ڪندڙ دل هئي. مان سفيد پوش
برفيلي پهاڙي کي ڏسي رهيو هوس. ڀانيو هوم ته تون مون سان گڏ آهين ۽ انهن پهاڙن
کي ڏسندي خوشيءَ گاڏڙ تجسس مان چڻين ٿي.

”آئي... منا! هن خوبصورت پهاڙن جو حسن ۽ دلڪشي ته ڏس...“

تنهنجون اکيون چمڪي پون ٿيون. چپ مرڪي پون ٿا ۽ چهرو پهڪي پوي ٿو
۽ ان خوبصورت پهاڙن کي هڪ طرف کان ٻي طرف تائين، جيتري پنهنجي نظر
وڃي سگهي ٿي، ڏسي حيران ٿي وڃين ٿي، ۽ ان حيرانيءَ ۾ تمام گهڻي خوشي ۽ پيا
پيارا احساساتي رنگ آهن. تنهنجو ساڄو هٿ منهنجي کاٻي هٿ ۾ آهي ۽ تون
منهنجي دل واري پاسي ٿوري جهڪيل آهين. تنهنجا خوبصورت، گهرا ۽ پيارا نيٺ
اهي دلڪش نظارا ڪرڻ کان پوءِ اوچتو ئي اوچتو منهنجي نيٺن سان ملي وڃن ٿا.
تون ڪوپل مون کي ڏسندي رهين ٿي ۽ پوءِ لکين ڪروڙين پيرا ڪيل ڳالهه وري
چڻين ٿي:

”تون ڏاڍو ڪنو جانو! مان توسان صفا به پيار نه ڪندي آهيان.“

پوءِ مان به توکي ساڳي انداز ۾ چوان ٿو:

”تون به ڏاڍي ڪني آهين جانان! مان به توسان صفا به پيار نه ڪندو آهيان.“

تون کلي پٺين ٿي ۽ ڪلندي پنهنجي ساڄي ٻانهن منهنجي 35 سائيز جي موٽي
چيلهه ۾ ڦيري ڇڏين ٿي، ۽ ڪلهي تي ڪنڌ رکي چوڻ ٿي:

”آءُ لويو ڪنا! تون مون کي ڏاڍو پيارو آهين، ڏاڍو ڏاڍو ۽ ڏاڍو پيارو آهين.“

مان به ساڳي انداز ۾ ساڳيو جملو ورجايان ٿو:
 ”آلويو ڪني! تون به مون کي ڏاڍي پياري آهين، ڏاڍي ڏاڍي ۽ ڏاڍي پياري آهين.“
 ”هل ڪوڙا...!“

اهو چوڻ کانپوءِ مون کي زور سان چنبڙي پوين ٿي.
 پوءِ اتان چيئر لفت تي چڙهڻ لاءِ ان پاسي وڃان ٿو. تون به مون کي مون سان گڏ
 محسوس ٿي رهي هئين. بلڪل جيئرو جاڳندو احساس ٿي رهيو هوم. ته پاڻ
 گڏجي چيئر لفت ۾ چڙهيا آهيون، هڪ ٻئي جي هٿن ۾ هٿ ڏئي ويٺا آهيون. لفت
 ٿورو اڳتي هلي آهي. پاڻ ٻهڪي پيا آهيون. لفت ٿورو اڳڀرو ٿي آهي. پاڻ هيٺ
 نهارڻ لڳا آهيون. ٿورو اڳڀرو ٿيڻ کان پوءِ وڻ ڪجهه هيٺ ٿي ويا آهن. ڪجهه
 وڌيڪ اڳڀرو ٿيڻ کان پوءِ پاڻ چڱي خاصي اوچائيءَ تي پهچي ويا آهيون. هلندي
 هلندي نيٺ ايئن پائنجي رهيو آهي، جڻ پاڻ اڏند ڪٽولي تي ويٺا هجون، هيٺ ڏسون
 ٿا، ته تون چئين ٿي:

”جانو! روڊ ته ڏس. ايئن ٿو لڳي جڻ ڪنهن پينسل سان لائين ڪڍي هجي!“
 ”هونه... واقعي!“

اسان تمام وڏي اوچائيءَ تي پهچي چڪا آهيون. اڳين ۽ پٺين چيئرز تي ويٺل
 ماڻهن ۾ خوف طاري ٿي ويو آهي. تون وڏي بهادريءَ سان وڏي آواز ۾ چئين ٿي:
 ”منصور! آءُ لويو...“

چوڏسائڻ مان پڙاڏا گونجڻ لڳن ٿا.
 ”منصور! آءُ لويو... منصور! آءُ لويو... آءُ لويو...“
 ان کان پوءِ مان به ساڳي آواز سان چوان ٿو.
 ”سنڌيا! آءُ لويو...“

چوڏسائڻ مان ساڳيا پڙاڏا گونجڻ لڳن ٿا.
 ”سنڌيا! آءُ لويو... سنڌيا! آءُ لويو... آءُ لويو...“

اهي پڙاڏا ٻڌڻ کان پوءِ ٻين ۾ به اتساهه جاڳي ٿو ۽ انهن مان به ڪيترائي
 پنهنجن پرين پيارن جا نالا وٺي آءُ لويو جانمرا لڳائڻ شروع ڪن ٿا.

سچ ته تون ڏاڍي بهادر هئين. توکي ڪنهن شيءِ کان به ڪوبه ڊپ ڊاءِ نه ٿيندو
 هو. مون ڏٺو هو. ته سامهون ايندڙ چيئرز ۾ ويٺل ڪيترائي نوجوان جوڙا هڪ ٻئي ۾
 گر لڳا پيا هئا. چيئرز لفت تان لهي، پنهنجي ڪاٻي ۽ ٻانهن کي ڇهيو هوم سڄو برف
 تي چڪو هوس. پنهنجي وجود جو بار ڪنهن پارِي ڇپ جيئن لڳڻ لڳو هوم. جسم
 مان سٺ ٿي ڇڏائجي ويو هو. سائڻ سائڻ قدمن سان هوٽل ڏانهن واپس وريو هوس.

هوٽل پهچي بيحال ٿي بيد ٿي ڪريو هوس. دل ۾ اٿاه درد، نٿيءَ ۾ سڌڪا ۽ اکين ۾ ڳوڙها ڦاسي پيا هئا. ڪجهه دير کان پوءِ پنهنجو بيگ کڻي واپس وريو هوس. جيتوڻيڪ مون کي اتي اڃان رهڻو هو. ايوبيه ۽ نٿيه گلي تائين ويڙهو هو پر نه ڄاڻان ڇو ڄامشورو پاڻ ڏانهن ڇڪي رهيو هو.

”ڪني! ڏس ته ڪيئن تون منهنجي ساهن، احساسن، جذبن، امنگن ۽ سموري خيالن ۽ خوابن ۾ سماءُجي ويل آهين! هاڻي تون ئي ٻڌاءِ، مان ڪٿي به هوندس، ڪو توکان پري هوندس ڇا...؟“

ڪوھ مريءَ مان موٽندي پنڊيءَ تائين تقريبن سڄو رستو اڪيون بند ڪري ڇڏيون هيون. جهاز جي ٽائمنگ تبديل ڪرائي اتان رات جي فلائيٽ ۾ ڪراچيءَ لاءِ نڪري پيو هوس. اها رات ڪراچيءَ مراد وٽ رهي، ٻي ڏينهن صبح جو ڄامشوري لاءِ نڪري پيو هوس. فائنل ييئر جي پهرين سيمسٽر جي امتحان جا فارم ڀرجي رهيا هئا. مان امتحاني في جو چالان جمع ڪرائڻ اڃا سي. ٽو واري حبيب بينڪ جي بوٽ ويو هوس، ڏٺو هوم ته يونيورسٽيءَ جا هزارين شاگرد ۽ شاگردياڻيون پنهنجي في جمع ڪرائڻ لاءِ پهتل هئا. اهو پهريون ڀيرو هو جو مان اڪيلو چالان جمع ڪرائڻ ويو هوس. گذريل سيمسٽر جي امتحاني في جمع ڪرائڻ وارو واقعو ياد اچي ويو هو.

ياد اٿئي! سڪيورٽي گارڊ کي ڏسي حيرت مان چيو هيئي:
 ”يار! هي ڪمڀرت ڇوڪرين کي غلط جڳهين کان ڌڪا پيو ڏي“
 مون هن کي ڏسندي چيو هو:
 ”اڃا...“

هن کي هڪ ٻه منٽ جاچڻ کان پوءِ چيو هوم:
 ”ها يار! تون صحيح پئي چئين!“
 ”پوءِ؟“

”هاڻي هيئن ڪرا! ان ڪمڀرت جي ڀرسان پهچي فل داڀي سان هڪل ڪري چئيس. ڌڪا ڇو ٿو ڏين ڏليل!“
 ٿورو مرڪي چيو هيئي:
 ”نه بابا نه، جهيڙو ٿي پوندو.“

”ڪونه ٿو ٿي جميرتو هي بيغيرت اڀوجهن لاءِ شينهن هوندا اٿئي. هن ڪميني
کي چوڪرين کي ڌڪا ڏيندي هن جي وحشي جبلت کي تسڪين ٿي ملي، تون
هيئن ڪر. ان جي ڀرسان بيهي، وڏي داڀي سان هڪل ڪري چپاٽ اولاري چئيس:
”ڌڪا چوٽو ڏين ذليل!“

تو مون کي ناڪار ۾ ڏٺو هو. توکي ٻانهن کان وٺي، ان رش ڏانهن موڪليندي
چيو هو:

”تون ايئن هڪ دفعو ڪري ته ڏس! ڪجهه نه ٿيندو جي ڪجهه ٿيو به ته مان
آهيان نا“

مون کي ڏسي مرڪي هئين ۽ هن جي ڀرسان پهچي هن کي هڪل ڪري
داڀي سان چيو هئي:
”ڌڪا چوٽو ڏين ذليل!“

تنهنجي ان جرئت مندائي عمل سان هو ششدر ٿي ويو هو. هن کي سنڌ جي
چوڪرين مان اهڙي اميد نه هئي. هو ان ئي ڪيفيت ۾ هو ته چپاٽ اولاريندي چيو
هيئس.

”نيائين کي ڌڪا ڏبا آهن، بيغيرت!“

هن جي مٿي کي ڇڻ چڪر اچي ويو هو. ششدر ٿيندي توکي چيو هئائين.
”اڏي! ... اڏي توهان اچو...“

تنهنجي ان جرئت مندائي قدم ٻين به گونگين چوڪرين کي زبان ڏني هئي. ان
رش مان پيا به آواز ٻڌڻ ۾ آيا هئا.
”ذليل هڪڙو...“

”ڪمينو ماريو ڏسو ته سهي...!“

ان کان پوءِ هو ڊڄي، فضليت ۾ اچي، سڌو ٿي بيهي رهيو هو. کيس ٿڌ ٿڌ ٿي
مرڻ جي پڪ هئي. تون چالان جمع ڪرائي مرڪندي موٽي هئين. تو ۾ وڏي خود
اعتماد هئي. اتان ٿورو ڀرپور ٿي تهڪ ڏئي کلي پيا هئاسين. ڪلندي چيو هئي:
”تو صحيح پئي چيو ته هي بيغيرت رڳو اڀوجهن لاءِ شينهن هوندا آهن!“

”ڏس نا تون خوامخواه پئي ڊڳين!“

”يار! پوءِ هن جي شڪل ڏٺي!“

”ها، ڏٺي نه ڪيئن پاروئي وانگڻ جمڙي ٿي ويس.“

”ها ها ها...“

تهڪ ڏئي کلي پئي هئين ۽

”يار! هڪ ڳالهه ٻڌايان؟“
”ها!“

”هن کي داپو ڏيڻ کان پوءِ، جڏهن هو ششدر ٿي ويو نه، ته الاءِ ڪٿان مون ۾
حوصلو اچي ويو دل چيو نڪاءِ چپاٽ ڪرايانس...“
”ها ها ها...“

تهڪ ڏٺي کلي پيو هوس. چيو هيئي:
”يار! هڪ ڳالهه اٿئي.“
”ڪهڙي؟“
”مزو ڏاڍو آيو...“
”ها ها ها...“
”ها ها ها...“

ٻئي تهڪ ڏٺي کلي پيا هئاسين. ان ئي ڪيفيت ۾ خوش ٿي خوش پاڻ
فيلڪٽي هلي چالان امتحاني فارم ۾ لڳائي آفيس سپرنٽينڊنٽ وٽ جمع ڪرايو
هوسين. اهو سڄو ڏينهن پاڻ خوش هئاسين. پر ان وقت اهو واقعو ۽ ڳالهيون ياد
ڪري، مون مٿان برف اچي ڪري هئي، لڳو هوم ته ڄاڻ ان رش ۾ ڪري چيٽاڙجي
مٿس. چالان جمع نه ڪرائي سگهيو هوس. اداس ٿي اداس ۽ چپ ٿي چپ، واپس وري
فيڪلٽيءَ نڪتو هوس. جتي عيني ملي وئي هئي. هوءَ منهنجي اهڙي غمگين حالت
ڏسي اداس ٿي وئي هئي. مون کي رحيم اڪڙين سان ڏسندي پڇيو هئائين:
”چاڻيو آهي منصور؟“

”ڪجهه نه... بس ايئن ئي...“
ڳالهه مٿائيندي چيو هئائين:
”هل ته ڪينٽين ٿا هلون.“
”نيڪ آهي.“

چپ ٿي چپ وڃي ڪينٽين جي ٻاهران ڪرسي تي ويٺا هئاسين. هن پڇيو هو:
”چانهه پيئندين يا بوتل؟“
”بوتل.“
”ڪهڙي؟“
”ڦٽا.“

”مستي ٿي ٿيئي؟“
”ها.“

هوءَ بوتلون گھرائڻ وٺي هئي. ڪرسيءَ کي ٽيڪ ڏئي اڪيون بند ڪري ڇڏيون هيون. ڪجهه وقت کان پوءِ هوءَ پاڻ بوتلون وٺي موٽي هئي. ڀرسان پهچي پيار مان سڏيو هئائين:

”منصور!“

”جيءُ...“

بوتل مون ڏانهن وڌائيندي چيو هئائين:

”هي وٺ.“

”ٽينڪس...!“

”ڪٿان پيو اچين؟“

”اي سي. ٿو مان.“

”اڃا... ڇالان جمع ڪرائڻ ويو هئين؟“

”ها.“

”پوءِ جمع ڪرائي آئين؟“

”نه.“

”ڇو؟“

”بس، نه ڪرائي سگهيس.“

”تمام گھڻي رش هوندي ها نه؟“

سوچيندي چيو هوم:

”ها.“

هن ڪجهه سيڪنڊن کان پوءِ پڇيو هو:

”سنڌيا به هئي ڇا اتي؟“

کيس ڪو جواب نه ڏنو هوم. رڳو چپن ۾ ڀڙڪيو هوس:

”سنڌيا...“

هن وري پڇيو هو:

”سنڌيا به هئي ڇا اتي؟“

نظرون هيٺ ڪندي چيو هوم:

”هوءَ ڪٿي نه آهي عيني؟ هوءَ ته هر ڀل هر گھڙي هر جاءِ مون سان گڏ آهي...“

پنهنجي دل تي هٿ رکندي چيو هوم:

”مان جيڏانهن به وڃان ٿو عيني! هوءَ منهنجي دل واري پاسي کي ٽيڪ ڏئي ڇڻ

مون سان گڏ گڏ هلي رهي هوندي آهي ڪارين ڪارين راتين جون اونڊاهيون

هجن يا چانڊوڪي راتين جون ٿڌيريون روشنيون، صبح جي ٿڌڙي هير هجي يا

ٻيڀري جي تيز اس يا شام جون چٽواڳ هوائون هجن، هوءَ هر لمحي هر گهڙي مون سان گڏ آهي عيني!“

عيني افسوس مان مون کي ڏسي رهي هئي. مون وڌيڪ ٻڌائڻ شروع ڪيو هو: ”جن جڳهن تي مان هن سان گڏ ويو آهيان، اهو سڄو لڦاءُ منهنجين اکين اڳيان تري ٿو اچي، هلڻ جي لوڏ، ويهڻ ۽ ڳالهائڻ جي ادا کان ويندي سموريون ڳالهيون منهنجون سامهون نئين سر ورجائجي رهيون آهن. ۽ سڀ کان وڏي ڳالهه ... جن هنڌن تي مان هن سان گڏ ويو آهيان، اهو ته ٺيڪ، پر جن هنڌن تي مان هن سان گڏ نه ويو آهيان، اتي به ايئن ويٺو ڏسان ٿو ته هوءَ مون سان گڏ هجي ها، ته هيئن ڳالهائي ها، هيئن خوش ٿي ها، هيئن حيرت کائي، هيئن ڪري ها، هونئن ڪري ها ...“

هوءَ روڻهار ڪي ٿي وئي هئي. منهنجي هٿن مان چالان ۽ في جا پيسا وٺندي چيو هئائين:

”تنهنجو چالان مان تي جمع ڪرائي اچان. تون بوتل پيءُ...“

مون بوتل مان ڍڪ ڀريو هو. سچ ته فنتا جهڙي مٺي بوتل به ڄڻ اندر ۾ ڪريل جي ڪوڙي جوس جيئن لهندي محسوس ٿي هئي...

امتحان ٿي ويا هئا. اڀرا سڀرا پيپر ڪري مڙئي ڪم ٽپايو هيم. ڪجهه ئي ڏينهن ۾ گرمين جون ٻه مهينا موڪلون ٿيڻ واريون هيون. ڏاڍي عجيب ڪيفيت ٿي وئي هئي. نه ڄامشوري ۾ رهڻ تي دل پئي ٿي، نه ئي ڳوٺ وڃڻ تي. نيٺ اهو وقت به اچي ويو هو جو هاسٽلون خالي ٿيڻ لڳيون هيون. ڪيئن ٻڌايانءَ ته ڪيتري بيچينيءَ ۽ بيقراريءَ ۾ وڪوڙجي ويو هوس. انهيءَ ئي تڙپ ۽ بيچينيءَ ۾ هڪ صبح ڳوٺ لاءِ روانو ٿي ويو هوس. اهي سفر ياد پئي پيم جن ۾ تون ۽ مان موڪلن ۾ گڏجي ڳوٺ هلندا هئاسين. ان ڏينهن تون صبح جو اٿي ڪڏهن چڪن برياني پچائيندي هئينءَ ته ڪڏهن ڪجهه پاڻ سڄي سفر ۾ مستيون ڪندا، کلندا، مسڪرائيندا هڪ ٻئي تي آهلبا هلي لڙڪائي پهچندا هئاسين.

ڪني! ڪجهه اندازو اٿئي! ته توکان سواءِ منهنجو جيون ڪيڏو بي رنگ ۽ دردناڪ بڻجي ويو آهي!

ڪني! ڏس ته سهي! مان ڪيئن ٿي ويو آهيان! روئڻ چاهيان به ٿو ته روئي نٿو سگهان. ڳوڙها اکين ۾ ۽ سڙڪا ڳلي ۾ ڦاسي پيا آهن. ڪيترائي ڀيرا اڌ راتين ۾ هاسٽل جي ڇت تي چڙهي وڃي روئڻ چاهيو اٿم پر روئي نه سگهيو آهيان. پنهنجي اها ڪيفيت سمجه ۾ ئي نه ٿي اچي...

نه ڄاڻان ڪهڙي وقت بس ۾ چڙهيو هوس ۽ اها ڪهڙي وقت ڄامشوري مان نڪتي هئي! نه ڄاڻان ڪٿي ڪٿي بيٺي هئي! ۽ نه ڄاڻان اهو سفر ڪيئن گذريو هو! بس جڏهن ڳوٺ پهتي هئي، ته مان به پنهنجو ٿيلهو ڪٿي ان مان لٿو هوس. بس مان لهندي ڪيئي ڊپ ورائي ويا هيم. سوچيم پئي، ته نه ڄاڻان گهر وارا ڇا سوچيندا هوندا، هو تنهنجي باري ۾ الائي ڪهڙيون پڇاڻون ڪندا ته تومن کي ڇو ڇڏيو؟ پنهنجي ئي شهر جي گهڻين ۾ هلندي، ڏاڍو اڻاڻڪو ٿي پيو هوس.

ڪيئن ٻڌايان؟ ته توکان پوءِ نه رڳو منهنجو شهر ۽ منهنجو ڄامشورو پر هيءَ سڄي دنيا ئي صفا اوڀري اٻاڻڪي ۽ ٻُسي ٿي پئي آهي. پنهنجي شهر جي گهٽين ۾ ڪنهن پتڪيل شخص جيئن ٿي پيو هوس. ان وقت مون ڄاڻي ورتو هو ته ماڻهو جنمڻ منهن ڇو ڪندا آهن؟

پنهنجي گهر جو در ٽپي جيئن اندر داخل ٿيو هوس، ته امان در اڳيان اڪيون وڇائي ويٺل نظر آئي هيم. مون کي ڏسي هن جي دل مان بي اختيار نڪري ويو هو.

”ابا... منصور...!“

امان جهڙو ڪر اڏامي اچي مون وٽ پهتي هئي. پنهنجا ٻئي هٿ هن جي پيرن تي رکي ڇڏيا هيم ته چڪي ڇاتيءَ لاتو هڻائين. امان جي پاڪر ۾ پنهنجي من ۾ مثل آندو، تڙپ، ۽ بيچيني جھڪي ٿي وئي هيم ۽ هلڪو هلڪو سکون ملڻ شروع ٿي ويو هيم. شام ٿي چڪي هئي. سڀني گهر ياتين جون ڪتون اڱڻ ۾ پيل هيون. امان مون کي پنهنجي ڪمري ۾ وٺي وئي هئي، مان سندس هنج ۾ سر رکي سمهي پيو هوس. هوءَ منهنجي وارن ۾ پنهنجون آڱريون ڦيري رهي هئي. جن سان ڄڻ منهنجي مٿي تان آهستي آهستي بار لهي رهيا هئا. امان مون کي سڌڻ کان پوءِ پنهنجون نظرون ڇت ڏانهن ڪري ڇڏيون هيون. سندس اکين ۾ لالي لهي آئي هئي. هوءَ تمام گهڻي دلگيري ٿي وئي هئي... سندس اها حالت ڏسي مون کيس پيار مان سڏيو هو:

”امان!“

مون کي ممٽا ڀريل نظرن سان ڏسندي چيو هڻائين:

”جيءُ ابا...!“

”امان ڇا ٿي سوچين؟“

ڳوڙها سندس نڀن مان چلڪي ڪري پيا هئا. لڙڪ اڳندي چيو هڻائين:

”ڪجهه نه ابل...“

ڇا ٻڌايان؟ ته ان وقت مون تي ڇا گذري رهي هئي. سندس ڳلن تي هٿ

لائيندي چيو هيم:

”بس امان! جيڪو ٿيو هو سو ٿي ويو. تون هاڻي ڏک نه ڪر.“

”منصور...!“

”جيءُ امان...!“

”پٽ...!“

امان جي اکين مان وري ڳوڙها ڳڙي پيا هئا:

”پٽ... منهنجي زندگيءَ جا هن وقت تائين وڏي ۾ وڏا ٻه ڏک اٿئي...!“

امان جي ادس مُڪ ۽ روئندڙ اکين ۾ ڏسندي مثل آواز ۾ چيو هوم:
 “ڪهڙا امان؟”

”پتا مون کي پهريون وڏو ڏک تڏهن ٿيو هو جڏهن پڙهين ٻي شادي ڪئي هئي...“

امان منهنجي نرڙ تي پنهنجو هٿ ۽ وارن ۾ آڱريون ڦيريندي ٻڌائي رهي هئي. سندس مُڪ تي اڀري آيل بيوسيءَ وارا احساس مون کان ڏنا نه پئي ٿيا. هن پنهنجي ڳالهه پوري ڪندي چيو هو:

”۽... ٻيو وڏو ڏک سنڌيا جي توکي ڇڏي وڃڻ جي ڪري ٿيو آهي...“

امان جي اها ڳالهه ٻڌي مون کان هڪ سڌو ڀڃڻ وڃي ويو هو. هن سان ڇا ڳالهيان ها، ڪجهه سمجهه ۾ نه پئي آيو. من ۾ وري آندڙ مانڌ مڇي وٺي هيم. اندر ۾ ٽڪي پيو هوس. ڪيئن ٻڌايانءِ ته پنهنجو هانءُ ڦاٽڻ کان ڪيئن بچائي رهيو هوس. امان پڇيو هو:

”توڪي به ڳوڙها نه ٿا اچن نه...؟“

مان ڪو جواب نه ڏئي سگهيو هوس. رڳو خاموشيءَ سان کيس ڏسندو رهيو هوس.

”تنهنجو به جيءُ جلي ويو آهي نه...؟“

بيوسيءَ مان ڪو لفظ اُڪليو نه ٿيو هو.

”جڏهن پڙهين ٻي شادي ڪري آيو هو، ته منهنجو به ايئن جيءُ جلي ويو هو. جڏهن تنهنجي زندگيءَ ۾ سنڌيا آئي، ته وري مان اندروني طور خوش ٿي وئي هيس. هي جيڪي ٿورا ڳوڙها ڳڻيا آهن، اهي به ان جي خوشيءَ ۾ ئي گڏ ٿيا هيا...“

مون پاسو ورائي امان جي هنج ۾ پنهنجو منهن لڪائي ڇڏيو هو. سندس اها بيوسي وڌيڪ ڏسي نه پئي سگهيس. مون امان کي چيو هو:

”امان... تون منهنجي مٿي کي ايئن ٽڪيون هڻندي ره... مون کي تنهنجي

هنج ۾ ننڊ ٿي اچي...“

”هاڻا...“

پوءِ امان منهنجي نرڙ ۽ مٿي کي ٽڪيون هڻندي رهي هئي. ننڍپڻ جو اهو وقت ياد اچي ويو هيم. جڏهن ننڊ نه ايندي هئي، ته امان جي هنج ۾ وڃي سمهندو هوس. ته هوءَ مٿي کي ٽڪيون هڻندي ’الله... الله... منهنجي ٻچڙي جو الله...‘ چوندي هئي، ته ننڊ اچي ويندي هئي. تنهنجي ڇڏڻ کان پوءِ ان ڏينهن امان جي هنج ۾ پهريون دفعو ڀڄڻ جا ڪيپ ڇڙهي رهيا هئا. ننڊ اچڻ کان اڳ امان جون ڳالهيون ٻڌيون هيم، جيڪي هوءَ مون سان الاءِ پنهنجو پاڻ سان ڪري رهي هئي...

”مون رڀيو رڀيو گڏ پئي ڪيو منصور! ته هن کي سونا سيٺ ٺهرائي ڏيندس...
ڪنگڙ ٺهرائي ڏيندس... اُچا ڪپڙا وٺي ڏيندس... اُچا سينڊل ۽ اُچا هار سينگار جا
سامان وٺي ڏيندس... گهڻي وقت کان پوءِ تنهنجي شاديءَ تي خوش ٿيندس. خوش به
اهڙو جوان خوشيءَ ۾ چري ٿي پوندس... ڪاش هوءِ توکي ڇڏي نه وڃي ها...“

تون نه ٿي ڄاڻين ته پنهنجي ان ڪهول ۾ هڪ ڀيرو وري قابل رحم بڻجي ويو هوس. جڏهن مائٽ مون تي رحم کائي ڳالهائيندا هئا، تڏهن پاڻ کي ڏاڍو ننڍڙو ۽ ڪمتر ڀائيندو هوس. انهن ڏينهن ۾ مون کي ڪنهن جي به گفتگو نه پئي وئي. جيڪو به مليو پئي، تنهن جي وات ساڳي وائي هئي. سڀ ڪنهن تنهنجو ئي پئي پڇيو.

جيترا ڏينهن ڳوٺ ۾ هوس، ان جو گهڻو وقت پنهنجي ڪمري ۾ گذاريندو هوس. ڪمري کان ٻاهر نڪرڻ تي دل ٿي نه چوندي هئي. ڪمري کان ٻاهر ڪهڙي بهتر جاءِ هئي، جواتان نڪري اوڏانهن وڃان ها! هر هنڌ ٿُڌو ٿُڌو لڳندو هوم. ڪيئن ٻڌايان ته اهي به مهينا ڳوٺ ڪيئن ڪتيا. موڪلون پوريون ٿيون هيون ته ڄامشوري واپس ويو هوس. پنهنجي آخري ملاقات ۾ بهار جيئن خزان ۾ بدليو هو ته وري ان ۾ ڪا تبديلي نه آئي هئي. آگسٽ جو مهينو هو. يونيورسٽيءَ ڏانهن شاگردن جي موت ٿي هئي. عام ڏسندڙ کي ڪيمپس ڏاڍو ڀرپور لڳي رهيو هوندو. پر مون لاءِ رونق رڳو ٿي رڳو توسان هوندي هئي. تون وٽين ته اها به وئي...

ٻي ڏينهن صبح جو تيار ٿي سنڌي شعبي آيو هوس. ڪلارڪ کان رزلٽ معلوم ڪئي هيم. هن پيري ڪنهن به سبجيڪٽ ۾ A گريڊ نه ڪئي سگهيو هوس. ريگيولر شاگرد هجڻ ۽ سخت محنت ڪرڻ جي ڪري مس وڃي سٺ سٺ مارڪن سان بهي گريڊ آيا هئا. هونئن جي عام حالتن ۾ ايتري محنت ڪيان ها ته شايد فيڪلٽي ٽاپ ڪيان ها. رزلٽ معلوم ڪري جيئن مئٽر ڪلمينا جي آفيس ۾ داخل ٿيڻ تي هوس ته هن چيو هو:

”اُچُ اُچُ منصور...!“

سٺي ۽ خوش لڳڻ جو تاثر ڏيندي کيس سلام ڪيو هوم:

”السلام عليڪم مٿڀر!“

”وعليڪم السلام ڪيئن آهين؟“

”زير دست مٿڀر! بلڪل نيڪ آهيان.“

”هونھ، ڏاڍو سنو... موڪلون ڪيئن گذريون؟“

”بس مٿڀر! گذاري آيس.“

”چو؟ بس رڳو گذاري آئين.“

ڪيئن ٻڌايان ها! ته تنهنجي ڪري منهنجي دنيا ئي اجڙي وئي آهي. ڪيئن

ٻڌايان ها ته تنهنجي ڏنل غم جي اڏوهيءَ ڪيئن اندران ئي اندران منهنجو وجود ئي

کاڻي رکيو آهي! مصنوعي مرڪ آڻيندي چيو هوم:

”بس مٿڀر! هڪ ته گرميون، ٻيو وري ٻارنهن ٻارنهن ڪلاڪ بجلي بند، نه ڪو

ڪتاب پئي پڙهي سگهيس ۽ نه ئي ڪو ٻيو ڪم پئي ڪري سگهيس. بس رڳو ٻه

ڪم ئي ٿي سگهيا.“

مٿڀر مرڪي پڇيو هو:

”ڪهڙا؟“

مرڪي چيو هوم:

”هڪ گرمي برداشت ڪرڻ جو ۽ ٻيو بجلي اچڻ جي انتظار ڪرڻ جو...“

مٿڀر کلي پئي هئي. مان به مرڪي پيو هوس. پوءِ هن چيو هو:

”اهو سڄي سنڌ ۽ پاڪستان جو مسئلو ٿي ويو آهي.“

”ها مٿڀر! اوهان صحيح ٿيون چئو.“

”توکان ٿوري دير اڳ سنڌيا به رزلٽ معلوم ڪرڻ آئي هئي...“

ڪيئن ٻڌايان؟ ته پنهنجي خوش هجڻ جو جيڪو ڪاڪ محل اڏيو ويٺو

هوس. سو ان وقت ٻهي اچي پت پيو هو! اندر جي اداسي منهن تي پڪڙجي وئي هئي.

خاموش ٿي ويو هوس.

مٿڀر ڳالهائيندو هو ته ڌيان اوڏانهن ويو هو:

”اڄ مون کي ڏاڍي خوشي آهي. ته تون خوش ٿيڻ جي ڪوشش ڪري رهيو

آهين. اميد ته تون ان ڪيفيت مان تمام جلد نڪري ايندين.“

”جي مٿڀر...!“

مٿڀر به ڪجهه سوچيندي اداس ٿي وئي هئي، ۽ ان اداسيءَ مان چيو هئائين:

”مقصود...“

مون پنهنجا اداس نيٺ ڏانهنس کڻي جهيٽي آواز ۾ چيو هو:

”جي مٿڀر!“

مٿڀر اداس آواز ۾ ڳالهائڻ لڳي هئي:

”مان ننڍي هيس... شايد ٽئين درجي ۾ پڙهندي هيس. اسان جي پاڙي ۾ اسان جي گهر جي ڀرسان هڪ پنجاڀي فيملي رهندي هئي. انهن جي هڪ هڏ ڪاٺ ۾ پريل، قد آور گلابي رنگ ۽ ڪاري نيٽن واري ڏاڍي خوبصورت چوڪري هئي. انهن جي گهر جي لڳو لڳ هڪ سنڌي فيملي رهندي هئي. انهن جو هڪ خوبصورت شڪل شبهه وارو ڳيرو هو. اهو چوڪرو ۽ اها چوڪري شايد گڏ پڙهندا هئا يا سندن گهرن جا ڪوئا گڏوگڏ هئا ان ڪري اتي ئي هڪٻئي کي ڏسندا ۽ ملندا هئا. بهرحال ڪنهن کي خبر نه رهي ته اهو چوڪرو ۽ اها چوڪري پاڻ ۾ ايڏو سيريٽس ٿي ويا آهن. هڪ ڏينهن چوڪري پنهنجي گهر ڳالهه ڪئي، ته هو ان چوڪريءَ سان پيار ڪري ٿو. سندس گهر ۾ ان ڳالهه جي شديد مخالفت ڪئي وئي. هن چوڪري جي پيءُ پئي چيو:

”اها قوم اسان جا تيل کائي وئي، گيس کائي وئي. پورٽ کائي وئي، نوڪريون کائي وئي، درياھ کائي وئي، ڊيلٽا تباھ ڪري ڇڏيائين، اسان جي شهرن تي ڌاريا آڻي اسان مٿان ويهاري ڇڏيائين. ان قوم اسان جو وطن کاڌو اسان جا وسيلا کاڌا، اسان جا سمورا حق کائي ويا، هاڻي اچي منهنجو گهر بچيو آهي... مان پنهنجو گهر هنن کي کائڻ نه ڏيندس...“

چون ٿا ته هن چوڪري چيس:

”پر بابا مان هن سان شديد پيار ڪيان ٿو...“

پيءُ ڪاوڙ مان جواب ڏنس:

”اڙي بيغيرت! هڪ کان هڪ سنڌي چوڪري پئي آهي! هيڏي ڙي جي توهان

هنن سان شادي نه ڪندؤ! ته هنن سان ڪير ڪندو شادي...؟“

”پر بابا...“

”بابا جا پٽ! هيڏو سارو شهر اٿئي! سڄي شهر مان ڪنهن به سنڌي چوڪريءَ

تي هٿ رک، پوءِ ڀلي هوءَ ڪهڙي به ذات جي هجي، جي ان سان شادي نه ڪرايانءِ ته چئجان...“

”بابا، جيڪڏهن اهڙي ڳالهه آهي، ته مان هن سان ڪورٽ ميريج ڪندس...“

ڀڻس باهه ٿيندي چيو:

”جيڪڏهن ائين ڪيئي، ته پوءِ سمجهجان، تنهنجو پيءُ ٽولاءِ مري ويو...“

هيڏانهن هن کي ڪتو جواب مليو هوڏانهن وري هن چوڪريءَ پنهنجي والدين

کي چيو ته هنن وري هن کي جواب ڏنو:

”اوئي هونئي... ڪهڙي وڃي گند جي ڏير تي پئڻيءَ، اڙي توکي اها ڇٽ ۽ جاهل قوم تي ملي هئي، عشق ڪرڻ لاءِ؟ هان...“

مطلب ته پنهنجن جو پنهنجي پنهنجي گهر وارن اڳيان ڪو حيلو نه هليو. چون ٿا ته هنن نااميد ٿي زندگيءَ جي جنگ هارائي، خودڪشي ڪرڻ جو ارادو ڪيو. هنن گڏ جيئڻ ۽ مرڻ جا قسم کنيا هئا، ان ڪري گڏجي خودڪشي ڪرڻ جو ارادو ڪيائون. هنن پنهنجي پنهنجي گهر وارن کي هڪ گڏيل خط به لکيو ته هو جيڪڏهن وڌيڪ گڏ جيئي نه ٿا سگهن، ته گڏ مري ته سگهن ٿا. ان ڪري خودڪشي ٿا ڪن...“ هنن جي گهر جي اڳيان لوهي گرلن جي مٿان ننڍا ننڍا لوها تير لڳل هئا. هنن هڪ ٻئي کان موڪلايو ۽ پوءِ پاڻ کي گهر جي ڇت تان انهن لوهن تيرن جي مٿان اچلائي خودڪشي ڪرڻي هين. چون ٿا ته هن جي اکين ۾ ڏسندي چوڪري پنهنجو پاڻ انهن گرلي لوهي تيرن مٿان اچلايو. ڪجهه ئي لمحن ۾ هن ڦٽڪي ڌم ڏنو ۽ چوڪري اهو ڏسي ڇت تان هيٺ لهي وئي... ان وقت مان اسڪول مان موٽي رهي هيس منصور! مون ڏٺو هو ته ان گهر جي اڳيان هڪ وڏو هجور بيٺو هو مان به ٻاراڻي تجسس ۾ ان پيڙهه ۾ گهڙي پئي هيس، مون جيئن وڃي ڏٺو هو ته سڄي جسر مان سيٽانڊريون نڪري ويون هيون. جسر ڏکڻ لڳو هوا اکين مان نير وهي هليا هئا...”

اها الميائي ڳالهه ٻڌي مان به سڄو لڏي ويو هوم ساھ ٿي منجهي پيو هو... پوءِ مثلمر پڇيو هو:

”خبر اٿئي منصور! پوءِ ڇا ٿيو؟“

مان تجسس ڀريل نظرن سان ڏانهن ڏسي رهيو هوس.

”پوءِ... هن جي ماءُ ان ئي ڏينهن صدمي ۾ مري وئي. هن جو پيءُ ڪيتري ئي عرصي تائين راتين جو چرين جيان رڙيون ڪري روئندو هو. هن جون پيڻيون روئي روئي ان صدمي ۾ بيحال ٿي ويون... ۽... ۽ خبر اٿئي منصور...!“

مان ان وقت درد جي درياهه جي وچ سير ۾ هوس. ان ئي درد، افسوس ۽ تجسس وارين نظرن سان مون مثلمر کي پئي ڏٺو. هو به دلگير ٿي چڪي هئي. مثلمر وڌيڪ ٻڌائيندي چيو هو:

”ان چوڪريءَ... ان ساڳي چوڪريءَ منصور! ڪجهه ئي مهينن کان پوءِ هڪ ٻي چوڪري سان لائون لڏيون ۽ ان سانحي کي ماضيءَ جو هڪ قصو سمجهي، ان کي وساري خوش ٿي جيئڻ لڳي.“

منهنجون نظرون هيٺ جمڪي ويون هيون. مثلمر جو آواز وري ڪنن ۾ پوڻ لڳو هو.

”خبر اٿئي منصور! ان ڏينهن کان مان جنهن به چوڪري ۽ چوڪريءَ کي گڏ
 ڏسندي آهيان، ته ڊڄي ويندي آهيان. ڊپ ورائي ويندو اٿم ته ڪٿي هي چوڪرو به
 بيوفائيءَ کان پوءِ ايئن نه ڪري ويهي ۽ هن جي ماءُ صدمي ۾ گذاري نه وڃي ۽ هن جو
 پيءُ اڌ راتين تائين چرين جيان رڙندو نه رهي.“
 ڳيت ڏٺي، نڙي آلي ڪندي چيو هوم.
 ”الله رحم ڪري مٽبم...“

مون کي هڪ گهري ڪاري اداسيءَ وڪوڙي ڇڏيو هو. پنهنجي پاڻ کي انهن
 گرلي لوهي تيرن جي مٿان ڪري ڦٽڪي مٿل پانيو هوم. مٽبم جي آفيس ۾
 خاموشي ڊيبل ڊيبل سڌڪن سان روئندي رهي هئي.

ان ڏينهن اداس ٿي اداس فيڪلتيءَ کان هاسٽل پهتو هوس. انهن ڏينهن ۾
 ڪثر ماني ڪاٺڻ به وسري ويندي هيم. نه ڄاڻان ان منجهند ڪهڙي وقت وڃي
 نهنجي اک لڳي هئي؛ ۽ ڪيترو وقت ننڊ ڪئي هيم خبر ناهي ته ڪيتري وقت
 نائين دروازو کڙڪندو رهيو هو. ننڊ مان اٿي ڪمري جو دروازو کوليو هوم ته
 مامهون محمد علي بيٺل نظر آيو هو. مرڪندي چيو هئائين:
 ”هل يار! ننڊ جون گوريون ڪائي ستوهين ڇا؟“
 هن جي اهڙي سوال تي رڳو مرڪيو هوس. ڪمري جون بتيون ٻاريندي چيو

■ هوم.

”اڄ محمد علي...!“

ڪرسي تي ويهندي چيو هئائين:

”جلدي تيار ٿي ته هلون.“

”ڪيڏانهن؟“

”اڄ چوڏهينءَ جي رات آهي. ان ڪري اسان ان حوالي سان علامه آءِ آءِ قاضي
 يلسا قاضيءَ جي مزارن تي محفل موسيقي جو پروگرام ٺاهيو آهي.“

”اڄ چوڏهين آهي ڇا؟“

”ڇو ڇنڊ نه ڏسندو آهين ڇا؟“

ٽڪي مرڪ مرڪي هٿ منهن ڏوٽڻ ويو هوس. هٿ منهن ڏوٽي، ڪپڙا بدلائي،
 مٿل کان ٻاهر نڪتا هئاسين. رات ٿي چڪي هئي. آهستي آهستي ڇنڊ جي
 دٻاڻ پڪڙجي رهي هئي. اسان ٻانهي ۽ جيا لاجي شعبن کان ٿيندا، سينٽرل

لاٽيريري ۽ زيرو پوائنٽ کان اڳتي وڌندا وڃي علامہ آءِ آءِ قاضي ۽ ايلسا قاضيءَ جي مزارن تي پهتا هئاسين. ادبي سنگت جا ڪجهه ٻيا دوست اڳ ئي پهتل هئا. ڪيترائي شاگرد ۽ استاد ۽ ٻيا ملازم ننڍڙين ننڍڙين ٽولين جي صورت ۾ اڳ ئي ويٺل هئا. ٿوري ئي دير ۾ محمد علي ان محفل جي ڪاروائي کي اڳتي وڌايو هو. ڪيترائي نوجوان راڳي آيا هئا، ۽ هڪ هڪ ٻه ٻه گيت ڳائي هليا ويا هئا. ڄامشوري تي ٿيل شاعري پڻ اتي ڳائي وئي هئي. جنهن تي شاگردن خوب داد پئي ڏنو: پر تون سمجهي سگهين ٿي، ته منهنجو ڌيان رڳو توڏانهن ئي هو. اتي جڏهن هڪ مقامي راڳيءَ

پيار درياھ آ، درياھ پي لتجي ٿو وڃي،
نيٺ انسان آ، انسان به مٽجي ٿو وڃي.

ڳايو هو ته مون کي ياد آيو هو ته گذريل ويلنٽائن ڊي 2007ع تي سنڌ الاجيءَ جي پير حسام الدين راشدي هال ۾ هڪ ويلنٽائن مشاعرو ۽ محفل موسيقيءَ جو پروگرام ٿيو هو. تون ۽ مان ان ۾ شريڪ ٿيا هئاسين. اتي سنڌ جي هڪ سريلي راڳي صادق فقير هڪ ڪلام ڳايو هو. ان کان پوءِ هال ۾ ويٺل ماڻهن ڏانهن ڏٺو هئائين ته ڪيترن ئي ماڻهن هن کي پنهنجون پنهنجون فرمائشون ڳائڻ لاءِ چيو هو. تون ۽ مان ٻي قطار ۾ ويٺل هئاسين. تون پنهنجي ساڄي ٻانهن سان منهنجيءَ دل تي ٽيڪ لڳائي ويئي هئينءَ. پوءِ مرڪي چيو هيئي:

”جانو! هن کي چئو ته ’عشق اسان وٽ آرائين جيئن آيو جھول پري‘ ٻڌائي.“
مون هن کي اتان ئي تيز آواز ۾ اها وائي ٻڌائڻ لاءِ چيو هو. هو ۽ هال ۾ ويٺل ڪي ماڻهو مرڪي ته ڪي وري طنزيه اسان کي ڏسي ڪليا هئا. هن چيو هو:
”هائو سائين...!“

پوءِ هن جڏهن آلاپڻ شروع ڪيو هو ته تون ۽ مان ذهني طور تيار ٿي ويا هئاسين، ته ڄاڻ پنهنجي فرمائش پوري ٿي، پر هن اسان کي ڏسي جڏهن استاد بخاريءَ جو هي گيت

’پيار درياھ آ، درياھ به لتجي ٿو وڃي،‘

ڳايو هو ته پاڻ کان تھڪ ڇڏائجي ويا هئا. هن ان جي هيٺين ست

’نيٺ انسان آ، انسان به مٽجي ٿو وڃي،‘

ڳائڻ مهل جڏهن اسان ڏانهن هٿ ڪنيو هو ته ڪيترن ئي دل جلين هوڪرا ڪيا هئا. مون توکي ان ئي ڪل ۾ چيو هو:

”يارا ڏاڍي ٿي...“

ڪلندي چيو هيئي:

”ها... پر مزو به ڏاڍو آيو.“

اسان ان محفل مان تمام گهڻو مزو ورتو هو. ياد اچي رهيو هوم ته پنهنجي آخري ملاقات کان اڳ ۽ پنهنجي سات جي ٽن سالن پڄاڻان تون مون کي ڏسي اڪثر اهو گيت ڳائيندي هئين. هڪ ڏينهن جڏهن اهو گيت ڳايئي پئي، ته چيو هومان:

”يارا پنهنجي گڏ هوندي تون وري اهو گيت ڪيئن ٿي ڳائين؟“

کلي پئي هئين. ڪلندي چيو هيئي:

”ايئن ئي يارا“

ٿوري تڪليف مان چيو هومان:

”ايئن نه ڪندي ڪريار! خبر نه اٿئي ته مان تولا ڪيترو چريو آهيان...؟“

کلي چيو هيئي:

”او منهنجا عاشق سودائي! اهڙي ڪا به ڳالهه نه آهي، پر ان شاعريءَ ۾ انسان جي متحج وارو هڪ آفاقي سچ آهي...“

تنهنجي اها ڳالهه ٻڌي چپ ۽ اداس ٿي ويو هوس. ان وقت پهريون ڀيرو اهو خيال آيو هوم ته تون مون کي ڇڏي به سگهين ٿي. دل ٻڌي وئي هيم. ڪجهه ئي منٽن ۾ نڙي ۽ چپ خشڪ ٿي ويا هيا. اهو ڏسي تهڪ نڪري ويو هيئي. ان ڏينهن پهريون ڀيرو توکي بيوسيءَ مان ڏٺو هوم ۽ ڪيترن ئي لمحن تائين ڏسندو رهيو هوس. پوءِ منهنجي ڪنڌ ۾ پنهنجي ٻانهن ڦيريندي چيو هيئي:

”اڙي ڪنا...! ٻئي دفعي ايئن نه ڪندم بس!“

نظرون جمڪائي ڇڏيون هيم. دل جو ڌڙڪو وڌي ويو هيم. بس رڳو هاڪار ۾ ڪنڌ ڏوڻيو هوم. چيو هيئي.

”شروع شروع ۾ منهنجو توسان پيار گهڻو هو پر هاڻي تنهنجو گهڻو ٿي ويو آهي...“

”جانان! مان توسان جيترو پيار ڪيان تون ان جو ڪڏهن پوريءَ ريت اظهار به نه ڪري سگهيو آهيان...“

تون مرڪنڌڙا ڪين ۽ ٻهڪنڌڙا ڪن سان مون کي ڏسي رهي هئين. چيو هومان:

”جيئن ڪائنات جون لاتعداد شيون اڻ ڪٽيل آهن، تيئن منهنجو توسان پيار اڻ ڪٽيل آهي...“

مرڪي پاڪر پائي چيو هيئي:
 ”هل ٿي هل! منهنجا چريا...“

اها رات ڪافي دير تائين اها ٻئي ڪو اها ٻئي ڪو رهيو هوس. ۽ پوءِ اتان کان ٿي وهڻ شروع ٿيا هئا. ڪڏهن تنهنجو موبائيل بند ته ڪڏهن وري مصروف ملندو هو. ان ئي ڏينهن ۾ تنهنجي موبائيل فون تي ڪال ويندي هئي، پر تون رسيو نه ڪندي هئين. ڪڏهن ننڊ ۾ هجڻ جي ڳالهه ڪندي هئين، ڪڏهن واش روم ۾ هجڻ جي، ته ڪڏهن فون ڪٽ ۾ وساري ٻاهر نڪري وڃڻ جي.

اهي ساڳيا ئي ڏينهن هئا، جن ۾ تون هن جي ويجهو ٿي هئين ۽ ٻي موبائيل فون تان هن سان ڳالهائيندي هئين. اهو موبائيل فون جو سٺو تو عينيءَ کان اهو چئي ورتو هو ته هوءُ مون کي ان باري ۾ نه ٻڌائي ۽ جيستائين پاڻ گڏ هئاسين، هن مون کي نه ٻڌايو هو. ڪو به ايتري حد تائين بدلجي سگهي ٿو اهو سوچي ڏاڍي حيرت ٿيندي هيم. تنهنجي اهڙي تبديلي بلڪل ناقابل يقين ۽ ڏندين آڱريون ڏيندڙ هئي. تو جهڙي حساس ۽ نرم دل چوڪري ايئن سنگدل ۽ بي رحم به ٿي سگهي پئي. منهنجي سمجهه ۾ نه ايندو هو. انهن آخري مهينن ۾ ته جهڙوڪر مان تنهنجي هٿن جو رانديڪو ٿي ويو هوس. تو جنهن منهنجي مرضيءَ جي خلاف ۽ زوري منهنجي ٻانهي ٿي گذارڻ جو قسم ڪيو هو، پوءِ مون سان ڏاڍو ٻُرو ورتاءُ ڪندي هئين.

ان محفل موسيقيءَ جي پروگرام ۾ ويٺي، وري مٿان برف اچي ڪري هيم. سڄو جسم ٿڌو برف ٿي ويو هو. لوهي گرل کي ٽيڪ ڏئي ويٺو هوس، ته سامهون هڪ پلوڙ راڳي خادم سنخيڙائيءَ پنهنجي درديلي آواز ۾ استاد بخاري جي شاعري ڳائي رهيو هو:
 ”جي هي دلجو هو جي هي ڏوڪو هو

اعتبار مون کي ڇو ڏئي؟

ايڏو پيار مون کي ڇو ڏئي؟“

اهو ڪلام ٻڌي محفل مان نڪري ويو هوس. هاسٽل ڏانهن موٽندي هڪ نظر ڇنڊ ڏنو هو. جيڪو پنهنجي قوه جوانيءَ جي مستيءَ ۾ هوندي به بيوس، اجهاميل ۽ قابل رحم لڳي رهيو هو.

اسان ٻئي لبرا هئاسين. اسان جي جنمن جون تاريخون ويجهو ٿيڻ سان اداسي ۽ بيچيني وڌي وئي هئي. انهن ڏينهن ۾ تون بيحد خوش ٿي ويندي هئين. 8 آڪٽوبر تي ٿيندڙ منهنجي سالگره لاءِ گل سينٽر حيدرآباد هلي مون کي زوري ۾ پينتون ۾ شرئون ۽ ٻوٽ وٺي ڏيندي هئين. جيڪي مان پنهنجي برت ڏي واري ڏينهن پائيندو هوس. ريشم ڳلي هلندا هئاسين، تولا ۽ ڪپڙن جا ۽ وڳا وٺبا هئا. پرس، چوڙيون ۽ هڪ ٻئي لاءِ پرفيومز وٺبا هئا. تنهنجو ۽ منهنجو جنم ڏينهن اسان لاءِ سال جا سڀ کان وڏا ۽ خوشيءَ وارا ڏينهن هوندا هئا. تنهنجو جنم ڏينهن منهنجي جنم ڏينهن کان ڪجهه ڏينهن اڳي هوندو هو. تنهنجي جنم ڏينهن تي پاڻ تيار ٿي، شتل ۾ چڙهي شهر هلندا هئاسين. بمبئي بيڪري يا اينرجي سويٽس اينڊ بيڪرز تان چاڪليٽ يا ڪافي ڪيڪ وٺندا هئاسين. پوءِ اتان المنظر هلي ڪيڪ ڪتبو هو. تون جيئن ڪيڪ ڪٽيندي هئين، ته مان تازيون وڄائيندي چوندو هوس:

”ههههه برت ڏي ٿويو... ههههه برت ڏي ماءُ سويت هرت سنڌيا... ههههه برت ڏي ٿويو ماءُ لائيف...“

ڪيڪ ڪٽيندي تون مرڪندي رهندي هئين. ڪيڪ ڪٽڻ کان پوءِ ان جي هڪ ٽڪري مان مون کي چڪ هڻائيندي هئين. ان کان پوءِ مان ساڳي ٽڪري مان توکي چڪ هڻائيندو هوس. منهنجو ڪمزور ايمان ان ڏينهن خدا ۾ پختو ٿي ويندو هو. مان توسان هٿ ملائي، ان کي لوڏيندي چوندو هوس...

”توڪي تنهنجو جنم ڏينهن مبارڪ هجي جانان! خدا جا لک لک احسان آهن، جنهن توکي هن ڏينهن تي پيدا ڪري هن دنيا ۾ موڪليو ۽ منهنجي جيون ساٿياڻي بڻائي منهنجي زندگيءَ کي خوبصورت ڪيائين.“

”چري پٿان! تون منهنجو ساھ آھين...“

”تون بہ منهنجو ساھ آھين مٺا!“

”مان توکي ڪڏھن بہ نٿو ڇڏي سگھان! ڇا مان ڪڏھن بہ نہ...!“

”مون کي ڇڏيئي تہ مان مري وينديسانءِ...!“

”تو کي ڪڏھن بہ نہ ڇڏي سگھندس ڄاڻان...!“

پوءِ ڪافي رات تائين اھڙيون ئي ڳالھيون ورجائيندا رھيا هئاسين. نہ ڄاڻان

ڪھڙي ٻيھر وڃي اسان جي اک لڳي هئي. پر پوءِ، توکان پوءِ ان رات تنهنجون

ڳالھيون ياد اچي رھيون ھيم:

”تون منهنجو ساھ آھين...“

مان توکان سوا ھڪ منت بہ نہ رھي سگھندس...

مون کي ڇڏيئي تہ مان مري وينديسانءِ...

ساھ...

آءُ لويو آلات...”

تنهنجي اھا تبديلي موسمن وانگر نہ پر قدرتي آفتن جي نزول جھڙي هئي.

جنهن لاءِ ڪوبه اڳواٽ تيار نہ هوندو آھي.

ڪيئن ٻڌايان تہ ان وقت اھو ڪيئن ڄاڻي ورتو ھوم تہ مڇي پاڻيءَ کان ٻاھر

ڪيئن تڙپندي آھي...!

تو واري جنم ڏينهن تي توکي وش نه ڪري سگهڻ جو ڇا ڏک ٿيو هوندو! اهو تون اندازو به نه ٿي ڪري سگهين. تون سمجهي سگهين ٿي، ته ان وقت منهنجي بيوسيءَ جو عالم ڇا هوندو! منهنجي تڙپ ۽ بيچينيءَ جي ڇا حد هوندي! انهيءَ تڙپ، بيچينيءَ ۽ بيوسيءَ واري صورتحال ۾ ڪجهه ڏينهن گذري ويا هئا

ستين آڪٽوبر جو ڏينهن هو جيڪو ڪنهن به ڪريلا کان گهٽ نه پئي لڳو. تون ڪلاس مان به اڪثر غير حاضر رهندي هئين. ان ڏينهن مون توکي ڏسڻ چاهيو هو. جيتوڻيڪ تنهنجو چهرو هر وقت منهنجي سامهون رهندو هو پر تڏهن به منهنجي نيٽن کي ڪو چين نه پئي آيو. مان پنڌ ٿي پنڌ مارئي لان ويڃي نڪتو هوس. تون مارئي هاسٽل جي گيت ڏانهن اچي رهي هئين. مون کي ڏسي منهن ڦيري ڇڏيو هئي. جنهن جي ڪري توکي چڱيءَ ريت ڏسي نه سگهيو هوس. تنهنجي ان عمل سان وڌيڪ تڪليف ٿي هئي. ان ئي حالت ۾ انٽرنيٽ ڪيفي ويو هوس. ۽ ان ئي تڪليف واري ڪيفيت ۾ توکي اي ميل ڪندي لکيو هوم:

”ڪني! تو مون کان ملڻ جو حق ڪسيو ڳالهائڻ جو حق ڪسيو ۽ بيا سڀئي حق ڪسي وئين. هاڻي گهٽ ۾ گهٽ مون کان ڏسڻ وارو حق ته نه ڪس...! ڪني! منهنجون اکيون جنهن ڏينهن توکي نه ڏسنديون آهن: ان ڏينهن منهنجون سڀ کان وڏيون دشمن ٿي وينديون آهن...“

تنهنجي ان عمل منهنجي پوڳنا ۾ ڏاڍو واڌارو ڪري ڇڏيو هو. اندر ۾ وڏي پيچ ٻاهه مچي وئي هئي. ننڊ جي گورين جو ڊوڙ وڌائي ڇڏيو هوم. خبر اٿئي! اهي گوريون جيڪڏهن ائين نائين بجي کائيندو هوس، ته مس ويڃي ٽين چئين بجي ننڊ ايندي هئي. تيستائين ان عجيب قسم جي باهه ۾ جلندو رهندو هوس. تنهنجي ان منهن ڦيري وڃڻ سان جو منهنجي دل جو ڌڙڪو وڌيو هو ته وري نه گهٽيو هو...

هر جاءِ ڇڻ نسورو ٿارڇر سيل ٿي پئي هئي. هر گهڙي ڇڻ جنگي گهوڙن جي پيرن هيٺان لتاڙيو پئي ويس. 8 آڪٽوبر، منهنجي جنم واري رات تنهنجي هجڻ سان پنهنجو وجود ڏاڍو مانائتو ۽ قيمتي لڳندو هو. ان ڏينهن پنهنجي اهميت ۽ قدر جويقين ٿيندو هو. ان رات تون شڪراني جا نفل ادا ڪندي هئينءَ. مان تنهنجي ان عملن تي پيو خوش ٿيندو ۽ مسڪرائيندو هوس. 8 آڪٽوبر صبح جو حيدرآباد هلي ڪيڪ وٺي ايندا هئاسين. جيڪو المنظر ريسٽورنٽ تي ڪٿي، ان جو هڪ حصو پاڻ وٽ رکي، پيو اتي ڪم ڪندڙ پورهيتن کي ڪارائي ڇڏيندا هئاسين. موت ۾ هو توکي مون کي ڏاڍيون دعائون ڏيندا هئا، ۽ مون کي هڪ اڻ ڪٽ روحاني خوشي ٿيندي هئي. ان ڏينهن تون ۽ مان ڏاڍو خوش هوندا هئاسين. تون ته خوشيءَ ۾ ڇڻ چري ٿي پوندي هئينءَ. هر منٽ کان پوءِ منهنجا هٿ، ڳل يا اکيون پئي چمندي هئينءَ.

پر هن پيري سڄي رات بنا ڳوڙهن جي ڇڻ رڙندي گذاري هيم. صبح جو مون کي محسوس ٿيو هو ته تون آرٽس فيڪلٽيءَ جي گرلز ڪامن رومن ۾ ويٺي آهين. مان اوڏانهن اچي نڪتو هوس. تون در جي ڀرسان پنهنجيءَ هڪ سهيليءَ سان ڳالهائي رهي هئينءَ. مان در جي ڀرسان پهچي، بس توکي ڏسڻ لڳو هوم، توجهتڪي سان مون ڏانهن ڏٺو هو ۽ ڪجهه پلن لاءِ مون کي ڏسندي رهي هئينءَ. پوءِ آهستگيءَ سان منهن ڦيري ڇڏيو هيئي. ان کان پوءِ توکي سڏيو هوم:

”سنڌيا! توهان هڪ منٽ لاءِ ٻاهر اچو پليز!“

ٻن ٽن پلن لاءِ مون کي ڏسي وري پنهنجي سهيليءَ سان ڳالهائڻ لڳي هئينءَ. جنهن جو مطلب هو تون نه ٿي اچڻ چاهين. مان بيوسيءَ مان واپس وريو هوس. واپسيءَ تي عيني ملي وئي هئي. مرڪي هٿ ملائيندي پڇيو هئائين:

”ڪهڙا حال آهن؟“

تباھ حال هوندي به چيو هوم:

”ٺيڪ آهن.“

”طبعيت ڪيئن اٿئي؟“

”ٺيڪ آهي...“

مون کي هڪ نظر ڏسڻ کان پوءِ پڇيو هئائين:

”ڇا ٿيو آهي...؟“

هڪ گهڙي خاموش رهڻ کان پوءِ ٻڌايو هومانس:

”سنڌيا سان مليو پيو اڃان...“

”اڃا... پوءِ ڪهڙي ڳالهه ٻوله ٿي؟“

”هوءَ ڪامن روم ۾ ويٺي هئي، کيس سڏ ڪيم، پر نه آئي...“

هن مون کي دوستائي ڪاوڙ ۾ چيو هو:

”پوءِ ڪهڙي ضرورت هئي، هن کي سڏڻ جي؟“

”اڄ منهنجو برٺ ڏي آهي عيني! ۽...“

منهنجي برٺ ڏي جو ٻڌي هن هٿ ملائيندي چيو هو:

”وش يو هيپي برٺ ڏي...“

”ٽينڪس آلات...“

”هل ته اڄ تنهنجي برٺ ڏي جو ڪيڪ ٿا ڪئون...“

”نه عيني ٽينڪس!...“

”چو...؟“

”بس، مان پنهنجي سالگره جو ڪيڪ نه ڪٽيندو آهيان، پٺيان ٽي سال به رڳو

سنڌيا ڪيڪ ڪٽيندي هئي. هاڻي مان وري اها روايت نه توڙو جائز چاهيان...“

”سنڌيا سان ان ڪري ملڻ ويو هئين؟“

”مون کي خبر ناهي، پر مون نه ڄاڻان چو پئي چاهيو ته هن کان پڇان، ته هوءَ

ڪيئن آهي؟ ۽ مون کان پوءِ خوش ته آهي نه!...؟“

گرلس ڪامن روم واري ان ڪاريڊور ۾ هڪ لمحي لاءِ خاموش بيهي رهيا

هٿاسين. پوءِ هن چيو هو:

”چڱو ڀلا هل ته ڪينٽين هلي، سمبوسا ٿا ڪئون، ڪيڪ ته تون نٿو ڪارائين...“

هڪ ڦڪي مرڪ مرڪيو هوس. پوءِ گڏجي ڪينٽين ويا هٿاسين. سچ ته ان

ڏينهن هر هر شدت سان محسوس پئي ٿيو، ڇڻ منهنجو جنم ئي اڃا يو ٿيو آهي...

ڪيئن ٻڌايان؟ ته اهو ڪهڙو روڳ هو جنهن هر گهڙي الاءِ ڪهڙا ڪهڙا ڪلور پئي ڪيا! جڏهن کان بي رخيءَ سان منهن ڦيري گذري وئي هئينءَ، تڏهن کان جو دل جو ڌڙڪو وڌيو آهي، ته گهٽ ٿيڻ جو نالو ئي نٿو وٺي، منتن ۾ سهڪي پوان ٿو وڌا وڌا ساهه کڻڻ کان پوءِ به ڄڻ ساهه گهٽيل ٿو لڳي. شديد بيچينيءَ سان گڏوگڏ، لوندڙين ۽ مٽيءَ جي تارونءَ ۾ اڀڙو ته شديد سور ٿو ٿئي، جو مٿو مٿن ٿو ٿئي وڃي. اڪيون ڳاڙهيون ۽ منهن ڪارائجي ٿو وڃي. رکي رکي دل ۾ اهڙو ته چڪ ٿو لڳي وڃي، جو پاڻ ئي ٿو تنهنجو مٿوس جاڻ ويو...

آڪٽوبر مهيني جي آخري ڏينهن ۾ امتحاني فارم ڀرجڻ شروع ٿي ويا هيا. 15 نومبر کان پنهنجي پڙهائيءَ جو آخري امتحان شروع ٿيڻو هو. ان کان پوءِ تون مون کي ازلي وچوڙي جي جهنم جي باهه ۾ جلائي وڃڻي هئينءَ. امتحان مٿان اچي پيو هو. مان هڪ ڪرٻناڪ ڪيفيت ۾ مبتلا ٿي چڪو هوس. سمورا حواس وڃائجي ويا هئا. مون کان پاڻ سنڀاليو نه پئي ٿيو ڪلاس ۾ تنهنجي سيت جي پٺيان ويهي توکي چرين ۽ ديوانن جيئن ڏسندو رهندو هوس. سڀ ٽوڪ مان مرڪندا هئا. ڪڏهن ڪڏهن ڪو 'مذهب' ڪلاس فيلو جملو به هڻي ڪيندو هو، جيڪو ڄڻ مون کي ٻڌڻ ۾ ئي نه ايندو هو تون ڄاڻندي هوندينءَ ته، انهن ڏينهن ۾ منهنجو ڪيترو تماشو ٿيندو هو!

دل ۽ دماغ کان ويندي جسم جي مختلف حصن ۾ سور شدت اختيار ڪري ويو هو. ايئن پئي لڳو ڄڻ دماغ يا دل جي رڳ ٽٽي...

مون واري سائڪيائرسٽ دوائن جو ڊوز وڌائي ڇڏيو هو سائس دل جي تڪليف جي به ڳالهه ڪئي هيم، ته سول اسپتال جي ڪارڊيالاجسٽ ڏانهن موڪليو هئائين. اتي وڃي ڪارڊيالاجسٽ کي سربستو احوال ٻڌايو هوم ته پڇيو هئائين:

”اوهان جي عمر گهڻي آهي؟“

لفظ عمر ٻڌڻ سان ايئن لڳو هوم، ڄڻ سموري عمر گذري پوري ٿي چڪي آهي. کيس چيو هوم:

”سائين ٻاويهين سال ۾ پيو هلان...“

مرڪي چيو هٿائين.

”ننڍي عمر آهي، ڳڻتي نه ڪريو دل جو مسئلو نه هوندو. وري به اوهان ECG

ڪرائي ڇڏيو...“

سوچجي ويو هوم عمر بلڪل ننڍي آهي سائين، پر درد وڏا آهن... ڊاڪٽر صاحب کان ECG ٽيسٽ واري پرچي وٺي، ٻاهر ڪارڊيڊور ۾ نڪري آيو هوم. 50 روپيا فيس پري اڀ سي. جي. ٽيڪنيشن کان ٽيسٽ ڪرائي هيم. جڏهن هن مون کي ٽيبل تي لٽائي منهنجي پيرن کان مٿين جڳهين، هٿن، ٻانهن، پيٽ ۽ دل تي نليون لڳائي، انهن کي چالو ڪيو هو، تڏهن دلي طور پاڻ تي ڏاڍو رحم آيو هو. دل ۽ اکيون پرچي آيون هيون. دل ٿي دل ۾ مخاطب ٿيو هو مان،

”ڪني! ڏس ته سهي، ڪٿان کان ڪٿي پهچايو اٿئي!“

پوءِ ڪنڌ ٻي پاسي لاڙي ڇپن ٿي ڇپن ۾ پڻ ڪيو هوس:

”مون کي منهنجي پيار ۽ سچائي جي ايڏي سزا چوپڻي ملي...“

اڀ سي. جي صحيح آئي هئي. ڊاڪٽر وري E.T.T ڪرائڻ لاءِ چيو هو. ان ٽيسٽ واري ڪمري ۾ ويو هوس ته چيو هٿائون:

”سيٽي صبح جو نائين وڳي اوهان جي ٽيسٽ ٿيندي ان کان اڳ پنهنجي

سيني ۽ پيٽ جا سمورا وار لهرائي اچجو...“

مون کان اتي جواتي نڪري ويو هو:

”وار چولهرائي اچان سائين!“

”ڇو ته جتي جتي اسان پنهنجا اوزار لڳائينداسين اتي وارن جي ڪري رزلٽ

-صحيح نه ايندي...“

”پر مان هي وار نٿو لهرائي سگهان، هي مون کي ڏاڍا عزيز آهن...“

”وري ٻيا ڦٽي ايندو سائين!...“

”اهي ٻيا هوندا، مون کي هي عزيز آهن..“

هو منهنجي ان ديوانگيءَ تي مرڪي پيا هئا، انهن چرين کي ڪهڙي خبر! ته مون جڏهن منهنجي سيني تي منهن رکي سمهندي هئڻ، تڏهن تنهنجون آڱريون ’زخود منهنجي سيني جي وارن ۾ ڦرڻ لڳنديون هيون، هڪ ڏينهن تو انهن وارن ۾ آڱريون ڦريندي چيو به ته هو:

”سائين! ٻاهر هڪ چوڪري آئي آهي، چئي ٿي اوهان سان ملڻو آهي...“
”ڪير آهي...“

”قرت العين نالو ٻڌايو تائين.“

چين ۾ پڻ ڪيو هوم:

”عيني آئي آهي.“

نه ڄاڻان ڪهڙي حال ۾ هوس. منهن ڌوٽل هويان، ڦٽي ڏنل هئي يا نه، نه ڄاڻان ڪپڙا ڪيترا ميرا هئا! بس، بوائز هاسٽل جي مين گيت ڏانهن وڌي ويو هوس. رسيپشن جي ڀرسان عيني بيٺي هئي، سلام ڪري هٿ ملايو هيوسين. عيني مون کي ڏسي چپ ۽ اداس ٿي وئي هئي. چپ ئي چپ هلندا وڃي سينٽرل لائبريري جي پئٽين پاسي ويٺا هئاسين. گهڻي دير تائين هوءَ مون کي گهوري ڏسندي رهي هئي. آواز ويهجي ويو هوس. منهنجي حالت تي ڏک ڪندي پڇيو هئائين:

”تون ڪيئن آهين منصور!؟“

ڪنڌ هيٺ ڪري ڇڏيو هوم هن واري ڏاڍو ڪمزور ٿي پيو هوم. ايترو ڪمزور

جو چئي وينو هوم:

”خدا ڪري مان مري وڃان عيني...“

اهو ٻڌي هوءَ هڪي هڪي ٿي وئي هئي. وڏيءَ حيرت ۽ افسوس مان نڪري

ويو هوس.

”هه... ٿي...!!“

پوءِ پنهنجي چين تي هٿ رکي ڪجهه وقت تائين مون کي ڏسندي رهي هئي، سندس اکين جون پڇڙيون آليون ٿي ويون هيون، نيٺ ڀرجي تار ٿي آيا هيس. روڻهار ڪي انداز ۾ پڇيو هئائين:

”ايئن چئي ڏاڍو ڏک ڏنئي منصور...!“

سوچجي ويو هوم:

”جنهن جي جيون جي جھول ۾ رڳو ڏکڻ جا پٿر هجن، اهو ڪنهن کي خوشين

جا خزانو ڪيئن ٿو ڏئي سگهي...!“

شرمساريءَ مان نظرون جھڪي ويون هيون. هن چيو هو:

”توري همت ڪر منصور! ڪجهه همت ڪر!“

سوچ ٿي سوچ مان نڪري ويو هوم:

”ها...“

”پيپر ڪيئن ٿيئي...؟“

”بس ٿي ويا...“

”اوهان جي عمر گهڻي آهي؟“

لفظ عمر ٻڌڻ سان ايئن لڳو هومر ڄڻ سموري عمر گذري پوري ٿي چڪي آهي.
 کيس چيو هومر:

”سائين ٻاويهين سال ۾ پيو هلان...“

مرڪي چيو هٿائين.

”ننڍي عمر آهي، ڳڻتي نه ڪريو دل جو مسئلو نه هوندو. وري به اوهان ECG ڪرائي ڇڏيو...“

سوچجي ويو هومر عمر بلڪل ننڍي آهي سائين، پر درد وڏا آهن... ڊاڪٽر صاحب کان ECG ٿيسٽ واري پرچي وٺي، ٻاهر ڪاريدور ۾ نڪري آيو هومر. 50 روپيا فيس پري آي سي. جي. ٽيڪنيشن کان ٿيسٽ ڪرائي هيم. جڏهن هن مون کي ٽيبل تي ليٽائي منهنجي پيرن کان مٿين جڳهين، هٿن، ٻانهن، پيٽ ۽ دل تي نليون لڳائي، انهن کي چالو ڪيو هو تڏهن دلي طور پاڻ تي ڏاڍو رحم آيو هو. دل ۽ اکيون پرچي آيون هيون. دل ئي دل ۾ مخاطب ٿيو هومان،

”ڪني! ڏس ته سهي، ڪٿان کان ڪٿي پهچرايو اٿئي!“

پوءِ ڪنڌ ٻي پاسي لاڙي ڇپن ٿي ڇپن ۾ پڻ ڪيو هوس:

”مون کي منهنجي پيار ۽ سچائي جي ايڏي سزا چوڻي ملي...“

اي سي. جي صحيح آئي هئي. ڊاڪٽر وري E.T.T ڪرائڻ لاءِ چيو هو. ان ٿيسٽ واري ڪمري ۾ ويو هوس ته چيو هٿائون:

”سيٽي صبح جو نائين وڳي اوهان جي ٿيسٽ ٿيندي ان کان اڳ پنهنجي

سيني ۽ پيٽ جا سمورا وار لهرائي اچجو...“

مون کان اتي جواتي نڪري ويو هو:

”وار ڇو لهرائي اچان سائين؟“

”ڇو ته جتي جتي اسان پنهنجا اوزار لڳائينداسين اتي وارن جي ڪري رزلٽ صحيح نه ايندي...“

”پر مان هي وار نٿو لهرائي سگهان، هي مون کي ڏاڍا عزيز آهن...“

”وري ٻيا ڦٽي ايندو سائين...!“

”اهي ٻيا هوندا، مون کي هي عزيز آهن..“

هو منهنجي ان ديوانگيءَ تي مرڪي پيا هئا، انهن چرين کي ڪهڙي خبر! ته مون جڏهن منهنجي سيني تي منهن رکي سمهندي هئين، تڏهن تنهنجون آڱريون ’زخود منهنجي سيني جي وارن ۾ ڦرڻ لڳنديون هيون، هڪ ڏينهن تو انهن وارن ۾ آڱريون ڦريندي چيو به ته هو:

”منا! مون کي تنهنجا هي وار ڏاڍا وڻندا اٿئي!“

ڊاڪٽر في الحال اي سي. جي ٽيسٽ ڏسي دوائون لکيون هيون، ۽ مان پنهنجي سيني جي وارن ۾ آڱريون ڦيريندو اسپتال سان ٻاهر نڪري آيو هوس. اسپتال جي دروازي جي ڀرسان واري ميڊيڪل اسٽور تان دوائون ورتيون هي. جڏهن اسٽور واري دوائون ڪڍي ڏنيون هيون، ته ڪائنس پڇيو هوم:

”پاء! هي ڇاجون دوائون آهن؟“

هن ٻڌايو هو:

”مادي جي تڪليف جون آهن.“

سوچ ۾ هليو ويو هوم:

”مادي جي تڪليف ... مادي جو سڌو تعلق دل ۽ دماغ سان هوندو آهي، مادي

جي بيماري معنيٰ ڪيترين ئي بيمارين جو هيڊ ڪوارٽر...“

سول اسپتال جي ٻاهران بيٺل لياقت ميڊيڪل يونيورسٽيءَ جي پوائنٽ

پنهنجي ڪيمپس هلڻ لاءِ تيار بيٺي هئي، ان ۾ چڙهي ويٺو هوس، ته اها رڙهڻ لڳي

هئي، ڪجهه تڏيري هوا لڳڻ لڳي هئي، گرمين جي موسم نه هوندي به جيڪو نرڙ

تان پگهر وهي آيو هو سو خشڪ ٿيڻ لڳو هو نرڙ ٿڌو ٿيڻ لڳو هو ته اڪيون بند

ڪري ڇڏيون هي. پوائنٽ هلندي رهي هئي، ڪيترائي منظر پٺيان ٿيندا پئي ويا،

منهنجون اڪيون بند هيون، جن کي کولڻ تي دل ئي نه پئي چيو. ڏيان ئي نه ڏٺو هوم، ته

بس ڪهڙي روت سان پئي هلي ۽ ڪٿي پهتي آهي، اڌ ڪلاڪ کن کان پوءِ بس جي

ڪنڊڪٽر ڀرسان اچي سڏيو هو:

”سائين...!“

اڪيون کوليندي چيو هوم:

”جي...!“

”اوهان کي ڪٿي وڃڻو آهي؟“

ڏٺو هوم ته بس ۾ وڃي آخري مسافر بچيو هوس، بس يونيورسٽي ڪالونيءَ ۾

پنهنجي ورڪشاپ واري روڊ تي مڙي بيٺي هئي. کيس پڇيو هوم:

”بس، هتي ئي پاء...“

بس مان لهندي پنڌ تي پنڌ پنهنجي هاسٽل ڏانهن وڌڻ لڳو هوس. اڪيون ڀرجي

آيون هيون، جسم ساڻو ٿي پيو هو مون کان وڪ ٿي نه پئي ڪٽي ٿي، دل چيو هو

ڪنهن وڻ هيٺان لپتي رهان...

نه ڄاڻان ڪيئن امتحاني فارم پراڻي پيپر ڏنا هيم. نه ڄاڻان ڪيئن پيپر ٿيا هئا. نه ڄاڻان گهڻن ڏينهن کان شيون نه ڪئي هيم. نه ڄاڻان گهڻن ڏينهن کان دوائون نه کاڌيون هيم. نه ڄاڻان گهڻين راتين کان ستون نه هوس. مسلسل جاگ جي ڪري اکين ۾ ڄڻ مڙجن جو ٻڪ پيل هو اکين جي سڙڻ جي ڳالهه ٿي نه پڇ.

بيچيني ايڏي وڏي هئي. جو ڇا ڪيان؟ ڪيئن ڪيان؟ ۽ ڪيڏانهن وڃان؟ جي ڪا خبر ٿي نه پئي پئي... دل جو تمام گهڻو وڌيل ڌڙڪو ايئن پئي محسوس ٿيو جيئن ڪا گاڏي فل اسپيد ۾ هلڻ کان پوءِ اوچتو بريمڪ فيل ٿي وڃي، ۽ آخرڪار ڪنهن حادثي جو شڪار ٿي تباهه ٿي وڃي. تيئن ڄاڻ منهنجي دل سان به ٿيڻ وارو آهي. دماغ جون رڳون ايتريون ته ڇڪجي ويون هيون، جو لڳندو هو ته اجهو ٿي اجهو ڪانه ڪا رڳ ضرور ٽٽندي بيچينيءَ جو عالم اهو هو جو هر ڪٽ تي پئي لپٽيم ته هر پٽ تي. هر ڪرسيءَ تي پئي وينم ته هر روم کان ٻاهر لان ۾. هر ٿاڪ منجهند جوڇت تي پئي چڙهي وينم ته هر ٿي. وي هال ۾ پئي وينم...

هر گهڙي هڪ ڪاري قهر جي گهڙي هئي. نه ڏينهن جي خبر پئي پئي نه راتين جي... نه صبح جي، نه شام جي...

الاءِ ڪهڙي وقت در کڙڪيو هو ان ٿي اڻ ٿڻ ۽ بيچينيءَ مان اٿي در کوليو هو. سامهون چوڪيدار بيٺو هو ڏسندي ٿي سلام ڪيو هئائين:

”اسلام عليڪم سائين...!“

ساڳي ئي بيچيني ڇڄڻ جيئن چنبڙي پئي هئي. کيس جوابيو هو:

”و عليڪم سلام...!“

”سائين! ٻاهر هڪ چوڪري آئي آهي، چئي ٿي اوهان سان ملڻو آهي...“
 ”ڪير آهي...“

”قوت العين نالو ٻڌايو تائين.“

چپن ۾ پڻ ڪيو هوم:

”عيني آئي آهي.“

نه ڄاڻان ڪهڙي حال ۾ هوس. منهن ڌوئل هويا نه، ڦٽي ڏنل هئي يا نه، نه ڄاڻان ڪپڙا ڪيترا ميرا هئا! بس، بوائز هاسٽل جي مين گيٽ ڏانهن وڌي ويو هوس. رسيپشن جي ڀرسان عيني بيٺي هئي، سلام ڪري هٿ ملايو هيوسين. عيني مون کي ڏسي چپ ۽ اداس ٿي وئي هئي. چپ ٿي چپ هلندا وڃي سينٽرل لائبريري جي پنئين پاسي ويٺا هئاسين. گهڻي دير تائين هوءَ مون کي گهوري ڏسندي رهي هئي. آواز ويهجي ويو هوس. منهنجي حالت تي ڏک ڪندي پڇيو هئائين:

”تون ڪيئن آهين منصور!؟“

ڪنڌ هيٺ ڪري ڇڏيو هوم هن واري ڏاڍو ڪمزور ٿي پيو هوم. ايترو ڪمزور

جو چئي ويٺو هوم:

”خدا ڪري مان مري وڃان عيني...“

اهو ٻڌي هوءَ هڪي هڪي ٿي وئي هئي. وڏيءَ حيرت ۽ افسوس مان نڪري

ويو هوس.

”هه... ٿي...!!“

پوءِ پنهنجي چپن تي هٿ رکي ڪجهه وقت تائين مون کي ڏسندي رهي هئي، سندس اکين جون پڇڙيون آليون ٿي ويون هيون، نيٺ ڀرجي تار ٿي آيا هيس. روڻهار ڪي انداز ۾ پڇيو هئائين:

”ايئن چئي ڏاڍو ڏک ڏنئي منصور...!“

سوچجي ويو هوم:

”جنهن جي جيون جي جھول ۾ رڳو ڏکن جا پٿر هجن، اهو ڪنهن کي خوشين

جا خزانو ڪيئن ٿو ڏئي سگهي...!؟“

شرمساريءَ مان نظرون جھڪي ويون هيون. هن چيو هو:

”توري همت ڪر منصور! ڪجهه همت ڪر!“

سوچ ٿي سوچ مان نڪري ويو هوم:

”ها...“

”پيپر ڪيئن ٿيئي...؟“

”بس ٿي ويا...“

”ڳوٺ ڪڏهن ويندين؟“

”چنچر تي.“

”چنچر ته اڃ آهي؟“

”اڃا... رات هليو ويندس.“

”سنو ٿيو جو توکان موڪلائڻ آيس، نا“

ڄڻ سندس ٿورو مڃيندي چيو هوم:

”ها ڏاڍو سنو ڪيئي...“

”خبر اٿئي مان به سڀاڻي اسلام آباد پئي وڃان!“

”اڃا...!“

”اتي هڪ انٽر نيشنل اين. جي. اوز ۾ مون کي نوڪري ملي وئي آهي...“

جملو ڇڏائجي ويو هو.

”مبارڪون هجن يارا رزلٽ اچڻ کان اڳ ئي نوڪري ملي ويئي...“

”ٽينڪس...“

”پر ڏاڍو پري هلي وئينءِ عيني...!“

”بس ڇا ڪجي؟ اها ئي ته زندگي آهي...“

”ها مڙئي! جيئن لاءِ جتن ڪرڻا ٿا پون.“

”بلڪل... پر خبر اٿئي مان توڏانهن ڇو آئي آهيان...؟“

”ڇو آئي آهيان...؟“

”ان ڪري جو توکان هڪ واعدو وٺو اٿم.“

واعدو لفظ ٻڌي ٽڪي مرڪ ۾ ڪيو هوس، چيو هو مانس:

”ها عيني! ڇڻو تولا ڪجهه به ڪرڻ جي ضرور ڪوشش ڪندس.“

”مون کي خبر آهي، ته تون پنهنجو واعدو وفا ضرور ڪندو آهيان...“

”ها... جڏهن ته ٻيا جيڪڏهن واعدا ٿوڙي به ويندا آهن، تڏهن به مان ناهيان

ٿوڙي سگهندو... هوءِ ڪني ڏس نا ڪيئن گڏ جيئن مرڻ جا وعا ۽ وچن ڪري به

ڦري وئي؛ ۽ نه ڄاڻان منهنجي درويش دل اڃان به ڇوان واعدو ٿي ڦاٿر آهي...“

ڳالهه ڦري وري توڏانهن هلي آئي هئي.

”خبر اٿئي عيني! اسان واري آخري پيپر کان اڳ هن کي هڪ اي ميل ڪئي

هيم، ته يونيورسٽي ڇڏڻ کان پوءِ نه ڄاڻان ڪير وري ڪٿي ملي به سگهي الا، نه،

استان مان توکي ڏسندي ڪجهه گهڻو چريو ٿي وڃان، ان ڪري پنهنجي منهن کي

تلخ نه ڪجانءِ، مان چاهيان ٿو ته يونيورسٽيءَ جي ان آخري ڏينهن تي توکي دل

کولي ڏسان ۽ ڏسندو ٿي رهان ۽ پوءِ توکي ان ئي تصور ۾ محسوس ڪيان.“

”پوءِ ڇا ٿيو...؟“

”پوءِ ان ڏينهن هوءَ منهنجي پسند وارو سوسيءَ جو ڦڪو جوڙو پائي آئي، منهنجي پسند جو موتين وارو سينڊل، پرس، منهنجي پسند واري ناسي ۽ ميرون رنگ واري سرخي، اڳ ئي ڪجري نيٽن ۾ ڪجل... سڀ شيون منهنجي پسند جون ڪري آئي. پيپر ختم ٿيڻ کان پوءِ ڪاريڊور جي ڪنڊ ۾ هيٺ ڪنڌ ڪيون بيٺي رهي. مان کيس ڪجهه دير تائين ڏسندو رهيس. پوءِ هن پنهنجي خدا جي خدائي جيڏن وسيع ۽ گهرن نيٽن جي هڪ گهور سان مون کي ڏٺو. مون کي ڏسندي هن جا نيٽ اداس ٿي ويا، پوءِ انهن نيٽن جي پنڀڻين ۾ ٻه لڙڪا اٽڪي بيهي رهيس. هن مون کي ڏسندي آهستي آهستي ۽ نفاس سان ڪنڌ ٽيريو ۽ پوءِ تڪڙي تڪڙي هلي وئي... آه... هوءَ ڇا وئي ڇڻ منهنجي وجود جي هر شيءِ کي جيئري موت ڏيون وئي.“

وري چپ ۽ اداسي ڇانئجي وئي هئي. عينيءَ جا نيٽ ڄمڪي ويا هئا. مون کيس ياد ڏياريو هن

”ها، توکي مون کان واعدو وٺو هو...“

منهنجي نيٽن ۾ نهاريندي چيو هئائين:

”ٻيو ڪجهه نه منصور! مون سان رڳو ايترو واعدو ڪر ته تون خوش رهڻ جي ڪوشش ڪندين؛ ۽ هڪ نارمل انسان وانگر زندگي گذاريندين.“

نظرون ڄمڪي ويون هيون، ڪجهه ساعتن کان پوءِ هن سان نظرون ملائيندي چيو هو:

”مان توهان واعدو ٿو ڪيان عيني! ته مان هڪ نارمل زندگي گذارڻ جي پريور ڪوشش ڪندس...“

ڪجهه وقت کان ڄمڪي ٿيل بيچيني وري وڌڻ لڳي هئي. عينيءَ کي پهرين پنهنجي گهر ۽ پوءِ اسلام آباد وڃڻو هو، مان هن کي بس تائين ڇڏڻ ويو هوس. هوءَ جيئن بس ۾ ويئي هئي، ته بس هلڻ لڳي هئي. بس مون کان آهستي آهستي پري ٿي رهي هئي. منهنجون نظرون نه ڄاڻان ڇو بس ۾ ٽڪي بيهي رهيون هيون، ڪجهه ئي وقت کان پوءِ پنهنجن اکين جون پڇڙيون آليون ڏسي محسوس ٿيون هيون. سوچيو هو: ڪيئن آهستي آهستي سڀ دور ٿيندا ٿا وڃن ۽ مان موت ڄمڙي اڪيلائيءَ جي ور چڙهندو ٿو وڃان...

اها شام يونيورسٽيءَ ۾ منهنجي آخري شام هئي. اهو خيال ايندي ئي دل ڏڪي وئي هئي. سوچيو هوم: اڄ کان پوءِ مان يونيورسٽيءَ لاءِ اوڀرو ٿي ويندم. هي منهنجو ڪمرو جيڪو منهنجي زندگيءَ جي هنن ذليل گھڙين هوندي به ڄڻ منهنجي آخري پناهگاهه هو، سو منهنجي پناهگاهه نه رهندو هو. هڪ نظر ٽيبل ۽ ڪرسيءَ کي ڏٺو هوم ته اکين اڳيان منظر ڦرڻ لڳا هئا، ته ڪيئن اتي ويهي پڙهائي ڪندو هوس...

نظر ڪٽ ڏانهن هلي وئي هيم، ڏسي رهيو هوس، ته مان سمهي توسان موبائيل فون تي ڳالهائي رهيو آهيان ۽ ڪيئن تون مون کي تصور ڪرائي رهي آهين: ”جانو محسوس ڪر، مان توسان تنهنجي نرم نرم بستر ۾ تنهنجين گرم گرم ٻانهن ۾ اچي سٽي آهيان.“

ڪٽ، جنهن ۾ تو وٽان مليل سڀ تحفا سنڀالي رکيل هئا. آئينو جنهن کي ڏسندو هوس، ته نڪري ويندو هو:

”هل شهزادا! تنهنجي خوابن جي راڻي اچي وئي هوندي...“

ڪمري جي دري، جنهن جي ڀرسان هڪ وڏي نم جي وڻ تي ڪوئلن، ڳيرن ۽ جهرڪين جو هڪ ڳوٺ آباد هو جتي هو مئٽريون مئٽريون لائينون لٽندا هئا، ۽ مون کي سرور ڏئي ڇڏيندا هئا. اهي سڀ شيون اڄ مان ڇڏي رهيو هوم. اڪيون ڀرجي آيون هيون، ڇپ سڪي ويا هئا، ڳلو گھٽجي ويو هو. دل کي چڪ لڳي ويو هو. مٿو وري ڄڻ گهاٽي ۾ پينو پئي ويو. اُپ ساهي وٺي وئي هيم ڪٽ تي ٻانهون کولي اونڌو ٿي ايئن لپتي پيو هوس، ڄڻ ان کي الوداعي پاڪر پائيندو هجان. دل مان سٺ نڪري وئي هئي.

بيچينيءَ مان اٿي استبدي ٽيبل جي اڳيان ڪرسيءَ تي ويٺو هوم ڪرسيءَ تي ٻانهون رکي انهن تي پنهنجو منهن رکي، اڪيون بند ڪري ڇڏيون هيم. بيچينيءَ ۽

بيقراريءَ اتي به ويهڻ نه ڏٺو هو. ڪجهه منتن کان پوءِ اتي وري دريءَ جي اڳيان بيٺو هوس. تڏڙي هوا ڪمري ۾ گهمڻيون آڻي هڻي، پر ان ڏينهن توکان ۽ ڄامشوري کان دائمي وڇوڙي جي ڪري ڄڻ منهنجي من ۾ دوزخ جي باهه پئي پري، جسم مان ڄڻ سڄو ساھ ئي ڇڏائجي ويو هو. ڪٿ تي وڃي ڦاٽي ڪريو هوس. دل ۾ سوچجي ويو هو. ”اڄ توکان ۽ يونيورسٽيءَ کان دائمي وڇوڙو آهي...“
اهو سوچڻ کان پوءِ وري درد مان ڏانهن نڪري وئي هيم.

سوچيو هوم:

”هاڻي منهنجون اکيون ڪيئن ڪنديون!! تون جيتوڻيڪ انهن ۾ سمائي پئي هوندي آهين! پر تڏهن به جي اهي توکي جنهن ڏينهن نه ڏسنديون آهن، ته مون کان بغاوت ڪندي ٻاهر نڪتيون اينديون آهن ۽ تيسٽائين جلنديون رهنديون آهن، جيستائين توکي نه ڏسن... منهنجي چريا ۽ مستان دل جنهن يونيورسٽيءَ جي ڏهن هزار ڇوڪرين ۾ رڳو توکي ئي پنهنجي راڻي ٿيڻ لاءِ چونڊيو هو. اها دل جي اسپتال جو چڪر ڪاٽي اچڻ کان پوءِ به توتي صدي لڳي پئي آهي. دل ئي دل ۾ مخاطب ٿيو هو مانءَ:

”ڪني...! او ڪني...!“

او منهنجي ساھ ڪني...! مون کي جيڪڏهن ڇڏڻو ٿي هيئي، ته مون کي شروع ۾ ئي ايڏو پيار ڏئي، پنهنجي پيار ۾ ائين چريو ڪري ته نه ڇڏي وڃين هاڻ...“
دل جو ڌڙڪو، اکين جو ساڙو، لوندڙين ۽ سڄي مٿي جو سور وڌي ويا هئا، دل جي مٿان هٿ رکي ڇڏيو هوم. تڪليف وڌي وئي هئي، وڏا وڏا اپ جيڏا ساھ پئي ڪنيم. اکيون نڪتيون پئي آيون. ڳلي ۾ ٻيهر جو وڻ ڦاٽو پيو هو. دل ڌڪ ڌڪ نه پئي ڪئي، ڄڻ ان ايڏي ڪربلا جهڙي ڪيس ۾ يا حسين... يا حسين... پئي گئي. ٿڪو ٿي پيو هوم. ست ڏئي ڪٿ تان اٿيو هوم. در کولي ورائي اڳيان ٺهيل لان ڏانهن ڊوڙ ڪئي هيم. اتي پهچندي ئي هيٺ ڪري پيو هوم. هڏ گڏ پڄي پيا هيم. ڪرڻ سان ڏانهن نڪري وئي هيم.

نيم بيهوشي حالت ٿي وئي هئي، اکيون ٻوٽجي ويون هيون، ڪجهه گهمڻين کان پوءِ اکيون کوليون هيم. چڪر اچڻ لڳا هئا، آسمان ڳاڙهو پئي لڳو. جسم کي ڏکڻي وٺي وئي هئي، لڱ تپي باهه ٿي ويا هئا. بخار جسم ۾ گهمڻدي محسوس پئي ٿيو. همت ڪري اتان اٿيو هوس. سوچيو هوم: هاڻي مون کي هتان نڪرڻ کپي، هاسٽل جي مين گيت تان رکشو ڪرائي پنهنجي ڪپڙن ۽ ڪتابن جا ٿيلها ۽ بسترو رکشا واري کي ڏنا هيم. هو رکشا ڏانهن ڪڍي ويو هو. هڪ نظر جيئن ڪمري جي در کي تالو هڻڻ لاءِ ڏٺو هوم ته چئن سالن جي ڏينهن ۽ راتين جا

ڪيترائي منظر اکين اڳيان تري آيا هئا، ان ڪمري جي ڀتين، درين، ڪپڻن، ٽيبل، ڪرسي، آئيني ۽ ٿيوب لائيتس کي وڏيءَ سڪ، محبت، احترام ۽ بيوسيءَ مان پئي ڏٺم. ڀتين، ڪپڻن، درين، ڪرسي ۽ ٽيبل کي پاڪر پائيندي نڪري پئي ويو...
 ”اي منهنجا پيارا رومر الوداع...“

اڪين مان نير وهي هليا هئا، اوچنگارون نڪري ويون هيڙ اڪين ۾ ڄميل ڳوڙهن جا گليشئير پگمري پيا هئا. ٻاڙ تي پيو هوس. دل کولي روئي پيو هوس، دل ئي دل ۾ چيم پئي:

”اي منهنجي ماءُ جهڙي مٺڙي يونيورسٽي الوداع...“

”اي منهنجا پرينءَ جي پيار جهڙا جامشورا! الوداع...“

ٻارن جيئن سڏڪا پري روئي پيو هوس.

”اي منهنجي مٺي جانان! الوداع...“

زندگيءَ جي راهن ۾ توکي وري ڏسي به سگهان، الاءِ نه...“

ڪمري ۾ ڏاڍا سڏڪا پري رنو هوس، وري نير بيهوشي واري حالت ٿي وئي هئي، ڪجهه منتن ۾ اٿي، ڪمري مان نڪري روئندڙ اڪين ۽ ڏڪندڙ هٿن سان در کي تالو لڳايو هوم، ۽ پنهنجي قميص جي ٻانهن جي ڪف سان ڳوڙها اڳهندو وڃي رکشا ۾ ويٺو هوم. منهنجي من چاهيو پئي ته هاسٽل جي مين گيت، سينٽرل لائبريريءَ، آرٽس فيڪلٽيءَ، قاضيءَ صاحبان جي مزارن، قليچ پارڪ، سنڌالاجي ۽ مارئي هاسٽل کي پاڪر پائي اوچنگارون ڏئي موڪلايان.

رات ٿي چڪي هئي، جنهن جي اوندھ ڄڻ منهنجي زندگيءَ ۾ ويهجي وئي هئي. رکشو جڏهن سينٽرل لائبريري جي در اڳيان گذرڻ وارو هو ته ان کي بيهارڻ جو چيو هوم. لائبريريءَ جي در کي الوداعي نظر سان ڏٺو هيڙ. ياد پئي آيو ته ڪيئن پاڻ اتي پڙهندا هئاسين، ۽ جڏهن يونيورسٽي پوائنٽس نڪرڻ جو ٽائيم ٿيندو هو تڏهن سي. ايل جون مٿيون منزلون صفا خالي ٿي وينديون هيون ۽ پاڻ سڀ کان آخر ۾ ڏاڪڻيون لهڻ وقت هر ڏاڪي تي بيهي پاڪر پائي هڪ ٻئي کي چميون ڏيندا هئاسين. دروازي کي الوداعي پاڪر پاتو هيڙ ته سڏڪا نڪري ويا هئا. در کي چمي وڃي رکشي ۾ ويٺو هوم. رکشو هلي فيڪلٽي گيت اڳيان بيٺو هو جيڪا مون لاءِ هر جاءِ کان وڌيڪ مقدس ۽ پياري آهي. رکشا مان لهي فيڪلٽيءَ جي ڀتين کي هٿ لاتو هوم. ياد پئي آيا چئن سالن جا اهي سڀ پيارا منظر، جن کي توسان گڏجي ڏسندو هوس، ته تهاڻين وڌيڪ حسين لڳندا هئا. پنهنجا ڪلاس وٺڻ ۽ ڪاريڊور ۾ آوارگيون ڪرڻ، فيڪلٽيءَ جي ڇت تي هڪ ٻئي جي پاڪر جي خمارن ۾ ويهي مست الست ٿيڻ.

سڀ منظر اکين اڳيان تري آيا هئا. ٻه ٽي پل اڳ بند ٿيل سڌڪا وري شروع ٿي ويا هئا. فيڪلٽيءَ جي مين گيٽ ۽ ان جي پرواري پٽ کي پاڪر ۽ چميون پاڻي موڪلايو هيم. رکشو قاضي صاحبان جي مزارن اڳيان هلي بيٺو هو. ياد آيو هو پنهنجو گڏجي جيئن مرڻ جو قسم کڻڻ ۽ اتي اچي ويهڻ. پنهنجو منهن قاضي صاحب جي مزار تي رکي ڇڏيو هو. لڙڪ چلڪي ڪري پيا هئا. مزارن جي مٿان ٺهيل گنبذ جي هڪ ٺلهه کي پاڪر پاڻي، چمي ڏئي وري رکشي ۾ چڙهيو هوس. رکشو هلي مارئي هاسٽل جي سامهون واري قليچ پارڪ بيٺو هو. ياد آيو هو. اتي پنهنجو سردِي گرمي ۾ ويهڻ. ڪيئن اتي ويهندا هئاسين. سياري جي سرد راتين ۾ جڏهن جڏهن ستين کان اٺين بجي تائين بجلي بند ٿيندي هئي، تڏهن ڪيئن هڪ ٻئي جي ٻڪن ۾ ويهندا هئاسين. ”هائ... هائ...“ ڪندا هئاسين، ’چمر چمر‘ راند ڪيڏندا هئاسين. ۽ هڪ ٻئي جي ڳلن ۽ چپن تي چمين جي برسات لائي ڏيندا هئاسين. جڏهن اهي سڀ منظر نئين سري سان ورجائجي رهيا هئا، ته ڄڻ هنيانءَ ڦاٽي پيو هو. لان ۽ هاسٽل تي آخري نظر ڦيرائي هيم ته سڌڪا نڪري ويا هئا. سڌڪندو وڃي رکشا تي چڙهيو هو. اٺين پئي لڳو ڄڻ مون سان ڄامشوري جون هوائون، ڪويلون، ڳيرا ۽ سڀئي پڪي پڪي، رات جي راڻي، رابيل، گلاب، بوگلن ويلي، املاس، ٻڙ، سرينهن، نمون، روڊ رستا ۽ سموريون عمارتون به سڌڪي رهيون هجن. تيزيءَ سان رکشو هلي، ڄامشوري ڦاٽڪ تي پهتو هو. جتان لاڙڪاڻي وڃڻ لاءِ هڪ ايس سي ڪوچ تيار بيٺي هئي. مان ان ۾ چڙهي ويٺو هوس، ٿوري وقت ۾ بس هلي ڄامشورو ڇڏڻ لڳي هئي، جيڪو مون کي صرف ۽ صرف تنهنجي ڪري جنت جو ٽڪرو لڳندو هو. وري دل مان نڪري ويو هو:

”الوداع! اي پرينءَ جي پيار جهڙا ڄامشورا!

الوداع...!

اڙي ڄامشورا...

تنهنجي چمر الوت هوائن ۾ مون کي منهنجي مٺيءَ جو هڳاءُ ايندو آهي. تنهنجي گلن، ٻوٽن، وڻن ۽ ٽنن صبح ۽ شام ۾ مون کي منهنجي جانان جو جلوه نظر ايندو آهي. سنڌيا وانگي تون به هميشه منهنجي ساهن ۾ سمايل رهندين. ڄامشوري سان مخاطب ٿي سڌڪي پيو هو.

اي سي ڪوچ ڄامشورو ڇڏيندي ڄڻ روڊ تي نه پئي هلي، منهنجي دل کي چپيائيندي پئي هلي. مان دريءَ ڏانهن پاسو ورائي روئي پيو هوس، سڄي سفر ۾ لڙڪن بند ٿيڻ جو نالو ٿي نه پئي ورتو.

بُري هن پنيورم

(ناول)

ارپنا

پنهنجي پياري رفيق حيات
ڊاڪٽر نسيم منير جي نالي...
گهڻي گهڻي پيار ۽ احترام مان

مهاڳ

هر ليڪڪ انتهائي حساس دل هوندو آهي. هو پنهنجي چوگرد جيڪو ماحول ڏسندو آهي، اهو هن جي مزاج مطابق نه هوندو آهي، ان ڪري ليڪڪ پنهنجي معاشري ۾ مِس ڦٽ هوندو آهي ۽ پنهنجي اندر ۾ موجود پنهنجي اڪيلائين سان گڏ پنهنجي ماضيءَ ۾ جيئنڌو آهي ۽ اهي ڪردار جيڪي هن جي زندگيءَ مان ٻاهر هليا ويندا آهن، انهن کي هو ڪڏهن به وساري نه سگهندو آهي، ان ڪري هن جي لکڻين ۾ ان احساس جو عڪس اسان کي نظر ايندو آهي، بلڪل اهڙو ئي عڪس اسان کي منير چانڊيي جي ٽِرائلجي ناولن ۾ نظر اچي ٿو.

دنيا جي هر ليڪڪ ڪامياب ۽ ناڪام عشق ڪيا آهن، پر گھڻن ليڪڪن جا عشق ناڪام رهيا آهن. ضروري ناهي ته جيڪا شيءِ انسان حاصل ڪرڻ چاهي اها ڪيس حاصل ٿي وڃي. مونکي ياد اچي ٿو ته دنيا جي مشهور ناول ”ڊاڪٽر زواگو“ جو نوبل لاريت ناول نويس بورس پاسٽرناڪ جڏهن ميٽرڪ ۾ پڙهندو هو ته هڪ خوبصورت ۽ شاهوڪار چوڪري به ساڻس گڏ پڙهندي هئي. هو هن جي عشق ۾ ايترو ته مگن ٿي ويو هو، جو اعليٰ تعليم حاصل ڪرڻ لاءِ جرمني هليو ويو هو ۽ واپس اچي ان چوڪري جي والدين کان هن جو رشتو گهريو هٿائين پر جيئن ته هو هڪ غريب شخص هو ان ڪري ان شاهوڪار چوڪري جي مالڪن هن کي سڱ ڏيڻ کان انڪار ڪيو. بورس پاسٽرناڪ هن چوڪري جي جدائي کي سڄي زندگي محسوس ڪندو رهيو. اهوئي سبب هو جو هن پنهنجي ناول ”ڊاڪٽر زواگو“ ۾ ناول جي هيرو يوري ۽ هيروئن لارا جي ڪردارن کي وڏيءَ محنت سان ناول ۾ آڻي ڏيکاريو. وڏي ڳالهه ته گھڻي محبت هوندي به لارا ۽ يوري پاڻ ۾ ملي نه سگهندا آهن، شايد بورس پاسٽرناڪ کي لارا ۾ سندس پهريون پيار نظر آيو هوندو. منير چانڊيي جي هن ناول ٽِرائلجي ۾ به ٽِرائلجي جا هيرو ۽ هيروئن منصور ۽ سنڌيا هڪٻئي سان گھڻي محبت ڪرڻ جي باوجود به پاڻ ۾ ملي نٿا سگهن. ٽِرائلجي جو هيرو

منصور پنهنجي يونيورسٽي واري محبوبه جي جدائي کي هر وقت محسوس ڪندو رهي ٿو ۽ کيس هن جي ڪميءَ جو شدت سان احساس ٿيندو رهي ٿو. شايد منير چانڊيي کي منصور جي ڪردار ۾ پنهنجو پاڻ ۽ سنڌيا جي ڪردار ۾ سندس پهريون پيار نظر آيو هوندو ان ڪري هن ٿرالا جي جي تنهي ناولن ۾ انهن ڪردار کي وڏي محنت سان آڻي ڏيکاريو آهي.

ناول جي صنف ڏکي ضرور آهي پر يورپ ۾ ناول گهڻو لکيو وڃي ٿو ان ڪري يورپ ۾ لکيل ناول اسان کان گهڻو اڳتي آهي. سنڌي ۾ به ناول جيترا گهڻا لکيا ويندا، ان سان ناول اڳتي وڌندو ۽ وڌيڪ ٺڪرجندو. منير چانڊيي جو ان ڏس ۾ ناول ٿرالا جي لکڻ هڪ خوش آينده عمل آهي. اميد ته هو وڌيڪ ناول لکي سنڌي ناول جو مان مٿانهون ڪندو رهندو.

مدد علي سنڌي

يونيورسٽيءَ مان موٽڻ کانپوءِ پنهنجي ڪمري ۾ جو گهڙيو هوس، ته ان مان ڪو وقت، ڪي زماڻا ٻاهر نه نڪتو هوس. امان بار بار اچي ڏسي ويڃڻ کانپوءِ اطمينان جو ساھ ڪٽندي هئي، ته مان جيئرو آهيان..! شايد هن محسوس ڪري ورتو هو ته مان روز روز خودڪشي ڪرڻ جو منصوبو گهڙيندو آهيان؛ ۽ اهي امان جون اداس ۽ خوف ۾ ورتل اکيون ئي هيون، جن ان وقت تائين پنهنجي زندگيءَ جو ڏيئو اجماع کان روڪي رکيو هو. نه ڄاڻان ڪيترن ڏينهن کانپوءِ هڪ ڏينهن امان ڪمري ۾ اچي چيو هو.

”ڪاش! هنن ڏينهن ۾ شگو هتي هجي ها...!“
 مون کان به چپن ۾ پڻڪجي ويو.
 ”شگو...!“

پوءِ منهنجي ذهن جي هارڊ ڊسڪ ۾ هن جون ڳالهيون ياد ٿيڻ لڳيون هيون. هن جو ٻڌي سوچجي ويو هيم:

”ڏکن، سورن، اهنجن، ايڏائن ۽ عذابن کان سواءِ هن جيون جي هڙ حاصل آهي به ته ڇا؟ شايد ڪجهه به نه... يا ڪا انتهائي معمولي ۽ سطحي جسماني خوشي...“
 شگو منهنجي سڀ کان پياري دوست هئي. يا شايد ان کان به وڌ ڪو احساساتي تعلق هو جنهن لاءِ ڪو مناسب لفظ وجود ۾ نه آيو آهي. اسان پهرين کان انهن درجي تائين گڏ پڙهيا هئاسين. هن جو ۽ اسان جو گهر گڏو گڏ هو. اسان ٻئي گڏ اسڪول ويندا هئاسين. ۽ واپسيءَ ۾ پوپٽ جي پرن جا رنگ ۽ پنيورين ڏسندا گهر موٽندا هئاسين. هن جي ڪاوڙجڻ ۾ هڪ عجيب حسن هو. ڪڏهن ڪڏهن جڏهن هو ۽ پنيورين پڪڙيندي انهن جا ڀر مروڙي وجهندي هئي، ته مان کيس چونڌو هوس:

”شگو...!“

”جيء...!“

”منهنجي توسان اُف آهي، اڄ کانپوءِ مون سان نه ڳالهائجان...“

پوءِ هوءَ منهنجي اکين ۾ ٽڪ ٻڌي ڏسندي هئي، هن جون وڏيون وڏيون گهريون
ڪاريون اکيون ۽ کير جهڙو اڇو اجرو منهن ڳاڙها ٿي ويندا هئا، پوءِ هلڪي ڪاوڙ
مان چوندي هئي:

”منهنجي به توسان اُف آهي، هل...!“

۽ ٿورو هلي پنهنجي ٿيلهي مان ڇاڪليٽ ڪڍي مون ڏانهن وڌائيندي
چوندي هئي:

”ڇوڪرا ڇاڪليٽ ڪائيندين؟“

مان هڪ ڇاڪليٽ کڻي چوندو هيومانس:

”مهرباني ڇوڪري...!“

اهڙين معصوم ادائن سان ڳالهائيندي اڳتي وڌندا ويندا هياسين. پوءِ جڏهن
گهر جي ويجهو پهچڻ وارا هوندا هئاسين، ته مان هن کي چوندو هوس:

”ڇوڪري!“

”جيء ڇوڪرا...؟“

”اڳتي ڀنڀورين جا پر نه مروڙيندينءَ نه...؟“

”نه.“

”واعدو.“

”ها واعدو.“

”پوءِ هاڻي منهنجي توسان اف ختم...“

اهو ٻڌندي ئي کلي پوندي هئي.

”ها ها ها...“

”هڪ ڏينهن مان نه هونديمانءَ ته پوءِ تون مونکي ڏاڍو ياد ڪندين...“

”تون وري ڪيڏانهن ويندينءَ...؟“

”ڪيڏانهن به...“

”اسڪول کان موٽندي رستي ۾ الاءِ ڪهڙيون ڪهڙيون ڳالهيون ڪندا گهر
موٽندا هئاسين.“

هڪ ڏينهن ڪلاس روم ۾ هن چيو هو:

”منو...!“

”اڪريٽايون ڪنهن جا ڀلا...؟“

مون کيس توکيندي چيو هو:

”تنهنجا به ڪي اکر آهن، ڇڻ ماڪوڙن جون تنگيون...!“

”پيتاءُ ته خبر پوئي...“

”اها ڳالهه آهي، ته پوءِ ڪٿي اچ سليٽ...“

”سليٽ ڏيندي چيو هئائين...“

”لک ٻچا ته خبر پوئي...“

”خبر توکي پوندي ٻچي...!“

”ڇڱو لک لک ته خبر پوئي.“

مون هن کان سليٽ وٺي ان جي هڪ پاسي لکيو هو. ”منصور“ ۽ هن لکيو

هو. ”الله.“

سڄي ڪلاس کان منهنجي سامهون پڇيو هئائين.

”هنن ٻنهي نالن مان ڪهڙو نالو سٺو آهي؟ پر ٿورو غور سان ڏسجو...“

جڏهن سڄي ڪلاس هن جي لکيل نالي کي ٽڪ ڪيو هو ته هوءَ ڪيتري ئي

وقت تائين ڪلندي رهي هئي. کيس اهڙي بي اختيار ڪلڻ تي مان به معصوميت مان

مرڪي پيو هوس. پوءِ مونکي سمجهائيندي چيو هئائين.

”چريا! الله پاڪ جي يلاري نالي کي ڇڏي، ڪو به تنهنجي نالي کي ڪيئن

سنو چوندو؟“

ان وقت مونکي پنهنجي بيوقوفيءَ ۽ هن جي چالاڪيءَ تي ڪل اچي وئي هئي.

پوءِ هن کي مرڪندي چيو هو:

”ڇڱو ٿيو جو توکان هارائي وڃي.“

”ڇو...؟“

”ڪٿان هاءِ ته توکي ايڏو خوش ٿيندي ڪيئن ڏسان ها...!“

مرڪي چيو هئائين.

”تون چريو آهين منصور...!“

”ها، اهو ته آهيان...“

هڪ ڏينهن اسان جو استاد سائين نبي بخش اسان کي هڪ سبق پڙهائي رهيو

هو. ان سبق جو عنوان ”ٻين ڪارڻ جيئن“ هو. اهو سبق پڙهائڻ کانپوءِ ڳالهائيندي

چيو هئائين.

”ڏسو! پنهنجي لاءِ ته سڀ ڪو جيئي ٿو. اها هڪ عام ڳالهه آهي. وڏي ڳالهه اها

آهي ته ماڻهو ٻين ڪارڻ جيئي. جيئن اڳي اڪثر حڪيم، طبيب، استاد ۽ سماج

سڌارڪ انسان ٻين لاءِ جيئنڻدا هئا.“

هن ڳالهه ڪٿيندي چيو هو:

”پر افسوس جو هاڻ هنن پنهنجي ان عظيم ورثي کي ڌنڌوڙي بڻائي ڇڏيو آهي. هڪ ساهيءَ کانپوءِ هن وڌيڪ ڳالهائيندي چيو هو.

”ڏسو جيئن وڻ آهن هو ميوو ڀائڻ ته ٿا، پر پاڻ نه ٿا کائڻ. هو تيز ۽ گرم اُس ۾ ماڻهن کي ٿڌي ۽ گهاٽي چائو ڏين ٿا. هر هڪ وڻ گهٽ ۾ گهٽ ڏهن ماڻهن لاءِ آڪسيجن مهيا ڪري ٿو ۽ ڪاريان ڊاءِ آڪسائيڊ پاڻ ۾ جذب ڪري ان زهريلي گئس کان جاندارن کي بچائي ٿو. ڏسو! جيئن ماڪيءَ جي مک آهي هوءَ گلن مان رس چوسي ماڪي ڏٺي ٿي، اها ماڪي ٻيا کائين ٿا. اهڙا ڪيترائي مثال موجود آهن. اسان کي به ائين ٿيڻ گهرجي.“

مان سائين نبي بخش کي پنهنجن سڀني حواسن سميت ٽڪ ٻڌي ڏسندو رهيو هوس. هن وڌيڪ ڳالهائڻ شروع ڪيو هو.

”اسان کي به حال آهر غريبن جي مدد ڪرڻ گهرجي. اوهان ڏسندا ڪيو ته ڪٿي اوهان جي دوست، ساٿي يا پاڙي واري کي ڪنهن شيءِ جي ضرورت ته نه آهي؟ ان جي ضرورت وقت اوهان هن جي ڪم ايندا، ته اوهان کي دلبي سڪون ۽ روحاني خوشي ملندي.“

مان بيٺج تي ٻُت بڻجي ويو هوس. شگو مون کي گهوري ڏسڻ کانپوءِ منهنجي ڪلهي کي لوڏيندي چيو هو.

”ڇا ٿو سوچين...؟“

مون ان ئي ٻڌل سوچ مان کيس جواب ڏنو هو.

”مان ٻين ڪارڻ جيئن ڏس، مان وڻ ٿيندس، مان ماڪيءَ جي مک ٿيندس...“

شگو مون کي ڏسي ۽ سوچي چيو هو.

”مان به ٻين ڪارڻ جيئن ڏس، مان به وڻ ٿيندس، مان به ماڪيءَ جي مک

ٿيندس...“

ٻاهر نڪري مون پنهنجيءَ خرچيءَ جا پيسا فقيرن ۾ ورهائي ڇڏيا هئا، ۽ شگو پنهنجا چاڪليت فقيرن جي ٻارن کي ڏئي ڇڏيا هئا.

اسان پوءِ اڪثر ائين ڪندا هئاسين. هڪ ڀيري سائين نبي بخش اردوءَ جي

نصابي ڪتاب مان غالب جي رباعي پڙهي هئي.

بخش دو اگر خطا ڪري ڪوئي

نه ڪهو اگر برا ڪم ڪوئي

پوءِ ان جي تشريح ڪندي چيو هئائين. ”ان جو مطلب ٿيو جيڪڏهن اوهان کي ڪو ذاتي تڪليف ڏي ته ان کي معاف ڪري ڇڏيو. جيڪڏهن ڪو توهان کي ٻرو به چئي ته ان کي ڪجهه نه چئو کيس معاف ڪري ڇڏيو. حضرت علي ڪرم الله وجهه چيو آهي ته، ”بدلو وٺڻ کان معاف ڪرڻ بهتر آهي“ حضرت محمد ﷺ تي هڪ عورت گند اچليندي هئي. هڪ ڏينهن جڏهن ان عورت مٿس گند نه اچليو ته، ان جي باري ۾ پڇا ڪيائون، جڏهن کين ٻڌايو ويو ته هوءُ بيمار آهي، ته پاڻ ﷺ ان کان عيادت ڪرڻ لاءِ ويا، اها عورت ڏاڍي لڄي ٿي ۽ پوءِ اسلام قبول ڪيائين. حضرت عيسيٰ عليه السلام جن چيو آهي ته ”جيڪڏهن توهان کي ڪو شخص هڪ ڳل تي چمات هئي، ته اوهان هن کي ٻيو ڳل به ڏئي ڇڏيو معنيٰ هو پوءِ پاڻ ئي لڄي ٿيندو شاهه سائين به ته چيو آهي.

”هو چوني، تون مَر چٽ وatan ورائي،
اڳ اڳرائي جو ڪري خطا سو کائي،
پاند ۾ پائي، ويو ڪيني وارو ڪينڪي.“

جيڪڏهن ڪو توهان کي خراب چئي ته ان کي ڇڏي ڏيو جيڪو اڳرائي ڪندو ان کي پاڻ ئي سزا ملندي، خراب ماڻهوءَ کي ڪجهه به حاصل نه ٿيندو آهي. ڪنهن جي غلطيءَ کي معاف ڪرڻ، عظيم ڪم آهي. هن وڌيڪ چيو هو ته ”ماڻهن مان سهڻ ۽ رواداري ڇڏائجي وئي آهي، ان ڪري ئي هي سماج هڪ وحشتناڪ جهنگ بڻجي ويو آهي...“

سائين نبي بخش جون ڳالهيون سڌو وڃي منهنجيءَ دل تي پونديون هيون، ۽ منهنجيءَ طبيعت ۽ مزاج جا رخ طئي ڪنديون هيون، مان انهن ڳالهين سوچڻ ۾ هوس، ته شڪو پڇيو هو.

”وري ڇا ٿو سوچين؟“

”ڪجهه به نه...!“

”گمنڊ وڃي ويو آهي سڀ هليا ويا آهن، هل ته گهر هلون...!“

”...“

”تون ايڏو ڇو سوچيندو آهين؟“

”مونکي خبر نه آهي.“

”ايڏو نه سوچيندو ڪر!“

”ڇو...؟“

”تون ائين سوچيندو آهين، ته مونکي روئڻ ايندو آهي؟“

”ڇو...؟“

”مونکي خبر نه آهي.“

”ڇڱوئيڪ آهي، اڳتي نه سوچيندس.“

”ويفر کائيندين؟“

ٿيلهه مان ويفر بسڪيٽ کڻندي چيو هئائين.

مون کلندي کيس چيو هو.

”ڇوري! لڳي ٿو تون پنهنجي پيءُ کي پنائيندين؟!“

مرڪندي پڇيو هئائين.

”ڇو...؟“

”روزشين جو ٿيلهو پري اچي اڌ کان گهڻو ورهائي ڇڏين، باقي مون کي ڪارائي

ڇڏين، ٻڌاءِ اڃان ڇا چو بچندو؟“

کلي چوندي هئي.

”منهنجو پيءُ شهر جو وڏو سيٺ آهي، ان کي ڇا ٿيندو ڇالِيهه پنجاهه رپين جي

شين سان...“

”هونه... اها ڳالهه به آهي.“

”تو کي خبر آهي، ته بابا اسان سان ڪيترو پيار ڪندو آهي؟“

”ڪيترو...؟“

”جيترو ڪير به ڪنهن سان نه ڪندو هوندو...؟“

”هونه... معنيٰ ته وڏي خوشنصيب آهين!“

”ها... ۽ رڳو مان ئي خوش نصيب نه آهيان، پر منهنجون ٻئي وڏيون پيٽون به

مون جيتريون ئي خوش نصيب آهن...“

”خدا اوهان کي بدنظر کان بچائي...“

”آمين...!“

ايئن ڳالهيون ڪندي، پنهنجي پنهنجي گهر پهچي ويندا هئاسين. هڪ ڏينهن

پاڙي جي هڪ شرارتي ڇوڪري، خواصخواه مونکي پتر اچائي هنيو هو جيڪو

مونکي نرڙ تي لڳو هو. مون کان ٿورڙو رت وهي آيو هو. منهنجي نرڙ تان وهندڙ رت—

ڏسي شڪو جي اکين ۾ رت لهي آئي هئي ۽ ڊوڙي وڃي، ان ڇوڪريءَ کي وارن مان

جهليو هئائين.

”ڪميني... تون منوءَ کان رت کڍي آهي، بيهه ته ڇنڊا پتي هٿ ۾ ٿم—

ڏيانءِ...!“

مون تڪڙو وڃي شڪو جي هٿن مان هن کي ڇڏائيندي چيو هو.

”چڏينس شگو! معاف ڪرينس...!“

”نه منو! هن توکان رت ڪڍيو آهي، مان هن کي نه چڏينديس...“

”چڏينس...! ڏس...! سائينءَ ڇا چيو هو: بخش دو اگر خطا ڪري ڪوئي.“

شگو منهنجي اکين ۾ ڏٺو هو منهنجي اکين ۾ هن کي چڏائڻ لاءِ ايلاز هئا. شگو

هن جي وارن مان هٿ ڪڍيا هئا، ۽ مونکي چوڻ لڳي هئي.

”تون چريو آهين ... هاڻي هل ته هلي ميڊيڪل اسٽور تان سني پلاسٽ وٺي

اچون ... سور ٿيئي ٿو؟“

”نه هاڻي نه ٿو ٿئي، توهن جي وارن مان هٿ ڪڍيا ۽ اسان هن کي معاف ڪري

چڏيو، ته سور به ختم ٿي ويو.“

”نه، پر هن توکي اهو پتر هنيو ڇو...؟ بس مڙئي خواصخواهه! هن جي دل چيو ۽

پتر کڻي نڪاءُ ڪڍرايائين.“

”ڪميني ماري...“

پاڙي جي ٽي ميڊيڪل اسٽور تان سني پلاسٽ وٺي منهنجي نرڙجي ڌڪ لڳل

حصي تي لڳائي چڏي هئائين.

وقت گذرندو پئي ويو اسان به وڏي ائين درجي ۾ پئي پڙهياسين، ته هڪ ڏينهن

صبح جو شگو اداسيءَ مان پڇيو هو.

”منو!“

”هونه...!“

”ماڻهو سڀني کان لڪي چور وٺندو آهي؟“

”الاءِ... ڪنهن کان ڌڪ پهتو هوندس، پر تون چوڻي پڇين؟“

”رات وڏي آبي سڀني کان لڪي روئي رهي هئي. پڇيومانس ته.

”آبي تون چوڻي روئين؟“

ته ڳوڙها اگهي چيائين.

”ايئن ئي... پوءِ ٻي ڪمري ۾ هلي وئي.“

”هونه... بس ايئن ئي ڪا ڳالهه ياد اچي وئي هوندس!“

”ها، ايئن ئي هوندو...“

هن ڪجهه ڏينهن کان پوءِ ٻڌايو هو. هوءَ ڏاڍي اداس هئي.

”يار! رات اسان جي گهر جمپٽو ٿي پيو هو مون ڏاڍو رنو ادا وارا! ادي کي مار

ڪڍڻ تي هئا، پر امان ۽ بابا بچائي ورتس.“

حيرانگيءَ مان پڇيو هومانس.

”چو...؟“

”اسان جي پاڙي وارو ماجد آهي نه؟“

”ها... ها! جيڪو اسپتال ۾ ڪلارڪ آهي.“

”ها، ان جو ۽ منهنجي پيٽ جو پاڻ ۾ پيار ٿي ويو آهي!“

”اڃا...“

”ها، ادا وارن چيس پئي، ته تو اسان جو نڪ ڪپائي ڇڏيو آهي، اسان شهر ۾ ڪنڌ کڻي هلڻ جهڙا نه رهيا آهيون. تو اسان جي خاندان جي عزت تي ڪارو داغ لڳائي ڇڏيو آهي، ان کان مري نه پئي وئين؟“

شگو جي اکين مان ڳوڙها وهي پيا هئا. مان به روئي پيو هوم.

”ادا وارن هن کي ڪيتريون ئي گاريون ڏنيون. اديءَ چيو ته، ”مان شادي“

ڪنديس، ته رڳو ئي رڳو ماجد سان، نه ته ٻي ڪنهن سان نه ڪنديس.“

”پوءِ ادا وارا هن کي مار ڏيڻ وارا هئا، ته امان زوريءَ هن کي ڪمري ۾ بند ڪري

ڇڏيو. چيائون پئي ته 17 هين گريڊ جي انجنيئر کي ڇڏي، وڃي هن ٽڪن جي

پنجين گريڊ جي جونيئر ڪلارڪ سان ٿي شادي ڪرڻ چاهي. بي شرما!“

ڪجهه ڏينهن کانپوءِ ماجد جا مائٽ شگو وارن جي گهر فهميده جو رشتو گهرڻ

ويا. هن جي ڀائرن سندن بي عزتي ڪري گهران ڪڍي ڇڏيو ۽ فهميده جي مرضيءَ

کان سواءِ، سندس انجنيئر سٺو سان شادي طئي ڪئي وئي. فهميده کين چيو ته

منهنجي زبردستي شادي نه ڪرايو، مان ڪنهن سان به شادي نه ٿي ڪرڻ چاهيان، پر

تڏهن به زوري سندس شادي ڪرائي پئي وئي. جڏهن ان شاديءَ جون تقريبن زور

شور سان جاري هيون ۽ نڪاح ٿيڻ ۾ ڪجهه وقت هو تڏهن فهميده ماجد سان پڇي

وئي. سڄي شهر ۾ مل ٿي ويا، ته سيٺ عبدالله جي ڌيءَ شاديءَ رات پنهنجي انجنيئر

سوٽ کي ڇڏي هڪ ڪلارڪ سان پڇي وئي. وڏا هشر ٿيا، شگو وارن جو خاندان

ڪنهن کي منهن ڏيکارڻ جهڙو نه رهيو. هو به ٿي مهينا ڪراچيءَ هليا ويا. مون کي

شگو جي ڏاڍي سک لڳندي هئي. هوءَ الاءِ ڪهڙن حالتن ۾ هوندي، اهو سوچي ڏاڍو

الڪو ٿي پيو هو.

هڪ ڏينهن ٽن مهينن کان پوءِ گهٽيءَ ۾ بيٺو هوس، ته شگو وارن جي خاندان

کي ڏٺو هوم. شگو جو پيءُ ۽ ٻئي ڀائر، چاچو ۽ سوٽ ۽ سندس عورتون مثل منهن

سان اچي رهيا هئا. مان ڊوڙي وڃي شگو جي پيءُ کي پيرين پئي مليو هوس.

”چاچا، السلام عليڪم!“

هن مثل مرڪ سان جواب ڏنو هو.

”پٽ وعليكم السلام...“

وري پوءِ شگو جي چاچي، ڀائرن ۽ سوٽن سان مليو هوس. سڀني جي ميس مٿي پئي هئي. سڀني عورتن کي اڃا برقعا پاتل هئا، نه ته اڳي اهي برقعا نه پائينديون هيون. شگو جو پيءُ ڏڪندڙ هٿن سان پنهنجي گهر جو تالو کولڻ لڳو هو. مان اچن برقعن ۾ اوڍيل انهن عورتن ۾ شگو کي ڳولڻ لڳو هوس، تالو کلي چڪو هو سڀ گهر ۾ داخل ٿيا هئا، ته مون سڌو گهر جي ڇت ڏانهن ڊوڙ پاتي هئي، ۽ اتان شگو وارن جي گهر ڏانهن ڏسڻ لڳو هوم. ڏٺو هوم ته شگو ڏاڍي اداس هئي، ڪجهه وقت کانپوءِ هوءَ به ڇت تي چڙهي آئي هئي. مان هن کي گهورڻ لڳو هوس، منهنجين اکين مان ڳوڙها وهي آيا هئا. شگو ڀرسان ايندي ئي چيو هو.

”ڏس چيو هومانءَ نا هڪ ڏينهن هلي وينديسانءِ ته پوءِ مونکي ڏاڍو ياد ڪندين!“

مان روئي پيو هوس. روئندي چيو هومانس:

”تو سچ چيو هو مون توکي ڏاڍو ياد ڪيو آهي. توکان سواءِ منهنجي اسڪول ۾ به دل نه لڳندي هئي، روزا ڪيلو ويندو هوس ۽ اڪيلو موٽندو هوس. فقيرن جا پار به تنهنجو پچندا هئا، ته اها پشم جهڙي گڏي ڪيڏانهن وئي، جيڪا اسان کي چاڪليٽ ۽ ويفر کارائيندي هئي...؟ پويٽ ۽ ڀنڀوريون ڏسڻ به ڇڏي ڏنيون اٿم ۽ تولا ۽ اڪيلاين ۾ ڏاڍو رنواٿر شگو!“

شگو به روئي پئي هئي. روئندي چيو هئائين.

”هاڻي ڀنڀورين کي چٽڄانءِ ته منهنجا به اوهان جيئن ۾ مروڙجي چڪا آهن...“

مون روئندي هن کي ڏٺو هو. هن ٻڌايو هو.

”منهنجي شادي ٿي وئي هئي!“

مان حيران رهجي ويو هوس.

”تنهنجي شادي...؟ پر ڪنهن سان؟“

”اديءَ واري مڱيندي سان مونکي پرڻائي ڇڏيائون.“

”هان... اهو ڪيئن... اهو ته توکان تمام گهڻو وڏو آهي!“

هوءُ روئندي رهي هئي.

”هاڻي مان به تمام گهڻي وڏي ٿي وئي آهيان. منهنجو مڙس مون سان وڙهندو آهي ته به مان ڪنهن کي نه ٻڌائيندي آهيان. گاريون ڏيندو آهي، ته به ڪنهن کي نه ٻڌائيندي آهيان... منو! هنن امان جو ۽ اسان پيڻن جو هڪ نالور کي ڇڏيو آهي.“

مون روئندي هن ڏانهن ڏٺو هو ته ٻڌايو هئائين.

”خبر اٿئي ڪهڙو؟“

“...”

“ياچوڪڙ...”

هوءَ اوچنگارن ۾ پئجي وئي هئي، مان به کيس آتت نه پئي ڏني سگهيس. “هو اسان کي هر ڳالهه تي ياچوڪڙ سڏيندا آهن... منهنجو مڙس مون کي چوندو آهي، تون وري ڪڏهن تي ڪنهن سان پڇي وڃين؟ ڪنهن ڪم لاءِ چوندو ته ياچوڪڙ پاڻي پري آءِ، ياچوڪڙ ماني ڪٿي آءِ... ياچوڪڙ ڪپڙا استري ٿيل آهن يا نه... ۽ رات جو ياچوڪڙ ياچوڪڙ چئي “جانورن جهڙو سلوڪ” ڪندو آهي...”

شگو ۽ مان روئي رهيا هياسين، ته اوچتو چيو هئائين.

“اٿي... لاءِ ڪير اچي ٿو!”

اهو چئي هوءَ ڳوڙها اڳهندي ڇت کان هيٺ لهي وئي.

بي ڏينهن جيئن اسڪول جي در وٽ پهتو هوس، ته فقيرن جي انهن ٻارن کي ٻڌايو هوم. اوهان جي پشم جهڙي گڏي اچي وئي آهي، پر دعا ڪيو ته “الله سائين هن کي خوش ڪري...”

هنن چيو هو.

“الله سائين هن کي خوش ڪندو!”

هن ڇت تي اچڻ به ڇڏي ڏنو هو. مان ڇت تي بيهي بيهي ٽڪجي پوندو هوس، ته هوءَ اچي ته سائس ڪجهه ڳالهايان. چارين مان هن جي گهر ليٽا پائيندو هوس ته من هوءَ نظر اچي وڃي. پر ائين نه ٿيندو هو هڪ ڏينهن مون کي محسوس ٿيو هو ته هوءَ ڇت تي اچڻ واري آهي. مان ڇت تي چڙهي ويو هوس، ڏٺو هوم ته شگو ڇت تي چڙهي آئي هئي. هن جي اکين مان سانوڻيءَ جي مينهن جيئن ڳوڙها وسي رهيا هئا. مون هن کان ڏڪندڙ آواز سان پڇيو هو.

“ڇا ٿيو شگو؟... تون ڇوپئي روئين؟”

هن روئندي ورائيو هو.

“مان وڌيڪ نه ٿي جي سگهان منو! مان وڌيڪ نه ٿي جي سگهان... مون کان منهنجي ماءُ ۽ پيءُ جو گهٽجي گهٽجي مرڻ ۽ ايڏو ذليل ٿيڻ نه ٿو ڏٺو ٿئي... منهنجو پڙهيل لکيل انجنيئر مڙس جڏهن مون کي ياچوڪڙ چوندو آهي، امان لاءِ ياچوڪڙ جي ماءُ چوندو آهي، تڏهن بابا کان به منو نه ٿيندو آهي... ڪجهه ڏينهن اڳ بابا کي دل ۾ سور پيو هو... هن خدا کان دعا پئي گهري ته سندس ساهه هليو وڃي. امان جا به احساس ڄمي ويا آهن. منو! هوءَ ريوٽ ٿي وئي آهي... ادا به مون تي ۽ امان تي ڪاوڙيل آهي. ڄڻ آبي کي اسان هٿ سان پڇرايو هجي. هوءَ منهنجي پيٽ هئي، ته هن جي به ته پيٽ هئي!... منهنجو مڙس هڪ پڙهيل لکيل انجنيئر آهي، جڏهن هو

مون سان جانورن جهڙو سلوڪ ڪري ٿو ته پوءِ ٻيا جيڪي ان پڙهيا ۽ جاهل ماڻهو آهن، انهن ڏانهن ڪهڙو ڏوهر؟ منو! مون کي ٻڌاءِ ته جهنگلي ۽ وحشي ماڻهو ڪنهن کي چئبو آهي؟ مون کي ته ائين ٿو لڳي جڻ ماڻهن جي جسمن ۾ بگهڙن ۽ سوڙن اچي واسو ڪيو آهي...”

اسان ڪافي دير تائين سڏڪندا رهيا هئاسين، سڏڪندي سڏڪندي چيو هئائين.

”مان وڌيڪ نه ٿي سهي سگهان منو! مان وڌيڪ نه ٿي سهي سگهان... روزرات جو!... هو ڪمينو مون کي... پاڇوڪڙيا ڇوڪڙ چئي... مون سان جانورن جهڙو...“
 هو وڌيڪ سڏڪي پئي هئي، مان به سڏڪندو رهيو هوس.
 ”جانور ته ماڻهوءَ جو جسماني نقصان ڪندا آهن پر ماڻهو ته ماڻهوءَ جو اندر به تباھ ڪري ڇڏيندا آهن...”

ان وقت اسان ڏاڍو سڏڪيا هئاسين، هو وڌيڪ سڏڪندي اوچتو چپ ٿي وئي هئي. هڪ نظر پنهنجي گهر جي اڱڻ ڏانهن وڌي هئائين ۽ پوءِ هڪ گهڙيءَ لاءِ پنهنجين پراسرار نظرن سان مون کي ڏسڻ لڳي هئي. مون کان ڏانهن ڇڏائجي وئي هئي.
 ”شگونو...! شگوپليز...!“

مون کان تيزيءَ سان ڳوڙها وهي آيا هئا، سڄو ڌڄي ويو هئم.
 هن چيو هو.

”تنهنجي ڀنيوري مروڙجي ويئي منو!“
 اهو چئي هن پنهنجي گهر جي اڱڻ ڏانهن ٽپو ڏنو هو ۽ مون کان ڏانهن نڪري ويون هيون. ڳوڙهن بيهڻ جو نالو ٿي نه پئي ورتو.
 شگونو... شگونو... پليز شگو... شگو... آه... اهاها... شگو...

شگو جي ان عمل منهنجا به احساس فريز ڪري ڇڏيا هئا. هن جون بيوسيءَ واريون وڏيون ڪاريون اکيون هر وقت منهنجي سامهون رهڻ لڳيون هيون. شگو جي ماءُ چرين وانگي رڙيون ڪري ڪري بيهوش ٿي وئي هئي... ڪجهه منتن کانپوءِ هوش ۾ آندائونس پئي ته وري رڙيون ڪري بيهوش پئي ٿي وئي... ”منهنجي معصوم ڌيءُ هنن ظالمن ماري وڌي... منهنجي معصوم ڌيءُ... منهنجي معصوم... ڌيءُ...“

منهنجون سوچون منتشر ٿي ويون هيون. اداس ۽ بي ترتيب سوچون هر وقت منهنجي ذهن کي گهيري رکنديون هيون. ڪا هڪ سوچ ايندي هئي ته ڪيتري ئي وقت تائين پاڻ تي سوچرائيندي رهندي هئي. ڪمري ۾ پئي پئي ياد آيو هوم. سوشيالاجي مائنر جوا هو ڪلاس جنهن ۾ سماج جي ٺهڻ ۽ ان جي مختلف ارتقائي مرحلن کي پڙهيو هيوسين. ته ڪيئن ماڻهن هڪ ضرورت ۽ مجبوريءَ تحت لاشعوري طور تي هن سماج جو بنياد رکيو ۽ ان کي اڳتي وڌايو. ڪيئن ماڻهو ماڻهوءَ جي ويجهو ٿيو ۽ ڇو هن کي گڏجي سڏجي رهڻ جي ضرورت پيش آئي. ڇو هنن گڏجي سڏجي وڌڻ وڌڻ جانورن جو شڪار ڪيو ۽ گڏيل پورهيو جا بنياد وڌا.

مان سوچي رهيو هوس. ماڻهو ان دور ۾ ڏاڍو ڪمزور ۽ عاجز هو. روز ڪنهن نه ڪنهن جهنگلي جانور جو ڪاڇ بڻجندو هيو. اڪيلي سر هو پنهنجو دفاع نه پئي ڪري سگهيو. ان ڪري ماڻهوءَ کي ماڻهوءَ جي ساٿ ۽ سهاري جي ضرورت هئي. گڏجي سڏجي رهڻ لاءِ سهڪار جي ضرورت هئي، سندس وجود جي بقا لاءِ هڪٻئي جي مدد جي ضرورت هئي. اڪيلائيءَ کان بچڻ لاءِ پنهنجي هم جنس جي صحبت جي ضرورت هئي. هن سماج جا بنياد رکيا ئي ان لاءِ ويا هئا ته جيئن ماڻهو ماڻهوءَ لاءِ آساني پيدا ڪري سگهي. هڪٻئي جي ڏک سک ۾ ڪم اچي سگهي. ماڻهو ماڻهوءَ جي ڏک گهٽائڻ ۽ خوشيون وڌائڻ جو سبب بڻجي سگهي. پر هن انساني سماج ۾ ماڻهو ساڳيو ئي اڪيلو بيوس ۽ ڪمزور آهي ۽ پنهنجي ارتقائي سفر کي اڳتي وڌائيندي ان مقام تي پهتو آهي، جتي ماڻهوءَ کي سڀ کان وڌيڪَ تڪليف، اهڃ ۽ ايذاءَ ڪنهن وحشي جانور کان نه پر پنهنجي هم جنس ماڻهوءَ کان پهچي ٿو. شگو سان به ڪجهه اهڙو ئي ٿيو هو. جنهن ۾ هن زندهه رهڻ جي خواهش ئي ڇڏي ڏني هئي ۽ پنهنجي زندگيءَ کي موت جي حوالي ڪري ڇڏيو هو. پر قدرت کي

ڪجهه ٻيو منظور هو جنهن شگو جي زندگيءَ کي وڌائي ڇڏيو هو ۽ منجهس اهڙي طاقت پيدا ڪئي هئي جو هن کي ڪنهن به قسم جي تڪليف، تڪليف نه ڏيندي هئي. شايد جيڪي خودڪشيءَ جي سطح تائين ويندا آهن، اهي ائين ئي ويندا آهن.

شگو جي باري ۾ سوچيندي اسلاميات جو ڪلاس ياد پيو هو. جنهن ۾ استاد حسن معاشرت تي ليڪچر ڏنو هو جنهن ۾ الله جي پيغمبر صلي الله عليه وآله وسلم جن سڀني انسانن سان سٺو ورتاءُ ڪرڻ جو تاڪيد فرمايو هو. پاڙيوارن جو خيال رکڻ، غريبن ۽ مسڪينن جو خيال رکڻ، يتيمن ۽ بيواهن جي سار سنڀال لهڻ، امن، ميٺ محبت، پائپي، برابري ۽ سلامتي واريون ڳالهيون ياد ڪري ڦڪي مرڪ مرڪي پيو هوس. سوچي سوچي دماغ وڻجي ويو هو ۽ لوندڙيون سور کان ڏکڻ لڳيون هيون. ڪجهه ڏينهن گذرڻ کانپوءِ امان اچي ٻڌايو هو شگو وارا ڪلهه شام ڪراچيءَ کان واپس اچي ويا آهن. ياد آيو هوم ته هو اونهار ۾ ڪراچيءَ ويندا آهن ۽ سياري ۾ ڳوٺ واپس ايندا آهن. امان ٻڌايو هو:

”شگو توسان ملڻ آئي آهي.“ مون کانئس پڇيو هو.

”اڃا... ڪٿي آهي...؟“

”ٻاهر اڱڻ ۾ ڪٿ تي ويٺي آهي...“

مان پنهنجي ڪٿ تان اٿيو هوس. ڪمري جون لائيتون ٻاريون هيءُ ۽ دريون کوليندي امان کي چيو هوم.

”نيڪ آهي امان! هن کي ڪمري ۾ وٺي اچ.“

جڏهن يونيورسٽيءَ ۾ داخلا ملي هئي ته کانئس موڪلائي ڄام شوري هليو آيو هوس. پوءِ ٿيندو ائين هو جو هو گرمين ۾ ڪراچي هوندا هئا ته مان ڳوٺ ۽ هُو وري سردين ۾ ڳوٺ ايندا هئا ته مان وري يونيورسٽي هوندو هوس، پر هوءُ امان سان مسلسل ملڻ ايندي رهندي هئي، ۽ کانئس منهنجو حال احوال پڇي وٺندي هئي. مون لاءِ سڪ مان سلام موڪليندي هئي، مان به کيس دل ٿي دل ۾ دعائون ڪندو رهندو هوس. مان پنهنجي وڪريل وارن کي هٿن سان سڌو ڪرڻ جي ڪوشش ڪري رهيو هوس. ته امان هن کي ڪمري ۾ وٺي آئي هئي. هن ڪمري ۾ داخل ٿيندي ئي سلام ڪيو هو.

”السلام عليڪم...!“

مون کيس ڏسندي جواب ڏنو هو.

”وعليڪم السلام...!“

هوءَ عمر جي وڌڻ سان ٿورڙي جسم ۾ ڀرجي آئي هئي. هن جي منهن تي هڪ اهڙو اطمینان هو جيڪو گهڻو وقت اداس رهڻ وارن ماڻهن جي چهر تي هوندو آهي. هن به هڪ نظر غور سان ڏٺو هو. اها نظر اهڙي هوندي آهي، جنهن ۾ ماڻهوءَ جي دل جو حال معلوم ٿي ويندو آهي. جيتوڻيڪ هوءَ منهنجي دل جي حال کان معلوم ٿي چڪي هئي ۽ مان هن جي حال کان پر تنهن هوندي به رسمي طور پڇيو هئائين.

”ڪيئن آهين منو...؟“

هڪ ڦڪي مرڪ ڇڏائجي وئي هئي.

”نیک آهيان شگو! تون ٻڌاءِ...؟“

”مان به نيڪ آهيان...“

مونکي خبر هئي، ته هوءَ ڪيتري قدر نيڪ آهي! امان چانهه ٺاهڻ هلي وئي هئي ۽ مون کي هروڀرو ڳالهائڻو هو. ان ڪري ڳالهه کي اينگهائيندي چيو هوم.

”ٻيو ٻڌاءِ...!“

هوءَ سمجهي رهي هئي ته مان اهو به رسمي طور پڇي رهيو آهيان. ان ڪري مرڪي هئي ۽ مرڪندي چيو هئائين.

”ڪلهه جڏهن اسان ڪراچيءَ کان اچي رهيا هئاسين ته مان مختلف ترڪن ۽ بسن کي ڏسندي پئي آيس، هڪ بس جي پٺيان لکيل هو.

”نہ! انجن ڪا ڪمال هي، نا ڊرائيور ڪا

”بس چل جا رہی ہے، خدا کے سہارے۔۔۔“

ٻئي مرڪي پيا هئاسين مرڪندي چيو هو مانس.

”انهن ترڪن ۽ بسن تي ڏاڍا دلچسپ شعر ۽ ٽوٽڪا لکيل هوندا آهن.“

”هڪ بس جي پٺيان لکيل هو.“

”بار بار هارن دے کر، تگ مت ڪراموں! همت ہے تو ڪراس ڪر، ورنہ برداشت ڪر۔۔۔“

”هڪڙو ٽوٽڪو مون کي به ياد اچي ٿو پر ان جو مطلب سمجهه ۾ نه ٿو اچي...“

”ڪهڙو...“

”وقت نه آيڪ بار بهرو لهن بناديا۔۔۔“

”ها ها ها..“

ڪلندي چيو هئائين.

”رضيه پھر غنڌوں میں پھنس گئی۔۔۔“

”ها ها ها..“

”ها ها ها..“

ٻئي کلي پيا هٿاسين. کلندي کلندي اسان جون اکيون آليون ٿي ويون هيون. هڪ ٽرڪ پٺيان لکيل هڪ شعر ياد آيو هوم. جنهن جي معنيٰ ڪجهه هن ريت هئي ته

”رحمانا! خدا کان عقل نه پر ڀاڳ گهر!

چو ته مون ڪيترائي عقل وارا بي عقل ڀاڳ وارن جا غلام ڏٺا آهن.“
 مان سوچي رهيو هوم. ڪو عقل وارو ٿيو ته ڇا ٿيو؟ ڪو ڀاڳ وارو ٿيو ته ڇا ٿيو؟ ڪو آفا ٿيو ته ڇا ٿيو؟ ڪو غلام ٿيو ته ڇا ٿيو...؟ ڪير چاهي ڇا به ڪري هن کي غم ۽ ڏک جي طوفان جي گهيري ۾ اچڻو ٿي آهي ۽ ان ۾ ڪو بچي ٿو ته ڇا ٿيو ۽ ڪو مري ٿو ته ڇا ٿيو؟ مان ان ئي سوچن ۾ هيس ته شڪو پڇيو هو.
 ”ڇا ٿيو؟“

کيس مرڪندي چيو هوم.

”رضيه ڦر غنڊون مين ڦس گئي...“

هڪ دفعو وري کلي پيا هٿاسين.

”ها ها ها..“

”ها ها ها..“

کلندي کلندي هوءَ چپ ٿي وئي هئي. سندس گهريون ڪاريون اکيون اداس ٿي ويون هيون. جنهن هن جي چنڊ جهڙي گول ۽ اڇي اجري چهري کي به اداس ڪري ڇڏيو هوءَ هوءَ اداسيءَ مان مون کي تڪ ٻڌي ڏسڻ لڳي هئي. هڪ ساعت کانپوءِ پڇيو هٿائين.

”هڪ ڳالهه پڇانءِ منو!“

مون سمجهي ورتو هو ته هوءَ ڇا پڇڻ واري آهي. وري به هاکار ۾ ڪنڌ لوڏيندي چيو هوم.

”ها شڪو پڇ!“

وري اداسي گهري ٿيڻ لڳي هئي. اکيون جهڪيون هيون. هن ڏاڍي ڏک ۽ تڪليف مان پڇيو هو.

”تون ايئن ڪيستائين گذاريندي منو؟“

مان کيس ڪو جواب نه ڏئي سگهيو هوس. منهنجي اداسي وڌڻ لڳي هئي. هن جون نظرون منهنجي چهري ۾ ڪتل هيون. هن وڌيڪ ڳالهائڻ شروع ڪيو هو.

”تون پنهنجي پاڻ سان پنهنجي ماءُ سان، پنهنجي پيءُ سان سنو نه ٿو ڪرين منو!“

مان هن جون ڳالهيون ٻڌي ته رهيو هوس پر هن کي ڪوبه جواب نه پئي ڏئي سگهيس. وڌيڪ چوڻ لڳي هئي.

”تو پنهنجي ماءُ جي حالت ڏٺي آهي، ته هن تي ڇا پئي گذري؟ هوءَ تنهنجي ان ڌڪ کي ڪيئن ٿي پوڳي...؟ هوءَ پنهنجي اندر ۾ جهري پئي آهي منو...!“
شگو جون اهي ڳالهيون ٻڌي اکيون پر جي آيون هيون، خاموشيءَ سان ويٺو رهيو هوس. ٿورو به ڳالهايان ها ته لڙڪ روڪي نه سگهان ها ۽ مون هن جي سامهون روئڻ نه پئي چاهيو.

هن چيو هو.
”تو کي خبر آهي ته تنهنجي يونيورسٽيءَ ۾ پڙهائي دوران تنهنجي ماءُ ۽ تنهنجا پيڻ پيءُ ڪهڙا خواب ڏسندا هئا؟“

مان مسلسل چپ ڪيو ويٺو هوس ۽ هوءَ ڳالهائي رهي هئي.
”هنن جو سڀ کان وڏو خواب هو ته تون پنهنجي پڙهائي پوري ڪري هنن کي هن جهنم مان ڪڍي ڪنهن ڀر سڪون هنڌ تي رهائيندين. هنن کي سک ۽ آرام مهيا ڪندين پر تون ته پاڻ ئي ڊهيو پيو آهين، هنن کي ڪيئن سهارو ڏيندين؟
تو کي خبر آهي ته تون هنن جي آخري اميد ۽ سهارو آهين، تون جيڪڏهن پاڻ ئي ايئن مايوس ٿي هڪ ڪمري ۾ قيد ٿي ويهندين ته پوءِ هنن ويچارن جو ڇا ٿيندو؟“

شگو جون ڳالهيون ٻڌي منهنجين اکين مان لڙڪ لڙي پيا هئا. مون رڙيون ڪري روئڻ پئي چاهيو پر پنهنجي آواز تي ضبط ڪري ڇڏيو هوم ۽ گونگا ڳوڙها ڳاڙي رهيو هوس. هوءَ منهنجي ويجهو آئي هئي ۽ پنهنجي پوتيءَ سان منهنجا ڳوڙها اڳهيا هڻائين. منهنجي زبان چري هئي.

”مان ڇا ڪيان شگو؟ مان پنهنجي اندر ۾ رتتي پيو آهيان. منهنجي جيئڻ تي دل نه ٿي چئي...! مون کي ننڍپڻ کان ئي ماڻهن جون منافقيون مليون آهن. دوستن کان ڌوڪا مليا آهن، ۽ محبت ۾ مفاد جي ڪاٽيءَ سان ڪنو ويو آهيان.“

وري ڳوڙها ڳڙي پيا هئا ان وقت مون گهڻو روئڻ پئي چاهيو هن وري پنهنجي پوتيءَ سان منهنجا ڳوڙها اڳهڻ شروع ڪيا هئا ۽ چوڻ لڳي هئي.
”تون صحيح ٿو چئين منو! تون بلڪل صحيح ٿو چئين، پر توکي جيئڻو پوندو پنهنجي ماءُ جي لاءِ پنهنجي ننڍن پيءُ پيئڻ جي لاءِ...“

هن جي آواز ۾ درد هو هوءَ تڪليف مان ڳالهائي رهي هئي. ڪجهه گهڙين کان پوءِ هن جي نيٺن ۾ لالهي لهي آئي هئي. سندس نظرون جهڪي ويون هيون ۽ ڌڪندڙ آواز سان ڳالهائڻ شروع ڪيو هئائين.

”تو کي ته خبر آهي نه منو! مان ڪجهه سال اڳ ۾ خودڪشي ڪرڻ جي ڪوشش ڪئي هئي؟“

مان کيس ڏسڻ لڳو هوس، هن جي اکين ۾ ڳوڙها هئا. هن وڌيڪ ڳالهائڻ شروع ڪيو هو.

”پوءِ ڇا ٿيو؟ مان بچي ويس، مون پنهنجي ماءُ کي چرين جيئن رڙيون ڪندي روئندي ڏٺو پنهنجي پيءُ کي ڀت ۾ منهن لڳائي هڏڪيون ڏئي سڏڪندي ڏٺو...“

هوءَ خاموشيءَ سان ڳوڙها ڳاڙي روئڻ لڳي هئي، پنهنجي ٻانهن سان ڳلن تان ڳوڙها اڳهندي چيو هئائين.

”خبر اٿي منو! پنهنجي پيءُ ماءُ کي ان تڪليف ۾ ڏسندي مون کي تمام گهڻو ڏک ۽ صدمو پهتو. ان وقت مون پنهنجي دل ۾ پڪو پيه ڪيو هو ته ڪجهه به ٿي پئي، مان وري اهڙي حرڪت نه ڪنديس.“

هڪ ساهيءَ کانپوءِ وري چوڻ لڳي هئي.

”اسان جون زندگيون رڳو اسان جون نه هونديون آهن، اسان سان پيار ڪندڙ اسان جي عزيزن جون به هونديون آهن. ڪنهن به رد عمل ۾ اسان رڳو پنهنجو پاڻ کي تڪليف ناهيون ڏيندا، پر اسان جا ڪجهه پيارا به اها پيڙا پوڳيندا رهندا آهن.“

هن جون سڀ ڳالهائون مون کي منهنجي دل سان لڳڻ لڳيون هيون، هوءَ بلڪل صحيح چئي رهي هئي.

هن وڌيڪ چيو هو.

”ڪهڙي پڪ آهي، ته پاڻ کي مارڻ کانپوءِ اسان کي نجات ملندي ۽ اسان جو روح سڪون ۾ هوندو؟ ان ڪري هر حال ۾ جيئن جي ڪوشش ڪرڻ گهرجي ۽ پنهنجي پاڻ کي سهيڙڻ گهرجي...! توکي ڪوڙ سارا پيار ڪرڻ وارا موجود آهن، ان ڪري هڪ نئين امنگ ۽ نئين جذبي سان پنهنجي زندگيءَ جي شروعات ڪر...!“

”مان ضرور ڪوشش ڪندس شڪو...!“

منهنجي ان جواب کان پوءِ هوءَ پراميد ٿي وئي هئي.

ڪجهه وقت لاءِ اسان ٻئي خاموش ٿي ويا هئاسين، جنهن جو مطلب هو ته اسان ٻئي هڪ وڏي تڪليف مان گذري رهيا آهيون. ڪجهه متن کان پوءِ هن مون کي چيو هو.

”پوءِ تون ڇا ٿو چئين منو...“

پنهنجون آليون اکيون اڳهندي چيو هو.

”تون صحيح ٿي چئين شڪو...! مان پنهنجي زندگيءَ جي نئين سري سان شروعات ڪندس.“

هن به پنهنجون آليون اڪيون اڳهندي چيو هو.
”پوءِ سڀ کان اڳ تون ڪنهن نوڪريءَ جي تلاش ڪندين.“
”ها بلڪل...“

ڪجهه منٽن کان پوءِ امان ڇانهه ۽ بسڪيٽ کڻي آئي هئي. پهرين هن شگو
کي ڇانهه جو ڪوپ ڏنو هو پوءِ مون کي.
ڇانهه جي سڀ پريندي شگو چيو هو.
”اسان جي گهر روز اخبار ايندي آهي، مان ان ۾ نوڪريون ڏسي توکي
ٻڌائيندس.“
”ٽينڪ يوشگو...!“

هن مسڪرائيندي چيو هو.
”ٽينڪ يو جي ڪا ڳالهه ناهي ڊيئر! توکي جاب ملندي ته پوءِ توکان ٿرٿ
ونديس.“

مون به کيس مسڪرائيندي چيو هو.
”ٽيڪ آ ڊيئر! نوپرا بلر...“

پوءِ هوءَ امان سان ڪچهري ڪرڻ لڳي هئي ۽ مون کي نوڪري جي ڳولها
واري سوچ ۾ سوچيندي ايئن پئي محسوس ٿيو ڄڻ زمين جي تهه کي چيري ڪوٺلي
جي کاڌ ۾ لهي هيرو هٿ ڪرڻو آهي، ان ڪري وري هڪ نئين الڪي ۽ پريشانيءَ
۾ مبتلا ٿي ويو هوس.

اخبارن ۾ نوڪرين جا اشتهار ڏسڻ لاءِ مان شهر جي ميونسپل لائبريري وڃڻ لڳو هوس. جتي اخبارون پڙهندي چڱو وقت گذري ويندو هو. وقت گذارڻ لاءِ سٺي جڳهه هئي، جتي مون جهڙا ڪيترائي بيروزگار نوجوان نوڪرين جا اشتهار ڏسڻ لاءِ ايندا هئا. جيتوڻيڪ منهنجي پنهنجي حالت رحم جوڳي هئي، پر هنن کي ڏسي سندن حال تي رحم ايندو هو. انهن مان ڪيترائي اهڙا به هئا، جن ”نوڪري ملي ويندي“ واري آسري ۾ جلدي شادي ڪري ڇڏي هئي، ۽ کين به ته ٿي ٻار ٿي ويا هئا. معاشي بدحالي سندن حليوئي بگاڙي ڇڏيو هو. هو ڪنهن به طرح نارمل ماڻهو نه لڳندا هئا. هڪ ڏينهن مان اخبار ۾ نوڪرين جا اشتهار ڏسي رهيو هوس، ته هڪ بيروزگار نوجوان اچي پڇيو هو.

”پاڻو ڏيو خبر! ڪا نوڪري آئي آهي اڄ جي اخبار ۾...؟“

منهنجي ساٿس اڳ ۾ ڪابه ڳالهه ٻولهه نه هئي! پر هو شايد پنهنجي معاشي بدحاليءَ جي ڪري هڪ فرار واري ڪيفيت ۾ مبتلا هو ۽ هروڀرو ڳالهائي پنهنجي ڌيان کي ٻي پاسي موڙڻ پئي چاهيائين. مون کيس مسڪرائي چيو هو.

”ها پاڻو ڪجهه پرائيوٽ ادارن ۾ ننڍيون ننڍيون نوڪريون آيون آهن.“

هن اتي جواتي پيو سوال ڪيو هو.

”ڇا تان پانيو مونکي نوڪري ملي ويندي...؟“

مون سندس دل رکڻ لاءِ چيو هو.

”ها پاڻو! ڪوشش ڪيو ملي ويندي...!“

ويچارو پريشان ۽ جذباتي ٿي ويو هو ۽ ڦلندي چيو هيائين.

”ڏهون سال آهي، ڪوششون ڪري ڪري ٿڪجي پيو آهيان، ڪٿي سفارش

ٿي هلي ته ڪٿي پيسو! ٻي ٻي ڪيئي جتيون گسي ويون آهن، مٿي جا وار ڪسي ويا آهن، اڃان ڪڏهن ملندي نوڪري؟“

مون کيس دلداري ڏيندي چيو هو.

”الله سائين ۾ اميد رکيو ٿو! انشاء الله اوهان کي جلد نوکري ملي ويندي...“
”هو کٽي جا ڦر نوکريون يا ته پنهنجي مائٽن کي ٿا ڏين يا وري پيسن تي ٿا وڪڻن...“

مون کي هن جو اهڙو رويو ڏسي ڪوبه تعجب نه ٿيو هو ڇو ته اڄڪلهه جا اڪثر بيروزگار نوجوان اهڙين ڪيفيتن جو شڪار آهن. هن وڌيڪ جذباتي ٿيندي چيو هو.
”هو پتيوالي ۽ چوڪيداري به لکن ۾ ٿا وڪڻن، جونيئر ڪلرڪ جي ننڍڙي نوکري جا به هنن ماءُ جي... کي گهٽ ۾ گهٽ پنج لک رپيا گهرجن، سائين اسان وٽ جيڪڏهن پنج لک رپيا هجن ها ته وڃي ڪو پنهنجو ننڍڙو ڪاروبار نه ڪريون ها...!“

هن جون ڳالهيون ٻڌي هڪ ٻيو نوجوان به ويجهو سُر آيو هو ۽ ايندي ئي چيو هيائين.

”سائين! منهنجو پيءُ پوليس ڊپارٽمينٽ ۾ جمعدار هيو. ڊيوٽيءَ دوران پنهنجو فرض نڀائيندي شهيد ٿي ويو. مون پنهنجي پيءُ جي فوتي ڪوٽا تي نوکري ڪرڻ لاءِ درخواست به ڏني آهي. لسٽ ۾ منهنجو نالو به اچي ٿو ته مون کان هيٺان وارا پيسا پري سليڪٽ ٿي ٿا وڃن پر رشوت جا پيسا نه هجڻ جي ڪري مان رهجي وڃان ٿو. مان ڇا ڪيان؟ سوچي سوچي چريو ٿي پيو آهيان...“

ان تي پهريون نوجوان پڙڪي پيو هو ۽ جذبات ۾ اچي انهن کي گاريون ڏيڻ شروع ڪيون هئائين.

هنن چڪلائڻ سڄي سسٽم جي جوءُ... ڇڏي آهي، اهڙو ڪو کاتو ناهي، جنهن جي هنن ماءُ پيٽ نه... هجي. سڀ حڪمران سڀئي اسٽيبلشمينٽ جا ڪارندا حرامي ڦر آهن، هنن مان ڪا چڱائي نه پهچندي“

هو سڀني وس وارن تي چوه چنڊي پنهنجي من جو بار هلڪو ڪري رهيا هئا. پر سچ اهو هو ته مون کي سندن ڳالهيون ٻڌي پريشاني ۽ اداسي وٺي وئي هئي. مان ڊڄڻ لڳو هوس، ته ڪٿي مون سان به نه اهڙو حشر ٿئي، جو ڏهن سالن تائين نوکري ڳولھڻ کانپوءِ به ڪٿي نوکري نه ملي سگهي ۽ ايئن ويهي ڪنهن لاءِ ماءُ پيٽ تي گاريون ڪيان. منهنجو ذهن پريشانيءَ جي رسي سان ويڙهجي وڪوڙجي رهيو هيو. مان لائبريري مان نڪري جناح باغ ڏانهن هليو ويو هوس، جيڪو اجڙيو پيو هو. جتي ڪجهه جوٺاري ڪجهه فقير ۽ ڪي مسافر وينل هئا. مان به ماڻهن کان ٿورو پريرو وڃي هڪ وڻ هيٺان ويٺو هوس. ذهن ۾ عجيب ۽ غريب خيال اچڻ لڳا هئا. مان پنهنجو پاڻ کي بيوس محسوس ڪري رهيو هوس ۽ تصور ٿي تصور ۾ ڏسي.

رهيو هوس ته پنهنجي پيءُ اڳيان هٿ تنگيو بيٺو آهيان. مون کي پنهنجي عزت ۽
 نفس مجروح ٿيندي پئي محسوس ٿيا. ڪنهن به فرد کان پيسا وٺڻ يا گهرڻ جو سوچي
 مون کي ايئن لڳندو هو جڏهن ڪشڪول کڻي ڪنهن چوڪ تي بيٺو پوندو هجان.
 ان ڪري ڪڏهن ڪنهن ويجهي کان ويجهي عزيز کان به خرچي نه وٺي
 سگهندو هوس. يونيورسٽي پڙهڻ دوران به بابا جيڪي پيسا موڪليندو هو ان ۾ ئي
 گذارو ڪندو هوس. ڪڏهن وڌيڪ پيسا موڪلڻ لاءِ نه چيو هوندو. بس وقت گذري
 ويندو هو. وڻ هيٺان ويٺي ويٺي هڪ عجيب ڪيفيت ٿي وئي هئي، جاڳڻ پي
 چاهيم ته نند پئي آئي. اڪيون ٻوتي وڻ کي ٽيڪ ڏئي ٿوري دير نند پئي ڪرڻ
 چاهيم ته نند نه پئي آئي. عجيب قسم جي بيچينيءَ واري ڪيفيت ۾ مبتلا ٿي
 چڪو هوس. اتي ويٺي ويٺي گج وقت گذري چڪو هو. ڪچڙي منجهند ڌاري گهر
 ڏانهن روانو ٿيو هوس. وقت ايئن گذرندو پئي ويو. مان روز صبح جو وهنجي سهنجي
 ڪپڙا مٽائي لائبريري ويندو هوس. اخبارن جي اشتهارن ۾ نوڪريون ڳولهيندو
 هوس. جناح باغ ۾ سڀني کان پر پرو وڻ هيٺان ويهندو هوس. عجيب ۽ غريب
 ڳالهين سوچيندو هوس ۽ ڪچڙيءَ منجهند جو گهر واپس هليو ويندو هوس. ايئن
 ڪيترائي ڏينهن گذري ويا هئا. پوءِ هڪ ڏينهن حيدرآباد جي هڪ پرائيوٽ
 ڪاليج ۾ ليڪچرر شپ جون جايون آيون هيون. اشتهار پڙهي ان ڪاليج جي
 'يڊريس نوٽ ڪئي هيم ۽ ڪاليج جي پرنسپل کي پنهنجي سي وي موڪلي ڏني
 هيم. پوءِ اتان ڪنهن خاطر خواه جواب جو انتظار ڪري رهيو هوس. ان انتظار
 دوران مختلف هاڪاري ۽ ناڪاري سوچون ذهن ۾ ڊوڙنديون رهنديون هيون.
 ڪڏهن خيال ايندو هو ته مون کي نوڪري ملي ويندي ڪڏهن خيال ايندو هو ته مون
 کي نوڪري نه ملندي سوچيندو هوس ته مان يونيورسٽيءَ جو ريگيولر شاگرد رهيو
 هيان. سڄو ڪورس صحيح طرح پڙهيل آهي، ٽيسٽ چڱيءَ طرح پاس ڪري
 ڀنڊس. ڪڏهن خيال ايندو هو ته منهنجي ڪا سفارش نه آهي، ان ڪري نوڪري
 نه ملندي. وري پنهنجو پاڻ کي ڏوهه ڏيڻ لڳندو هوس. ته مون سنڌي ۾ ايم اي چو
 ڪئي؟ انگريزي ادب ۾ ڪيان ها، ته نوڪري ملڻ جا وڌيڪ موقعا هجن ها. وري دل
 ۾ دل ۾ چوندو هوس ته چڱو ٿيو هي پڙهڻ وارو ڪم ته پنهنجيءَ مرضيءَ سان
 ڪيم. جيڪو پڙهندو هوس، اهو سمجهه ۾ به ايندو هو ته مزو به ڏيندو هو ۽ ها! ادب
 ۾ هڻڻ سان سمجهه ۾ به ته واڌارو ٿيو آهي... وري سوچيندو هوس ڪهڙي سمجهه ۾
 ڌارو ٿيو آهي... هن زندگي، ماڻهن ۽ سماج کي مون ڪيترو سمجهيو آهي؟
 ڊگيءَ جي سڄي وٺ وٺان جي ڇا حاصلات چٽجي؟ ماڻهوءَ جو ماڻهوءَ سان موه ڇو
 پيدا ٿئي؟ ۽ ماڻهوءَ مان ماڻهو ايڏو بيزار ڇو پيو ٿيندو وڃي؟ هن سماج جي رهڻو

مادي ۽ وحشي ارتقا ڇوپڻي ٿئي؟ ان جي روحاني ۽ دلي خوشيءَ واري ارتقا ڇو نه ٿي ٿئي؟ ڪجهه به ته سمجهه پر نه ايندڙ آهي. ڪهڙي سمجهه پر اضافو ٿيو؟ ڇا جي سمجهه پر اضافو ٿيو؟ ڇا سمجهيو آهي مون؟ سمجهي مون ڇا حاصل ڪيو آهي؟ ڪجهه به سمجهڻ ناممڪن آهي؟ ڪنهن کي به سمجهي نه ٿو سگهجي. هر شيءِ ڏاڍي پر اسرار آهي، منجهس ڪيترائي راز سمايل ٿا پائنجن... ايئن اهڙيون چڙ وچڙ ۽ ٻي ترتيب سوچون سوچيندي ڪجهه ڏينهن گذري ويا هئا، ته ان پرائيويت ڪاليج مان فون آئي هئي. مونکي انٽرويو لاءِ سڏايو ويو هو ان ڪاليج جي پرنسپل صاحب هڪ پڙهيل ڳڙهيل ۽ ادبي ذوق رکندڙ نوجوان عورت هئي. جڏهن منهنجو انٽرويو جو وارو آيو هو ته پرنسپل صاحب پڇيو هو.

”يونيورسٽيءَ مان ريگيولر طور پڙهيل اميدوار اسان جي ڪاليج کي جلدي ڇڏي ويندا آهن پوءِ اسان جا شاگرد ويچارا نئين استاد ملڻ تائين ڏاڍا دسترب ٿيندا آهن، اوهان به ائين ته نه ڪندؤ؟“

هلڪي مرڪ ڇڏائجي وئي هئي. الاڻي ڪٿان اعتماد اچي ويو هو کيس جواب ڏيندي چيو هو.

”ڪنهن به ٻي پرائيويت ڪاليج جي ڪري ۽ ٿوري گهڻي پيسي جي فرق جي ڪري اوهان جي ڪاليج کي نه ڇڏيندس...“
”اڃا...“

پوءِ ٻارهي درجي جي سنڌي لازمي جي ڪتاب کي پنهنجي هٿ ۾ کڻي مسڪرائي پڇيو هيائين.

”هيءَ سنڌي جو ڪتاب ته ڪوبه استاد پڙهائي سگهي ٿو. اوهان جنهن يونيورسٽيءَ ۾ چار سال رهي پڙهائي ڪري ڊگري ورتي آهي، ان بنياد تحت ته اوهان ڪاليج کي وڌيڪ فائدو ڏئي سگهو ٿا. ڪهڙو فائدو ڏئي سگهندؤ...؟“
سنجيده ٿيندي چيو هو.

”مان اوهان جي ڪاليج ۾ سٺيون ادبي سرگرميون ڪرائي سگهان ٿو. لطيف سائين جا ڏينهن ملهائي سگهان ٿو. شاگردن کي تقريرن ۽ ٽيبلن جي تياري ڪرائي سگهان ٿو. شاگردن کي مضمون، ڪهاڻيون ۽ شاعري وغيره لکرائڻ ۾ مدد ڪري سگهان ٿو...“
”ٺيڪ...!“

اهو چئي هوءَ ڪاعذن کي ڏسڻ لڳي هئي ۽ مان پنهنجي دل ۾ هن جي ان ”ٺيڪ“ لفظ تي سوچي رهيو هوس ته ان جو ڇا مطلب آهي. مان سوچي رهيو هوس، ته هوءَ چوندي ته

“هاڻي اوهان وڃي سگهو ٿا، جيڪڏهن اوهان جي سليڪشن ٿي وئي ته اوهان کي فون ڪري ٻڌايو ويندو.”

پوءِ وري مان تيستائين انتظار ڪندو رهندو هوس ۽ پريشان ٿيندو رهندس، جيستائين ها يا نه جو پتو نه پوي هن ڪاغذن تان نظرون کڻي مون ڏانهن ڏٺو هو ۽ مسڪرائيندي چيو هئائين.

“اسان توهان کي اڃا آف لٽر ڏيون ته ڪڏهن تائين جوائن ڪندا..؟”
بنا سوچڻ جي چيو هوم.

“هفتي کن ۾...”

“پر اسان چاهيون ٿا ته اوهان سڀاڻي کان اچي پڙهائڻ شروع ڪيو ڇو ته گهڻن ئي ڏينهن کان ان سبجيڪٽ جو ڪم نه ٿيو آهي، ويچارا شاگرد پريشان ٿي ويا آهن.”
دل ۾ خوشيءَ جو احساس ڊوڙي ويو هو کيس مسڪرائيندي چيو هوم.
“مهرباني مٿي! پر سڀاڻي چنڇر آهي، ٻئي ڏينهن آچر تي ڪاليج بند هوندي ان ڪري مان سومر کان جوائن ڪري سگهان ٿو.”

“نيڪ آهي تيستائين مان پنهنجي هيڊ آفيس فون ڪري چوان ٿي، ته اوهان جو آف لٽر موڪليو وڃي.”
مون مسڪرائيندي وري هن کي مهرباني چئي هئي، پوءِ ڄڻ هن کي ڪا ڳالهه اوچتي ياد آئي هئي.

“اوه ها...! اسان جي اداري جي ترست جو سيڪريٽري ملڪ کان ٻاهر ويل آهي. ان ڪري اوهان جي لٽر ۾ ڪجهه ڏينهن دير ٿي سگهي ٿي. پر اوهان سومر کان ڊيوٽي تي اچي وڃجو.”

“اوهان جي وڏي مهرباني مٿي! مان اچي ويندس.”

“ٻاهران ايڊمن آفيس مان سليبس وٺندا وڃجو.”

“جي مٿي!”

“Okay! Wish you best of luck.”

“Thank you madam! Thank you so much.”

ان وقت پنهنجو پاڻ کي ڪجهه ڪجهه خوش قسمت ڀانڻي رهيو هوس، ڇو ته —ونڪي منهنجي پهرين انٽرويو ۾ ئي نوڪري ملي وئي هئي. نه ته منهنجي ٽهيءَ جا رجوان بيروزگاريءَ ۽ معاشي بدحاليءَ جي ڪري جنهن محروميءَ ۽ احساس —ڪمٽري کي منهن ڏئي رهيا آهن، ان جو سوچي ئي ماڻهوءَ کي ڏکڻي وئي ٿي وڃي. —ان پرنسپل صاحب جي آفيس مان نوڪري ايڊمن آفيسر جي آفيس ۾ ويو هوس. هن

مونکي ملندي ٿي مبارڪ ڏني هئي ۽ سليبس منهنجي حوالي ڪيو هو. مون ان کي ڏٺو هو جنهن ۾ درسي ڪتاب، سليبس بريڪ ڊائون ۽ ٽائيمر ٽيبل جا شيڊيول پيل هئا. مان انهن کي ڏسي ٿي رهيو هوس ته ايڊمن آفيسر پڇيو هو.

”ميدبر! اوهان سان اوهان جي پگهار جي باري ۾ ڳالهه ٻولهه ڪئي!“
سليبس وارن ڪاغذن تان نظرون هٽائيندي ڏانهس ڏسندي چيو هوم.
”نه سائين...!“

”نيڪ آهي سائين...! جيڪا ٻين ليڪچرن کي ملندي اها ئي اوهان کي به ڏيندا.“
”نيڪ آهي سائين...!“

هو مون ڏانهن ڏسي سوچي رهيو هو ته مان ڪنهن کان پگهار جي باري ۾ ڇو نه پيو پڇان. ان ڪري کيس ٻڌايو هوم ته.

”ٻيا اميدوار هڪٻئي کي ٻڌائي رهيا هئا ته هيءَ ڪاليج نئين ليڪچرر کي پندرهن هزار رپيا ماهوار پگهار ڏيندي آهي...“

منهنجو ايترو چوڻ هو جو هن جواب ۾ چيو هو.
”ها سائين ها! بلڪل پندرهن هزار آهي. پر تن مهينن کان پوءِ جيڪڏهن اوهان جي ڪارڪردگي سٺي رهي ته ميڊم ٽرسٽ جي سيڪريٽري کي اوهان جي لاءِ سفارش ڪندي ته هي سنو استاد آهي. هن جي پگهار وڌائي وڃي پوءِ پندرهن سيڪڙو پگهار وڌي سگهي ٿي.“

هن جي ڳالهه کي مان ڏيندي مرڪي هاڪار ۾ ڪنڌ لوڏيندي چيو هوم.
”مهرباني سائين...“

”مهرباني، چڱو سائين وري سومر ڏينهن ملاقات ٿيندي...“
”جي سائين انشاءِ الله!“

ڪائس موڪلائيندي خدا حافظ چيو هوم. هن به هٿ وڌائيندي خدا حافظ چيو هو. واپسيءَ ۾ رستي سان سوچيندو پئي آيو ته ”مان هڪ بهترين استاد ٿيڻ جي لاءِ هر ممڪن ڪوشش ڪندس. ۽ پنهنجي شاگردن کي نه رڳو هڪ هوشيار ۽ محنتي شاگرد بڻائڻ جي ڪوشش ڪندس پر کين معاشري جو هڪ سنو ۽ هاڪاري فرد بڻائڻ جي ڪوشش ڪندس. منهنجا شاگرد معاشري جا فرض شناس شهري هوندا. مان انهن کي اسان جي وڌڻ جي ڪلاسيڪي ورثي جون اعليٰ روايتون قائم ڪرڻ لاءِ هٿائيندس. جنهن جي ذريعي هو هڪٻئي سان دوستائو ورتاءُ رکندا. دوستن سان سچا هوندا، محبتن ۾ وفا ڪندا، مائٽن سان رشتا ميٺ محبت سان نپائيندا، اهو سوچيندو گهر اچي پهتو هوس. ته منهنجا شاگرد اڄ جي ماڻهن جيئن دوستن سان ڌوڪا نه ڪندا، مائٽن سان منافقت نه ڪندا ۽ محبتن ۾ مفاد نه رکندا...“

ڪاليج کان ٻاهر نڪرندي ئي شگو کي ايس ايس ڪري نوڪري ملڻ جو
 ٻڌايو هوم. هن مون کي مبارڪباد جو ايس ايس ايس ڪيو هو ۽ منهنجي پهچڻ کان
 اڳ ئي اسان جي گهر پهچي چڪي هئي. مان گهر پهچندي ئي پنهنجي ڪمري ۾
 هليو ويو هوس. امان ۽ شگو به منهنجي ڪمري ۾ گهڙي آيون هيون. سندن منهن تي
 هڪ عجيب قسم جي خوشي هئي. امان پاڪر پائي مبارڪ چئي هئي ۽ شگو هٿ
 ملائي ان کي هيٺ مٿي ڪندي مرڪي چئي رهي هئي.

”مُستيءَ مان ڇا هڙ حاصل قدم وڌائي اڳتي هل،
 چنڊ تي پهتو آ انسان، محنت جو سڀ آهي ڦل.“

مان کيس مرڪندي ڏسي رهيو هوس. ۽ هن جي لفظن تي سوچي رهيو هوس.
 ”ها واقعي انسان پنهنجيءَ محنت سان چنڊ تي وڃي پهتو آهي، ۽ سندس
 محنتن ڪيترائي عجب جهڙا شاهڪار ڪم سرانجام ڏنا آهن. سندس ئي محنتن
 ڪيتريون ئي عظيم ايجادون به ڪيون آهن. پر اڃان تائين اهڙي ڪا به ايجاد نه ٿي
 آهي، اڃان تائين اهڙي به ڪيميا ڪانه ٺهي آهي، جيڪا ماڻهوءَ جي اندر جي
 نفرت، ساڙ، حسد، ڪيني، اجائي ڌڪار ۽ حيوانيت کي ختم ڪري سگهي.“

مون کي سوچ ۾ ڏسي چيو هئائين.

”وري سوچن جي سمنڊ ۾ ٻڏي وئين نه؟“

لاشعوري طور تي نڪري ويو هو.

”نه نه اهڙي ڳالهه ناهي...!“

”ته پوءِ ڇا پئي سوچيئي...؟“

”بس ايئن ئي مڙئي...“

”ڇا مڙئي...؟“

”تو واري ڳالهه تي پئي سوچيم ته انسان وڃي ڇنڊ تي پهتو آهي“

”ها ته پوءِ پهتو آهي نا نه پهتو آهي ڇا...؟“

مرڪنڊي ۽ مذاق ڪندي چيو هو مانس.

”تون چئين ايئن پئي ڄڻ ڪيترائي ڀيرا ڇنڊ جو سير ڪري آئي آهين.“

”ها ها ها...“

هوءَ تهڪ ڏئي کلي پئي هئي. ڪلندي چيو هيائين.

”بيوڙڌاءِ ڪاليج ڪيئن آهي؟“

”سٺي ڪاليج آهي.“

”ماحول ڪيئن اٿس؟“

”بظاهر ته سٺو ٿو لڳي.“

”الله ڪندو سٺو ماحول هوندو ان جو ۽ تون اتي پڙهائيندين ته توکي مزو ايندو.“

”ها، سومر کان ٻارن کي پڙهائڻو به آهي.“

”ڏاڍو سٺو توثيڻ به استاد پئي ڇاهيو ۽ الله تعاليٰ جي مهربانيءَ سان ٿي به وئين.“

”ها، شڪر آهي...“

پوءِ مون هن کان پڇيو هو.

”ماني ڪاڏي اٿئي...؟“

”ها گهران ڪاٿي آئي آهيان...“

”هتي ڪاٿين ها...!“

”نه بس پنهنجي ڳالهه آهي...“

”ٺيڪ آهي، امان توکي چانهه پيئاريندي“

امان وڃ ۾ چيو هو.

”شڪو ٻڇڙي لاءِ کوڙ چانهيون - مانيون هاڻي ٿي ٿي چانهه ٺاهي اڃان.“

”ٽينڪ يو امان...“

شڪو ۽ مان گڏيل آواز ۾ امان جا ٿورا مڃيا هئا. هوءَ چانهه ٺاهڻ هلي وئي هئي ۽

اسان ڳالهين ڪرڻ لڳي ويا هئاسين.

هن پڇيو هو.

”ان ڪاليج ۾ چوڪريون به پڙهنديون آهن؟“

”ها، اها هڪ ڪو ايجوڪيشن ڪاليج آهي. ان ۾ چوڪريون پڙهنديون به

آهن ته ڪجهه يونيورسٽيءَ کان پڙهيل چوڪريون پڙهائينديون به آهن...“

”هونه...“

پوءِ هوءَ ڪجهه سوچي مسڪرائڻ لڳي هئي، ۽ مسڪرائيندي پڇيو هئائين.
 ”مان به ان ڪاليج ۾ داخلا وٺي پڙهان...؟“

هن جي اها ڳالهه ٻڌي مرڪي پيو هوس، کيس مرڪندي چيو هوم.
 ”ها تون ان ڪاليج جي يونيفارم ۾ ڏاڍي سٺي لڳنديءَ! وارن جون ٻه چوٽيون
 ٿيل، ڪلهن ۾ ٿيلهو لتڪيل.“
 ”واھ...!“

”ننڍپڻ جي اسڪول وارا ڏينهن ياد اچي ويا...“
 ”ان عمر ۾ ٻار ڪيڏا ته معصوم هوندا آهن...!“
 ”ها واقعي...“

کيس مرڪندي چيو هوم.
 ”پوءِ ڪڏهن ٿي داخلا وٺين...؟“
 افسوس واري انداز ۾ چيو هئائين.
 ”پنهنجا پڙهڻ وارا ڏينهن ويا منو...!“

”ها شگوا! تون صحيح ٿي چئين! پڙهڻ وارا ڏينهن به ويا، پر ان سان گڏوگڏ
 خوشين جا ڏينهن، خوابن جا ڏينهن، ۽ جوان هوندي به جوانيءَ جا به ڏينهن ويا...“
 هوءَ اداس ٿي وئي هئي، مان به اداس ٿي ويو هوس. اسان ٻئي خاموش ٿي ويا
 هئاسين. ايئن ويٺي ڪجهه وقت گذري ويو هو ته امان چانهه کڻي آئي هئي. امان
 خوش هئي ته سندس ٻچڙو نوڪريءَ تي چڙهيو آهي، سندس گهڻي خوش هجڻ جو
 تاثر سندس چهر تي نمايان هو. هوءَ ان ڪري به گهڻو خوش هئي، ته مان گهڻو وقت
 بيروزگار نه رهيو هوس. هوءَ ٿي وي ٿي ڪيترن ئي بيروزگار نوجوانن جي مفلسيءَ ۽
 لاچاريءَ بابت ڊاڪيومينٽريز ڏسي چڪي هئي، ان ڪري منهنجي مستقبل جي
 باري ۾ سوچيندي سوچيندي اڪثر پريشان ٿي ويندي هئي؛ پر مون کي مليل هن
 ننڍڙي نوڪريءَ جي ڪري امان جون گهڻيون ئي پريشانيون ختم ٿي ويون هيون ۽
 هوءَ ان ڪري به گهڻو خوش هئي، جو کيس اها اميد هئي ته مان ان نوڪريءَ جي
 ڪري هن ڪمري جي قيد مان نڪري هڪ نئين زندگيءَ جي شروعات ڪندس.
 هن پاڻ سان گڏ آندل چانهه جا ٻه ڪپ شگوءَ منهنجي حوالي ڪيا هئا. مان چانهه
 پيئندي پنهنجي ان پهرين نوڪريءَ جي باري ۾ سوچڻ لڳو هوس. امان ۽ شگوا پاڻ ۾
 حال احوال ڪرڻ لڳيون هيون. آچر تائين مون کي حيدرآباد ويڻو هو ۽ اڳئين
 ڏينهن کان نوڪريءَ تي چڙهڻو هو.

سومر ڏينهن صبح جو پوئين ائين وڳي مان ڪاليج پهچي چڪو هوس. پرنسپل صاحب سڀني استادن کي پنهنجي آفيس ۾ سڏايو هو. اسان سڀ استادن جڏهن هن جي آفيس ۾ اچي ويا هئاسين ته هن ٻين استادن سان منهنجو تعارف ڪرايو هو. سڀ استادن ملي خوشيءَ جو اظهار ڪري رهيا هئا. سڀني يونيورسٽيءَ جا پڙهيل ڳڙهيل ۽ نوجوان هئا. انهن مان چار نوجوان چوڪريون به هيون. سڀني خوشدليءَ سان پنهنجو پنهنجو تعارف ڪرايو هو. مون کي به سڀني سان ملي خوشي ٿي رهي هئي. پوءِ ائين بچي جڏهن اسيمبلي ٿي هئي ته اتي به پرنسپل صاحب منهنجي سنن لفظن ۾ آجيان ڪئي هئي ۽ شاگردن کي به مون کان وڌيڪ سڪڻ جي تاڪيد ڪئي هئائين. اسيمبلي ختم ٿي هئي، ته اسان سڀ استادن ٽيچرس ڪامن روم ڏانهن هليا ويا هئاسين. مون ٽائيم ٽيبل ۾ ڏٺو هو منهنجو ٻارهين درجي ۾ سنڌيءَ جو چوٿون پيرڊ هو. هن ڪاليج ۾ مون کي سنڌي سان گڏ ٻارهين درجي جي شاگردن کي آسان اردو وارو سبجيڪٽ به پڙهائڻو هو. مون کي استادن ٻڌايو هو ته اڄ اوهان جو پهريون ڏينهن آهي، پهرين ڪلاس ۾ شاگرد اوهان کي پنهنجو تعارف ڪرائيندا ۽ باقي بچيل وقت ۾ اوهان کان عام معلومات جا سوال ڪندا. منهنجي ذهن ۾ منهنجي شاگردن لاءِ عجيب قسم جو تجسس هو.

مون کي منهنجو پنهنجو ڪاليجي دورياد پئي آيو. مان ڏسي رهيو هوس ته اسان ڪيئن خاموشيءَ سان پنهنجي محترم ۽ مهربان استادن جا ليڪچر ٻڌندا هئاسين ۽ پنهنجي دل ۾ هر وقت انهن جا ٿورائتا رهندا هئاسين. اسان کي اسان جا استادن سچا هيرا لڳندا هئا ۽ اسان انهن کان اتساهه حاصل ڪندا هئاسين. مان اهو سوچي خوشي محسوس ڪري رهيو هوس ته مان به ان ئي عظمت ڀري ڪرت سان سلهاڙجي ويو آهيان. ايئن مختلف سوچون سوچيندي منهنجي ڪلاس جو وقت ٿي

ويو هو. اردو سبجيڪٽ جي ليڪچرر مس صائم موني منهنجي ڪلاس روم جي در تائين ڇڏڻ آئي هئي. سندس شخصيت ۾ تمام گهڻي سنجيدگي ۽ پراسراريت هئي. هن جون اکيون ڪنهن اهڙي سمند جيئن هيون، جيڪو پنهنجي اندر ۾ تمام گهڻو گهرو ۽ خاموش هوندو آهي. هن ڪلاس روم جي در وٽ ڇڏيندي پوري سنجيدگيءَ سان هڪ جملو چيو هو.

”هي ڏاڍا شرارتي ٻار آهن، انهن جي ڪنهن به ڳالهه کي دل ۾ نه ڪجو. هي اسان واري جنريشن جا ٻار نه اٿن!“

کيس هلڪي مرڪ سان چيو هو.
 ”اوهان صحيح ٿيون چئو مس!“

پر مون مس صائم جي ڳالهه تي گهڻو نه سوچيو هو. صرف ايترو اندازو هو ته هنن شاگردن ۽ منهنجي عمر ۾ اٺن ڏهن سالن جو فرق هو. مان جيئن ڪلاس ۾ داخل ٿيو هوس ته سڀني شاگردن هڪ آواز تي چيو هو.
 ”السلام عليڪم سر...!“

مون به مرڪي کين جواب ڏنو هو.
 ”وعليڪم السلام...!“

هڪ ٻن شاگردن کانسواءِ ٻين سڀني شاگردن جا وات پٽيل هئا. البتہ سڀئي شاگرد ڀاتيون خاموش ويٺل هيون. سڀني کان اڳ ۾ مون کين پنهنجو تعارف ڪرايو هو.

”مان اوهان جو نئون استاد منصور آهيان، ۽ اوهان کي سنڌي پڙهائيندس...“
 ڪجهه شرارتي شاگرد جواب ۾ چيو هو.
 ”خبر آهي...!“

ان جواب تي اڪثر شاگردن ته ته ڪري ڏند ڪڍي ڪلڻ لڳا هئا. سندن اهڙو رويو منهنجي لاءِ بلڪل نئون هو. مون کي مس صائم جي هدايت ياد پئي آئي ته هنن شرارتي ٻارن جي ڪا به ڳالهه دل ۾ نه ڪيان. ان ڪري هنن کي ٻار سمجهي سندن اهڙي نالائقي کي نظر انداز ڪندي کين مسڪرائيندي چيو هو.

”ٺيڪ آهي، منهنجي نالي جي اوهان کي خبر پئجي وئي آهي، باقي اوهان هڪ ٻئي کان چڱيءَ ريت واقف آهيو ان ڪري ڪتاب کوليو ته سبق ٿا پڙهون...!“
 هڪ شاگرد اٿي چيو هو.

”نه سر! پهرين ڪلاس ۾ ته سڀ شاگرد تعارف ڪرائيندا آهن، ۽ ٻيو جيڪو وقت بچندو آهي، ان ۾ جنرل ڊسڪشن ڪندا آهيون...“
 مون وري کين مرڪي چيو هو.

”نيڪ آهي، پهرين سڄي ڪلاس جي شاگردن ۽ شاگردياڻين کان تعارف ٿا پڇون، پوءِ ڊسڪشن ڪنداسين.“

پوءِ پهرين قطار ۾ پهرين ڪرسيءَ تي ويٺل شاگرد کي چيو هوم.
”اوهان پنهنجو تعارف ڪرايو...!“

هن اٿي مرڪڙ شروع ڪيو هو ۽ پنهنجي ڪل تي ڪنٽرول ڪندي پنهنجو تعارف ڪرائيندي چيو هئائين.

”سر! منهنجو نالو وسيم علي آهي...!“

هن ايجان ايترو مس چيو هو ته سڄي ڪلاس جا شاگرد تهڪ ڏئي ڪلڻ لڳا هئا، مون چيو هو.

”نيڪ آهي، هاڻي ٻيو شاگرد پنهنجو تعارف ڪرائي، ان کانپوءِ وري ٻيو شاگرد اٿيو هو“ هن چيو هو.

”سر! منهنجو نالو حسيب احمد آهي...“

هڪ دفعو وري سڀني شاگرد تهڪ ڏئي ڪلڻ لڳا هئا، ته مون کانئن پڇيو هو.

”پتا! ان ۾ ڪلڻ جي ڪهڙي ڳالهه آهي؟“

منهنجي ان پڇڻ تي وري سڀ ڪلڻ لڳا هئا، مون کي ڪجهه حيراني ۽ پريشاني وئي هئي. منهنجو منهن لهي ويو هو ۽ ٿوري ٿوري ڪاوڙ اچڻ لڳي هئي. مون هڪ نظر سڄي ڪلاس کي ڏٺو هو ته شاگردياڻين واري پاسي کان هڪ شاگردياڻي اٿي هئي ۽ تڪليف مان ڳالهائڻ شروع ڪيو هئائين.

”سر! دراصل هي اوهان کي پنهنجا نالا نه ٿا ٻڌائن، پر هڪڙي جا نالا ٻڌائي تنگ ٿا ڪن...“

مون کي هن جي اها ڳالهه ٻڌي افسوس ٿيو هو. ان وقت ئي هوءَ انهن شاگردن سان وڙهڻ واري انداز ۾ ڳالهائڻ لڳي هئي.

”اوهان کي شرم نه ٿو اچي پنهنجي استادن سان مذاق ٿا ڪيو؟ اوهان جي ڪري ڪيترائي سٺا استاد ڪاليج کي ڇڏي ويا آهن...“

شاگردن جي وچ مان ڪنهن شاگرد جو آواز آيو هو.

”تون ته بس ڪرا! ٽيچرس جي چمچي...!“

وري سڀ شاگرد تهڪن ۾ پئجي ويا هئا، ان وچ ۾ هڪڙو شاگرد اٿيو هيو جنهن پنهنجي ساٿي شاگردن کي چيو هو.

”اڙي يار! ٿورو صبر ڪيو، سر سان جنرل ڊسڪشن ٿا ڪيون.“

ڪيترائي شاگرد پنهنجي شرارتي ڪل کي روڪي ويٺا هئا، هن شاگرد چيو هو.

”سر! منهنجو هڪڙو سوال آهي...!“

مون چيو هو.

”ٺيڪ آهي پت چئو...!“

”سر مونکي هڪڙي چوڪري کي آءُ لويو چوڻو آهي، اوهان استاد آهيو ٻڌايو ته ان کي ڪيئن چوان؟“

مان سوچڻ لڳو هوس ته ڪهڙو نه بيهوده سوال آهي. ان کان اڳ جو مان کيس ڪو جواب ڏيان ها، هڪ ٻي شاگرد کيس چيو هو.

”اڙي يار! ان پرپريشان ٿيڻ جي ڪهڙي ڳالهه آهي، سڌو سڌو وڃي ان کي چئي ڇڏ ته آءُ لويو...“

وري سڀ ڪلڻ شروع ٿي ويا هئا. هن کيس جواب ڏنو هو.

”يار! هن کي آءُ لويو ڪيئن چوان؟ هوءُ ته پنهنجي پاءُ سان ئي ڪاليج ويندي آهي ۽ هن سان ئي شام جو ٽيوشن ٿي.“

هڪ نئين شاگرد وڃ ۾ چيو هوس.

”اڙي يار! تنهنجو ته ڪم ئي سولو ٿي ويو...“

هن اتي جواتي کيس چيو هو.

”ڪيئن...؟“

”پهرين هن جي پاءُ سان دوستي ڪر!“

وري سڀ ڪلڻ لڳا هئا ته هن چوڪري صلاح ڏيڻ شروع ڪئي هيس.

”پوءِ آهستي آهستي هن جي پاءُ کي اهويقين ڏيار ته تون هڪ شريف چوڪرو آهين ۽ هن جي پيٽ معنيٰ تنهنجي پيٽ آهي، پوءِ تون به انهن سان گڏ اچڻ وڃڻ شروع ڪر! ۽...“

سڀ تهڪ ڏئي ڪلڻ لڳا هئا، مونکي دل ٻي طور افسوس پئي ٿيو. مان سوچڻ لڳو

هوس ته ڪهڙو زمانو اچي ويو آهي، ۽ دوستيءَ جهڙي مقدس رشتي کي ڪهڙي نهج تي پهچايو ويو آهي؟ ماڻهو ڪهڙي نيچ طريقي سان دوستي جو استعمال ڪرڻ لڳا آهن. مون کي منهنجي ڏاڏي جون ٻڌايل ڳالهيون ياد پئي آيون.

”ڪڏهن به مت مائت جي نياڻي جو اوڙي پاڙي جي نياڻيءَ جو ۽ يار دوست جي نياڻيءَ جو مندو نه ٿجانءِ، ڇو ته مون نياڻين جا مندا رلندي ڏٺا آهن...“

مان ان وقت ننڍڙي عمر جو ٻار هوندو هوس ۽ مون کي سندس اهي نصيحتون سمجهه ۾ نه اينديون هيون.

پر نه ڄاڻان ڇو هو مون کي بار بار اهڙي قسم جون نصيحتون ڪندو رهندو هو؟ ۽ اهڙي قسم جون آکاڻيون ٻڌائيندو رهندو هو جنهن ۾ اعليٰ هدايتون سمايل

هونديون هيون. اهڙي ئي هڪ ڳالهه ياد اچي رهي هئي. مون هڪ نظر سڄي ڪلاس جي شاگردن ڏانهن ڏٺو هو ۽ پوءِ ڊائيس تي اچي سنجيدگي سان ڳالهائڻ شروع ڪيو هو.

”اوهان جو جيڪو هيءُ سپاءُ آهي، دراصل ان ۾ اوهان جو ڪوبه ڏوهه نه آهي. ٻارن جي پهرين تربيت انهن جي گهر ۾ ئي ٿيندي آهي. ٻارن کي سڀ کان اڳ ۾ سندن پيءُ ماءُ اخلاق سيکاريندا آهن.“

اوهان جي هن اينگي رويي جا ذميوار اوهان پاڻ نه آهيو پر ان جا ذميوار اوهان جا پيءُ ماءُ آهن. اسان کي اسان جي گهر ۾ ئي سيکاريو ويو هو ته وڏن سان ادب ۽ احترام سان ڳالهائبو آهي. ننڍن سان شفقت ۽ پيار سان ڳالهائبو آهي ۽ هڪ جيڏن سان سڪ ۽ پنهنجائپ سان ڳالهائبو آهي. پر اوهان جي پيءُ ماءُ کي ايتري فرصت نه آهي، جو هو اوهان کي چار ادب جون ڳالهيون سيکارين...“

ڪلاس ۾ خاموشي ڇانئجي وئي هئي، ڇو ته ان خانگي ڪاليج ۾ ڪنهن به انهن اينگن شاگردن کي ڪجهه نه چيو هو ۽ مان انهن جي ابتڙ هنن کي ته ٺهيو پر سڌو هنن جي ماءُ پيءُ کي ڳالهائي رهيو هوس. ان ڪري انهن مان ڪي مونکي حيرت مان ته ڪي وري ڪاوڙ مان ڏسي رهيا هئا. مون سوال پڇندڙ شاگرد کي چيو هو.

”مان تنهنجي پيءُ کي چونڊس ته تنهنجي پٽ کي هڪ چوڪري کي آءُ لويو ڇوڻو آهي، هي مون کان يعني پنهنجي استاد کان ٿوپچي ته ٻڌايو ته مان هن کي آءُ لويو ڪيئن چوان، هن کي مان نٿو ٻڌائي سگهان. ان ڪري اوهان پاڻ هن کي ٻڌايو...“

ان کان پوءِ ٻي شاگرد کي چيو هو ته ”مان تنهنجي پيءُ کي ٻڌائيندس ته اوهان جي اڪثرين جي تاريه اوهان جي نور چشم جا اهي ويچار آهن ته هڪ ماڻهوءَ سان ان بنياد تي دوستي رکجي ته جيئن ان جي پيٽ کي آءُ لويو ڇڻي سگهجي...“

ان کان پوءِ هو اوهان سان ڪهڙو ورتاءُ ٿا ڪن، مان ان بنياد تي ئي سمجهي وٺندس ته اوهان جي والدين جو اخلاق ڪيترو آهي؟“

هو منهنجي انهن ڳالهين کي پنهنجي بيعزتي سمجهي رهيا هئا، ڇو ته منهنجون اهي ڳالهيون ٻڌي چوڪريون هنن تي مرڪي رهيون هيون. مون وڌيڪ ڳالهائڻ شروع ڪيو هو.

هڪڙي پاڙي ۾ هڪڙو چوڪرو ۽ چوڪري رهندا هئا. هو ڪنهن جڳهه تي پاڻ ۾ ملندا جلندا هئا، هنن جو ايئن سلسلو هلندو رهندو هو. هڪ ڏينهن پاڙي جي

ڇوڪرن شهر جي ڀرسان وهندڙ واھ تي وهنجڻ جو پروگرام ٺاهيو. ان ۾ ڪن ڇوڪرن ميوا ورتا ته ڪن جوس. ايئن هڪ ڇوڪري پنهنجي گهران برياني جو ڊيگڙو پڇرايو. هوسپ ان اهتمام سان واھ تي وهنجڻ ويا، هو ڇوڪرو به انهن سان گڏ وهنجڻ ويو. هو تڙگي تڙگي جڏهن ٿڪا ۽ منجهند جو وقت ٿيو ته هنن برياني کائڻ چاهي. هن ڇوڪري کي خبر پئي ته هي برياني ان ڇوڪريءَ جو پاءُ پنهنجي گهران پڇرائي کڻي آيو آهي، ته هن برياني کائڻ کان انڪار ڪيو. سڀني ڇوڪرن هن کي گھڻوئي چيو پر هن برياني کائڻ کان انڪار پئي ڪيو. پوءِ ان ڇوڪريءَ جو پاءُ پاڻ برياني جي پليٽ ڀري ان ڇوڪري ڏانهن کڻي آيو ۽ هن کي چيائين ته پاڻو سيئي پاڙي جا دوست برياني کائين پيا، صرف اوهان نه ٿا کائو ان ڪري اهو سٺو نه ٿو لڳي. اوهان به مهرباني ڪري به ٽي گرهه کائيندا ته مونکي ڏاڍي خوش ٿيندي پوءِ هن ڇوڪري پنهنجي دل تي پٿر رکي برياني ته کاڌي پر ان کان پوءِ وري ڪڏهن به ان ڇوڪريءَ سان ملڻ نه ويو. هوءَ ڇوڪري هن سان ملڻ لاءِ جيڪي به ڪوششون ڪندي هئي، اهي ناڪام وينديون هيون. نيٺ مجبور ٿي ڇوڪريءَ ان ڇوڪري ڏانهن نياپو موڪليو ته

”نيڪ آهي، تون مون سان ڀلي ملڻ نه اچ، پر مون کي ايترو ته ٻڌاءِ آخر مون کان ڪهڙي غلطي ٿي آهي، جو تون مون سان ملڻ نه ٿو اچين“

هن کيس چورائي موڪليو ته ’ان ۾ تنهنجو ڪوبه ڏوهه نه آهي. دراصل اڳي ڳالهه ٻئي هئي جو مان توسان ملڻ ايندو هوس، پر هاڻي مون تنهنجي گهر جو نمڪ کاڌو آهي ۽ هاڻي جيڪڏهن مان توسان ملندس ته تنهنجي منهنجي ملڻ جي ڪري تنهنجي گهر وارن جي بدنامي ٿيندي، ان ڪري مان تنهنجي خاندان جي بيعزتي ڪرائي انهن سان نمڪ حرامي نه ڪندس‘

پوءِ هو ڇوڪرو ڪڏهن به ان ڇوڪريءَ سان ملڻ نه ويو. پڙهي لکي محنتون ڪري جڏهن آفيسر ٿيو ته پوءِ ان ڇوڪريءَ جي رشتي لاءِ پنهنجي والدين کي موڪليائين ۽ ان سان شادي ڪري ڇڏيائين.“

مون ڏٺو هو، سڀني شاگرد خاموشيءَ سان مون کي ٻڌي رهيا هئا. مون هنن سان وڌيڪ ڳالهائڻ شروع ڪيو هو.

”اوهان کي خبر آهي؟ مون استاد ڇو پئي ٿيڻ چاهيو ۽ مان استاد ڇا لاءِ ٿيو آهيان...؟“

ساڳي خاموشيءَ سان سڀني شاگرد ۽ شاگردياڻيون مونکي ڏسي رهيا هئا، مان ساڻن وڌيڪ ڳالهائڻ لڳو هوس.

”مان استاد ان ڪري ٿيو آهيان، جو منهنجا آئيڊيل منهنجا استاد آهن. مون سمجهيو پئي ته مان پنهنجي قوم جي ٻارن کي سٺي طريقي سان پڙهائيندس. کين اعليٰ اخلاق سيکاريندس، هنن ۾ وڏو ماڻهو پيدا ڪندس، پر هتي ته وڏي ترڻجڊي لڳي پئي آهي. پڙهايان ڪنهن کي؟ سيڪاريان ڪنهن کي؟ ماڻهو ڪنهن ۾ پيدا ڪيان؟ هتي ته نه ڪو پڙهڻ لاءِ تيار آهي نه ئي سگهڻ لاءِ...!!“

۽ منهنجي خيال ۾ وڏو ماڻهو لاءِ اوهان جي ڪرائيٽيريا ۾ وڏو آفيسر ٿيڻ هوندو، وڏو زميندار هجڻ هوندو، وڏو مالدار هجڻ هوندو، ايئن نه...؟“

سڀ جا سڀ شاگرد خاموشيءَ سان مونکي ٻڌي رهيا هئا. مون ساڻن وڌيڪ ڳالهائڻ شروع ڪيو هو.

”اخلاق کان سواءِ، ماڻهپي کان سواءِ جيڪڏهن اوهان ڪا دولت حاصل به ڪري ورتي، اوهان ڪو رتبو يا ڪا حيثيت حاصل به ڪري ورتي، اوهان جيڪڏهن وڏا دولت مند به ٿي ويا، ته به اوهان خساري ۾ ويندا، ڇو ته ادب ۽ اخلاق کانسواءِ انسانيت ۽ ماڻهپي کانسواءِ اوهان ڪجهه به حاصل ڪري وٺو! ان مان اوهان کي ڪو به فائدو نه پوندو. بي ادب ماڻهو بي فيض رهجي ويندا آهن. انهن کي سندن عهدا ۽ رتبا، مال ۽ ملڪيت ڪم اچي نه سگهندا آهن. مون اهڙن ماڻهن کي سکون ۽ آرام لاءِ تڙپندي ڏنو آهي، خوشي ۽ راحت لاءِ سکندي ڏنو آهي، هر وقت حيران، پريشان ۽ سرگردان ڏنو آهي. اهڙا ڪيترائي ماڻهو آهن، جيڪي رات جو ٻڪ پري گورين جا ٿا ڪائين ته ڪجهه گهڙيون ننڊ ڪري سگهون، پر کين چار گهڙيون ننڊ نصيب نه ٿي ٿئي.“

مون ڏٺو هو سڄي ڪلاس جي شاگردن ۽ شاگردياڻين جون نظرون مون ۾ هيون. هو سڀ خاموشيءَ سان منهنجو ليڪچر ٻڌي رهيا هيا، مون وڌيڪ ڳالهائڻ شروع ڪيو.

”مان هڪ اهڙي وڏي رتبي واري امير ترين شخص کي سڃاڻان، جيڪو روز شام ٿيندي ئي پنهنجي گاڏيءَ ۾ اسڪاچ جون بوتلون کڻي ڪنهن نه ڪنهن دوست ڏانهن روانو ٿيندو آهي، روز اسڪاچ پيئندو آهي ۽ ان ۾ ننڊ جون گوريون وجهي کائيندو آهي پر ان کي ننڊ نه ايندي آهي، شراب ۽ ننڊ جي گورين جي ڪري هن جو مٿو ڳورو ٿي پوندو آهي، هن جون اکيون جلد لڳل لڳنديون آهن، هن جي بيچيني وڌي ويندي آهي، هو تڙپل لڳندو آهي، لڇندي تڙپندي روئندو رهندو آهي. هن جا دوست هن کي سمجهائڻ جون ڪوششون ڪندا آهن پر سندن سڀ ڪوششون ناڪام وينديون آهن، هن جا دوست هن کي وڏن وڏن سائڪيآٽرسٽن ڏانهن وٺي ويا آهن. ٻن ٻن سالن جا دوائن جا ڪورس به هن کي ڪو فائدو نه ڏئي سگهيا آهن. هن

جا دوست ۽ مائٽ هن جي اهڙي حالت مان تنگ اچي چڪا آهن. ڪوبه ساڻس ملڻ لاءِ تيار نه آهي. هو دوستن کي اطلاع ڪرڻ کانسواءِ انهن جي اوطاقن تي پهچي ٿو. هن جا دوست هن کي ڏسي لڪي وڃن ٿا. ۽ ڪڏهن اتفاق سان جيڪڏهن هن کي ملي وڃن ٿا، ته پنهنجي ان شام کي ۽ پنهنجي قسمت کي خراب سمجهن ٿا...”

شاگردن جا منهن لهي ويا هئا. انهن کي شايد ٿورو ٿورو افسوس ٿي رهيو هو. ان شاگردياڻي کان شعوري طور تي سوال ٿي ويو هو جنهن شاگردن جي باري ۾ مونکي ٻڌايو هو.

”سرا! ان ماڻهوءَ کان اهڙو ڇا ٿيو هو جنهن جي ڪري هن جي اهڙي حالت ٿي آهي...؟“

مون هڪ نظر ان حيران شاگردياڻيءَ ڏانهن ڏٺو هو ۽ وڌيڪ ڳالهائڻ لڳو هوس. ”مونکي ٻي ته ڪا خاص خبر نه آهي. پر ايترو ضرور ڄاڻان ٿو ته هو بنيادي طور تي هڪ غريب ماڻهو هو. پڙهي لکي آفيسر ٿي ويو. پوءِ سرڪاري پيسن مان هن پنهنجي غريبي دور ڪرڻ جي ڪوشش ڪئي. جديد سهولتن وارو هڪ گهڻ ماڙ بنگلو اڏرايائين. نئين ڪار ورتائين، اميرن ۽ ڪامورن ۾ راڻ وڻڻ شروع ڪيائين. مائٽن کي ڄٽ ۽ جاهل سمجهي انهن کان پاڻ کي پري ڪري ڇڏيائين ۽ آهستي آهستي سڀني مٿن مائٽن کان ڪٽجي ڌار ٿي ويو. سندس شادي سندس بالا آفيسر جي ڌيءَ سان ٿي، جنهن پنهنجي پيءُ جي ٽيڪ تي هن کي اها گهريل محبت ۽ توجهه نه ڏني ۽ هر وقت کيس اهو احساس ڏياريندي رهندي هئي ته تنهنجو سڄي جو سڄو سوشل اسٽيٽس منهنجي پيءُ جي مهربانيءَ سان آهي. توکي سماج ۾ منهنجي مڙس ۽ منهنجي پيءُ جي ڄاڻي هجڻ جي ڪري ڄاتو سڃاتو ٿو وڃي. هو بنيادي طور تي اهڙي طبقي جي گهراڻي مان هو جتي مڙس کي ٽي سڀ ڪجهه سمجهيو ويندو آهي. زالون مڙسن جي عزت ڪنديون آهن. انهن کان ڊڄنديون آهن ۽ ڪڏهن به انهن سان تيز آواز ۾ نه ڳالهائينديون آهن. پر هن سان سڀ ڪجهه ان جي ابتڙ ٿيو. هن کي اهڙي زال ملي، جنهن کيس گاهه ئي نه پئي وڌو. هوءَ پنهنجي طبقي ۾ ته پاڻ کي هڪ آفيسر جي ڌيءَ ۽ هڪ آفيسر جي زال چورائيندي رهندي هئي، پر پنهنجي مڙس جي اڳيان صرف هڪ آفيسر جي ڌيءَ ٿي بيهندي هئي. هن کي ان محروميءَ ماري رکيو. پوءِ هو ٻين غير عورتن سان ويجهو ٿيڻ لڳو. شروع شروع ۾ هن پنهنجي آفيس جي عورتن کي پنهنجي زال جا ڏک ٻڌائي، انهن کان همدردي حاصل ڪئي ۽ پوءِ جسماني ويجهڙائي. پر آهستي آهستي هن کي اتي به سڪون نه مليو. پوءِ شام جي وقت دوستن سان شراب جون محفلون سڃاڻڻ لڳو جن شروع شروع ۾ هن کي ٿورو ٿورو نرار ڏنو. پر ساڳهه ئي شراب پوءِ هن کي اهو فرار به

فراهر نه ڪري سگهيو. هن وٽ مختلف ڪمپنين جون نئين نئين ماڊل جون ڪيئي گاڏيون آهن. ۽ ڪراچي ۽ حيدرآباد ۾ ڪيئي بنگلا آهن. تمام گهڻو مال ۽ ملڪيت آهي، زال ۽ ٻار آهن، پر هن وٽ سڪون نه آهي...”

منهنجي اها ڳالهه ٻڌي ڪلاس جا شرارتي شرارتي شاگرد به خاموش ٿي ويٺا هئا، مون انهن کي وڌيڪ ٻڌائڻ شروع ڪيو هو.

”مون کي هڪ اهڙي ماڻهوءَ جي به خبر آهي، جنهن کي اربين رابين جا ڪارخانا آهن. اربين ڪربين رابين جا چن جا جبل آهن، ڳاڙهي گرڻائيت جا پهاڙ آهن ۽ ڪيتريون ئي ڪوئلي جون ڪاٺيون آهن، پر هو ڪيتري ئي وقت کان ڪوما ۾ آهي، هن کي ڪابه اولاد نه آهي. سندس ان ملڪيت تي هاڻي کان ئي سندس ڀائٽين قبضو ڪري ورتو آهي. ۽ هن جي موت جو ٻي صبريءَ سان انتظار ڪري رهيا آهن.

هڪ اهڙو به ماڻهو آهي، جنهن کي هزارين ايڪڙ ميون جا باغ آهن، هنن جي باغن جا ميوا ملڪن ۾ مشهور آهن. هو ماڻهو ڪنهن حادثي ۾ پنهنجي جسم جو ساٿ وڃائي ويٺو هو جيئرو ته آهي پر پنهنجي جسم جي ڪنهن به حصي کي حرڪت ۾ نه ٿو آڻي سگهي. هو صرف اکيون کولي ۽ بند ڪري سگهي ٿو. هن جي ٻانهن ۾ سيون هڻي ٿيلهي ڇاڙهي هن جي جسم کي کاڌو پهچايو ويندو آهي. هڪ ئي حالت ۾ سمهي سمهي هن جي جسم ۾ ڦٽ ٿي پيا آهن ۽ انهن ڦٽن مان ان کي ڪينسر ٿي پيو آهي. هن جا شرابي پٽ شراب جي نشي ۾ مست ٿي پنهنجي پيءُ کي تنگ ڪرڻ ايندا آهن، ۽

”اڄ بابي کي جشن ٿا ڪرايون...”

چئي پنهنجي پيءُ کي لڳل کاڌي واري ٿيلهيءَ ۾ شراب وجهي ڇڏيندا آهن، اهو ڏسي هو اکيون چنپيندو رهجي ويندو آهي. سندس پٽ تهڪ ڏيندا ان جي ڪمري کان ٻاهر نڪري ايندا آهن.”

مون کين تنبيهه ڪندي چيو هو.

”ياد رکو! اوهان جي رويي جي ڪري ڪوئي اوهان وٽان خوشي به حاصل ڪري سگهي ٿو ته غم به... پنهنجي عمل سان ٻين کي خوشي ڏيندا ته قدرت جي مقافات عمل واري اصول موجب اوهان کي به خوشي ملندي. ۽ اوهان جيڪڏهن ڪنهن کي تڪليف ڏيندا، ڪنهن کي ڏک يا ايذاءَ پهچائيندا ته پاڻ به ڏک، تڪليف ۽ ايذاڻن کان محفوظ رهي نه سگهندا... اوهان ٻين کي تنگ ڪندا، ته قدرت جي قانون تحت اوهان کي به تنگ ڪيو ويندو، اوهان ڪنهن تي توڪ ٺٺول ڪري ڪلندا ته ٻيا ماڻهو وري اوهان سان ساڳيو ورتاءُ ڪندا، هن دنيا ۾ ڪرڻي ڀرڻي وارو اصول آهي، اوهان جهڙي پوک پوکيندا، تهڙي ئي لٽندا.

ان ڪري منهنجا پيارا شاگردو! اوهان پنهنجي روين کي مثبت بنايو. ڪنهن به ماڻهوءَ جي دل آڙاري نه ڪريو ڪنهن کي ڏک نه ڏيو ڪنهن سان ڌوڪو نه ڪريو پنهنجو پاڻ ۾ ميٺ محبت سان پيش اچو وڏن جو احترام ڪريو ننڍن سان شفقت ڪريو ۽ انسانيت جي بنياد تي هر انسان جو خيال رکو ته جيئن توهان، اسان ۽ هي سڄو سماج پڇ ڊاهه کان بچي سگهي.“

ايتري ۾ منهنجي ڪلاس جو وقت پورو ٿي چڪو هو. گھنڊ وڳو هو ته مان ڪلاس روم مان ٻاهر نڪري آيو هوس. ان ڏينهن منهنجو هڪ ٻيو خواب ٿئي پيو هو. ان ڪري طبيعت ۾ بيقراي ٿي پئي هئي ۽ مان اداسيءَ مان ٽيچرس ڪامن روم وڃي هڪ ڪرسيءَ تي ٿيڪ ڏئي ويهي رهيو هوس.

جمعي واري ڏينهن ڪاليج کي موڪل ٿي هئي ته مان ڳوٺ ڏانهن روانو ٿيو هوس. گهر پهچڻ کان اڳ ۾ رستي تي اهو ساڳيو بيروزگار نوجوان مليو هو جنهن سان لائبريري ۾ رسمي ڏيٽ ويٺ ٿي هئي. هن ملندي ئي مون کان پڇيو هو.

”پاڻ اوهاڻ کي نوڪري ملي...؟“

مون کيس ٻڌايو هو.

”ها پاڻو حيدرآباد جي هڪ پرائيويت ڪاليج ۾ نوڪري ملي وئي آهي.“
خوش ٿيندي پاڪر پاتو هڻائين، سندس زبان مان بي اختيار لفظ ڇڏائجي ويا هئا.
”اڙي يارا مبارڪون هجنو! اوهاڻ جي بيروزگاريءَ جهڙي لعنت مان جان چٽي...“

ڏکي مرڪ ڇڏائجي وئي هيم.

”ها پاڻو! اوهاڻ جي مهرباني...!“

هو مون کي خوشيءَ ۽ احساس محروميءَ وارين نظرن سان ڏسي رهيو هو. شايد-
ان کي اهو ارمان کائي رهيو هو ته هن کي اڃان تائين ڪا نوڪري نه ملي سگهي
آهي، هن اهڙو اظهار هيئن ڪيو هو.

”بس پاڻو! اسان رهجي وياسين...“

”نه پاڻو اوهاڻ کي به هڪ نه هڪ ڏينهن نوڪري ملي ويندي...“
افسوس ۽ غير يقينيءَ واري ڪيفيت مان چيو هڻائين.

”ها پاڻو انشاءِ الله...“

مون کانئس پڇيو هو.

”چانهه پيئندؤ...؟“

”نوڪري ملڻ جي خوشيءَ ۾ چانهه ٿا پيئاريو...؟“

“ها ايئن ئي سمجهو...”

“چڱوئيڪ آهي...”

پوءِ اسان هڪ عام هٽل جي ٻاهران رکيل بئنچن تي وڃي ويٺا هئاسين. هن منهنجي منهن کي ڏسندي پڇيو هو.

“چوپاڻو پريشان ٿا لڳو؟”

“ها ٿورو ٿورو...”

همدرديءَ مان پڇيو هئائين.

“چو ادا خير ته آهي؟”

“ها خير آهي پر...”

“جي پاڻو پر...؟”

“مان هڪ وڏي خواهش رکي، هڪ مقصد تحت استاد ٿيڻ چاهيو هو...”

هڪ ساهيءَ کانپوءِ وري ڳالهائڻ لڳو هو.

“منهنجي خواهش هئي ته مان پنهنجي قوم جي ٻارن کي پڙهائيندس، انهن کي سنو انسان بنائيندس، پر ڪاليج ۾ ته شاگرد استاد جي ڳالهه ٻڌڻ لاءِ تيار ئي نه آهن. شاگرد ڪاليج ۾ استادن سان مشڪريون ٿا ڪن. استادن کي تنگ ٿا ڪن، ان ۾ انهن کي مزدور ٿا وڃي...”

“پوءِ ڪاليج انتظاميه ڇا ٿي ڪري؟”

“ڪاليج انتظاميه ان کي وڏي ڳالهه ٿي سمجهي ته شهر جي وڏن وڏن آفيسرن، زميندارن ۽ واپارين جا ٻار سندن ڪاليج ۾ پڙهن ٿا. اهي شاگرد شام جو گهرن ۾ ٽيوشن ٿا پڙهن. انهن جا والدين انٽرميڊيئيٽ بورڊ ۾ پيسا پري پنهنجي پٽن کي اي ون گريڊ وٺرائي ٿا ڏين. باقي ڪاليج ۾ هڪ استاد جي حيثيت وڃي هڪ جوڪر جي رهي آهي...”

اتاولو ٿيندي پڇيو هئائين.

“پوءِ...؟”

“سوچيان ٿو نوڪري ڇڏي ڏيان...!”

“نه نه پاڻو! هنن حرامي ڦرن جي ڪري نوڪري نه ڇڏجو. ڏسو ته ٿا بيروزگاريءَ

جي ڪري منهنجي ڪهڙي حالت ٿي آهي؟

مون کيس هڪ نظر ڏٺو هو هن وڌيڪ چيو هو.

“بيروزگاريءَ کان بيمعزتيءَ واري نوڪري هزار ڀيرا وڌيڪ بهتر آهي. اوهان ان

نوڪريءَ ۾ هوندي رڳو ان ڪاليج ۾ رسوا ٿيندا، پر بيروزگاريءَ جي ڪري پنهنجي

گهر ۾ پاڙي ۾. مٿن مائٽن ۾ ۽ سڄي سماج ۾ رسوا ٿيندا...”

”ها پائو اوهان صحيح ٿا چئو! پر مان انهن کي ڪيئن منهن ڏيان...؟“ ڪاوڙ مان وڻندي چيو هئائين.

”اڙي پائو! ڏوڙ وجهون منهن پر هنن حرامي ڦرن تي ايترو چوڻا سوچيو؟ جيڪي عزتدار گهراڻن جا خانداني ٻار هوندا آهن، اهي ڪڏهن به پنهنجي استادن سان مذاق ۽ مشڪريون نه ڪندا آهن. هو ته استاد کي پنهنجي پيءُ ماءُ جي جاءِ تي محسوس ڪندا آهن. هنن حرامزادن جي رڳن پر يا ته رشوت جي پيسن وارو حرام جو خون ٿو ڊوڙي يا وري سندن ئي نوڪرن، ڊرائيورن ۽ بورچين جو...“

هن جي اهڙي ڳالهه ٻڌي حيرانگي مان واتان نڪري ويو هو.
 ”هان...!!!“

”ها پائو..! اهڙن حرامزادن جا پيٽر شراب پي پنهنجين سريتن سان ستا پيا هوندا آهن، ته انهن جون مائرون پنهنجي ڊرائيورن ۽ نوڪرن سان منهن ڪارو ڪرائينديون وتنديون آهن، اصل پيءُ جا پٽ پنهنجي استادن سان مذاقون ۽ مشڪريون ڪندا آهن ڇا...؟“

هن جون ڳالهيون يا ته منهنجي سمجهه کان ٻاهر هيون، يا مون ڄاڻي وائي سمجهڻ نه پئي چاهيون، مون پنهنجي زندگيءَ ۾ ڪيتريون ئي پاڪ دامن عورتون به ڏٺيون هيون، ته نفس پرست ۽ عياش عورتون به...

ٿوري ئي وقت کان پوءِ هو ٿل تي ڪم ڪندڙ چوڪرو اسان اڳيان چانهه جا ٻه ڪوپ رکي ويو هو. چانهه پيئندي منهنجو ذهن الاءِ ڪٿان کان ڪٿي وڃي نڪتو هو جنهن ۾ حيراني ۽ پريشاني کانسواءِ ٻيو ڪجهه به نه هو.

گهر پهچي منجهند جي ماني ڪاٺڻ کانپوءِ پنهنجي ڪمري ۾ ويهي ڪٽ تي لپتي پيو هوس. دل ۾ هڪ عجيب قسم جو ڏک هو. ان ڪري ننڊ ڪرڻ پئي چاهيم. بستر ۾ سمهندي ئي پنهنجي پاڻ کي سولو ڇڏي ڏنو هوم. ذهن تي ننڊ جا ڪپ ڇڙهي رهيا هئا. اڪيون بند ٿي ويون هيون.

شام جو ننڊ مان جاڳ ٿي هئي، ته به بستري تي ئي لپتو پيو هوس. ڪجهه وقت کانپوءِ امان ڪمري ۾ آئي هئي ۽ اچڻ سان ئي پيار مان پڇيو هئائين.

”منا! ننڊ مان اٿيو آهين؟“

آرس پڇندي کيس جواب ڏنو هو.

”ها امان اٿيو آهين..“

”منهن ڏوئي اچ ته تنهنجي چانهه ڪٿي اچان..“

”ها امان ڏوئي ٿو اچان..“

پوءِ مان منهن ڏوٽڻ ويو هوس. منهن ڏوئي جيئن ئي واش روم مان ٻاهر نڪتو هوس، ته امان سان گڏ شگو کي به ڪمري ۾ ويٺل ڏٺو هوم. مونکي ڏسي هوءَ اٿي بيٺي هئي. اسان هڪٻئي کي السلام عليڪم چئي هٿ ملائي مليا هياسين. پوءِ ڪرسيءَ تي ويهندي پڇيو هئائين.

”تنهنجو پهريون هفتو ڪاليج ۾ ڪيئن گذريو...؟“

”جيتوڻيڪ ڪو گهڻو وقت نه گذريو آهي، پر اسان جي دور ۾ استادن جي وڏي عظمت هئي. هاڻي ته استاد جو ڪو تقدس ئي نه رهيو آهي!“

”ها ... تون صحيح ٿو چئين اسان جي دور ۾ استادن جي عزت ۽ عظمت ان ڪري هئي جو ان دور ۾ تعليم هڪ واپار نه بڻي هئي. استاد ڏندوڙي ڪونه بڻيا هئا.“

جيڪڏهن ڪو استاد شام جي وقت تيوشن پڙهائيندو هو ته ان کي ٻارن جي في جي گهڻي لالچ نه هوندي هئي. انهن کي پيسي ڪمائڻ جو حرص نه هوندو هو. استاد سچائي ۽ محنت سان ٻارن کي پڙهائيندا هئا. ان ڪري استادن جي عزت ۽ عظمت هوندي هئي. هاڻي اسڪولن، ڪاليجن ۽ يونيورسٽين کان ويندي شخصي طور تي استاد به مڪمل طور تي ڌنڌوڙي بڻجي ويا آهن، ڇو ته تعليم هڪ عظيم مقصد نه پر واپار بڻجي ويو آهي، سو به منافع بخش واپار...

هن جي ڳالهين منهنجو ذهن کولي ڇڏيو هو ۽ مان سوچڻ ۾ گم ٿي ويو هوس. شگو منهنجو ڌيان پاڻ ڏانهن ڇڪائيندي پڇيو هو.

”ڇا تُو سوچين منو؟“

”هڪ ڳالهه ياد اچي وئي...“

”ڪهڙي...“

”اها ڏاڍي مشهور ڳالهه آهي ته هڪڙي پيري هڪ بادشاهه پنهنجي پٽن جي

استاد کان پڇيو هو ته

”استاد محترم! ڇا اوهان مون کي ٻڌائي سگهندا ته منهنجي بادشاهت ۾ سڀ

کان وڌيڪ عزت ڪنهن جي آهي؟“

هن کيس اتي جواتي جواب ڏنو هو.

”بيشڪ اوهان جي بادشاهه سلامت...!“

هو مرڪيو هو ۽ مرڪندي چيو هئائين.

”نه، منهنجي بادشاهت ۾ سڀ کان وڌيڪ عزت ان شخص جي آهي، جنهن جي

جُتي ڪٽڻ لاءِ منهنجا ٻئي پٽ پاڻ ۾ ڊوڙ لڳائيندا آهن.“

هن جو اشارو استاد ڏانهن هو.

هن کان بي اختيار نڪري ويو هو.

”واھ...!“

”واقعي اڳي ۽ هاڻي ۾ واضح فرق آهي، هاڻي استادن ۽ ڪاليج جي مالڪن

جي اڪثريت تعليم کي عظيم مقصد نه پر واپار سمجهي ٿي. ڪوڙسارا استاد اهڙا به

آهن، جن کي ٻي ڪا نوڪري نه ملي سگهي ته اهي تعليم کاتي ۾ هليا آيا.

پرائمري، مڊل ۽ هاءِ اسڪول سطح تي سياسي بنيادن تي نالائق ماڻهن جون فوجون

استاد ڪري پرتي ڪيون ويون، جن نه رڳو تعليم جو ٻيڙو ٻوڙيو پر استاد جي

تقدس ۽ عظمت کي به وڌو ڇيهو رسايو...“

”ها، تون صحيح ٿو چئين...“

”تڏهن ئي ته سماج تباھ ٿيندو پيو وڃي، هر ادارو ويهجي رهيو آهي. سٺا ڊاڪٽر ڪونه ٿا پيدا ٿين، سٺا انجنيئر ڪونه ٿا پيدا ٿين، سٺا وڪيل ۽ قانوندان ڪونه ٿا پيدا ٿين، هر پاسي پينگ لڳي پئي آهي.“

”ها منو! ڏس نه چڱا ڀلا ماڻهو جي ٿورو بيمار ٿي اسپتال پهچن ٿا ته ڊاڪٽر پنهنجي فيس جي لالچ ۾ انهن کي لوڙائي لوڙائي ٿا مارين. ”مرض بڙهتا ڳيا، جون جون دوا ڪي“ جي مصداق ماڻهو هڪ مان ٻيون بيماريون پرائي ٿو نڪري...“

”بلڪل ايئن ئي آهي شگو! هڪ طرف هو لالچي آهن، ته ٻئي طرف نالائق...“

”مان حيران آهيان ته هو ايڏيون وڏيون ڊگريون ڪيئن ٿا حاصل ڪن...؟“

”سفارش تي ۽ ٻيا به ڪيترائي سبب ٿي سگهن ٿا.“

”انجنيئر آهن، ته ڪو ڍنگ جو روڊ نٿا ٺاهي سگهن، ڪا معياري ۽ مضبوط

عمارت نه ٿا ٺاهي سگهن.“

”قانوني ماهر وري اهڙا آهن جو انهن جي ”قابليت“، ”مهارت“ ۽ ”سچائي“ جي ڪري ماڻهو وڏيرن وٽ وڃي راجوڻيون ڪن ٿا. انهن جي ڪري جرڳا سسٽم وڌيڪ وحشتناڪ صورتحال اختيار ڪري ورتي آهي.“

”بهتر ۽ اعليٰ انسان فقط تعليم سان ئي پيدا ٿي سگهي ٿو ۽ بهتر تعليم فقط استاد ئي مهيا ڪري سگهي ٿو.“

”تعليم جي پيڙهي ٻڌڻ سان سماج جو پيڙو ٻڏي ويو آهي. ماڻهن مان ماڻهو ختم ٿيندو ٿو وڃي. ايمانداري، سچائي، همدردي، احساس، عمل ۽ انسانيت جڙ ٻي دنيا جون ڳالهيون ٿينديون ٿيون وڃن. ڪو ڪنهن تي ڀروسو نه ٿو ڪري ڪو ڪنهن جو هڏ ڏوڪي نه ٿو ٿئي. ڪو ڪنهن کي سهارو نه ٿو ڏئي. هر ماڻهو ٻي جا ترا ڪيڙ ۾ پورو آهي. سماج ۾ وحشت ۽ درندگي وڌندي پئي وڃي. خبر ناهي ته هي سماج ڪٿي وڃي چيهه ڪندو...!!!“

”هڪ حساس ماڻهو لاءِ ته هي انساني سماج هڪ جهنگ ۾ بدلجي چڪو آهي، جيڪو ڪنهن جهنم کان گهٽ نه آهي.“

ان شام اسان ڪيتري ئي وقت تائين اهڙي قسم جون ڳالهيون ڪندا رهيا هئاسين، جن اسان جي اندر جي اُڇل کي تيز ڪري ڇڏيو هو.

ٻي ڏينهن صبح جو مان اسيمبلي شروع ٿيڻ کان ڪجهه وقت اڳ ڪاليج پهتو هوس. ڪجهه استاد پهچي چڪا هئا ۽ باقي آهستي آهستي پهچي رهيا هئا. مان ڪامن هال جي هڪڙي ڪنڊ ۾ ڪرسيءَ تي ويٺي ڪجهه سوچي رهيو هوس. ته مس صائم اچي سلام ڪيو هو.

”السلام عليڪم سر!“

”وعليڪم السلام مس!“

”ڪيئن آهيو اوهان...؟“

”الله سائين جي ڪرم سان مان نيڪ آهيان.“

مان هن کان ڇا پڇان ها، ڪجهه سمجهه ۾ نه پئي آيو. ان ڪري رسمي طور مرڪي رهيو هوس. هن وڌيڪ ڳالهائڻ شروع ڪيو هو.

”اوهان ايترا حساس آهيو مون کي ان جو اندازو نه هو.“

ڪيس ڇا چوان ها، ان جو جواب سمجهه ۾ نه آيو هو. ان ڪري هن کي صرف ايئن چئي سگهيو هوس.

”بس مس...!“

”اوهان ايترا حساس ٿيندا ته ڪيئن پڙهائي سگهندا؟“

”اوهان صحيح ٿيون چئو مس...! پر...“

”اوهان جي مطالعي ۾ ڪيترائي ڪتاب شامل رهيا آهن. علمي، ادبي، تاريخي، تصوفي ڪتاب وغيره. پوءِ به اوهان پنهنجي پرنسپلٽيءَ کي پاور فل نه بڻايو آهي.“

”بس مس! مون ٿورا ٿورا ڪتاب پڙهيا آهن، ٻيو مون کي پنهنجي پرنسپلٽي سمجهه ۾ نه ايندي آهي، ٻيو ته دنيا ڪتابن ۾ هڪڙي آهي، ۽ حقيقت ۾ ٻي آهي...“

مس صائم جي اهڙي ڳالهه جي ڪري اداس ٿي ويو هوس. هن کي منهنجي شخصيت جي ايترو جلد پروڙ ڪيئن پئي، سا سوچڻ جهڙي ڳالهه هئي. هن جي ماڻهوءَ ڀرڪڻ واري جسٽ شايد گهڻي تيز هئي.

پيا به استاد ٽيچرس ڪامن روم اچي رهيا هئا، جن پري کان ئي سلام پئي ڪيو. ايتري ڀر اسيمبليءَ لاءِ گھنڊ وڳو هو. مس صائم چوڻ لڳي هئي.

”اوهان صحيح ٿا چئو واقعي ڪتابي ۽ عملي زندگيءَ ۾ وڏو تضاد آهي. هن دنيا ۾ سڀني شين جا ٻٽا معيار آهن، ان ڪري هڪ حساس ماڻهو هتي گهڻو پوڳي ٿو.“

پوءِ اسان اسيمبليءَ جي ميدان ڏانهن ويا هئاسين. شاگردياڻيون پنهنجون پنهنجون قطارون ٺاهي بيٺيون هيون. شاگرد اڃان پنهنجي قيمتي ڪچهري ۾ مصروف هئا. جن کي استاد عرض واري انداز ۾ قطارون ٺاهڻ لاءِ چئي رهيا هئا، پر شاگرد پنهنجي پنهنجي من مستي ۾ مصروف هئا. پر پوءِ جڏهن پرنسپل صاحبه کي اسيمبليءَ لاءِ ايندي ڏٺائون ته قطارون ٺاهي بيٺي رهيا هئا. ڪلام پاڪ سان اسيمبليءَ جي شروعات ٿي. پوءِ حديث، پوءِ ڪنهن ڏاهي جي ڪا چوڻي، پوءِ تقريرون پوءِ اقبال ۽ لطيف جا شعر ۽ ڪڏهن ڪڏهن آخر ۾ پرنسپل ته ڪڏهن ڪنهن استاد جي ناصحانه تقرير... جن ۾ جڙتو ذهانت کان سواءِ ٻيو ڪجهه نه هو. مون سوچيو پئي. اٿڻ ويهڻ، ڳالهائڻ ٻولھائڻ، شعرو شاعري، مذهب، ماڻهپي ۽ انسانيت جا عظيم سبق اسان جي لوڪ ڏاهپ ۾ سمايل آهن. جيڪڏهن تقريرون وغيره صرف ڪنهن پروگرام لاءِ ياد ڪيون ته پروگرام کان پوءِ ئي وسري وينديون، ۽ انهن جو ڪو خاص ڪڙتيل نه نڪرندو، اسان جي سکيا وڌڻ ۽ وڌڻين جي ٻڌايل لوڪ آکاڻين، قصن، ڪهاڻين، لطيف سائين جي بيتن، پهاڪن ۽ چوڻين ذريعي ٿي آهي، ۽ تڏهن اسان جي شخصيت ۾ سنجيدگيءَ جو عنصر سمايل آهي. جڏهن ته موجوده تهه ان ايڏي وڏي عظيم ورثي کان وانجهيل آهي، تڏهن ان ۾ غير سنجيدگي ۽ ترڙاڻپ جو عنصر گهڻو آهي.

اسيمبلي ختم ٿيڻ کان پوءِ استادن جي ويهڻ واري ڪمري ڏانهن پئي ويس ته ڪنهن پٺيان سلام ڪيو هو.

”السلام عليڪم سر...!“

ٿورو آهستي ٿي پٺيان ڏٺو هوم ته پهرين ڪلاس واري شاگردياڻي هئي. سندس سلام جو جواب ڏيندي چيو هوم.

”وعلڪم السلام بابا...!“

”سرا! ان ڏينهن اوهان پنهنجي ليڪچر ۾ ڏاڍيون سٺيون ڳالهيون ٻڌايون. مان گهڻي وقت تائين انهن ڳالهين تي سوچيندي رهي آهيان...“
مون پهريون ڀيرو کيس سنجيدگيءَ سان ڏٺو هو. هوءَ ڏاڍي اعتماد ۽ معصوميت سان ڳالهائي رهي هئي.

”سرا! اسان جي ڪلاس ۾ به رڳو نصابي ڳالهيون ٿين ٿيون، ان ڪري به ماڻهو ڊگري يافته جاهل ٿيندا ٿا وڃن...“

”اوهان صحيح ٿا چئو بابا!... جيتوڻيڪ اسان جي سليبس ۾ ڪيترائي اعليٰ آدرشي سبق به سمايل آهن، پر پڙهڻ ۽ پڙهائڻ وارن جي عدم دلچسپيءَ سبب انهن مان ڪجهه به هٿ حاصل نه ٿو ٿئي...“

”جي سرا! اوهان صحيح ٿا چئو پر جيڪڏهن ڪو پڙهائڻ وارو سٺي ۽ اعتماد واري انداز ۾ پڙهائيندو ته گهٽ ۾ گهٽ ڪلاس جا محنتي ۽ هوشيار شاگرد ان مان ضرور لاڀ حاصل ڪندا...“

”ها اوهان صحيح ٿا چئو بابا!...“

ايتري ۾ استاد مسٽر رول تي صحيحون ڪري پنهنجي پنهنجي ڪلاس ڏانهن وڃڻ لڳا هئا. اهو ڏسي مون کيس چيو هو.

”هاڻي اوهان جي ڪلاس جو ٽائيم ٿي ويو آهي...“

ان به تڪڙ ۾ چيو هو.

”جي جي... جي سرا!“

مان مسٽر رول تي صحيح ڪري رهيو هوس، ته مس صائم جو آواز منهنجي ڪنن تائين پهتو هو.

”ماريا ڏاڍي سٺي شاگردياڻي اٿو...!“

صحيح ڪرڻ کانپوءِ مون مسڪرائي مس صائم ڏانهن ڏٺو هو ۽ کانئس پڇيو هو.

”ان شاگردياڻيءَ جو نالو ماريا آهي...؟“

”جي ها، ڏاڍي لائق شاگردياڻي آهي...“

”سٺي خانداني ٻار ٿي لڳي...“

”ها، بلڪل هوءَ هڪ پروفيسر جي ڌيءَ آهي...“

مون صرف مسڪرايو هو. هن وڌيڪ ٻڌايو هو.

”هڪ ڀيري هن ٻڌايو هو ته هنن جي خاندان ۾ استاد کي وڏي عزت ۽ عظمت جي نگاهه سان ڏٺو ويندو آهي.“

”تڏهن ئي ته ان خاندان جي ٻارن جا اهڙا سٺا اخلاق آهن...“

اهو چڻي مان استادن واري پاسي رکيل ڪرسي تي وڃي ويٺو هوس. جيتوڻيڪ مس صائم سٺي چوڪري لڳي رهي هئي، پر اهڙين سٺين چوڪرين جي اوچتي تبديليءَ واري حالت جي ڪري مان ساڻس وڌيڪ دوستيءَ يا ڪنهن به ٻي تعلق کان ڊڄي رهيو هوس. مس صائم مون ڏانهن ڏسي رهي هئي، مون هن ڏانهن توجهه نه ڏيڻ چاهي، ان ڪري ٻارهي ڊڄي وارو سنڌي لازميءَ جو درسي ڪتاب کولي ان جي سبق جي فهرست کي ڏسڻ لڳو هوس ۽ لاشعوري طور تي ورق ورائي اڳئين صفحي تي ڏسڻ شروع ڪيو هوم، ان جي مٿان مٿان سڀ کان اڳ پر بسم الله الرحمان الرحيم لکيل هئي، ۽ ان جي هيٺان وڏن اکرن ۾ لکيل هو ”قومي جذبو ۽ قومي اخلاق.“ مون نه چاهيندي به هروڀرو ان سبق کي پڙهڻ شروع ڪيو هو جنهن جي شروعات ۾ سبق جي ليکڪ حڪيم فتح محمد سيوهاڻيءَ جو تعارف ڏنل هو. مان مٿئين دل سان پڙهندو پئي ويو، پوءِ سبق جي ٿلهه کي پڙهڻ شروع ڪيو هوم. هيٺيون سٽون پڙهڻ کان پوءِ هنن سٽن پنهنجي طرف ڌيان ڇڪايو هو.

”اهڙو نرالو ڀاءُ نڪ نرڇو انسان ڪو مشڪل سان ملندو جنهن کي مٿي مائٽي ۽ قرب قربت جو جذبو نه هوندو چو ته اهو جذبو انسان جي پيدائشي خاصيت آهي. انهيءَ قدرتي جذبي جي ڪري پنهنجي ڪنهن عزيز يا مائٽ کي ظلم ۽ مصيبت، عذاب ۽ عقوبت ۾ ڏسي بي اختيار انسانن جو رت جوش ۾ اچي ويندو آهي، ۽ غيرت ۽ مائٽيءَ جو جذبو اڏما کائي نڪرندو آهي. جڏهن هڪڙو انسان پنهنجي ڪنهن عزيز کي بيڪس ۽ بيوس، ستايل ۽ مظلوم ڏسندو آهي ۽ ڏسندو آهي ته هن تي بيجا ناانصافي ۽ بيواجبي، ظلم ۽ عذاب ٿي رهيا آهن، ته قدرتي طرح هن جي دل کي جهٻو ايندو ۽ ساهه کي صدمو پهچندو آهي. جنهن ڪري هن مظلوم مائٽ کي بچائڻ لاءِ هو مصيبت جي مڇ ۾ ٽپي پوندو آهي ۽ سر ۽ ساهه جو سانگو ڪونه ڪندو آهي. ايترو ته سڀ ڪنهن عزيز کي جذبو جاڳندو جو پنهنجي مظلوم عزيز کي عذاب ۽ عقوبت ۾ ڦاٿل ڏسي، بي اختيار دل ۾ ڪڙهندو ۽ خواهش ڪندو ته هاڻي جو هي منهنجو عزيز هن مصيبت ۾ مبتلا آهي، هاڻي ڪنهن به طرح شل قادر ڪريم هن مصيبت کان هن کي ڇڏائي! پر جيڪڏهن ويجهي مائٽي آهي ۽ ٻنهي جو رت هڪڙو ئي آهي ته پوءِ پنهنجي مظلوم ڀاءُ کي بچائڻ وارو جذبو گهڻي جوش سان جاڳڻ لڳندو ۽ رت وڌيڪ تهڪندو...“

سبق جي ان حصي کي منهنجو ڌيان مڪمل طور تي پاڻ ڏانهن ڇڪائي ڇڏيو هو. ان ڪري هڪ دفعو وري ان کي پڙهيو هوم ۽ لاشعوري طور تي هڪ طنزيه مرڪ ڇڏائجي وئي هئي ۽ ٻي اختيار طور تي هڪ جملو ڳالهائجي ويو هو.

”ڪهڙي دور جون پيا ڳالهيون ڪيو سيوهاڻي صاحب...!“

ورق کي پوئتي ڪندي حڪيم فتح محمد سيوهاڻي صاحب جي تعارف کي ڏسڻ لڳو هومر. هو صاحب 1942ع ۾ وفات ڪري چڪو هو لڳ ڀڳ مئي صدي اڳ. ڪتاب بند ڪري ڪرسيءَ کي ٽيڪ لڳائي ڇڏي هيمر. اڪيون ڇت ۾ کڄي ويون هيون. مان پنهنجي سوچن تي سوچن ۾ ان سبق جي ليڪڪ سان ڳالهائڻ لڳو هومر.

”سيوهاڻي صاحب! اوهان جنهن دور ۾ ڄاوا هوندا، برابر اهو پلارو دور هوندو، ان دور جا گهڻي ڀاڱي اڪثريتي ماڻهو اهڙا ئي هوندا. جهڙا اوهان ان سبق ۾ ڄاڻايا آهن. ان دور جي ماڻهن جي جيءَ کي ان وقت جهڙو ضرور ايندو هوندو جڏهن هو پنهنجي ڪنهن عزيز کي بيڪس ۽ بئوس، ستايل ۽ مظلوم ڏسندا هوندا. کيس مصيبت ۾ مبتلا ڏسي هاءِ هاءِ ڪندا هوندا ۽ قادر ڪريم کان دعائون گهري سندس نجات لاءِ ٻاڏائيندا هوندا. پر سيوهاڻي صاحب! جنهن بدنصيب دور ۾ اسان ڄاوا آهيون ان ۾ انتهائي خصيص ۽ معمولي مايا لاءِ، تمام ٿورڙي ڌن دولت لاءِ، ڌرڙي پلاٽ لاءِ، ويسا به ويسا زمين لاءِ پاءِ، پاءِ جو خون ٿو وهائي، پٽ پيءُ کي ماري ٿو ڪڍي، ايتري تائين جو ڪيترن ئي پيئرن کي پنهنجي اولاد تي ڪهل ڪانه ٿي اچي. رت جي رشتن ۾ به باهه پئي ٻري ڪوبه ڪنهن کي خوش نه ٿو ڏسي سگهي. سيوهاڻي صاحب! اڄ جيڪڏهن ڪو ڪنهن جي ظلم جو شڪار ٿئي ٿو ته سڀ کان وڌيڪ خوش ٿي ان جو عزيز ٿئي ٿو ته ٿورا پادر لڳنس ته خبر پئيس، پاڻ کي الاءِ ڇا ٿو سمجهي. ٿورو هٿ مريس ته جهڪي هلي... سيوهاڻي صاحب! اڄ جي دور ۾ ٻيو ته نهيو پر ڪو مائٽ ڪنهن عزيز کي اچي لٽي ۾ مڇي ماني کائيندي ڏسي ٿو ته به ڪانئس اهو سنو نه ٿو ٿئي، ۽ ساڙجي باهه ۾ جلندو ٿوري، ته ڪلهوڪو ڏينهن آهي، هن کي پني ٽڪر نه ملندو هو هن جا وڏا ڌڪا ٿا ٻا کائيندي مري ويا، هاڻي هي وري اچي اهڙا چڱا مڙس ٿيا آهن، جو اسان جي سامهون اهڙا صاحب ٿي ٿا هلن...!! انهيءَ ئي نفرت ۽ ساڙجي باهه پائپيءَ ۽ برادريءَ کي ساڙي رک ڪري ڇڏيو آهي.“

بيچيني ٿي رهي هئي، جا وڌندي پئي وئي، مان دل ٿي دل ۾ وڌيڪ ڳالهائي رهيو هوس.

”الاءِ ته ڇا پيو ٿيندو وڃي دنيا کي سيوهاڻي صاحب الاءِ ته ڇا پيو ٿيندو وڃي؟ هڪڙي پاسي ڀائرن مان ڀائپي نڪرندي ٿي وڃي ته ٻي پاسي ماڻهن مان ماڻهپو. ڪو ڪنهن جو نااهي، رشتا ناتا سڀ بي معنيٰ ٿي ويا آهن...“

سوچن جو تيز سلسلو الاءِ ڪٿي وڃي پهتو هو. بيچيني وڌي وئي هئي. مون اڪيون بند ڪري ڪرسيءَ کي ٽيڪ لڳائي ڇڏي هئي. دل جو ڌڙڪو وڌي ويو هو. رڳون ڇڪجي ويون هيون. مان ان ئي بيقرار ڪيفيت ۾ پنهنجي زوال پذير سماج تي سوچي رهيو هوس. جنهن ۾ اسان جي سماج جا بهتر ۽ روشن خيال پاسا هڪ

هڪ ٿي تباهه ٿيندا پئي ويا. ڪٿي آهي اڃ اسان جي سماج جي روايتي سهڻپ ۽ رواداري؟ ڪٿي آهي اسان جي سماج جي ثقافتي عاجزي ۽ انڪساري؟ ڪٿي آهي اڃ اسان جي سماج جي سماجي پنهنجائپ ۽ ڀائپي؟ ۽ ڪٿي آهي اڃ اسان جي سماج جي انساني ميٺ ۽ محبت؟ مان انهن ٿي سوچن ۾ هوس ته ڪجهه وقت کان پوءِ اوچتو گھنڊ وڳو هو. گھنڊ وڃڻ سان اڪيون کلي ويون هيون، ۽ مون پنهنجي ٽيچرس ڊائري ۾ ٽائيم ٽيبل ڏني هئي.

مون کي پنهنجو ڪلاس وٺڻ وڃڻو هو. سوچي رهيو هوس شاگرد پڙهڻ ٿي نه ٿا چاهين، ته مان انهن کي ڪيئن پڙهائيندس؟ پريشاني وٺي وئي هئي. مان ڪلاس روم ڏانهن ايئن وڃي رهيو هوس، جيئن ڪو سپاهي جنگ جي ميدان ڏانهن ويندو آهي ۽ کيس پنهنجي هارڇ ۽ مارجڻ جي پوري پڪ هوندي آهي.

ڪلاس پورو ٿيو هو ته ٽيچرس ڪامن روم هليو ويو هوس، ۽ وڃي استادن واري پاسي هڪ خالي پيل سيٽ تي ويهي رهيو هوس.
 ڪجهه ئي منٽن کان پوءِ پٽيوالو پاڻيءَ جو گلاس ڀري کڻي آيو هو. ڪائٽس اهو پاڻيءَ جو ڀريل گلاس وٺندي چيو هوم.
 ”مهرباني ادا...“

هو مسڪرائي وڃي رهيو هو ته هن کي منهنجي ڀرسان ويٺل هڪ استاد چيو هو.
 ”يار جلدي ڇانهه کڻي اچ! نياڳن چورن سان مٿو هڻي هڻي دماغ ٽوڙائي...“
 هن جي ڳالهه منهنجي ذهن ۾ ڦرڻ لڳي هئي ۽ نياڳن چورن وارن انهن ٻن لفظن تي سوچي مرڪي ويٺو هوس. پٽيوالو ويچارو جلدي وڃي ڇانهه جي ڪوپن سان ڀريل ڊيش کڻي آيو هو. اڌ ڪلاڪ جي ڇانهه جي وقفي کانپوءِ وري استاد پنهنجا پنهنجا پيرڊ وٺڻ ويا هئا. مان پنهنجي ڪرسي تي ويٺو هوس. مس صائم اچي چيو هو.
 ”سر منصور!“

ڏانهن ڏسندي چيو هوم.

”جي مس!“

”مون پنهنجي شاگردن کان ڪلاس ٽيسٽ ورتي هئي، ان جو رزلٽ شيت تي ڇاڙهائيندو؟“

”جي مس...!“

”ٽينڪس.“

پوءِ اسان استادياڻين واري پاسي وڃي ڪرسي تي ويٺا هئاسين. مس صائم پڇيو هو.

”اوهان جو ڪلاس ڪيئن رهيو...؟“

”شاگردياڻين ۽ ٿورن ڪن شاگردن کانسواءِ باقي سڄو ڪلاس پڙهڻ نه ٿو چاهي...!!“

”نيڪ آهي جيڪي پڙهڻ چاهين ٿا، انهن تي ئي فوڪس ڪيو پين تي ڌيان نه ڏيو...“

”ها، ايئن ئي ڪرڻو پوندو...“

”توري دير اڳ اوهان ڪهڙي ڳالهه تي مرڪيا...؟“

”هن سر شاگردن لاءِ نياڳن چورن وارا لفظ استعمال ڪيا، ان تي طنزيه مرڪي وينس...“

هوءَ به مرڪي ويئي هئي، مان وڌيڪ ڳالهائڻ لڳو هوس.

”جيڪڏهن هونپاڳا چورا هوندا ته پوءِ هنن جا ماءُ پيءُ ڪيئن سپاڳا چٽبا...!“

هوءَ سوچڻ لڳي هئي ۽ سوچيندي چيو هئائين.

”ها، اوهان صحيح ٿا چئو...“

”۽ اسان ڪيئن خوشنصيب چٽباسين، جن کي ههڙا شاگرد پلٽ پيا آهن...!“

هوءَ مون کي سنجيدگيءَ سان ڏسڻ لڳي هئي. مون وڌيڪ ڳالهائڻ شروع ڪيو هو.

”جن ادارن ۾ اهڙا شاگرد وڃي نوڪريون ڪندا، پوءِ انهن جو ڪهڙو حشر ٿيندو ۽ اهي ادارا ڪيئن خوشنصيب چٽبا...؟“

”ها، ۽ جن چوڪرين سان انهن جون شاديون ٿينديون، اهي ڪيئن خوشنصيب

چٽبيون...؟“

”دراصل ڪنهن ڪنهن معاشري تي بدنصيب دوراچي ڪٽڪندو آهي، ۽ ان

جا سڀ فرد ڪنهن نه ڪنهن نه بدنصربي جو شڪار ٿي ويندا آهن. اسان جي

معاشري ۾ به ساڳي بدنصربي وارو دور هلي رهيو آهي...“

”ان ڪري اسان اخلاقي حوالي کان پستين ۾ ڪري پيا آهيون. سماج ۾

انارڪي پکڙجي چڪي آهي، سڀ چڙوچڙ ٿي ويا آهيون ۽ پنهنجو پاڻ کي ٻين کان

مٿانهون سمجهي ٻين کي هيٺانهون ۽ نيچ سمجهڻ لڳا آهيون...“

مان ڳالهائيندي ڳالهائيندي چپ ٿي ويو هوس. هوءَ مون کي نماڻين اکين سان

ڏسڻ لڳي هئي ۽ افسوس مان چيو هئائين.

”تڏهن ته رشتن جو تقدس ئي ختم ٿي ويو آهي. ڪوبه ڪنهن به رشتي جو

لحاظ نه ٿو ڪري. اڄ جي اخبار پڙهي هوندي نه اوهان...؟“

“...“

”هن اڏڙوت عمر جي هيٺ ماستر کي شرم نه پئي آيو جنهن پرائمري جي معصوم شاگرديائيءَ کي پنهنجي آفيس جو در بند ڪري پنهنجي جنسي حوس جو نشانو بنايو...“

اهو ٻڌي ڊپريشن ٿيڻ لڳي هئي.

”هن معصوم ايتريون ته رڙيون ڪيون جو سڄي اسڪول جا ٻار هن جي آفيس جي ٻاهران گڏ ٿي ويا ۽ هوان ننڍڙيءَ کي بيهوشيءَ واري حالت ۾ ڇڏي فرار ٿي ويو...“

منهنجي بيچيني وڌي وئي هئي. مون چيو هو.

”هي انساني سماج هڪ وحشي سماج ۾ تبديل ٿي چڪو آهي. ماڻهن مان احساس ختم ٿي ويو آهي. منجهن ساڳي حيوانن واري وحشت سمائجي وئي آهي...“
منهنجي حالت اهڙي نه رهي هئي، جو وڌيڪ ڪجهه ڳالهائي سگهان ها. ان ڪري مس صائم مون کي شاگردن جا نالا ۽ مارڪون ٻڌائڻ شروع ڪيون هيون ۽ مان اهي رزلٽ شيٽ تي لکڻ لڳو هوس.

ان ننڍڙي معصوم جون افسوس، حيرت ۽ خوف ۾ ڦاٿل اکيون هر هر منهنجي اکين جي سامهون اچي رهيون هيون، جنهن جي ڪري هڪ ذهني ۽ دلي ڪرپ ۾ وڪوڙجي ويو هوس.

ڪاليج کان موڪل ٿي هئي، ته سڌو گهر جو رخ رکيو هوم ۽ ماني ڪاٽي ٺنڊ
ڪرڻ چاهي هيم پر بجلي جي اڇ وڇ جي ڪري صحيح طرح ٺنڊ به نه پئي آئي.
شام ٿي هئي ته شگو جي فون آئي هئي. پڇيو هئائين.

”ڪيئن آهين...؟“

”نڪ آهيان، تون ٻڌاء...“

”مان به نڪ آهيان.“

”ٻيو ٻڌاء، وقت ڪيئن پيو گذري؟“

”اسان گهريلو عورتن جو وقت گهر جي ڪمن ڪارين ۾ ئي گذري ويندو آهي...“
”سٺو آهي.“

اڄوتو ياد پيو هو ته ڪجهه ڏينهن اڳ ۾ شگو جي ناني گذاري وئي هئي. مون
ٻائس رسمي طور ڏک جو اظهار ڪندي چيو هو.
”شگو! تنهنجي نانيءَ جي وفات جو ٻڌي ڏاڍو افسوس ٿيو...“
”ها...“

هوءَ چپ ٿي وئي هئي، سندس دل جا ڏکائتا احساس سندس ساهن مان ظاهر
پيا هئا. هن ڏکاري انداز ۾ چيو هو.
”هيءَ زندگي به ڏاڍي عجيب آهي...“
مون کان لاشعوري طور پڇجي ويو هو.
”ڇو...؟“

”بس... ڏس! انسان ننڍڙو آهي، ته ان کي وڏي ٿيڻ جي خواهش آهي. وڏو ٿئي
ته شادي ڪرڻ جي خواهش جنم وٺيس ٿي، وڏا مٿا کڻا ڏئي شادي ڪري ٿو ته
لاد جي خواهش جنم وٺيس ٿي، ۽ هو ان خواهش جي پوراءَ لاءِ ڪيڏا نه جتن ٿو

ڪري پيرن تي باسون باسڻ کان وٺي فقيرن ۽ درويشن کان دعائون گهرائڻ تائين ۽ عام نسخن کان ويندي ڊاڪٽرن جي مشورن ۽ علاج تائين، اولاد جي حاصلات لاءِ ماڻهو ڇا نه ٿو ڪري؟ ۽ پوءِ جڏهن ان کي اولاد ٿئي ٿي ته هو ڪيڏو نه خوش ٿو ٿئي. ان خوشيءَ ۾ مٺايون ٿو ورهائي، چٽيءَ جي ماني ٿو ڪري. پنهنجي ٻار جي وجود ۾ پنهنجو وجود ٿو محسوس ڪري. ان جي وڏي لاڏ ڪوڏ سان پرورش ٿو ڪري. پنهنجي اولاد جي ڪري سخت پورهيا ٿو ڪري ته جيئن ان جي اولاد کي ڪا ڏکيائي محسوس نه ٿئي ۽ سندس ٻار سٺي کان سٺي نموني زندگي گذارين، هر وقت خوش ۽ سکيا هجن.“

شگو مسلسل ڳالهائي رهي هئي، مان کيس خاموشي سان ٻڌي رهيو هوس ۽ هن جي ڏکاري احساسن کي محسوس ڪري رهيو هوس. هو ڏک ۽ سنجيدگيءَ مان وڌيڪ ڳالهائي رهي هئي.

”هڪ ماءُ جڏهن نون مهينن تائين پنهنجي ٻار کي پنهنجي پيٽ ۾ سانڍي ٿي. وڏي خيال سان ان جي سنڀال ٿي ڪري. هو پنهنجي هر هڪ وڪ آهستيگيءَ سان ٿي کڻي ته ڪٿي پيٽ ۾ ٻار کي لوڏو نه اچي وڃي. ڪيترن وڏن سورن مان گذري پنهنجي ٻار کي جنم ٿي ڏئي. ڪيڏيءَ وڏيءَ سنڀال سان ٻار جي پرورش ٿي ڪري. ان جا گوڻهه مٺ ڏوٽي ٿي ۽ ٻيا املهه قسم جا پيار جا پورهيا ڪري ٿي، جنهن جو ڪوبه ملهه نه ٿو لڳائي سگهجي، جنهن جي ڪابه قيمت مقرر نه ٿي ڪري سگهجي...“

هو ڳالهائيندي ڳالهائيندي جذباتي ٿي وئي هئي. شگو جي ڳالهين مان مون اندازو لڳائي ورتو هو ته سندس نانيءَ سان سندس اولاد جو ورتاءُ ٿيڪ نه رهيو هوندو. هن وڌيڪ ڳالهائڻ شروع ڪيو هو.

”پوءِ جڏهن اها اولاد وڏي ٿئي ٿي ته ڇا ٿي ڏئي پنهنجي ماءُ پيءُ کي...؟ ڪهڙو صلو ٿو ملي ماءُ پيءُ کي انهن جي اهڙين عظيم قربانين جو...؟ هنن جي راتين جي اوجاڳن جو...؟“

مون کي ياد اچي رهيو هو هڪ پيري امان مان مون کي ٻڌايو هو ته مان سرءُ جي موسم ۾ ڄائو هوس، امان سڄي سڄي رات ان ڪري جاڳي گذاريندي هئي ته ڪٿي مون کي مچر چڪ نه پائي. شگو وڌيڪ ڳالهائڻ لڳي هئي.

”مون کي سمجهه ۾ نه ٿو اچي منصور! ته پوءِ اها ماءُ جنهن جي پيٽ مان انهن جنم ورتو هوندو آهي، اهوئي پيءُ جن جي رت مان هنن جو وجود ٺهيو هوندو آهي، اهي پنهنجي اولاد تي ڪيئن ٻار ٿي پوندا آهن...!!!؟“

هڪ لمحي لاءِ خاموشي ڇانئجي وئي هئي.

”تون صحيح ٿي چئڻ شڪو...! جڏهن ته اهو گهر به سندس ئي ماءُ پيءُ جو هوندو آهي. جنهن ۾ هو پنهنجي ماءُ پيءُ کي رهاڻو پسند ناهن ڪندا. انهن جي ئي ملڪيت جا پيسا انهن تي خرچ ڪرڻ ناهن چاهيندا، جيڪا ملڪيت هنن ڏروڙو ڪري گڏ ڪئي هوندي آهي...“

”اهوئي ته منصور...! اهوئي ته...! مان اهوئي پڇڻ چاهيان ته آخر ايئن ڇو آهي...؟“

”بس شڪو ماڻهو ڏاڍو خود غرض جانور آهي... خود غرض ۽ بيحس...“
 ”تو کي خبر آهي منصور! منهنجي ناني ڪروڙين رپين جي ملڪيت ناهي هئي ته جيئن هن جي زال ۽ ٻارن کي ڪا تڪليف نه ٿئي. مرڻ وقت به هن پنهنجي پتن کي چيو هو ته مان وڃان ٿو پر پٺيان پنهنجي نشاني ڇڏيون ٿو وڃان. هوءَ اوهان جي ماءُ آهي، هن جو خيال رکجو! پر هنن ان جو ڪوبه خيال نه رکيو! هوءَ پنهنجي ئي گهر ۾ پنهنجي ئي اولاد تي ٻار ٿي پئي. هن جا پوٽا ۽ پوٽيون هن کي چوندا هئا، ته تنهنجو اسان نڪو ڪنڀو آهي ڇا؟ وڃي پنهنجي ڪراچي واري پٽ وٽ چونه ٿي رهين؟“

هوءَ وڏي جُڳ جي عورت هئي، ڌڪ پڄاڻي ويندي هئي ۽ کين مسڪرائي چوندي هئي، هيءُ گهر منهنجي مڙس جو آهي، مان ڪاوان پنهنجي مڙس جي ملڪيت مان ٿي، اوهان جي پيءُ جي گهران نه ٿي ڪاوان. مان گهر ڇو ڇڏي وڃان...؟“

هو ان جا ويچارا ڪيندا هليا ويندا هئا. منهنجي ناني ويچاري پنهنجي زندگيءَ جا ڏينهن وٺي پئي پورا ڪندي هن کي اندر ئي اندر ۾ اهو ارمان کائيندو پئي ويو ته جن پتن تي هن ساڻهه صدقو پئي ڪيا، جن ٺُهن سان هن ڪڏهن ٻاڙو نه ڇوليو. جن پوٽن پوٽين کي ساهن تي پالي، جيءَ ۾ جايون ڏنيون، اڄ منهنجو وجود نهن تي ئي ٻار ٿي پيو آهي! هوءَ سوچي سوچي دل ۽ بلب پريشر جي مريض بڻجي ٿي. انهن ئي سوچن ۾ هڪ ڏينهن هن کي برين هيمريج ٿي پيو. کيس اسپتال ۾ لٽائي ويا، هوءَ ڪوما ۾ هلي وئي. ڊاڪٽرن هن جي بچڻ جي اميد گهٽ ڏيکاري ڪڏهن مٽ مائٽ منهنجي نانيءَ کي پڇڻ پئي ويا ته انهن کي ڏيکارڻ لاءِ هنن نانيءَ جي خدمت ڪرڻ ۽ ڪوما ۾ وڃڻ جي ڌڪ جو ڍونگ پئي ڪيو ته جيئن مائٽ چون - واهه جي ڪراڙيءَ جي خدمت ڪيائون ۽ ان جو کين وڏو ڌڪ آهي. هنن سمجهيو - ناني ڪانه بچندي ۽ ڪجهه ڏينهن ۾ دم ڌڻيءَ حوالي ڪندي پر قدرت کي ڪجهه ٻيو منظور هو. ناني ان بيماريءَ واري حادثي مان چڙهي هلي، سيني جا ترا ڳجي ويا. ناني کي ڪجهه ڏينهن کان پوءِ گهر وٺي آيا. هن جي صحت بهتر ٿيڻ لڳي ٿي، ته هن پنهنجين پوٽين جون ڳالهيون ٻڌيون.

”هر ايندڙ ويندڙ مت مائت جي سامهون ڏک جي ڪيڏي اداڪاري ڪٿي سين، هڪ اميد هئي ته پوڙهي ڄاڻ مٿي، پر هوءَ نه مٿي...!!!“

”اڙي تون ڇا ٿي سمجهين ته هوءَ ايڏو جلدي مرندي هوءَ اسان سڀني کي ماري پوءِ مرندي، ايئن نه مرندي.“

”بابا وارن ته مٿان ساڻي چادر وجهرائي سوره ياسين به پڙهرايس ته جيئن ساهه نڪري وڃيس، پر تڏهن به نه مٿي...“

هوءَ پنهنجي پوتين جون اهي ڳالهيون ٻڌي، صفا دلگير ٿي وئي ۽ سوچڻ لڳي ته ڪاش اسپتال ۾ ئي مري وڃان ها...! پوءِ هوءَ ويچارِي نه مري سگهڻ جي ڏک ۾ هارت اٿيڪ ۾ مري وئي.“

شگو جون اهي ڳالهيون ٻڌي محسوس ٿيو هو ته ماڻهو پيدائشي طور خود غرض ۽ مطلبِي آهي. هن جي حساسيت رڳو سندس ذات لاءِ آهي، سڀني لاءِ نه آهي. مون کيس پنهنجائپ ۽ آئت واري احساس مان چيو هو.

”ان ڪري ئي شگو منهنجي دل شادي ڪرڻ تي ئي نه چوندي آهي.“

هوءَ مون کي پنهنجائپ مان ٻڌڻ لڳي هئي. مون وڌيڪ چيو هو.

”منهنجي خواهش آهي ته جيڪڏهن مون تي ڪراڙپ اچي ته منهنجي صحت سٺي هجي، ايتري سٺي جو مون کي ڪنهن سهارِي جي ضرورت نه هجي. مان پنهنجو پاڻ اٿي ۽ گهمي ڦري سگهان ۽ ڪنهن جو محتاج ٿي مرڻ کان سواءِ بي محتاجيءَ ۾ مري وڃان...“

”ها منصورا تون صحيح ٿو چئين، ڪنهن به قسم جي محتاجي ماڻهوءَ لاءِ وڏي کان وڏي ڏالت هوندي آهي...“

”ان وقت ماڻهوءَ جي بيوسيءَ ۾ ڏاڍي رحم جوڳي حالت ٿيندي آهي. هو پنهنجو پاڻ کي ڏاڍو حقير سمجهندو آهي. ماڻهوءَ کي اها ڪيفيت صفا کائي رکندي آهي...“

هن کان سوچيندي نڪري ويو هو.

”ها...!!!“

مون هڪ غمناڪ مرڪ سان پنهنجيءَ دل ۾ ڳالهايو هو.

”دنيا جي سڀني جانورن جي وحشت، جبلت ۽ فطرت کي هڪ هڪ ڪتاب ۾ بيان ڪري سگهجي ٿو پر اي حضرت انسان! دنيا جي هزارين يونيورسٽين جا استاد، سماج ۽ نفسيات جي شعبن جا ماهر، هزارين ڪتاب لکڻ ۽ پڙهڻ کان پوءِ به تنهنجي فطرت کي نه سمجهي سگهيا آهن... تون هر سمجهه کان ڏکيو آهين اي حضرت انسان! توکي ڪوبه سمجهي نه سگهندو...!!!“

پئي ڏينهن صبح جو ڪاليج جي اسيمبليءَ ۾ بيٺو هوس، ته شاگرد يائين جي قطارن واري پاسي کان ڪنهن جون نظرون پنهنجي اکين ۾ ڪپندي محسوس ٿيون هيون. اوچتو ان پاسي ڏٺو هوم، ته ماريا ٽڪ ٻڌي ڏسندي نظر آئي هئي. هن جي منهن تي عجيب قسم جي مرڪ ۽ سندس اکين ۾ عجيب قسم جي چمڪ هئي. مون جڏهن ٿورو چرڪي هن ڏانهن ڏٺو هو، ته سندس مرڪ وڌيڪ گهري ٿي وئي هئي. اکين سان گڏ هن جا ڏند ۽ چپ به چمڪي پيا هئا. مان کيس هڪ نظر ڏسڻ کان پوءِ وڌيڪ سنجيده ٿي ويو هوس، ۽ هن جي اهڙيءَ طرح ڏسڻ تي سوچي رهيو هوس. مون سوچيو پئي ته هڪ سٺو استاد پنهنجي شاگردن لاءِ هميشه اتساهڪ ۽ وڻندڙ شخصيت رهندو آهي، شايد ان ڪري ئي ماريا مونکي اهڙي قسم جي پنهنجائپ مان ڏسي رهي آهي. پر هن جو اهڙي طرح ڏسڻ جو سلسلو ڏينهنون ڏينهن وڌندو پئي ويو ۽ هوءَ مون کي اهڙي طرح ڏسڻ لڳندي هئي، جو هن کان ڪاليج جو ماحول ته ڇا! هي دنيا جهان ئي وسري ويندو هو. ان وقت هن جي اکين ۽ چهري جي چمڪ وڌي ويندي هئي، ۽ خوشيءَ ۾ بهڪڻ لڳندي هئي. هڪڙي ڏينهن موڪل ملڻ کانپوءِ هوءَ ٽيچرس ڪامن روم جي ٻاهران اچي بيٺي هئي، ۽ پتتوالي کي مون کي سڏڻ لاءِ موڪليو هئائين. جيتوڻيڪ هن ڏانهن ويندي مون کي ڏاڍو عجيب به لڳي رهيو هو، پر مان هن ڏانهن وڌي ويو هوس. هوءَ ڪامن هال جي دروازي جي بلڪل ڀرسان بيٺي هئي. مان جيئن دروازي جي ڀرسان پهتو هوس ته هن مرڪندي سلام ڪيو هو.

”السلام عليڪم سڙا“

مون هن جي مرڪنڌڙ ۽ ٻهڪنڌڙ چهرِي کي هڪ نظر ڏسي سنجيده ٿيندي جواب ڏنو هو.

”وَعَلَيْكُمْ السَّلَامُ بابا...!“

هن تڪڙ ۾ ڳالهائڻ شروع ڪيو هو.

”اوسر! مونکي ڪٿڻ لاءِ اڃان رکڻ نه آيو آهي، سڀ چوڪريون هليون ويون آهن. اڪيلو بيهڻ نيڪ نه پئي لڳو ان ڪري سوچيم ته جيڪڏهن اوهان وٽ ٿورو ٽائيم هجي ته ڪجهه منٽ اوهان سان بيهان...“

”نيڪ آهي بابا...“

”ٿئنڪ يو سر...! ٿئنڪ يو...“

هوءَ ايئن خوش ٿي وئي هئي جڻ کيس ڪا جاگير عطا ڪئي وئي هجي يا ڪو خزانو ملي ويو هجي، مون کان پڇيو هئائين.

”سر! مان ڪجهه ادبي ڪتاب پڙهڻ ٿي چاهيان، مونکي ڪهڙي قسم جا ڪتاب پڙهڻ گهرجن...؟“

”اوهان کي جنهن موضوع ۾ دلچسپي هجي. ان موضوع وارا ڪتاب پڙهڻ گهرجن...“

”مونکي قصن ڪهاڻين ۾ دلچسپي هوندي آهي سر!“

”نيڪ آهي، پوءِ اوهان لوڪ آکاڻين ۽ قصن جي ڪتابن کان شروعات ڪريو.“

”نيڪ آهي سر! مان لوڪ آکاڻين ۽ قصن جي ڪتابن کان شروعات ڪندس.“

مون هڪ نظر ٽيچرس ڪامن هال ۾ ويٺل استادن ڏانهن ڏٺو هو. اتان هڪ

استاد ٻلي وانگر نظرون وجهيو ويٺو هو. مون ماري سان وڌيڪ بيهڻ مناسب نه پئي

سمجهيو. ان ڪري هن کان موڪلائي ڪامن هال ڏانهن واپس ويو هوس.

”نيڪ آهي بابا...! هاڻي اوهان ڏسو شايد اوهان کي ڪٿڻ لاءِ رکڻ اچي ويو

هوندو...“

هن خوشيءَ سان چيو هو.

”نيڪ آهي، سر...! نيڪ آهي، ٿئنڪ يو سومڇ سر...! ٿئنڪ يو سومڇ...“

مان ڪرسيءَ تان پنهنجا ڪتاب کڻي مس صائم کي خدا حافظ چئي

ڪاليج گيت کان ٻاهر نڪري آيو هوس. ٻي ڏينهن صبح جو مان جيئن ڪاليج

پهتو هوس ته اسيمبلي شروع ٿيڻ کان اڳ ئي هوءَ اچي ملي هئي. رسمي سلام کانپوءِ

ٻڌايو هئائين.

”سر! ڪالهه هتان ويندي ئي ڪجهه منٽن لاءِ ڪتاب گهر تي وٺي هيس.

اتان هڪ لوڪ آکاڻين ۽ قصن جو ڪتاب خريد ڪري رات کان پڙهڻ شروع

ڪيو اٿم. ان ڪتاب جو هڪ قصو ايڏو ته وڻيو جو مان گهڻي دير تائين ان تي سوچيندي رهيس...”

”اڃا...! ڪهڙو قصو آهي؟“

”جنهن ۾ سر! هڪ پرين جو ٽولو آسمان مان اڏندو هڪ شاهي محل جي مٿان گذرندو آهي. ته ان محل جي ڇت تي هڪ تمام خوبصورت شهزاديءَ کي ستل ڏسندو آهي. سڀ پريون چونديون آهن ته ههڙي خوبصورت شهزادي اسان ڌرتيءَ تي اڳ ۾ ڪڏهن به نه ڏٺي آهي. هو سڀ ان حسين شهزاديءَ جي سونهن جي تعريف ڪنديون اڳتي وڌنديون وينديون آهن ۽ اڏندي اڏندي ٻي رياست ۾ پهچي وينديون آهن. ان رياست جي بادشاهه جو شهزادو به پنهنجي محل جي ڇت تي ستل هوندو آهي. پريون جڏهن هن کي ڏسنديون آهن، ته هن جي خوبصورت ڏسي حيران ٿي وينديون آهن ۽ چونديون آهن ته ههڙو حسين نوجوان اسان اڳ ۾ ڪڏهن به ڌرتيءَ تي نه ڏٺو آهي. پوءِ هو پريون پاڻ ۾ صلاح ڪنديون آهن ته ڇو نه هن خوبصورت جوڙي کي پاڻ ۾ ملائي ڇڏجي. پوءِ هو هنن ٻنهي شهزادي ۽ شهزاديءَ جي ڪٽولن کي ڪٽي هڪ ٻئي سان ملائي رکنديون آهن. پوءِ هنن جي ڪٽولن کي هڪو هڪ ڪولوڏو ڏينديون آهن ته هو جاڳي پوندا آهن ۽ پنهنجو پاڻ کي ڪنهن اڃا تي مقام تي پهتل ڏسي ۽ هڪ ٻئي جي سونهن ۽ خوبصورت ڏسي حيران رهجي ويندا آهن. پوءِ پريون هنن کي وري مٽي پنهجي پنهجي محلن جي ڇتين تي ساڳي جاءِ تي رکي اينديون آهن. صبح جو جڏهن شهزادو ۽ شهزادي ننڊ مان سجاڳ ٿيندا آهن. ته هڪ ٻئي کي ڏسڻ لاءِ بيقرار ٿي پوندا آهن ۽ هڪ ٻئي لاءِ ماڻهن کان پڇائون ڪندا وٺندا آهن. هنن جي دل هڪ ٻئي سان ملڻ لاءِ بي چين ٿي ويندي آهي. شهزادي پنهنجو گهڻو وقت محل جي ڀرسان واري باغ ۾ گذارڻ لڳندي آهي ۽ هوڏانهن شهزادو هن جي ڳولا ۾ نڪري پوندو آهي. ۽ ڳوليندي ڳوليندي نيٺ وڃي ان باغ ۾ پهچندو آهي. جتي شهزادي هوندي آهي. هو هڪ ٻئي کي سڃاڻي هڪ ٻئي جي محبت ۾ وڪوڙجي ويندا آهن ۽ هڪ ٻئي سان شادي ڪري هميشه لاءِ هڪ ٿي ويندا آهن.“

هو جڏهن مون کي اهو قصو ٻڌائي رهي هئي. تڏهن سندس منهن جا تاثر ڏسڻ وٿان هئا. هو ٻهڪي رهي هئي. سندس اکيون جرڪي رهيون هيون ۽ سندس چپن تي ڏاڍي ڀر اسرار مرڪ هئي. هن وڌيڪ چيو هو.

”سر! مون کي اهو قصو ڏاڍو وڻيو ان سان مون ۾ هڪ اميد پيدا ٿي ته هڪ ڏينهن مان به پنهنجي خوابن جي شهزادي سان ملي هڪ ٿي ويندس.“

هو هڪ معنيٰ خيز مرڪ سان مسلسل مون کي ڏسي رهي هئي. مون پنهنجو پاڻ سنڀالي ورتو هو ۽ سوچيو هوم. هو مون کي ان نظر سان نه ڏسي، جنهن سان

هڪ ڌيءَ پنهنجي پيءُ کي ڏسندي آهي. جيتوڻيڪ مان عمر ۾ هن کان ايترو وڏو نه هوس، پر تنهن هوندي به ڏهن سالن جو فرق هو. مون سوچيو هو جنهن منصب تي اڄ مان آهيان، ان حساب سان هوءَ منهنجي نياڻي آهي، ڪنهن به ريت مونکي اهوزيب نه ٿو ڏئي ته مان پنهنجي شاگردياڻيءَ سان اهڙي قسم جو رويو اختيار ڪيان. مون سوچيو هو جيڪڏهن اڄ هن جي اهڙي قسم جي جذبن کي موڙ نه ڏنو ويو ته هوءَ پوءِ ڪڏهن به ان قسم جي جذبي مان نه نڪري سگهندي. ان ڪري مون هن کي چيو هو.

”ماريا...!“

مون اڃان هن جو نالوئي مس ورتو هو ته هن خوشيءَ مان چيو هو.
”جي سر...!“

مان ٿورو ٿورو پريشان ٿي ويو هوس، ان ڪري به سنجيدگي جو تاثر وڌي ويو هو. مون هن کي چيو هو.

”ڏسو بابا...! اوهان مونکي بيحد عزيز آهيو گهڻا پيارا آهيو منهنجي دل مان اوهان لاءِ اهي احساس ۽ جذبا اڀرن ٿا، جيڪي هڪ پيءُ جي دل مان پنهنجي ڌيءَ جي لاءِ اڀرندا آهن. ان حوالي سان اوهان منهنجون نياڻيون آهيو. مان اوهان لاءِ دعا ٿو ڪيان ته اوهان جي زندگيءَ ۾ ڪو اهڙو شهزادو ضرور اچي، جنهن جي اوهان سان شادي ٿئي ۽ هونديجي ۽ جي آخري لمحي تائين اوهان سان پيار ڪري ۽ اوهان جو خيال رکي...“

مون ڏٺو هو ته منهنجي اها سموري ڳالهه ٻڌڻ سان چڻ هن تي برف اچي ڪري هئي. هوءَ سڄي وسامجي ۽ تمام گهڻي اداس ٿي وئي هئي. هن جون اکيون ڀرجي آيون هيون ۽ آواز ويهجي ويو هوس. هن ڳوري آواز سان صرف هڪ مختصر جملو ڳالهايو هو.

”ٽينڪ يو سر...!“

مون هن جي مٿي تي هٿ رکيو هو ۽ هن کي خدا حافظ چئي ٽيچرس ڪامن هال هليو ويو هوس. ۽ وڃي هڪ ڪرسيءَ تي ٿيڪ ڏئي اکيون بند ڪري ڇڏيون هيون. ڪجهه وقت گذرڻ کانپوءِ مس صائم اچي چيو هو.

”سر...!“

ڏانهس ڏسندي چيو هوم.

”جي مس...!“

”اوهان مون سان لائبريري هلندؤ...!“

ڪرسيءَ تان اٿندي چيو هوم.

”ها مس هلو...!“

لاٽبريري پهچي اسان وڃي هڪ ڪنڊ ۾ ويٺا هئاسين، هن مون کان پڇيو هو.

”سر...! اوهان کان هڪ ڳالهه پڇان...؟“

سندس اکين ۾ ان سوال کي ڳولھڻ جي ڪوشش ڪندي چيو هو.

”جي مس پڇو...!“

”اڄ ماريه اوهان سان ملي موٽي ته هن جي اکين ۾ ڳوڙها هئا، جڏهن ته ان کان

اڳ ۾ هوءُ اوهان سان ملي جڏهن موٽندي هئي ته ڪيتري ئي وقت تائين خوشيءَ

مان مرڪندي رهندي هئي...؟“

مس صائمه جواھڙو سوال ٻڌي سوچڻ لڳو هو. ته هن کي اها سڄي صورتحال

ڪيئن سمجهايان؟ هوءُ جن نظرن سان مون کي ڏسي رهي هئي، ان مان لڳو پئي چڻ

هن کي سڀ خبر آهي، ان ڪري مون نه چاهيندي به کيس سڀ ڪجهه ٻڌائي ڇڏيو

هو. اهو ٻڌي مس صائمه جي ڪيفيت اهڙي ٿي وئي هئي، جو ان جي اکين ۾ چھري

جي تاثر مان پنهنجا پٽ وارا احساس محسوس ٿي رهيا هئا. هن هلڪي مرڪ

مرڪندي چيو هو.

”ماريه عمر جي جنهن حصي ۾ آهي، ان ۾ انسان ڏاڍو جذباتي هوندو آهي ۽ هو

صرف ۽ صرف پنهنجي دل جي ٻڌندو آهي. ان عمر ۾ ماڻهو ماڻهوءَ کان جلدي متاثر

ٿيندو آهي، ۽ نون نون جذبن ۽ احساسن وارين ڪيفيتن ۾ رهڻ لڳندو آهي.“

هن ڪجهه سوچيندي مسڪرايو هو ۽ مون کي ڏسندي وري ڳالهائڻ لڳي هئي.

”اوهان کي خبر آهي منصورا جڏهن ڪا چوڪري نئين نئين جوان ٿيندي

آهي، ته ان جي دل ۾ ڏاڍيون عجيب عجيب ۽ پياريون پياريون ڪيفيتون پيدا

ٿينديون آهن. هن ساري سنسار جي سونهن ۽ سنائي سان هن کي پيار ٿي ويندو

آهي، دنيا جي سموري پاڙيتوڻي هن جي اندر ۾ ڀرجي ويندي آهي ۽ هر طرح جي

نيگيتوڻي کان هن کي نفرت ٿيڻ لڳندي آهي. گل ۽ ٻوٽا هن کي وڻڻ لڳندا آهن،

خوبصورت وڻ ٽڻ هن کي وڻڻ لڳندا آهن، ڀر روشن راتين ۾ چنڊ هن کي وڻڻ

لڳندو آهي، اونڊاهين راتين ۾ ستارا هن کي وڻڻ لڳندا آهن، سٺي موسيقي هن

کي وڻندي آهي، سٺي خوشبو هن کي وڻندي آهي، سٺي شاعري هن کي وڻندي

آهي، سٺا قصا ۽ ڪهاڻيون هن کي وڻندا آهن. دلفريب نظارا ۽ سٺا انسان هن کي

وڻندا آهن ۽ ان نئين جوان ٿيندڙ چوڪريءَ جي وڻڻ ۾ ٿورو ٿورو پيار به شامل

هوندو آهي.“

هن مسڪرائيندي منهنجي منهن کي ڏسڻ کانپوءِ منهنجين اکين ۾ ڏسندي

چيو هو.

”اوهان به ڏاڏا سنا آهيو خوبصورت گلن ۽ ٻوٽن وانگي. چنڊ ۽ ستارن وانگي. خوشبوءِ ۽ منظرن ۽ نظارن وانگي. سٺي موسيقي ۽ شاعريءَ وانگي. ڪنهن طلسماتي قصي ۽ ڪهاڻي وانگي. اوهان جون ڳالهون ڏاڍيون سٺيون آهن. اوهان جون سوچون ڏاڍيون سٺيون آهن. اوهان جو انداز ڏاڍو نرالو آهي. هيءَ ماريه ته هڪ ٽين ايجر چوڪري آهي پر ان سان گڏوگڏ هر ڀنگ چوڪري ته ڇا پر هر ميجوئر عورت کي به اوهان ڏاڏا سنا لڳندا...”

مس صائمہ جون ڳالهون سمجهندي به دماغ پر نه پئي وينيون، مون کيس چيو هو.
”مهرباني مس!“

پر هن جي جيڪا ڪيفيت هئي، ان کيس خاموش ويهڻ نه ٿي ڏنو. هوءَ مسلسل ڳالهائي رهي هئي.

”اوهان ڪنهن به عورت جا آئيڊيل ٿي سگهو ٿا ۽ هر عورت پنهنجي آئيڊيل سان ئي شادي ڪرڻ چاهيندي آهي. ماريه کي اوهان پر پنهنجو آئيڊيل نظر آيو هوندو ان ڪري هوءَ اوهان سان ملي خوشي محسوس ڪندي هوندي، ان خوشيءَ هن جي دل ۾ ڪيترائي خواب ۽ احساس پيدا ڪيا هوندا ۽ هوءَ اوهان سان اڳتي وڌڻ چاهيندي هوندي.“

مون هڪ دفعو وري هن جا ٿورا مڃيندي کيس چيو هو.

”مهرباني مس! پر مان ڪنهن به طرح هن سان اڳتي وڌي نه پئي سگهيس، ڇو ته هوءَ منهنجي شاگردياڻي آهي ۽ هڪ استاد کي پنهنجي شاگردياڻيءَ کي پنهنجي نياڻي سمجهڻ گهرجي.“

”ها اوهان صحيح ٿا چئو بلڪل ايئن ئي ٿيڻ گهرجي، پر ان حوالي سان اسان جيڪو به ڏسون ٿا، گهڻي قدر ان جي ابتڙ آهي...“

”ها مس! بلڪل ان جي ابتڙ آهي، ان ڪري سڄو سماج ڊانوا ڊول ٿي ويو آهي، سماج پنهنجا اخلاقي قدر وڃائي ويٺو آهي، ان ڪري اسان ڪيترين ئي بچڙين کي منهن ڏئي رهيا آهيون.“

”اوهان صحيح ٿا چئو سر! ڪنهن کي ته سوچڻ گهرجي هن سماج جي سنائيءَ لاءِ...“

”مان ڄاڻان ٿو ته ماريه هن وقت هڪ وڏي ڏک مان گذرندي هوندي، پر اڄ جو اهو ڏک هن لاءِ سڀاڻي جي خوشي هوندو. مونکي يقين آهي ته هڪ ڏينهن هن کي سندس ئي عمر جو سٺو جيون ساٿي ملي ويندو ۽ هوءَ ان سان بهتر طريقي سان زندگي گذاريندي..“

مس صائم سوچيندي چيو هو.

”انشاء الله سر...!“

هو ڪنهن سوچ ۾ گم هئي. سندس اکيون چمڪي رهيون هيون ۽ سندس چپن تي هڪ پرڪيف احساس ڏيندڙ مرڪ هئي. مس صائم منهنجي اکين سان اکيون ملائيندي چيو هو.

”سر هڪ ڳالهه پڇان...؟“

جيتوڻيڪ مون سندس اها ڳالهه سمجهي پئي پر تنهن هوندي به کيس چيو هو.

”جي مس! پڇو...“

”هن وقت اوهان جي زندگيءَ ۾ ڪا ڇوڪري آهي...؟“

مون کي ان ئي سوال جو اندازو هو. کيس جواب ڏيندي چيو هو.

”نه مس! هن وقت منهنجي زندگيءَ ۾ ڪابه ڇوڪري نه آهي. ها باقي

يونيورسٽي دؤر ۾ هڪ ڇوڪري هوندي هئي، پر هاڻي هن جي شادي ٿي چڪي آهي...“

اهو ٻڌي هو خوش ٿي وئي هئي، پر منهنجي طبيعت بي مزه ٿي وئي هئي. هن

خوش ٿيندي وري ٻيو سوال ڪيو هو.

”ان ڪري اوهان اڪثر اداس ۽ ويڳاڻا لڳندا آهيو.“

”جي ها...“

”پر سر! اوهان کي هاڻي نئين سري سان پنهنجي زندگي شروع ڪرڻ گهرجي،

مان دعا ٿي ڪيان ته انشاء الله اوهان جي زندگيءَ ۾ هڪ سٺي ڇوڪري ايندي...“

ايتري ۾ نئين پيرڊ جو گھنڊ وڳو هو ۽ اسان پنهنجي پنهنجي ڪلاس ڏانهن

ويڃڻ لڳا هئاسين...

مس صائم جي اکين ۾ ڇا هو تنهن جي مونکي چڱيءَ طرح پروڙ پئجي چڪي

هئي، پر يونيورسٽيءَ واري محبت ۾ ناڪاميءَ کانپوءِ مون وري ڪنهن به ڇوڪريءَ

سان ويجهو ٿيڻ نه پئي چاهيو پر مس صائم هئي جا ڏينهن ڏينهن منهنجي ويجهو

ايندي پئي وئي، ۽ مان هوس جو نه چاهيندي به دل ٻي طور نه ٿي سهي پر سماجي طور تي

هن سان ويجهو ٿي رهيو هوس. هو ڪاليج ۾ سڀني استادن جي سامهون اچي

ڳالهائيندي هئي ته مان هن کي موچاري موٽ ڏيڻ کانسواءِ رهي نه سگهندو هوس. ان

ڏينهن کان پوءِ هو سڀ ڪنهن سان منهنجون تعريفون ڪندي وتندي هئي.

شاگردن کي چوندي هئي، ته اوهان خوشنصيب آهيو جو سر منصور جهڙو اعليٰ

آدرشي استاد اوهان کي پڙهائي رهيو آهي. ساڳي طرح استادن کي به چوندي رهندي

هتي ته اها اسان جي خوشنصيب آهي، جو اسان کي سر منصور جهڙو سٺو ساٿي مليو آهي. جنهن مان اسان گهڻو ڪجهه سکي سگهون ٿا. هن جي اهڙين ڳالهين ٻڌڻ کانپوءِ اڪثر ڪليگ هن تي کلي پوندا هئا، پر هوءَ اهڙي ڪيفيت ۾ هوندي هئي جو ڪنهن به ماڻهوءَ جي توڪ يا طنز مٿس ڪوبه اثر نه وجهي سگهندي هئي. مان پنهنجي رسمي وانڌڪاڻي وارو وقت لائبريري ۾ وڃي ويهڻ لڳو هوس. هوءَ به مون کي ٽيچرس ڪامن هال ۾ نه ڏسي لائبريري هلي ايندي هئي. هڪ ڏينهن لائبريري ۾ ايندي ئي منهنجي ڀرسان واريءَ ڪرسيءَ تي اچي ويئي هئي ۽ مون کي ڏسڻ لڳي هئي. مون ڪتاب تان نظرون هٽائي ڏانهس ڏٺو هو. هوءَ خاموش هئي ۽ خاموشيءَ سان منهنجين اکين ۾ گهوري رهي هئي. هڪ ڀل کان پوءِ مون کان پڇيو هئائين.

”سر! اوهان مون کان پڇي رهيا آهيو؟“

سندس اهڙي سڌي سوال تي ٿورو چرڪي پيو هوس. پوءِ کيس چيو هو،

”نه سر! دراصل مان پنهنجو پاڻ کان پڇي رهيو آهيان.“

”سر اوهان پنهنجو پاڻ کان ڪيترو پڇندا...؟ پنهنجو پاڻ کان پڇڻ خود فريبي آهي. پنهنجو پاڻ سان ڌوڪو آهي. اوهان پنهنجو پاڻ کي ڪيستائين ڌوڪو ڏيندا رهندا...؟“

”مون کي ڪا خبر نه آهي مس...!“

هن ٿورڙي ڪاوڙ ڪندي چيو هو.

”اوهان ڏاڍا عجيب آهيو سر! مون کي حيرت آهي ته اوهان پنهنجو پاڻ سان اهڙو حشر ڇو ڪيو آهي؟“

”مون کي ڪا خبر نه آهي مس!“

”ڏسو سر! وقت ۽ حالتن سان تبديل ٿيڻ سکي جيڪو ٿيو سو ٿي چڪو. اوهان حال ۽ مستقبل ۾ پنهنجي ماضيءَ کي ڪيترو گهليندا هلندا...؟“

مان کيس ڪو جواب نه ڏئي سگهيو هوس. صرف هڪ ڀيڙا ۾ پيڙجي رهيو هوس. هن چيو هو.

”مون محسوس ڪيو آهي، جنهن ڪرپ ۾ اوهان مبتلا آهيو ان مان اوهان نڪرڻ نٿا چاهيو.“

”ڪوبه ماڻهو ڄاڻي وائي ڪنهن ڪرپ ۾ مبتلا ٿيڻ نه چاهيندو آهي. مس! ها پر مان حقيقتون ڄاڻندي به ان ڪرپ مان نڪري نه سگهندو آهيان. سچائيءَ کي سمجهندي به ان کي تسليم نه ڪري سگهندو آهيان. ۽...“

هن منهنجي ڳالهه ڪٽيندي چيو هو.
 ”۽ پنهنجو پاڻ کي سزا ڏيندا رهندا آهيو. هڪ عذاب پوڳيندا رهندا آهيو ۽
 ايترو به نه سوچيندا آهيو ته اوهان جي اهڙي حالت جي ڪري اوهان کي پنهنجو
 سمجهندڙ ۽ اوهان سان پيار ڪندڙ ماڻهن تي ڇا گذرندي آهي...؟“
 سندس اها ڳالهه ٻڌي منهنجين نظرن جي سامهون امان، ڀاءُ، ڀيڻ ۽ شگو عيني
 ۽ ڪجهه دوستن جا چهره اچي ويا هئا. هوءَ واقعي سچ چئي رهي هئي.
 ”مس صائم! دراصل مان مسئلن جي ڪرپ ۾ اهڙو ته ڦاسندو آهيان جو چاهڻ
 جي باوجود به ان مان نڪري نه سگهندو آهيان. بس ان ڏيڻ ۾ ويندو آهيان هيٺ کان
 هيٺ گهلبو ۽ ڦاسبو...“

”سر! پر ان ڏيڻ مان ڇڪي ڪيڏ لاءِ ڪو پنهنجو هٿ اڳتي وڌائي ٿو ته اوهان
 ان جو هٿ ته پڪڙيو...“

”جي مس! مان ضرور ڪوشش ڪندس.“
 مس صائم جي ڳالهين جو مطلب مان چڱيءَ طرح سمجهي رهيو هوس. هوءَ
 جيڪو ڪجهه به چئي رهي هئي. سو بلڪل صاف ۽ چتو هو.
 ان ڏينهن کان پوءِ هوءَ وڌيڪ ويجهو اچڻ لڳي هئي ۽ ڪاليج ٽائيم کان پوءِ
 اڪثر فون ڪرڻ لڳي هئي. مان جيئن ئي گهر پهچندو هوس ته هن جي فون اچي
 ويندي هئي ۽ هوءَ بلڪل رسمي ڳالهيون ڪرڻ لڳندي هئي. جيڪي روز جو معمول
 بلجي ويون هيون. پهرين پهرين ڏينهن منجهند جو فون ڪندي پڇيو هئائين:

”گهر پهچي ويا آهيو سر؟“

”جي مس هاڻي هاڻي پهتو آهيان“

”ڏاڍو سٺو هاڻي اوهان ڇا ڪندا؟“

”ٿورو فريش ٿيندس، پوءِ ماني کائڻ کان پوءِ ننڊ ڪندس.“

”هونه...! چڱو مان ٿورو انتظار ڪيان ٿي. اوهان فريش ٿي اچو پوءِ ماني
 کائيندي مون سان ڳالهايو ۽ ننڊ اچڻ کان اڳ تائين مون سان ڳالهايندا رهو.
 ٺيڪ آهي...؟“

”ٺيڪ آهي مس!“

سوچڻ لڳو هو. ”شايد هر چوڪري شروع شروع ۾ ايڏي سٺي هوندي آهي، جو
 لڳندو آهي، جڏهن هوءَ هميشه ائين ئي سٺي رهندي. هر وقت خيال رکندي پنهنجو
 سمجهندي ۽ پيار ڪندي. پر جڏهن هوءَ ڪنهن به سبب جي ڪري بدلي آهي، ته
 پوءِ ڪنهن به رشتي جو خيال نه رکندي آهي. سڀ ڪجهه وساري ويهي رهندي آهي
 ۽ اهڙو تاثر ڏيڻ لڳندي آهي، جڏهن هن ڪڏهن به هن کي ڄاتو سڃاتو ئي نه پئي.“

منهن ڏوئندي اهي ڳالهائون سوچيندي هلڪي ٿڪي مرڪ ڇڏائجي وئي هيم. هت منهن ڏوٽل کان پوءِ توال سان هت منهن اڳهي هن سان وري فون تي ڳالهائڻ لڳو هوم.

”جي هيلو...!“

”ها سر! هيلو...! اوهان فريش ٿي آيا...؟“

”جي مس...!“

”ڏاڍو سٺو هاڻي ماني ڪائيندو...؟“

”جي ها...!“

”نيڪ آهي، پوءِ اوهان ماني ڪاٽڻ شروع ڪيو ٿڌي نه ٿي وڃي.“

”نيڪ آهي.“

”ٻيو ٻڌايو...؟“

”ٻيو ڇا...؟“

”ڪجهه به...!“

سوچيندي چيو هوم.

”هونه... چڱو ڀلا اوهان ئي ڪجهه پڇو...!“

سوچيندي پڇيو هئائين...

”ڇا پڇان...؟“

”ڪجهه به...“

”چڱو ڀلا اوهان پنهنجي جنم جي تاريخ ٻڌايو...“

ٿورو کلي پئي هئي.

”ائين.“

”۽ مهينو...؟“

”آڪٽوبر“

”ڏينهن...؟“

”جمعو...“

”وقت...“

”فجر جو وقت. امان ٻڌائيندي آهي، ته منهنجي جنم جي هڪ ٻن منٽن کان پوءِ

ڄمڻ ئي پاسن کان آڏون شروع ٿي ويون هيون“

”واهه سبحان الله...!“

”اها موسم ڪهڙي ٿي...؟“

”خزان...“

”ان ڪري اوهان جي مزاج ۾ گهڻي اداسي هوندي آهي...“
”ها شايد...“

”سال...؟“

”1982ع“

”شهر؟“

”قمبر...“

”ننڍڀڻ ڪٿي گذريو...؟“

”ان ئي شهر ۾...“

”جواني...؟“

”ڄامشوري ۾؟“

”ها ها ها...“

کلي پئي هئي.

”پراڻن ته اوهان جوان آهيو...!“

ايئن پئي لڳو ڄڻ سڄي جواني ڄامشوري ۾ گذاري آيو هجان، پر تنهن هوندي

به هن کي چيو هوم.

”ها...“

هوءَ کلي رهي هئي. کلندي چيو هئائين.

”ٻيو ٻڌايو...؟“

”ٻيو ڇا...؟“

”ڪجهه به...“

سوچيندي چيو هوم:

”هونه... اوهان ئي ڪجهه پڇو! مون کي سمجهه نه ٿو اچي ته ڇا ٻڌايان...!“

”ڇڱو پلا پنهنجي معلومات لاءِ اوهان کان ڪجهه نه ڪجهه پڇندي پئي

ويان...“

”ٺيڪ آهي...“

”ڇڱو پلا مون کي ٻڌايو ته اوهان جو پسند جو رنگ ڪهڙو آهي؟“

”سڀئي رنگ پر ڪپڙن ۾ نيرو (Blue) ۽ ان جا ڪيترائي شيد وڻندا آهن،

آسماني بلور وڻندا آهن ته نيوي بلور...“

”ڇڱو پلا ٻڌايو ته گل ڪهڙو وڻندو اٿو؟“

”تقريبن سڀئي وڻندا آهن، پر گلاب جو گلابي گل ڏسندي وڌيڪ خوشي

ٿيندي آهي...؟“

”خوشبوء به ان گل جي وٽندي اٿو...؟“
 ”خوشبوراييل جي گل جي وڌيڪ وٽندي آهي...؟“
 ”هونه... واه! ان کان سواءِ ٻيون ڪهڙيون خوشبوءِ وٽنديون اٿون؟“
 ذهن تي زور ڏئي ياد ڪرڻ لڳو هومر جيڪي ڳالهيون مس صائم پڇي رهي هئي، تن مان ايئن پئي لڳو ڄڻ اهي سڀ گذريل جنم جون ڳالهيون هجن.
 سوچيندي هڪ ساھي اچي وئي هئي.

چيو هئائين.

”ٻڌايو نہ...؟“

تڪڙ ۾ لفظ نڪري ويو هو.

”ها...“

”ٻيون ڪهڙيون خوشبوءِ وٽنديون اٿون...؟“
 ”رات جي رات جي خوشبوءِ وٽندي آهي، ته ڏين جي پور جھلڻ وقت ڏين جي خوشبوءِ وٽندي آهي، ته ان ئي موسم جي سرنھن جي خوشبوءِ وٽندي آهي...“
 ”ڏين جي پور ڪهڙي موسم ۾ جھلينديون آهن؟“
 ”بهار جي موسم ۾...“
 ”ڇڏو ايندڙ بهار ۾ مان به ڏين ۽ سرنھن جي خوشبوءِ ڏانهن ڌيان ڏيندس“
 ”ها ضرور ڏجو...“

مس صائم جون رسمي ڳالهيون مون کي پور ڪري رهيون هيون، شايد سمجھي وئي هئي ان ڪري پڇيو هئائين.
 ”پور ته نہ ٿا ٿيو...؟“
 هن جي دل رکڻ لاءِ چيو هومر.
 ”نہ...“

”ڇڏو ڀلا ٻڌايو ته منظر ڪهڙا وٽندا اٿون...؟“

”گھڻائي منظر وٽندڙ آهن...“

”مثال طور...“

”مثال طور سمنڊ جو نظارو پهاڙي علائقن جا نظارا، ٿر جي ريگستاني علائقي جا نظارا، کير ٿر ۽ ڪارونجهر جي پهاڙين جا نظارا، ٿاڻي بولاخان واري ڪوهستاني علائقي جا نظارا، گورک هل اسٽيشن ۽ نئين گاج جا نظارا، ڪينجهر ۽ مڪلي جا نظارا، سنڌو درياھ جي ڪنارن سان وهندڙ پاڻيءَ جا نظارا، ان تي ترندڙ ٻيڙين جا نظارا، ڪنارن ۾ پيرسان اڌ خشڪيءَ تي ۽ اڌ پاڻيءَ تي ٻيٺل ٻيڙين جا نظارا، آسمان ۾

اڏامندڙ پکين جا نظارا، اڀرندڙ سج ۽ لهندڙ سج جا مختلف نظارا ۽ ها اونهار جي موسم ۾ اسان رات جو پنهنجي گهر جي اڱڻ ۾ کتون رکي سمهندا آهيون. انهن راتين ۾ ڪڏهن دير تائين چوڏهينءَ جي چنڊ جي مختلف نظارن کي ڏسندي مزو ايندو هو ڪڏهن اوندا هي راتين ۾ جڏهن چنڊ غائب هوندو هو تڏهن اوندا هي راتين ۾ تيز چمڪندڙ ستارن جي نظارن کي ڏسندي مزو ايندو هو...

”واھ... شاعري وٺندي اٿو...؟“

”اڳي گهڻي وٺندي هئي، هاڻي موجوده دور ۾ جيڪا به شاعري پڙهجي ٿي، ان مان ائين لڳي ٿو ته جڻ اها اڳ ۾ پڙهيل آهي. ان ڪري ڪي ٿورائي شاعر آهن، جن جي شاعري وٺي ٿي...“

”ادب جون ٻيون ڪهڙيون صنفون وٺنديون اٿو...؟“

”ناول، آتم ڪهاڻيون، سفر ناما ۽ افسانا...“

صفا پور ٿي ويو هوم ان ڪري هن کي چيو هوم.

”اوهان ٿورو ترسجو مان ٿانور کي اچان...؟“

”ٺيڪ آهي...“

مان سوچي رهيو هوس، ته مان هن کي ڪيئن ٻڌايان ته مان وٽل وارو دور گذاري آيو آهيان. هاڻي پنهنجو پاڻ تي نه ٿو وڻي ته دنيا جا نظارا ۽ شاعريون ڪهاڻيون ڪيئن وٺنديون...؟ هوءَ مون سان ڳالهائڻ وقت ڏاڍي خوش هئي ۽ سندس خوشي جي ڪري ئي مان هن جي سوالن جا جواب ڏئي رهيو هوس. هڪ منٽ جي ساهي کان پوءِ مويائيل ڪٽندي چيو هو.

”هيلو...!“

”جي سر! هيلو...!“

مان چپ هوس، ان ڪري هن وري ڳالهائڻ شروع ڪيو هو.

”ٻيو ٻڌايو سر...!“

”ٻيو ٺيڪ...“

”بور ٿي ڪيان اوهان کي...؟“

”نه، دراصل مون کي ننڊ ٿي اچي...“

”اوه... ٺيڪ آهي سر! اوهان ڀلي آرام ڪيو مان وري شام جو ڪال ڪندس...“

”ٺيڪ آهي سر! ٿئنڪ يو...“

فون رکي مون ننڊ ڪرڻ پئي چاهي، ان ڪري پنهنجي ڪٽ تي وڃي سمهي پيو هوس. ننڊ اچڻ کان اڳ ڪيتريون ئي سوچون اينديون رهيون هيون.

سوچي رهيو هوم: عورت ماء جي روپ ۾ تمام گهڻي مهربان ۽ عظيم آهي. دوست جي روپ ۾ بهترين آهي، ته ڪجهه ٻين روپن ۾ وري ڏاڍي پڪي ۽ بي رحم پيل آهي. اڄ جي ايڪويهين صديءَ جي عورت موسمن جيئن نه، پر قدرتي آفتن جي ٻرپا ٿيڻ جيئن بدلجڻ لڳي آهي. ڪنهن اوچتي حادثي جيئن وايون بتان ڪندڙ... ان ڪري مون وري ڪنهن به عورت جي ويجهو نه پئي ٿيڻ چاهيو پر مس صائم مسلسل منهنجي ويجهو اچي رهي هئي ۽ کيس ان ڳالهه جي ڪا به پرواهه نه هئي، ته مان هن جي ويجهو نه ٿو ٿيڻ چاهيان...

ٻئي ڏينهن ڪاليج ايندي هوءَ رستي تان گلن واري کان رابيل جا گل وٺندي آئي هئي. جن مان ڪجهه گل هن اسان مردن واري ٽيبل تي رکي ڇڏيا هئا ۽ ڪجهه گل پنهنجي عورتن واري ٽيبل تي رکيا هئا.

سڀئي ڪانئس انهن گلن جي باري ۾ پڇي رهيا هئا. جن کي ڪلندي چيو هئائين. ”گلن جي خوشبوءِ سان ماڻهوءَ جو مائينڊ فريش رهندو آهي. ان ڪري رستي تان گلن واري کان وٺندي آيس.“

مون انهن تي پنهنجو ڪوبه رايو نه ڏنو هو. پر ايترو ضرور سمجهي ويو هوس. ته ان ڏينهن هوءَ اهي گل ڇو وٺي آئي هئي. ڪجهه ئي منٽن کان پوءِ منهنجي موبائيل فون تي هن جو ايس ايم آيس آيو هو.

”سر! مان رکشا ۾ اچي رهي هيس. رستي ۾ گل فروش جو دڪان هو. ان دڪان جي اڳيان ننڍڙو چوڪرو گل ڪپائي رهيو هو. گلن کي ڏسندي ئي مون کي اوهان جي صورت نظر آئي. ان ڪري مون بنا ڪجهه سوچڻ جي رابيل جا گل خريد ڪري ورتا. سچ پچو ته گل خريد ڪرڻ سان ئي مون کي ڏاڍي خوشي ملي آهي...“

هن جو ايس ايم آيس پڙهڻ کان پوءِ سوچي رهيو هوس. ته کيس ڪهڙو جواب ڏيان؟ ڪجهه سمجهه ۾ نه آيو هو. ته جواب ۾ کيس هڪ مرڪنڊر ڪارٽون موڪليو هوم. ڇو ته مان پاڻ جو مرڪي نه سگهيو هوس. هن جي ٻي ايس ايم آيس اچي ٺڪاءُ ڪيو هو.

”ٽئڪ يو ٽئڪ يو ٽئڪ يو سومڇ سر!“

مون وري دل ۾ موبائيل ڪمپنيءَ وارن کي ٽئڪ يو پئي چيو. جو انهن موبائيل فون ۾ اهڙا آپشن رکيا هئا. مون هڪ نظر کيس ڏنو هو. هوءَ خوشيءَ ۾ بهڪي رهي

هئي. مان سوچي رهيو هوس. هيءَ ماڻهوءَ جي دل به ڏاڍي عجيب آهي، شل نه ڪوان ڪي وٺي وڃي پو ته بس ان جي وٺڻ جا سوين سبب به پاڻ ئي ٺاهيندي ويندي مس صائم جي مرڪنڌڙ ڇهري ڇمڪندڙ اکين ۽ ڳالهائڻ جي لهجي ۽ انداز مان صاف ظاهر هو ته سندس من ۾ ڇا آهي؟ ان ڏينهن کان پوءِ هوءَ روز گل وٺي اچڻ لڳي هئي. هن کي ان ڳالهه جي به خوشي هئي ته مون سان صرف ۽ صرف هوءَ ئي ڳالهه ٻولهه جي حد تائين ويجهي هئي. هن کان سواءِ ٻي ڪا به چوڪري منهنجي ويجهو نه هئي ۽ ڏينهن ڏينهن هوءَ پنهنجي گرفت مون تي وڌيڪ مضبوط ڪرڻ جي چڪر ۾ هئي. هڪ ڏينهن پڇيو هئائين.

”سراوهان مون کان نه پڇندا ته منهنجي زندگيءَ ۾ ڪو ماڻهو رهيو آهي يا نه...؟“
سوچيو هوم هي وري ڪهڙو سوال آهي؟ پر کيس ايئن چئي نه سگهيو هوم.
کيس چيو هوم.

”نه مس! اهو اوهان جو پرسنل ميٽر آهي، مان اوهان کان اهڙو ڪو به سوال نه ٿو پڇي سگهان...“

دل ۾ سوچيو هوم. دراصل اهڙي قسم جا سوال ته اهو ماڻهو پڇندو آهي، جنهن جي ان ۾ ڪا دلچسپي هوندي آهي ۽ منهنجي ان ۾ ڪهڙي دلچسپي ٿي سگهي ٿي...؟ هن منهنجي پڇڻ کان سواءِ ئي ٻڌائڻ شروع ڪيو هو.

”سرا! اسان جو بابا اسان جي ڳوٺ جو پهريون ماڻهو آهي، جنهن پنهنجي نياڻين کي پڙهائڻ جو سلسلو شروع ڪيو. ان ڳالهه جي ڪري اڪثر مائٽ بابا کان ڪاوڙيل رهندا هئا. هن کي اسان تي اعتبار هو ته منهنجون نياڻيون پنهنجي عزت تي ڪو به حرف اچڻ نه ڏينديون. اها ڳالهه اسان جي ماءُ بار بار اسان کي ياد ڏياريندي رهندي هئي. ڪاليج کان يونيورسٽي پڙهڻ تائين اسان ڪڏهن نظرون کڻي نه گهميو سين. انتهائي سادگيءَ ۾ پڙهي پنهنجو وقت پورو ڪيو سين.“

مون کان صرف ايترو ئي اُڪليو هو.

”سنو گيو مس! جو پنهنجي بابا جو پرم رڳيو...!“

هن وڌيڪ ٻڌائڻ شروع ڪيو هو.

”خبر اٿو سرا! اسان جا مائٽ چوري چوري اسان کي ڏسڻ ايندا هئا، ته اسان

ڪٿي ڪنهن چوڪري سان ته نٿيون ڳالهائون...“

پاڻ ئي کلي رهي هئي. مون به هروڀرو هڪ جملو ڳالهائين هو.

”ڏاڍي عجيب ڳالهه آهي...“

کلي چيو هئائين.

”ها نه سُر! عجيب ڳالهه آهي نه؟“

هڪ ساهيءَ کان پوءِ وري ٻڌائڻ لڳي هئي.

”اسان جي بابا انتهائي محدود مالي وسيلن هوندي به اسان سڀني پيئرن پائرن کي هڪ جهڙي تعليم ڏياري اسان جي تعليم جي ڪري پنهنجو ڳوٺ ڇڏي اچي شهر ۾ ويٺو ۽ اسان کي پڙهائڻ لاءِ ڏاڍي محنت ڪيائين. ان ڳالهه جو اسان کي هميشه احساس هوندو هو...“

”سٺي ڳالهه آهي...“

”بس سراهي اٿو ڳالهيون...!“

”ها مس! مان سمجهي سگهان ٿو...“

مس صائم اهڙيون ڪي نه ڪي ڳالهيون ڪري وٺندي هئي، جنهن جي ڪري مان هن سان ٿورو گهڻو ڳالهائي سگهان. منهنجي چاهڻ يا نه چاهڻ جي پرواهه ڪرڻ کان سواءِ اهڙو سلسلو ڏينهن ڏينهن وڌي رهيو هو...

ڳوٺ ويو هوس، ته شگو ملڻ آئي هئي، کيس مس صائم جي باري ۾ ٻڌايو هوم.
 هوءَ هن جي باري ۾ ڪيتريون ئي ڳالهيون پڇندي رهي هئي، پر جيئن نانگ جو
 کاڌل نوڙيءَ کان به ڊڄندو آهي، تيئن مان به شايد عورتن تي اعتماد وڃائي ويٺو
 هوس. شگو چئي رهي هئي:

”تون پهرين پنهنجي پيرن تي بيٺو، پوءِ ضرور ڪنهن نه ڪنهن سٺي چوڪريءَ
 سان شادي ڪري ڇڏجان!

کيس مرڪندي چيو هوم.

”سٺي چوڪري جي ڪهڙي وصف مقرر ڪنداسين شگو؟“

هن سوچيندي چيو هو.

”جيڪا ڏک سک ۾ پنهنجي مڙس جو ساٿ ڏئي ۽ پنهنجي مڙس جي سک،
 خوشي ۽ آرام جو خيال رکي...“

”پوءِ اهڙيون چوڪريون ڪٿان ملنديون...؟“

”ملي وينديون...“

اهو چئي هوءَ پاڻ ئي سوچ ۾ پڙي وئي هئي.

”پر مون ته ڏٺو آهي ته اڪثر زالون اچڻ سان ئي چونديون آهن، مون کي
 منهنجي سس ۽ نٿان سان ناهي رهڻو. مڙس جو پاءُ ته هن لاءِ اڃان پري ڳالهه
 هوندي آهي...“

”ها ايئن به آهي پر اڃان به کوڙ ساريون چوڪريون آهن، جيڪي گڏيل گهر ۾
 رهڻ چاهينديون آهن.“

”تون صحيح چوندي هوندينءَ...!“

”ها پر، ان حوالي کان مس صائم ڇا ٿي چئي؟“

”ان باري پر نه ڳالهائو آهي. پر مون ڏٺو آهي ته شروع شروع ۾ سڀئي چوڪريون گڏ رهڻ لاءِ چونديون آهن، پر پوءِ آهستي آهستي هر چوڪري اهو چاهيندي آهي ته منهنجو مڙس پنهنجي ڪنهن به عزيز سان ويجهو نه هجي ۽ جيئن کيس مان جوان ٿيڻ ڪري منهنجا ماءُ پيءُ يا پيٽر پيٽون يا ٻيا مٿ مائٽ ايندا رهن ته هن جو مڙس هنن جي خدمت لاءِ اُپو بيٺو هجي. جڏهن ته هو پنهنجي ڪنهن به عزيز سان منهن ڏئي به نه ڳالهائي ۽ کيس چانهه ته ڇا پر پاڻي به نه پيچي...!“

هوءَ مون کي ڏسي مسڪرائڻ لڳي هئي ۽ مسڪرائيندي چيو هئائين.

”ائين آهي به ۽ ايئن ناهي به...!“

”اڃا... اهو وري ڪيئن...؟“

”منهنجو مطلب آهي ته اهڙيون گهڻيون چوڪريون هونديون جيڪي ايئن سوچينديون هونديون، پر اهڙيون به ته ڪوڙ ساريون چوڪريون هونديون نه جيڪي برابر ڇاهينديون هونديون...“

”اها برابر وري ڪهڙي فوٽپٽي سان مائينداسين شگوءَ؟“

هوءَ مسڪرائي ويئي هئي. پوءِ چيو هئائين.

”زال مڙس جي وچ ۾ اهڙيون ننڍڙيون ننڍڙيون ڳالهيون ٿينديون رهنديون آهن، ان ڳالهين جي ڪري ماڻهن شاديون ڪرڻ ڇڏي ته ناهن ڏٺيون...!“

”ها پر پوءِ ڪوڙ سارن ماڻهن زالون ڇڏي ڏنيون آهن ۽ ڪوڙ سارين عورتن مڙس کان طلاق ورتي آهي...“

”ها، طلاق به ڏاڍي عام ٿيندي ٿي وڃي...!!!“

”پر مان ته اهڙي قسم جي ڪنهن به ڦڙي فساد ۾ ڦاسڻ نه ٿو چاهيان نه...!“

”ها تون صحيح ٿو چئين...!“

”ڏس نه! منهنجي هن وقت تائين جي سڄي زندگي سخت پريشانين ۽ مونجهارن ۾ گذري آهي. هاڻي منهنجو دماغ ٿوري به پريشاني ۾ صفا وڻجي ٿو وڃي ۽ مان صفا جُهرڻ لڳان ٿو...“

”ها...“ هن سوچيندي چيو هو.

”مان چاهيان ٿو ته ڀلي ڪا خاص محبت ۽ حجت نه هجي، پر جهيڙو فساد ۽

لڙبختڙو به نه هجي...“

”ها، ڪا جهڳڙالو عورت لڳي ويئي ته پوءِ سمجهه تنهنجو سير ويو...!“

”ڏس نه تڏهن ئي ته مان شادي ڪرڻ نه ٿو چاهيان...“

”نه نه تو کي شادي ضرور ڪرڻ گهرجي، مون کي مس صائم سان ملا، مان هن سان ملي، تو کي ٻڌائيندس ته هوءَ ڪهڙي قسم جي چوڪري آهي...“

”منهنجي خيال ۾ هڪ عورت ٻي عورت کي چڱيءَ طرح سڃاڻي سگهي ٿي...“

”تورو گهڻو سڃاڻي سگهندي آهي، هاڻي اڳ وارا ماڻهو ناهن رهيا، جيڪي پنهنجي زبان کان نه ڦرندا هئا، هاڻي ماڻهن جي زبان تي هڪڙي آهي، ته دل ۾ ٻي آهي.“

”تون صحيح ٿي چئين، تڏهن ته مان پريشان ٿو ٿيان نه...“

مان ٿوري دير لاءِ چپ ٿي ويو هوس. ته هن چيو هو.

”پوءِ ڪڏهن تو ملائين مس صائم سان؟“

”جڏهن مس صائم شاديءَ لاءِ چوندي تڏهن...“

”نه نه ان کان اڳ ۾ ملڻ گهرجي يا تون پاڻ هن کي ڏسندو ره ته هوءَ ڪهڙي قسم جي چوڪري آهي؟“

”ها مان به ڏسندس...“

”هونئن تو کي لڳي ڪيئن ٿي؟“

”ٺيڪ آهي، پراڻين ماڻهن جي خبر نه ٿي پئي نه...!“

”ها صحيح ٿو چئين، پر تون الله تعاليٰ تي رکي ويهه، هو تنهنجي زندگيءَ ۾ بهتر ساٿي موڪليندو.“

”ها، بس ان ئي رب ۾ اميد آهي، باقي ماڻهن تي اعتبار نه ٿو ڪري سگهجي...“

هوءَ اسان جي ڪيل ڳالهين تي سوچي رهي هئي، مون ڳالهائڻ شروع ڪيو هو.

”اڳي ماڻهو رشتن کي نڀائيندا هئا، هنن ۾ سهڻ ۽ احساس هو. هاڻي دنيا ڏاڍي ڏکي ٿي وئي آهي...“

”ها، تون صحيح ٿو چئين. اڃان به نڀائڻ وارا ڪوڙ سارا ماڻهو هوندا...“

”ڏٺو وڃي ته زال مڙس دنيا جو پهريون رشتو آهي...“

”ها، ۽ ڪافي ويجهو به...“

”بلڪل، ايترو ويجهو جو ٻيو ڪجهه به باقي نه ٿوري...“

”ان ڪري ته دنيا انهن کي Soul mate ٿي چئي...“

”ها soul mate به ته one soul به...“

هوءَ وري سوچڻ لڳي هئي ۽ سوچيندي آهستي آهستي سان پڇيو هئائين.

”۽ جن زالن مڙس جي سڄي زندگي پاڻ ۾ نه لڳي، اهي...“

”نه سمجهه ۾ ايندڙ وارتا آهي، واقعي به انهن جي زندگي ڄڻ اجاڻي وئي. هن دنيا ۾ ڪيترين ئي زالن جون زندگيون برباد ڏسڻ ۾ آيون آهن. سڄو ڏينهن مار ۽

ڪٽڪو پادرن جو زيريت، گار جي ريهه ۽ وڏين تذليلن ۽ عذابن ۾ هنن جي زندگي گذرندي ڏٺي آهي...”

”ڪٿي چور سڃا، ڪٿي ڍور سڃا واري ڪار لڳي پئي آهي. ڪٿي ڏس ته مڙس ويچارا ايڏا سٺا آهن، جوانهن جي سُنائي ۽ شرافت لاءِ ڇا چئجي...!!! ۽ انهن جون زالون اهڙيون نڀاڳيون هونديون آهن، جو انهن جو جيئڻ جنجال ڪري وجهنديون آهن...”

”ها بلڪل اهو به ٿڪي ٿڪي جي معمولي ڳالهين تي...”
 ”عورت ڪڏهن ڪڏهن وڏيون وڏيون زيادتيون به درگذر ڪري ويندي آهي ۽ ڪڏهن ڪڏهن بلڪل به هڪ عام ۽ رواجي ڳالهه تي اٽڪي بيهي رهندي آهي ۽ جي ضد تي چڙهي ته بس...!!!“

”بس عجيب رشتو آهي اهو ڪڏهن ڪڏهن ته صفا به غير فطري لڳندو آهي، صفا به سمجهه کان ٻاهر لڳندو آهي...”

”هونه... ڪٿي زالون سٺيون آهن ته مڙس خراب آهن ۽ ڪٿي وري مڙس سٺا هوندا آهن ته زالون خراب. ڪي ڪي خوشنصيب جوڙا هوندا آهن، جيڪي هڪٻئي کان مطمئن ۽ خوش هوندا آهن...”

اسان جي پاڙي جو هڪ واقعو ياد اچي رهيو هو. هڪ مڙس پنهنجي زال کي ڪراڙپ تائين مارڪٽ ڪندو رهندو هو. هن جا پٽ پڙهي وڃي نوڪرين سان لڳا، تڏهن به هو پنهنجي زال کي اٽندي ويهندي پادرن سان پيو ڪٽيندو هو. هڪ ڏينهن سندن وڏو پٽ منجهند جي ماني کائڻ لاءِ گهر اچي رهيو هو ته گهر جي ٻاهران پنهنجي ننڍي ڀاءُ کي بيٺل ڏٺائين. وڏي ڀاءُ ننڍي ڀاءُ کان پڇيو:

”ٻاهر ڇا لاءِ بيٺو آهين...؟“

ته هن کيس ٻڌايو.

”بابي امان کي ماريو پئي، هوءِ ويچاري روئي ۽ رڙيون ڪري رهي هئي، مان برداشت نه ڪري سگهيس. ان ڪري ٻاهر نڪري آيو آهيان.“

هن چيس:

”هل گهر...“

هو ٻئي گهر آيا. وڏي پٽ پنهنجي ماءُ کي روئندڙ حالت ۾ ڏٺو ته پيءُ کي چيائين.

”اڄ هي آخري ڏينهن ٿيو. هاڻي وري جي ٻيهر اسان جي ماءُ تي هٿ ڪنيو اٿئي

— ته سٺو نه ٿيندئي...”

پٽس هڪل ڪندي چيس.

”ڇا ڪندين...؟“

هن اڪيون ڏيکاريندي ڪاوڙ مان چيو هوس.

”اهو ڪندو سانءِ جو دنيا توکي به ٽڪون هڻندي ته مون کي به...“

هو پنهنجي پتن جا ڳاڙها تارا ڏسي سمجهي ويو ۽ وري پنهنجي زال تي هٿ نه

ڪنيائين ۽ نيٺ وڃي ويڇاري جي جان چٽي...

”مان شادي واري سوال تي ڪيترن ئي ماڻهن سان ڳالهه ٻولهه ڪئي آهي پر

ڪنهن به ماڻهوءَ خاطر خواهه جواب نه ڏنو آهي...“

”ڇا چوڻ آهي ماڻهن جو...؟“

ڪيس مسڪرائيندي چيو هو.

”بلڪل رسمي ۽ روايتي چوڻ آهي...“

هن به مسڪرائيندي پڇيو هو.

”ڪهڙو...؟“

”اسان جي ڪاليج جو هڪ استاد شاديءَ لاءِ هڪ شعر چوندو آهي ته ”چار دن

ڪي چاندي پهر اندهيري رات هي“

”ها ها ها...“

هوءَ کلي پئي هئي. مون ڪيس ٻڌايو هو.

هڪ ڏينهن اسان جي ڪاليج ۾ شاديءَ واري موضوع تي شادي شده استاد پاڻ

۾ ڳالهائي رهيا هئا. اسان جي ڪاليج جو هڪ استاد پنهنجي زال سان تمام گهڻي

محبت ڪندو آهي. مون هن کان به شادي ڪرڻ يا نه ڪرڻ جي باري ۾ پڇيو ته هن

چيو ’شادي نه ڪرڻ گهرجي‘ مون کائڻس پڇيو ته پر اوهان ته چوندا آهيو اوهان

جي زال اوهان سان گهڻي محبت ڪندي آهي ته هڪ لمحِي لاءِ ڇڏ ڇڏ ٿي ويو. پوءِ

اداسيءَ مان چيائين. ”ٻه ڏينهن امان گهر اچي رهندي آهي ته پوءِ هن جي محبت جي

خبر پئجي ويندي آهي!!“

شگو جي واتان نڪري ويو هو.

”اوه...“

هڪ ساهيءَ کان پوءِ چيو هئائين.

”پر مون ڪڏهن به امان ۽ بابا جي وچ ۾ ڪا به اڻڻت ڪانه ڏني...“

”ها، ان نسل جي گهڻن ماڻهن ۾ نباهه هو رشتن جو پير هو سوچ ۽ سمجهه

هئي، ان ڪري هو هڪڙي جو خيال رکندا هئا ۽ پنهنجي ان رشتي کي چڱي

نموني نڀاڻڻ جي ڪوشش ڪندا هئا.“

مون ڪيس ڪاليج جي هڪ ٻي استاد جي ڳالهه ٻڌائي هئي.

”هڪ استاد ٻڌايو پئي ته شادي کان اڳ ۾ جڏهن به دوست گهر ايندا هئا ۽ ماني جو وقت هوندو هو ته امان پاڻ چوندي هئي ته پٽ دوستن کان پڇي اڃ ته ماني کائيندا...؟“ ان پڇڻ ۾ به امان جي شفقت ۽ باجهه سمايل هوندي هئي. دوستن کي ماني کائڻي هوندي هئي ته امان هنن لاءِ پاڻ مانيون پچائيندي هئي. ٻوڙ ۽ ڀاڄيون رڌيندي هئي. هڪ ڀيري ايئن دوست آيا. مان امان کي هنن جي مانيءَ لاءِ چوڻ ويو. ڏٺم ته امان ڪٿ تي سٽي پئي هئي. مان کيس پري کان ئي دوستن جي اچڻ ۽ ماني ڪرڻ لاءِ چئي ويو. امان اتي ماني پچائڻ هلي وئي، جڏهن ڪجهه دير کان پوءِ ماني ڪٽڻ آيو. ته ڏٺم ماني تيل تي تيار لڳي پئي آهي ۽ امان وري وڃي ڪٿ تي سٽي آهي. مان ماني دوستن ڏانهن ڪٽي ويو. جڏهن دوست ماني کائي هليا ويا. تڏهن مان امان جي ڪمري ڏانهن ويو ته جيئن امان کي ٻڌائي سگهان ته هن ڏاڍي سٺي ماني پچائي هئي. مان جيئن امان جي ڪمري ۾ گهڙيو ته ڏٺم امان اکيون بند ڪري سٽي پئي هئي. مون کي امان تي ڏاڍو پيار پئي آيو ان ڪري هن جي نرڙ تي هٿ ڦيرجي ويو. امان جو نرڙ گرم هو. امان ان وقت اکيون کوليون ته مان کائڻس بي اختيار ٿي پڇي ويس.

”امان توکي بخار آهي ڇا...؟“

هن ويچاري وڏيءَ سڪ ۽ اڪير مان ورائيو.

”بس ابا ايئن ئي ٿورو بخار آهي...“

مون کي ڏاڍو افسوس ٿيو ته مون امان جي اهڙي حالت ۾ به کيس تڪليف ۾ مبتلا ڪيو. هن منهنجي اهڙي پشيماني کي پروڙي ورتو ۽ دلداري ڏيندي چيائين:

”نه ابا مان ٺيڪ آهيان، تون پريشان نه ٿيءُ، بخار جي گوري کاڌي اٿم. ڄاڻ ٺيڪ ٿي ويو.“

ايئن چئي منهنجي هٿ کي چمي ڏنائين ۽ مان ندامت ۽ شرمندگيءَ جي احساس جي ڪري وڌيڪ بيهي نه سگهيس.“

اها ڳالهه ٻڌي شڪو جي چهري تي عجيب قسم جي احساس واري مرڪ اچي وئي هئي. هن هڪ عجيب احساس سان چيو هو.

”دنيا جون سڀ مائرون ڏاڍيون مهربان، شفيق ۽ باجهاريون ٿينديون آهن. دنيا جو اهڙو ڪوبه رشتو نه آهي، جيڪو ماءُ جي پيار جي برابر هجي. صرف ماءُ جو ئي رشتو سچو آهي، جنهن ۾ ڪنهن به قسم جي ڪا به ملاوت نه آهي، جيڪو پنهنجي سچي جو سچي جوهر ۾ نرڇ ۽ خالص آهي.“

”ها تون صحيح ٿي چئين شڪو! خبر اٿئي ان سِر ان واقعي ٻڌائڻ کان پوءِ ڇا

...؟“

مرڪندي پڇيو هٿائين.

”ڇا...؟“

”چيائين هاڻي ڇڱي پلي زال گهر ۾ ويٺي هوندي آهي ته به دوستن لاءِ چانهه ڇاڙهيندي به تپ وٺي ويندو اٿس. ڇڻي اهي ويهه رپيا به نه هيئي جو پنهنجي دوستن کي هوٽل تي چانهه پيارين ها...“

”ها ها ها...“

”پاڻ کلي پيا هٿاسين. هن ڪلندي چيو هو.

”ويچاري سان ڏاڍي ٿي...“

”ها، هو تڏهن ته ڇڻي ٿو ته شادي ڪجي ته زال مان گهڻيون اميدون نه رکڻ

گهرجن...“

هوءَ اها ڳالهه ٻڌي مُرڪي هئي، ته مون هن کي هڪ ٻي استاد جي آخري ڳالهه

ٻڌائي هئي. هن چيو هو.

”اسان جنهن معاشري ۾ رهون ٿا، ان ۾ هڪ شريف ماڻهوءَ کي آخرڪار شادي

ڪرڻي پوندي آهي. ڇو ته جنسي جذبا انسان ۾ فطري طور سمايل آهن، جن کي نظر

انداز نٿو ڪري سگهجي. ٻيو ته اهو هڪ قدرت جو قانون به آهي، ماڻهوءَ جي ماڻهوءَ

سان جهڙي تهڙي ساٿ ۽ سهاري لاءِ ۽ پنهنجي نسل جي واڌ ويجهه لاءِ...“

”ها هو سر صحيح ٿو چئي...“

”پر انهن سڀني جي ڳالهين ٻڌڻ کان پوءِ ۽ ڪيترن ئي ناڪام شادين کي ڏسڻ

کان پوءِ مان ان نتيجي تي پهتو آهيان ته هڪ حساس ماڻهوءَ کي شادي نه ڪرڻ

گهرجي...“

هوءَ وري مُرڪي هئي، ۽ مرڪندي چيو هٿائين.

”جڏهن حساس ماڻهو شادي ڪندو تڏهن پاڻ ئي آهستي آهستي هن جي

حساسيت گهٽ ٿيندي ويندي ۽ هو پنهنجي جذبن ۽ احساسن کي وس ۾ ڪرڻ

سکي ويندو.“

”ها پر تون ڪجهه به چئين، مان ذهني طور به، معاشي طور به اڃان شاديءَ لاءِ

تيار نه آهيان...“

هن مرڪندي چيو هو.

”جڏهن تنهنجي شاديءَ جو وقت ايندو تڏهن تون هر حوالي کان پاڻ ئي تيار

ٿي ويندين...“

”خير ان موضوع تي ڪيترو به ڳالهائجي پر اهو بحث اڏورو ٿي رهڻو آهي...“

”ها تون صحيح ٿو چئين، مان هاڻي هلاڻ ٿي. هڪ ٻن ڏينهن کان پوءِ وري ايندس...“

”تئنڪ يو ڊيئر شگو...!“

”تئنڪ يو... ماشاءِ الله!“

شگو جي ويڃڻ کان پوءِ به مان شاديءَ واري موضوع تي سوچيندو رهيو هوس. منهنجيءَ دل مان بار بار اهوئي آواز اچي رهيو هو ته هڪ حساس ماڻهوءَ کي شادي نه ڪرڻ گهرجي، هڪ حساس ماڻهوءَ کي ڪڏهن به شادي نه ڪرڻ گهرجي... ڪڏهن به شادي نه ڪرڻ گهرجي... ڪڏهن به نه...

مان ٽيچرس ڪامن روم ۾ ويٺو هوس، ته منهنجي سامهون واري ڪرسيءَ تي هڪ ڪاليج استاد اچي ويٺو. مون کي ڏسي هُو مسڪرائڻ لڳو ته مون سندس اکين ۾ ڏسي پروڙي ورتو ته سندس دل ۾ ڪا ڳالهه آهي، جنهن تي سوچيندي هُو تڪليف محسوس ڪري رهيو آهي. هن مون کي ڏسي ٿڌو ساھ ڪنيو هو ۽ سندس ڪنڌ ناڪار ۾ لوڏجي ويو هو ته مون ڪانئس پڇيو هو.

”ڇا ڳالهه آهي سر...؟“

”بس سر! ڇا ڳالهه ڪجي...!“

”وري به...“

”اسان جا شاگرد اسان جي علم ۽ اسان جي سکيا کي نه ٿا ڏسن، هنن کي استادن واري پيشي ۾ ان پيشي جي عظمت ڏسڻ ۾ نه ٿي اچي. هنن جي نظر اسان جي ڪپڙن، بوتلن، ۽ ٻين رواجي شين تي آهي...“
 مون کان لاشعوري طور تي پڇجي ويو هو.
 ”ڪيئن...؟“

هن پنهنجي ڪيمي مان بال پين ڪڍي هڻي ۽ ان کي ڏسندي چيو هئائين:
 ”مان ڪلاس وٺي واپس اچي رهو هوس ته هڪ شاگرد چيو. سر...! اوهان جي اها پين پنجن رپين جي آهي، نه...؟ ان کان اڳ جو مان کيس ڪو جواب ڏيان، سڄو ڪلاس وڏو وات ٽاڙي ڪڍڻ لڳو...“

”اها ڳالهه ٻڌڻ کان پوءِ اسان سڀ استاد هڪ لمحي لاءِ چپ ٿي ويا هئاسين.“
 هڪ ٻي استاد چيو هو.

”پنجن رپين جي پين آهي، ته پوءِ ڇا ٿي پيو...؟“

مون کان هڪ ٿڪي مرڪ ڇڏائجي وئي هئي. پهرين استاد پڇيو هو.

”چوسر! ڪلو ٿا...!“

”ڪلان نه ته ڇا ڪيان، خير پوءِ اوهاڻ ڪلاس ڪي ڪهڙو جواب ڏنو؟“
 ”شايد جذباتي ٿي ويو هوس، ان ڪري جذبات مان ڪين چيم ته، مان چاهيان
 ته مان به ڪنهن وڏي برانڊ جي پين وٺي سگهان ٿو پر مون کي هن پين سان لکڻ سٺو
 ۽ سولو لڳندو آهي...“
 هڪ ڀيرو وري ٿڪي مرڪ مرڪ لڳو هوس. مون انهن استادن کي طنزيه
 مرڪ مرڪندي چيو هو.

”دراصل ان پر ڪنهن جو به ڏوهه نه آهي. اسان جي سنڌي ٻوليءَ ۾ چوندا آهن ته:

”رب رُسي مت ڪسي، هڻي ڪين هڻيار
 ڏسي اهڙو پار جتي جوڪو جيءَ جو...“

شايد اسان جو رب به اسان کان رُسي ويو آهي، جو اسان جي موجوده ۽ ايندڙ
 نسلن جي مت ٿي منجهيل آهي يا مت ڪسيل آهي...“
 هو مون کي ڏسي رهيا هئا. مون وڌيڪ ڳالهائڻ شروع ڪيو هو.
 ”جن ڳالهين کي ڏسڻ نه گهرجي، اهي ئي ڳالهيون اسان جي عام زندگيءَ جو
 وهنوار بڻجي ويون آهن. جن ڳالهين کي اهميت نه ڏيڻ گهرجي، تن کي اهميت ڏئي
 اسان جيئن مرڻ جو مسئلو بڻائي ڇڏيو آهي. جن ڳالهين کي اهميت ڏيڻ گهرجي،
 تن کي ذري برابر به اهميت نه ٿا ڏيون، ماڻهوءَ جي عزت ۽ وقار مان مرتبي ۽ حيثيت
 جو تعين اڄ جي دور ۾ رسمي ۽ دنياوي شيون طءُ ڪن ٿيون— ماڻهوءَ جو اخلاق،
 ڪردار ۽ آدرش نه...“

شايد مان تڪليف مان ڳالهائي رهيو هوس، هو مون کي ٻڌي رهيا هئا.
 ”هي برانڊس جو دور آهي. هر شيءِ جو برانڊ ڏسي پوءِ اهميت جو اندازو لڳايو
 ٿو وڃي. ڪپڙا ڪهڙي برانڊ جا اٿس؟ بوت ڪهڙي ملڪ جي وڏي برانڊ جا اٿس؟
 جڏهن ته اهي به اٿلي، آمريڪا يا ٻي ڪنهن وڏي ملڪ جي برانڊ جا هجڻ گهرجن.
 پرفيومز پٿرس جا يا گهٽ ڀر گهٽ دٻئي جا، چشما ري بئن جا، گهڙيون روليڪس
 جون، گاڏيون جاپان جون، موبائون آءِ فون جون... مطلب ته هر شيءِ جو برانڊ هجي.
 سٺا ڪپڙا، زيور پٿرس، جوتا هر شيءِ سڀ جي سڀ شيءِ ڪنهن نه ڪنهن برانڊ
 جي هجڻ گهرجي ته جيئن ماڻهوءَ جي شخصيت جو وڏو اثر ويهي. اهڙي ماڻهن جو
 جيئن مرڻ اهڙين سوچن ۽ مسئلن جي ور چڙهيل هوندو آهي. هر شيءِ ۾ ڏيکاءُ
 سندن مزاج جو حصو بڻجي ويندو آهي. پوءِ هو ڏيکاءُ کان سواءِ رهي نه سگهندا
 آهن. آهستي آهستي هوان ڏيکاءُ جي ڪري پنهنجي پاڻ کي دوکو ڏيڻ جي ڪري

رڳو ڪوڙي خوشي حاصل ڪرڻ ۾ ته ڪامياب ويندا آهن، پر انهن جي دل کي ڪا سچي خوشي نصيب نه ٿيندي آهي.

هو دلي ۽ روحاني طور تي ڪوڪلاڻي ويندا آهن. جنهن جو نتيجو اهو نڪرندو آهي، جو هڪ وقت گذرڻ کان پوءِ هر شيءِ هوندي سوندي به، هڪ بيچينيءَ ۽ بي سکونيءَ واري زندگي گذارڻ لڳندا آهن. پوءِ کين اهڙي بي سکونيءَ ۽ بي چينيءَ کان فرار گهريل هوندو آهي. پوءِ نشي جي ور چڙهي ويندا آهن ۽ آخرڪار هنن کي برانڊيڊ اسڪاچ به سکون ڏئي نه سگهندي آهي.

سڀ ڇپ ٿي ويا هئا، ڳالهائڻ لاءِ وڌيڪ ڪجهه نه بچيو هو. ان ڪري ڪو استاد ڪتاب ڏسڻ لڳو هو ته ڪنهن اخبار پڙهڻ شروع ڪئي هئي ته ڪوتاري هئا جهڻڻ لاءِ ڪامن رومن کان ٻاهر نڪري ويو هو. مس صائم منهنجي ڀرسان اچي ويئي هئي ۽ مسڪرائيندي مون کان پڇڻ لڳي هئي.

”پوءِ سرا! ان برانڊيڊ دور مان ڪڏهن جان چٽندي...؟“

مون هڪ نظر کيس ڏنو هو ۽ پوءِ منهنجون نظرون ڪامن هال جي ڇت طرف ڪڍي ويون هيون. مس صائم جي سوال جي جواب ۾ چيو هوم.

”اڃان ته ان جي شروعات آهي ۽ پوءِ آهستي آهستي هڪ عروج تي پهچندو ۽ هڪ خاص نهج تي پهچي پنهنجي معنيٰ وڃائي ويهندو...“

هن مسڪرائيندي چيو هو.

”چڱو نيٺ ته پلا ان جهنجھت مان جان چٽندي...“

”ها پر ان وقت تائين اسان پنهنجي پوري زندگي گذاري چڪا هوندا سين...“

”معنيٰ ته پنهنجي زندگي ان عذاب ۾ گذرندي...“

کيس ڪو جواب نه ڏنو هوم پر ان جي سوال تي سوچڻ ضرور لڳو هوم ته انهن بي معنيٰ ۽ بيڪار قسم جي اڃاين شين کي منهن ڏيندي پنهنجي زندگي گذري ويندي هوءَ مون کي ڏسي رهي هئي. شايد کيس پنهنجي ان ڳالهه جو جواب گهريل هو. مون چيو هو.

”ها! پر اسان ڪو جڳاڙ ڪڍي وڃهندا سين...“

مرڪي پئي هئي ۽ مرڪندي چيو هئائين.

”ڪيئن...!“

”ايئن ته اسان اهڙين فضول شين کي ڪا اهميت نه ڏينداسين.“

”صحيح آس...!“

مان سوچي رهيو هوس.

”اسان ڪيتري به اهميت نه ڏيون پر اسان جي ماحول جو اثر اسان جي طبيعت ۽ مزاج تي يقينن پوڻو آهي. اسان جن ماڻهن سان ڪنهن نه ڪنهن رشتي طور جڙيل آهيون، انهن جي سوچ جو اثر اسان جي مزاج کي ضرور تڪليف ڏيندڙ ثابت ٿيندو. جڏهن ڪنهن به دوست يا عزيز جي گهر وڃبو آهي ته خوش خيڙ کان پوءِ اهو پڇيو ويندو آهي؟“

”ته اوهان ڇا ٿي آيا آهيو...؟“

”اچڻ وارو جيڪڏهن، پنڌ، رکشا يا موٽر سائيڪل تي آيو هوندو ته سائس مناسب وارو ورتاءُ ڪيو ويندو. پر جيڪڏهن هو پنهنجي ڪار تي آيو هوندو ته ورتاءُ ۾ وڌيڪ بهتري هوندي ان وقت هڪ دوست جو ٻڌايل هڪ واقعو ياد اچي رهيو هو. دوست ٻڌايو پئي ته جڏهن هونيورسٽيءَ ۾ پڙهندو هو ته حيدرآباد ۾ هن جي سڳي ماسيءَ جو گهر هوندو هو. هو جڏهن به ماسيءَ جي گهر ويندو هو ته هن جي ماسي هن کان چانهه ۽ ماني لاءِ پڇا ڪندي هئي ۽ چانهه يا ماني جي ضرورت جي هوندي به هو پنهنجي ماسي کي ها چئي نه سگهندو هو. هو سوچيندو هو ماني يا چانهه لاءِ پڇڻ ٿا معنيٰ ماني ڪارائڻ نه ٿا چاهين. چانهه پيارڻ نه ٿا چاهين، هو ويچارو ائين ئي ملي هليو ويندو هو. هن جي جڏهن يونيورسٽي جي پڙهائي پوري ٿي ۽ هن کي ڪجهه وقت بيروزگار رهڻو پيو تڏهن هو ڪڏهن ڪڏهن پنهنجي ماسيءَ جي گهر ويندو هو. هن جو ماسٽر هن کان مانيءَ جو اهڙي طريقي سان پڇندو هو جو جيئن هو چئي ته مان ماني کائي آيو آهيان. ڪجهه ڏينهن کان پوءِ جڏهن هن کي هڪ اداري ۾ آفيسر ٿيڻ جو آرڊر مليو ته هو پنهنجي ماسي جي گهر ويو. هو جيئن درٿي اندر داخل ٿيو ته ماسٽر چيس.

”آءٌ صاحب...! ڪا نوڪري ڏوڪري مليئي يا ايجان پيو حيدرآباد ۾ ڌڪا

هائين...؟“

هن کيسي مان آرڊر جي ڪاپي ڪڍندي چيس، ته ”ها اڄ ئي سترهين گريڊ

هي نوڪريءَ جو آرڊر مليو آهي...“

اهو ٻڌي سندس ماسٽر هن جي ماسي کي چيو.

”مائي مبارڪ هجي! تنهنجو پاڻي جو سترهين گريڊ جو آفيسر ٿي ويو...“

هن ٻڌي پنهنجي پاڻي جي مبارڪ چئي ته مڙسهنس چيو.

”جلدي ڪر! ڪا پاڻي جي ڪي ڪاراءِ ۽ چانهه پيارا“ منهنجي دوست کلي

هن کي ٻڌايو هو ته ان ڏينهن کان پوءِ هو چانهه يا مانيءَ لاءِ پڇندا نه هئا پر کلي اچي ڪيان رکندا هئا.

اهو واقعو ياد ڪري مان مرڪي ويٺو هوس. مون کي مرڪندي ڏسي مس صائم

پڇيو:

”ڇو سر مسڪرايو ٿا...؟“

مون کيس اهو واقعو ٻڌايو هو ته هوءَ به مرڪي پئي هئي. مرڪندي چيو هئائين.

”اهو اوهان جو دوست سٺو ماڻهو هو. جيڪو آفيسر ٿيڻ کان پوءِ به هنن جي گهر

ويندو رهيو. نه ته پيو ماڻهو هنن جي گهر نه وڃي ها...“

”ها مس اوهان صحيح ٿا چئو...“

مس صائم مون کي ڏسي مرڪي رهي هئي ۽ هن جي مرڪ وٺي پئي آهستي

آهستي گهري ٿيندي ۽ مان ماڻهن جي بدلجندڙ روپن رتبڻ، عهدن ۽ دنيا جي مادي

شين جي اجائي اهميت تي سوچي رهيو هوس.

ڪجهه ڏينهن پنهنجي معمول موجب گذري ويا هئا. هڪ شام مس صائم جي ڪال آئي هئي، هن رسمي دعا سلام کان پوءِ چيو هو.
 ”سراوهان لاءِ هڪ سرپرائيز آهي.“

منهنجي دل چاهيو هو ته کيس چوان ته مون کي سرپرائيز سنا نه لڳندا آهن، پر ان ڪري نه چئي سگهيو هومانس جو خيال آيو هو ته ڪٿي هن کي ڏک نه ٿي پئي، ان ئي لمحي پاڻ ئي چيو هئائين ته:
 ”پر مون کي خبر نه آهي، ته اوهان کي ڪيئن لڳندو...!!؟“

مون کائڻس پڇيو هو.

”ڪهڙي قسم جو سرپرائيز آهي مس؟“

هن شايد منهنجي اڻ ٿڌ محسوس ڪري ورتي هئي، ان ڪري ٻڌايو هئائين..
 ”اوسر...! دراصل...“

هڪ لمحي لاءِ هن جي اعتماد ۾ ڪمي اچي وئي هئي، هن اعتماد کي بحال ڪندي چيو هو.

”سر...! دراصل اڄ مان بازار وٺي هيس، مون کي ٿوري شاپنگ ڪرڻي هئي، اتي مان هڪڙي ڪپڙن جي دڪان تي آسماني بلورنگ جو هڪ ڪٽو ڏٺو. مون تصور ڪيو ته اهو اوهان کي ڏاڍو ٺهندو ان ڪري اوهان لاءِ وٺي آيس...“
 شايد هوءَ منهنجو رد عمل ڄاڻڻ لاءِ اتا وٺي هئي، ان ڪري پاڻ ئي تڪڙ ۾ پڇيو هئائين.

”اوهان کي منهنجي اها حجت خراب ته نه لڳي نه سر...!؟“

”اوهان اڃا پيو تڪليف ڪئي مس! مون کان تحفه سنڀاليا نه ٿيندا آهن...“

”منهنجو تحفو سنڀالڻ لاءِ نه آهي سر! پاڻي چوڻ لاءِ آهي. اوهان جيڪڏهن هڪ دفعو به پائيندا ته مان ايئن سمجهندس جڏهن ان جي قيمت ادا ٿي وئي...“

”مهرباني مس...!“

”پوءِ سر! سڀاڻي ڪاليج ڪٿي اچان...؟“

مون کان تڪڙو جواب نڪتو هو.

”نه نه مس ڪاليج نه ڪٿي اچجو استاد ۽ استاف ڏسندا ته ڇا سوچيندا...؟“

”نيڪ آهي، پوءِ ڀلا واپسيءَ تي ڪجهه وقت لاءِ اوهان منهنجي گهر ايندا...؟“

”اوهان جي گهر اچان...؟“

”ها سر! بلڪل...“

”مون کي ٿورو ٿورو عجيب ٿو لڳي...“

”ان ۾ عجيب لڳڻ جهڙي ڪهڙي ڳالهه آهي...؟“

”نه ڄاڻان ڇو اهو سوچيندي مونجهه پئي ٿي.“

”ڇاهي جو اوهان پهريون ڀيرو پيا اچو نه ان ڪري اوهان کي ايئن محسوس

پيو ٿئي...“

”هونھ...“

”اوهان ايندا ته پوءِ اوهان نيڪ محسوس ڪندا...“

”پر مون کي اوهان ڏانهن ايندي...“

هن منهنجو جملو اڌ ۾ ڪٽيندي چيو هو.

”نيڪ آهي، اوهان کي منهنجي گهر ايندي پريشاني پئي ٿي نا مان پاڻ اوهان

سان گڏ هوندس، سڀاڻي ڪاليج جي موڪل کان پوءِ مان اوهان کي رکشا تي گهر

وٺي هلندس، نيڪ آهي...؟“

هن اهو جملو فيصلو ٻڌائڻ واري انداز ۾ چيو هو ۽ ها چوڻ کان سواءِ مون لاءِ ٻيو

ڪجهه نه بچيو هو. ان ڪري کيس چيو هو...

”نيڪ آهي مس...!“

ٻئي ڏينهن جڏهن هن کي رکشا کڻڻ آيو هو ته هوءُ مون کي پاڻ سان گڏ وٺي

وٺي هئي. رکشا ۾ ويهڻ کان پوءِ هوءُ ڏاڍي خوش ٿي وئي هئي. اسان ٻئي پٺين سٽ

تي ويٺا هئاسين. هن جي ۽ منهنجي وچ ۾ سندس پرس پيل هئي. هوءُ خوشيءَ ۾

ٻهڪي پئي هئي، سندس چهر تي تان مَرڪ وٺي ٿي نه پئي، هوءُ مسلسل مرڪي رهي

هئي. هن کي ڇهي جيڪا هوا مون کي لڳي رهي هئي، تنهن ۾ رابيل جي گلن جهڙي

خوشبو هئي. شايد هن ان قسم جي خوشبو وارو ڪوئي پرفيوم استعمال ڪيو هو.

رڪي رڪي هوءُ اک ٿيٽ سان مون ڏانهن ڏسي رهي هئي، شايد هن منهنجا احساس

ڏسڻ پئي چاهيا. پر مون هن کي اهو احساس پئي ڏنو ته مان اهو سوچي رهيو آهيان ته رکشي وارو منهنجي باري ۾ ڇا سوچيندو هوندو ته مان کير آهيان...؟ ۽ هڪ ئي سيٽ تي ويهي هن سان چو سفر ڪري رهيو آهيان. يا مس صائمه جي گهر وارا به ائين سوچي سگهن ٿا ته مون کي هوءَ پنهنجي گهر چو وئي آئي آهي؟ مان اهڙي قسم جي سوچن ۾ هيس ته هن پڇيو هو.

”سر! ڇا ٿا سوچيو...؟“

تڪڙ ۾ جواب نڪتو هو.

”ڪجهه به نه مس...!“

”نه، ڪجهه ته سوچيو پيا...“

”ها مس! اهو ئي ته هن وقت اوهان جي گهر ۾ پيو کير کير هوندو...؟“

”گهڻو نه سوچيو صرف امي هوندي...“

”۽ پيا گهر ڀاتي...“

”نوڪرين تي...“

”کير کير هوندو آهي اوهان جي گهر ۾...؟“

”امي ڀاءُ، ڀاڻي، ڀائٽيا ۽ مان...“

”اڃا...! ڀائٽيا ته اسڪول کان واپس آيا هوندا نه...؟“

”ها پر اهي پنهنجي ڪمري ۾ ئي هوندا آهن ۽ منهنجن جي ماني کائي سمهي پوندا آهن.“

”پيا گهر ڀاتي...؟“

”اهي سڀ پنجنين بجي تائين اچي ويندا آهن...“

لاشعوري طور تي مون گهڙيءَ ۾ وقت ڏٺو هو ۽ ٿي رهيا هئا. مون سوچيو پئي جيترو جلدي ٿي سگهي، مان هن جي گهران نڪري ايندس. هن چيو هو.

”سڀ سٺا ماڻهو آهن...“

”الحمد لله...“

اسان ائين ڳالهائون ڪندا پئي آياسين ته رکشا هڪ بنگلي جي اڳيان اچي بيٺو هو. مون هڪ نظر بنگلي کي ڏٺو هو وڏو دروازو هيٺ مٿي ۽ ماڙ گهر هو. هوءَ رکشي مان لهي تڪڙي گهر جي در تي بيٺي هئي ۽ گهر جي گهٽي وڃائي هٿائين. تيستائين مون هن جي گهر جي گهٽي واري ڪجهه ٻين بنگلن تي نظر ڦيرائي هئي. اهو پاڙو وچين طبقي جي پڙهيل ڳڙهيل ماڻهن جو علائقو لڳي رهيو هو. هن جيئن گهٽي وڃائي هئي ته سندس ماءُ گهر جو ننڍو دروازو کوليو هو. شايد هوءَ پنهنجي ڌيءَ جو انتظار ڪري رهي هئي، يا هن موبائيل فون تي پنهنجي اچڻ جو ننڍڙو نياپو

موڪليو هو. هوءُ پنهنجي ماءُ سان مرڪي ملي هئي ۽ مرڪندي کيس ڪجهه آهستي چيو هئائين. جنهن کان پوءِ سندس ماءُ مون کي چيو هو...

”اچو پٽ، اندر اچو...“

مون کيس سلام ڪيو هو ته هن مون ڏانهن هٿ وڌايو هو. مان ساڻس نوڙي مليو هوس. ته هن کان مرڪ ڇڏائجي وئي هئي. هوءُ پوري پٺي قد واري خوش شڪل عمر رسیده عورت هئي ۽ پنهنجي ڏيک ویک مان هڪ باوقار شخصیت جي مالڪيائي لڳي رهي هئي. مس صائم ڪار پارڪنگ واري حصي سان لڳو لڳ ڊرائينگ روم جو در کوليو هو. ٽڪڙ ۾ ڪمري جون ٽيوب لائيتون ٻاريون هئائين. بهار جا شروعاتي ڏينهن هئا، پڪو نه هلائي ها، ته به خير هو پر شايد هن ائين سمجهيو هوندو ته ڪٿي مون کي گرمي نه ٿئي ان ڪري گهٽ رفتار تي پڪو هلائي ڇڏيو هئائين. ڪمري ۾ هڪڙي پاسي مهانگو صوفا سيٽ پيل هو. ٻئي پاسي ڊائيننگ ٽيبل رکيل هئي. مون کي ته سيٽي صوفي تي ويهاريو ويو هو. مس صائم ان ڏينهن تمام گهڻي خوش هئي ۽ رسمي شين ۾ لڳي وئي هئي. سڀ کان اڳ ۾ هوءُ هڪ ٽري ۾ ٻه گلاس ۽ پاڻيءَ جي جڳ ڪٽي آئي هئي ۽ منهنجي سامهون پيل ٽيبل تي رکي وري ڊرائينگ روم مان واپس هلي وئي هئي، ويندي ويندي چيو هئائين.

”سر! اوهان پاڻي پيئو.“

مون جڳ مان گلاس ۾ پاڻي ڀري ڪجهه ڍڪ ڀريا هئا ته هوءُ هڪ ٻيو ٽري ڪٽي آئي هئي ۽ اهو به آئي منهنجي سامهون ٽيبل تي رکيو هئائين. مون کان بي اختيار نڪري ويو هو.

”مس صائم! هي اوهان ڇا پيا ڪريو...!“

هن منهنجي ڳالهه تي ڪوبه ڌيان نه ڏنو هو. رڳو ايترو چيو هئائين.

”مانيءَ جو وقت آهي، جيڪا شيءِ گهر ۾ تيار هئي، سا ڪٽي اچي اوهان اڳيان رکي آهي...“

”اوهان هروڀرو تڪليف پيا ڪيو...“

”تڪليف تڏهن چئو ها، جڏهن خاص اوهان لاءِ تيار ڪجي ها، پر تڏهن به تڪليف وري ڪهڙي...!“

هن مون کي پليٽ ڏيندي هات پات مٿان ڏنل شيشي وارو ڍڪڻ لاٿو هو ۽ خوشي مان چيو هئائين...

”وٺو پليز...!“

مون پليٽ جي هڪ پاسي ٿورا چانور ڪڍي رکيا هئا ته هن ڪجهه ٻوٽيون پليٽ ۾ وجهندي چيو هو.

”سرا! اوهان ته ڪجهه ڪٿوئي نه ٿا... راتئو لاهي ڏيانو...!“

”نه مس! مهرباني...“

”نه چو...؟“

”راتئو مان آخر ۾ ڪائيندو آهيان...“

”نيڪ آهي...“

هن سلاڊ جي پليٽ مان ڪجهه ڪيرا ۽ گجرون ڪٽي منهنجي پليٽ ۾ رکيون هيون. مون پهريان ڪيرا ۽ گجرون ڪاٽڻ شروع ڪيون هيون، پوءِ برياني ڪاٽڻ کي لڳي ويو هو. ان سڄي وقت جي خاص ڳالهه اها هئي ته مس صائم ڏاڍي خوش هئي. اسان ماني ڪاٽي رهيا هئاسين ته مس صائم جي ماءُ ڊرائينگ روم جي در تائين ڏيڍ ليٽر واري سيون اپ بوتل ڪٽي آئي هئي. مس صائم ڦڙتي سان اٿي وڃي ماءُ کان بوتل وٺي آئي هئي ۽ ٽيبل تي رکيل ٻنهي گلاسن ۾ اوتي، اهي ڀري ڇڏيا هئائين. هن جي ماءُ بوتل ڏئي هلي وئي هئي. اسان برياني ڪائيندي جڏهن پاڻيءَ جي ضرورت پئي محسوس ڪئي. تڏهن ان بوتل ڀريل گلاس مان سُڀ پئي ڀري، جڏهن ماني ڪاٽي پوري ڪئي هئاسين ته مس صائم پڇيو هو.

”سرا! چانهه پيئندو...؟!“

مون کيس تڪڙو جواب ڏنو هو.

”نه مس! مان هاڻي پنهنجي گهر وڃڻ چاهيندس...“

”سنڌي ماڻهوءَ کي ماني کان پوءِ چانهه نه پياري وئي ته معنيٰ ان کي ماني به نه

ڪارائي وئي...“

هوءَ کلي رهي هئي، سندس کلڻ ۾ عجيب قسم جي مستي هئي. مون کيس

مرڪي چيو هو.

”ان جي ڪسر بوتل ڪڍي ڇڏي آهي...“

”هوءَ اٿي وئي هئي ۽ ٿوري ئي دير کان پوءِ واپس آئي هئي. هن جي هٿ ۾ گفٽ

بيگ هئي. جنهن ۾ هڪ خوبصورت پيڪنگ ۾ اهو آسماني رنگ وارو ڪٽڻو هو

جنهن جي باري ۾ هن مون کي اڳواٽ ٻڌائي ڇڏيو هو. هن ايندي ئي اهو گفٽ بيگ

مون کي ڏنو هو. ان لمحي هوءَ خوشي مان وڌيڪ ٻهڪي پئي هئي. مون ان بيگ کي

ڏسندي سندس ٿورا مڃا هئا.

”مهرباني مس...!“

”اوهان جي به مهرباني...“

مون هن کان ان ئي ڪيفيت ۾ موڪلائڻ پئي چاهيو ان ڪري صوف تان اٿيو

هوس. هوءَ سمجهي وئي هئي، ان ڪري مون کان پڇيو هئائين.

”هلو ٿا ڇا سر...؟“

”جي مس! مان هاڻي هلاڻ ٿو...“

”اوهان هتي آيا، سچ ته ان ڳالهه جي مون کي تمام گهڻي خوشي آهي.“

”جي مس...!“

”اميد ته اوهان هتي ايندا رهندا...“

مون هن جي چهري ڏانهن ڏٺو هو ته کلي پئي هئي. ان لمحي لاءِ ڇو مون کي ٿورڙي ٿورڙي بيچيني ٿي رهي هئي. شايد هوءَ جيڪي مون مان اميدون رکي ويئي هئي. تن مون کي پريشان پئي ڪيو. مان کيس
”انشاء الله...“

چئي ڊرائينگ روم مان نڪري آيو هوس. هوءَ پنهنجي گهر جي دروازي تائين مون کي ڇڏڻ آئي هئي. دروازو ٽپي جيئن مون کيس مڙي ڏٺو هو ته هن چيو هو.
”خدا حافظ سر...!“

مون به کيس جواب ۾

”خدا حافظ مس...!“

چيو هو. پوءِ ٿورو اڳتي وڌي رکشي تي چڙهي گهر آيو هوس. لاءِ ڇو مون کي ائين پئي لڳو ڄڻ مان وري هڪ ٻي ڄار ۾ ڦاسي رهيو آهيان ۽ مون ڪنهن به طرح ان ڄار ۾ ڦاسڻ نه پئي چاهيو...
388

گهر پهچي مون شگو کي کال کښي هڅي ۽ مس صائم جي ڏنل ان تحفي جي باري پرڏايو هومانس ته هوۍ کلي پڻي هڅي ۽ کلندي چيو هئائين.
 ”هلوسئو ٿيو...؟“

مون ڳالهه کي سمجهڻ جي ڪوشش ڪندي چيو هو.
 ”ڇا سنو ٿيو...؟“

”ته مس صائم تو پر تمام گهڻي دلچسپي ٿي وئي.“
 ”پر هن جي ان دلچسپي وٺڻ جي ڪري مون کي پريشاني پئي ٿئي...“
 ”ڇوان پر پريشاني جي ڪهڙي ڳالهه آهي...؟“

”هوۍ مون مان اهڙيون اميدون رکي ويهندي جيڪي مون لاءِ پوريون ڪرڻ ممڪن نه هوندو...“

”پر تون وقت کان اڳ پرايڻن ڪيئن ٿو چڻي سگهين؟“
 ”مون ڏٺو آهي، اڪثرايڻن ئي ٿيندو آهي...“
 ”منهنجي خيال پر هوۍ توکان اهڙيون ڪي به خواهشون نه رکندي جيڪي تون پوريون نه ڪري سگهين...“

هڪ لمحو خاموش ٿي ويا هئاسين. پوءِ دلداري ڏيندي چيو هئائين.
 ”ٺيڪ آهي تون پريشان نه ٿي! ٺيڪ آهي...؟“
 مون کيس ڪوبه جواب نه ڏنو هو هن وڌيڪ ڳالهائڻ شروع ڪيو هو.
 ”جيئن سلسلو هلي رهيو آهي، تون ان کي هلڻ ڏي ۽ هن سان اهڙي قسم جي ڪا به ڪمٽمينٽ نه ڪر جيڪا تون پوري نه ڪري سگهين...“
 ٿوري تڪليف مان چيو هومر...

”يار مون کي منهنجي پرسنالتي سمجھ ۾ نه ٿي اچي، هوءَ مون سان ڳالهائي ٿي ته نه چاهيندي به هن کي ريسپانس ڏيان ٿو ۽ جڏهن هن کي ريسپانس ڏيان ٿو ته وري پريشاني به پاڻ کي ٿئي ٿي...“

”تون ڪو هڪڙو ڪم ڪر نه يا ته هن کي ريسپانس ٿي نه ڏي يا وري پريشان نه ٿي...!“

”تون صحيح ٿي چئين...! مون کي لڳي ٿو ته مان شخصي طور ڏاڍو ڪمزور انسان آهيان.“

ائين هر ماڻهوءَ سان هوندو آهي، ڪن معاملن ۾ هو ڪمزور هوندو آهي ته ڪن معاملن ۾ مضبوط انسان عجيب قسم جي مٽي جو ٺهيل آهي...“

”ها تون صحيح ٿي چئين...“

”تون ڏس، جن معاملن ۾ تون پنهنجي شخصيت کي ڪمزور محسوس ٿو ڪرين، انهن معاملن ۾ پنهنجو پاڻ کي مضبوط بڻاءِ...!“

”مان ڄاڻان ٿو ته منهنجي شخصيت جن معاملن ۾ مضبوط نه آهي، انهن جو سبب به صرف ۽ صرف منهنجي سنائي آهي، ڇو ته مان ڪنهن کي ڏک ڏيڻ نه چاهيندو آهيان، ڪنهن کي منهنجي ڪري ڪا تڪليف پهچي مان اهو برداشت ناهيان ڪري سگهندو...“

”ان ڪري پاڻ ڏک ۽ تڪليف ۾ پيوڳيندو رهندو آهين؟“

”ها بلڪل، اهو تون ڄاڻين ٿي...“

”پر آخر ڪيستائين تون اهڙي قسم جي اجاين پوڳنائن جو شڪار رهندين...؟“

مان چپ ٿي ويو هوس.

”تون پنهنجو پاڻ کي تبديل ڪر منصور! هيءَ دنيا اهڙي ناهي...“

هن جي ڳالهائڻ ۾ ڏک ۽ تڪليف وارا احساس هئا. مون هن سان متفق ٿيندي

چيو هو.

”تون صحيح ٿي چئين شڪو! مون کي پنهنجو پاڻ ۾ تبديلي آڻڻ گهرجي.“

”تون ڪوشش ته ڪر...!“

”ها مان ضرور ڪوشش ڪندس...“

”ڏس نه منصور...! تون اڃان ڪيستائين پاڇولن جي پويان پٽڪندو

رهندين...؟“

مان چپ ٿي ويو هوس. هوءَ ڳالهائي رهي هئي.

”قسمت سان هڪ چوڪري پاڻ تنهنجي سنائيءَ جي ڪري توسان ويجهو ٿي

رهي آهي. تون هن کي ڄاڻي وائي نظر انداز نه ڪر...!“

مان هن کي ڪو به جواب ڏيڻ کان سواءِ ٻڌي رهيو هوس.

هن جذباتي ٿيندي چيو هو.

”ڇا تون اڃان به ان انتظار ۾ آهين ڇا ته تنهنجي يونيورسٽيءَ واري مائي سنڌيا توڙانهن موٽي ايندي...؟“

هن شايد منهنجي نفسياتي ڪيفيت جو صحيح تجزيو ڪيو هو. واقعي به منهنجي ذهن جي ڪنهن ڪنڊ ۾ اهو گمان موجود هو ته هوءَ هڪ ڏينهن مون ڏانهن موٽي ايندي

شگو ڪاوڙمان چيو هو.

”ڌوڪي جي دنيا مان نڪري اچ مٺو! تون ڪيستائين پنهنجو پاڻ کي ڌوڪي ۾ مبتلا رکيندين؟ ڇا تون نه ٿو ڄاڻين ته هن توکي صرف ان ڪري ڇڏيو آهي، جو هن سمجهيو پئي ته هن جي زندگي معاشي حوالي سان توسان نه پر ڪنهن ٻي ماڻهوءَ سان بهتر گذرندي ۽ ان ماڻهوءَ سان هاڻي هن جي شادي ٿي چڪي آهي؟ هوءَ نوڪري ٿي ڪري ۽ پنهنجي مڙس سان خوش آهي؟“

”ها مون کي سڀ خبر آهي...!“

”ته پوءِ...؟؟؟“

”ڪجهه نه...!!“

هوءَ ٿڌي ٿي وئي هئي ۽ پنهنجائپ مان وري سمجهائيندي چيو هئائين.

”ڏس نه منصور! مان هڪ عورت آهيان ۽ عورت جي نفسيات کي سمجهي سگهان ٿي. هڪ ته سنڌيا ڀلي ڪيتري به ڏکي ڇو نه هجي، هن کي توکي ڇڏڻ جو ڪيترو به پڇتاءُ ڇو نه هجي، پر هوءَ توڙانهن ڪڏهن به واپس نه ايندي هوءَ توڙانهن واپس اچي ڪڏهن به پنهنجي انا کي مجروح نه ڪندي ۽... ۽ هاڻ ته هوءَ هڪ ٻئي ماڻهوءَ جي زال آهي...“

مان چپ ٿي ويو هوس. مٿي ۾ سور پئجي ويو هو. جسمر ٿڌو ٿي ويو هو. هڪ پيرو وري پيڙا جي پلصراط تان گذري رهيو هوس. شگو چيو هو.

”مس صائم جي باري ۾ تو جيڪو ڪجهه به ٻڌايو آهي، ان مان هوءَ سٺي چوڪري ٿي لڳي. مون کي اميد آهي ته هوءَ تنهنجو خيال رکندي...“

مون هن کي ڪو به جواب نه ڏنو هو. مان سندس چيل سڀ ڳالهيون خاموشيءَ سان ٻڌي رهيو هوس. ته هن چيو هو.

”تون منهنجيون ڳالهيون سمجهين ٿو نه...!“

آهستيگيءَ مان کيس جواب ڏنو هو.

”ها...“

”پوء ڇا فيصلو ٿيو...؟“

”مان توکي سوچي ٻڌائيندس...“

هن کي ڪاوڙاچي وئي هئي.

”سوچڻ جو وقت ويو منصور...! هاڻي ان فيصلي تي عمل ڪرڻ جي ضرورت

آهي، ته تون مس صائم سان اهڙو ورتاءُ نه رکيندين جنهن جي ڪري هن جي جذبن

کي جُهڀو اچي. تون هن سان سٺي قسم جو دوستاڻو رويو اختيار ڪندين...“

مون تنگ ٿيندي چيو هو.

”نيڪ آهي شڪو! تون صحيح آهين. جيئن تون چئين ٿي، مان تيئن ڪرڻ

جي ڪوشش ڪندس...“

ان کان پوءِ مون هن کي خدا حافظ چئي فون ڪٽي هڻي ۽ ڪٽ تي وڃي سمهي

پيو هوس. سنڌيا جي آخري ملاقات سارجي رهي هئي. هن جو بدلجندڙ رويو ۽ وري

موڪلائڻ وقت هن جا آخري ڪجهه جملا ياد اچي رهيا هئا.

”مون کي معاف ڪري ڇڏجان منصور! مون توسان بيوفائي ڪئي آهي... تون

به ڪا سٺي چوڪري ڏسي شادي ڪري ڇڏجان... مان تو لاءِ دعا ٿي ڪيان ته خدا

تنهنجي زندگيءَ ۾ ڪا سٺي چوڪري آڻيندو...“

اهي سڀ ڳالهيون ساري مان ذهني اضطراب مان گذري رهيو هوس. مون

پنهنجو پاڻ ڇڏي ڏنو هو. اڪيون بند ٿي ويون هيون، سنڌيا جا لفظ منهنجي ذهن ۾

بولائيون کائي ڦري رهيا هئا.

”مون کي معاف ڪري ڇڏجان، منصور! مون توسان بيوفائي ڪئي آهي...“

تون به ڪا سٺي چوڪري ڏسي شادي ڪري ڇڏجان...“

مان تو لاءِ دعا ٿي ڪيان ته خدا تنهنجي زندگيءَ ۾ ڪا سٺي چوڪري

آڻيندو...“

شام جونند مان اک کلي هئي، ته ڏٺو هوم. موبائيل فون ۾ مس صائم جو ننڍڙو نياپو آيل هو. هن لکيو هو.

”سر! اڄ مان اوهان جي ڪري ڏاڍي خوش آهيان. ان خوشيءَ جي ڪري مون کي منجهند ننڊ به نه آئي آهي. مان خوشيءَ مان مسلسل مُرڪي رهي آهيان ۽ صفا فريش لڳي پئي آهيان. مان پنهنجي ڪيفيت جو ڪيئن بيان ڪيان، اهو سمجه ۾ نٿو اچي. بس اوهان جا ٿورا ميڇ تي دل ٿي چئي، ان ڪري ”ٿٽنڪ يو سومچ سر...!“ مون سندس ان ننڍڙي نياپي جي هر هڪ لفظ جو مطلب سمجهيو پئي، پر ان جو جواب لکڻ سمجه ۾ نه پئي آيو. ان ڪري مون به سندس ٿورا مڃيندي لکيو هو. ”ٿٽنڪ يو سومچ مس...!“

ٿوري دير کان پوءِ هن جو وري ننڍڙو نياپو آيو هو.

”الا سر...! اوهان ڏاڍا سٺا آهيو...“

هن جو اهو ننڍڙو نياپو پڙهي بي دليو مرڪي ويٺو هوس ۽ دل ۾ سوچيو هوم.

”يا ته مس صائم پاڻ چري آهي، يا مون کي چريو ڪندي.“

کيس هڪ رسمي جملو لکي موڪليو هوم.

”دراصل سٺا اوهان پاڻ آهيو، ان ڪري مان اوهان کي سنو لڳي رهيو آهيان...“

هن هڪ خوشيءَ وارو ڪارٽون موڪلي ڏنو هو. اهو جملو به هن کي هڪ ٻڌل

ڳالهه تان لکي موڪليو هوم. نه ڄاڻان مون اهو ڇا ڪم ڪنهن کان ٻڌو هو ته هڪ

درويش وٽ هڪ ماڻهو ويو ۽ درويش جي تعريف ڪندي هن کي چوڻ لڳو ته تون

هڪ ڏاڍو سٺو ۽ شريف نفس انسان آهين. درويش هن کي هڪ نظر ڏٺو ۽ چيو

تہ ”تون صحیح ٿو چئین“ ۽ پوءِ هن کيس پنهنجي ڀرسان ويهڻ لاءِ چيو. ڪجهه دير کان پوءِ هڪ ٻيو ماڻهو آيو. جنهن هن کي خدا جو جلوه پئي چيو. هن ان ماڻهوءَ کي به ويهڻ لاءِ چيو. اهو ماڻهو به درويش جي ڀرسان ويهي رهيو. ڪجهه دير کان پوءِ هڪ ٽيون ماڻهو آيو. جنهن اچڻ سان ئي درويش کي گهٽ وڌ ڳالهايو ۽ هن کي چيائين ته تون شيطان آهين. درويش هن کي به چيو ته ”تون صحیح ٿو چئین.“ اها ڳالهه ٻڌڻ کان پوءِ پهرين ماڻهوءَ درويش کان پڇيو ته ”سائين ناراض نه ٿيو ته اوهان کان هڪ سوال پڇان...؟“ درويش چيس ته ”پڇ...!“

هن کانئس پڇيو ته: ”سائين مان اچي اوهان کي چيو ته اوهان ڏاڍا سٺا ۽ شريف نفس انسان آهيو اوهان مون کي چيو ته مان صحیح ٿو چوان. ان کان پوءِ هي ٻيو ماڻهو آيو جنهن اوهان کي خدا جو جلوه پئي چيو ان کي به اوهان چيو ته اهو صحیح ٿو چئي ۽ ان کان پوءِ ٽيون ماڻهو آيو. جنهن اچڻ سان اوهان کي گهٽ وڌ ڳالهايو ۽ چيو ته اوهان شيطان آهيو ان کي به اوهان چيو ته تون صحیح ٿو چوين. اها ڇا ماجرا آهي؟ پوءِ درويش هن کي سمجهايو ته دراصل مان ڪجهه به نه آهيان. ماڻهو جيڪو پاڻ پنهنجي اندر ۾ نونڊو آهي. اهو ئي ٻي کي سمجهندو آهي. تون جو مون کي ڏاڍو سٺو ۽ شريف نفس انسان چيو ان جو مطلب ٿيو ته ڏاڍو سٺو ۽ شريف نفس انسان تون پاڻ آهين. ٻي ماڻهوءَ جو مون کي خدا جو جلوه چيو دراصل خدا جو جلوه هو پاڻ آهي. ٽئين شخص جو اچڻ سان ئي مون کي گهٽ وڌ ڳالهايو ۽ مون کي شيطان چيو دراصل شيطان اهو پاڻ هو. حقيقت ۾ ماڻهو جيڪو پنهنجو پاڻ هوندو آهي. اهو ئي ٻئي کي سمجهندو آهي.“

اها سڄي ڳالهه ياد ڪرڻ کان پوءِ سوچي رهيو هوس ته هي جو مان اڄڪلهه اڳئين انسان کي بيوفا، مطلب ۽ لالچي سمجهي رهيو آهيان ۽ سوچيان ٿو ته اهو مون کي استعمال ڪري ڇڏي ويندو ڪٿي مان پاڻ ته اهڙو نه ٿي ويو آهيان... نه نه مان اهڙو نه آهيان، منهنجي اها سوچ هڪ حادثي جو فطري نتيجو آهي. جنهن ۾ مون سان ڌوڪو ڪيو ويو لالچ ۾ اچي ڇڏيو ويو سڀ کان پهرين رت جي رشتن رنگ مٽايو. هو بدلجي غير ٿي ويا هئا، منجهائن پنهنجائپ نڪري وئي. پوءِ ان دور جي دوستن ساٿ ڇڏيو. مون کي منهنجي اداسيءَ ۽ مايوسيءَ واري ڪيفيت مان ڪڍڻ بدران هو مون کي انهن اڌيتناڪ ڪيفيتن ۾ ان ڪري ڇڏي ويا هئا، جو هو مون سان ملي پنهنجون شامون اداس ڪرڻ نه چاهيندا هئا. جيتوڻيڪ منهنجي چانهه پاڻيءَ جو به مٿن ڪو بار نه پئي پيو. پر تڏهن به پري ٿي ويا. ان حادثي کان پوءِ ئي دوستيءَ لاءِ منهنجو رايو وڃي اهو بيٺو آهي ته اڄڪلهه جي دوستي وڃي چانهه جي ڪوپ تائين محدود ٿي آهي. ڏکي وقت ۾ ڪوبه گهڻي وقت تائين ڪنهن سان

دوستي جو دم نه ٿو ڀري ان ڪري ٿي شايد اڄ ڪو به منهنجو اهڙو دوست نه آهي، جيڪو مون سان ملڻ کان سواءِ رهي نه سگهي. مان جيڪڏهن جنهن سان به مليم ته ٺيڪ. ۽ جي نه مليم تڏهن به ٺيڪ. ڪنهن به سنگتي ساٿيءَ کي منهنجي سڪ ايترو نه ستائيندي آهي، جو هو هر حال ۾ مون سان ملڻ لاءِ ماندو هجي. مون پنهنجي تجربن ۽ مشاهدي سان ڏٺو آهي ته محبت ۾ مفاد شامل ٿي ويا آهن، دوستيءَ ۾ دغا شامل ٿي وئي آهي ۽ مائتن ۾ منافقت مروج ٿي وئي آهي. اڄ جي دور ۾ ڪو به رشتو سچو ۽ خالص نه رهيو آهي... منهنجي اها سوچ ڪن تجربن ۽ مشاهدن کان پوءِ ٿي آهي. مون تي ان درويش واري ڳالهه ٺهڪي نه ٿي اچي... اهي سڀ ڳالهيون سوچي هڪ دفعو وري ذهني تڪليف مان گذري رهيو-هوس. ڊپریشن واري دردناڪ پوڳنائن واريون ڪيفيتون مون کي بيچين ۽ بيمار ڪري رهيون هيون. پاسو ورائي اکيون بند ڪري ڇڏيون هيون. ڪيترائي هاڪاري ۽ ناڪاري خيال پئي آيا. مس صائم جو به خيال پئي آيو. سوچيم پئي جنهن تيزيءَ سان هو به منهنجي ويجهو ٿي رهي آهي، جيڪڏهن هو به هلندڙ وقت جي معيار مطابق نڪتي ته منهنجو ته سِر وڃائجي ويندو! مان ڪنهن به ماڻهوءَ سان رڳو رجمي رشتو قائم رکي نه سگهندو آهيان، ان سان منهنجي دلي ۽ روحاني وابستگي به ٿي ويندي آهي... ۽ جڏهن هو رسمي ۽ رواجي عمل ڪرڻ لڳندو آهي تڏهن منهنجي دل ڏکڻ لڳندي آهي. ۽ روح روئڻ لڳندو آهي. مان وڌيڪ سوچڻ لڳو هوس.

”پر آخر مان ٻين ماڻهن جهڙو ڇو نه ٿو ٿي سگهان...؟ ڀلا جيڪڏهن اهڙو نه به ٿيان... ۽ اهڙو ٿيڻ به سٺي ڳالهه ته نه آهي، تڏهن به ايترو ته ٿيان جو مان ڪنهن اهڙي ماڻهوءَ جي ڪري ڪنهن دلي روڳ ۾ مبتلا نه ٿي سگهان... پر مون کي لوڙائيندي منهنجي دلي وابستگي آهي ۽ اهو ئي منهنجو ڏوهه آهي. مائت هجن، دوست هجن، يا محبت جي ڳالهه ڪندڙ ماڻهو هجن، انهن سڀني سان منهنجي دلي وابستگي ٿي ويندي آهي ۽ انهن جا رويو منهنجي دل تي اثر ڪرڻ لڳندا آهن. هاڻي جو مس صائم صفا مينهن وڃ لڳي پئي اچي، سو خدا خير ڪري..“

ٻي ڏينهن ڪاليج ۾ جڏهن مس صائمن اچي ملي هئي، تڏهن هوءَ سچ ۾ خوش لڳي رهي هئي. مون کي ڏٺائين پئي ته سندس اکيون وڌيڪ جرڪي ٿي پيون ۽ سندس منهن ٻهڪي پئي پيو. ان ڏينهن هوءَ هلڪو ميڪ اپ به ڪري آئي هئي. چين کي هلڪي ڳاڙهي سُرخي لڳل، اکين ۾ هلڪو ڪجل پاتل ۽ ڳلن تي هلڪي لالڙي لڳل. خوشيءَ مان هر هر پنهنجي پرس مان آئينو کڻي پاڻ کي ڏٺائين پئي، ته ڪانئس هلڪي مرڪ چڙائجي ٿي وئي ۽ ان مرڪندڙ نگاهن سان مون ڏانهن ٿي ڏٺائين ته مرڪ وڌيڪ گهري ٿي پئي ويس. مون سان ملي هئي ته ٻڌايو هئائين.

”ڪالهه امي اوهان جي ڏاڍي تعريف پئي ڪئي...“

مون کيس رسمي طور ”مهرياني...“ چيو هو. هوءَ وڌيڪ ٻڌائڻ لڳي هئي. ”امي چيو پئي ته اوهان ڏاڍا شريف ۽ حياردار ماڻهو آهيو. اوهان جي چهري مان ئي شرافت ۽ معصوميت بکي رهي هئي...“

”مهرياني! امي به ڏاڍي مهريان ۽ شفيق انسان آهي.“ منهنجي اها ڳالهه ٻڌي. مرڪ وڌيڪ گهري ٿي وئي هيس. مون ٽيچرس ڪامن هال ۾ اهڙيءَ طرح وڌيڪ ڳالهائڻ مناسب نه پئي سمجهيو ۽ ڪري پنهنجا ڪتاب ۽ ٻاٿري کڻي اٿيو هوس، هن پڇيو هو.

”سر ڪيڏانهن...؟“

”لاٽبريري...“

”نيڪ آهي سر!“

مان ٽيچرس ڪامن هال مان اُٿي وڃي لاٽبريريءَ جي هڪ ڪنڊ ۾ ڪرسيءَ تي ويٺو هوس. سڄي لاٽبريري خالي لڳي پئي هئي. لاٽبريرين به ڪيڏانهن ويل هو.

لاٽبريريءَ ۾ خاموشي لڳي پئي هئي، ان ڪري عجيب قسم جي سڪون جو احساس پئي محسوس ٿيو. مون ٽيبل جي هڪ پاسي پنهنجا ڪتاب ۽ ڊائري رکيا هئا ۽ سامهون ٻانهون رکي انهن تي پنهنجو نرڙ ٽيڪي اکيون بند ڪري ڇڏيون هيون. ذهن ٿورو هلڪو ٿي ويو هو. منهنجون اکيون بند هيون، پر انهن ۾ ڪي عڪس ترڻ لڳا هئا.

مون ڏٺو پئي ته پهرين عڪس ۾ مس صائم پنهنجي سڄي جوهر ۾ جرڪي رهي آهي. خوشيءَ ۾ ٻهڪي رهي آهي. شايد هن کي اهو به ناز آهي ته مان يا ته هن جو آهيان، يا هن جو ٿيڻ وارو آهيان. اهو عڪس ڪا دير اکين ۾ ڦرندو رهي ٿو ته ٻيو عڪس شگوجو تري اچي ٿو. هوءَ تڪليف ۽ ٽڪ واري ڪاوڙ مان مون کي چئي رهي آهي، ”پاڇولن پويان ڪيترو پٽڪندو رهندين؟ پنهنجي زندگيءَ جي نئين شروعات چو نه ٿو ڪرين؟“

ٽين عڪس ۾ پاڻ کي يونيورسٽيءَ ۾ محسوس ٿو ڪيان. منهنجي استاد مئٽر گلمينا پنهنجائپ ۽ پيار مان سمجهاڻي رهي آهي. ”تون هڪ سٺو چوڪرو آهين، منهنجي اهڙي حالت اسان کان ڏٺي نه ٿي ٿئي، ۽ توڙي ته ڪوبه گلت نه آهي نه، تو هن کي نه ڇڏيو آهي نه؟ ان ڪري ڏاهو ٿيءَ ۽ پنهنجو پاڻ کي ان ڪيفيت مان ماهر ڪڍي آءٌ.“

چوٿين عڪس ۾ ڏسان ٿو ته منهنجي يونيورسٽيءَ جي دوست عيني اسلام آباد جي ڪان اڳ مون کان موڪلائڻ آئي آهي ۽ مون کي افسوس مان ڏسندي چئي رهي آهي. مان اڄ توکان هڪ واعدو وٺڻ آئي آهيان. مان شايد کيس واعدن جي وفا نه ڪرڻ جي باري ۾ ڪجهه چئي رهيو آهيان، تڏهن به هن کي شايد يقين آهي، ته مان هيڪڏهن واعدو ڪندس، ته پاڙيندس. هوءَ چئي رهي آهي ”ها مان تڏهن به توکان واعدو وٺڻ ٿي چاهيان“ مون کي به يقين آهي ته هوءَ جيئن ته پاڻ هڪ هاڪاري انسان آهي، تيئن هن جو واعدو وٺڻ به اهڙو ئي هاڪاري هوندو. مان بنا ڪنهن ججس جي چوان ٿو ته ڪهڙو واعدو...؟“

”اهو ته تون هڪ نارمل زندگي گذارڻ جي ڪوشش ڪندين...!“

مان ٿڪي مرڪ مرڪان ٿو ۽ هن سان واعدو ٿو ڪيان.

”ها عيني مان توسان واعدو ٿو ڪيان ته مان هڪ نارمل زندگي گذارڻ جي

ڪوشش ڪندس.“

پوءِ ٽڪڙن ٽڪڙن عڪسن ۾ منهنجا دوسته مراد، سڪندر ۽ محمد علي ٻٽهارڪين اکين سان مون تي رحم کائيندي مون کي ڏسي رهيا آهن. هنن جي ٽرين نظرن مان ظاهر آهي ته کائڻ به منهنجي اهڙي حالت ڏٺي نه ٿي ٿئي.

ستين عڪس ۾ ڏسان ٿو ته سنڌيا ۽ منهنجي آخري ملاقات ۾ مان پنهنجي هوش حواس مان نڪري ٿو وڃان ۽ هن سان آخري پاڪر پائڻ کان پوءِ هن جي ڳلن، اکين، چپن، نرڙ کاڌيءَ، ڳچيءَ، هٿن ۽ پيرن کي چمڻ لڳان ٿو ته هو ڳٽي ۽ مان مون کي چئي ٿي.

”پاڻ سنڀال مٺا! پاڻ سنڀال! ايئن ته تون مري ويندين.“ هن جا ٻيا جملا ياد ٿا اچن. ”هميشه پنهنجو خيال رکجان مٺا... تون ڏاڍو سٺو چوڪرو آهين، ڪا سٺي چوڪري ڏسي شادي ڪري ڇڏجان...“

سنڌيا جي انهن لفظن کان پوءِ پهريون ۽ ستون عڪس ملي هڪ ٿي ويا هئا. منهنجي اکين جي پهرين عڪس ۾ مس صائم خوشيءَ ۾ ٻهڪي ۽ جرڪي رهي هئي ۽ منهنجي ڪنن ۾ ستين عڪس جي سنڌيا جا لفظ پڙاڏو بڻجي گونجي رهيا هئا.

”پاڻ سنڀال مٺا! پاڻ سنڀال! ايئن ته تون مري ويندين... هميشه پنهنجو خيال رکجان مٺا!... ڪا سٺي چوڪري ڳولي شادي ڪري ڇڏجان...“

هوڏانهن مس صائم جو چهرو... هيڏانهن سنڌيا جا لفظ شادي ڪري ڇڏجان... پوءِ سڀئي عڪس تيزيءَ سان اکين اڳيان ڦرڻ لڳا هئا. بي ترتيبيءَ سان سڀني جون ڳالهون ڪنن ۾ گونجڻ لڳيون هيون. ڪيترو پاڇولن پويان پٽڪندو رهندين... پٽڪندو رهندين... ان ڪيفيت مان نڪري آءٌ... نڪري آءٌ... نارمل زندگي گذارڻ جو واعدو... نارمل زندگي... حيرت زده افسوسناڪ اکيون... شادي ڪري ڇڏجان... شادي ڪري ڇڏجان... شادي... شا... دي...

ٻين پيرڊ جي گھنڊ وڃڻ سان منهنجون اڪيون کلي ويون هيون. مون لائبريرين واري ڪرسي ۽ ٽيبل واري پاسي ڏٺو هو. ته هن مون کي ننڊ مان جاڳندي ڏسي هڪ مُرڪ واري نهار سان ڏٺو هو. مون تڪڙ ۾ پنهنجا ڪتاب ۽ ڊائري ڪنيا هٿا ۽ پنهنجو پيرڊ وٺڻ ڪلاس روم ڏانهن ويو هوس. چاليهن منٽن کان پوءِ جڏهن ٽيچرس ڪامن هال اچي ڪرسيءَ تي ويٺو هوس، ته ساهه ڀٽڻ کان پوءِ مس صائم ان ڏينهن جي اخبار آڻي منهنجي اڳيان رکي هئي: ۽ هڪ اشتهار ڏيکاريندي پڇيو هئائين...

”سر هيءَ ايڊووورٽائيزمينٽ اوهان ڏني آهي...؟“
 مون ان اشتهار تي مٿاڇري نظر ڦيرائيندي چيو هو.
 ”نه مس...!“

”ته پوءِ اوهان لاءِ Good News آهي“
 مون اشتهار کي ڏٺو هو. ان ۾ حيدرآباد جي ٽي هڪ سيمي گورنمينٽ ڪاليج لاءِ ڪجهه ليڪچرن جون جايون آيل هيون. مان اڃان ان اشتهار کي ڏسي رهيو هوس ته مس صائم چيو هو.

”اوهان ان ڪاليج ۾ اپلاءِ ڪيو مون کي اميد آهي ته اوهان کي ضرور ڪٽندا...“
 ”انشاء الله...“

”ها سر انشاء الله، اوهان رڳو اپلاءِ ڪيو...“
 ”جي مس...؟“

مون ان اداري ڏانهن پنهنجي مڪمل سي. وي موڪلي ڏني هئي. آخري تاريخ جي هفتي کن کان پوءِ ان ڪاليج جي طرفان انٽرويو ليٽر موڪليو ويو هو. خبر پئي هئي ته انٽرميڊيٽ جي ٽيڪسٽ بڪ مان ۽ جنرل ڊسڪشن ذريعي لکت ۾ ٿيسٽ

۽ انٽرويو ورتو ويندو. هفتي کن کان پوءِ ٽيسٽ ۽ انٽرويو هو. ٽيسٽائين مان ٽيڪسٽ بڪ کي پڙهڻ شروع ڪيو هو. مان هڪ وڏيءَ اميد سان رات جو دير تائين ٽيڪسٽ بڪ رٿڻ لڳو هوس. مون کي بهتر کان بهتر نوڪريءَ جي وڏي ضرورت هئي. ٽيسٽ ۽ انٽرويو واري ڏينهن امان کان موڪلائي دعائون وٺي نڪتو هوس. مون ڏٺو هو مون جيترو پريشان ڪير به نه هو. منهنجا ڪلاس فيلوز ۽ سينيئرز به انٽرويو ڏيڻ آيا هئا. انهن مان ڪجهه اهڙا اميدوار به هئا جيڪي گولڊ ميڊلسٽ به هئا. مون گهڻي وقت کان ڪا به دعا نه گهري هئي. مان ٿوري دير لاءِ ويٺنگ روم مان ٻاهر نڪري ويو هوس، ۽ اداسي مان هڪ نظر مٿي آسمان ڏانهن ڏٺو هو: ۽ خدا تعاليٰ کان دعا گهري هيم.

”اي خدا!“

تون سڀني جي حال کان باخبر آهين. مان نه ٿو ڄاڻان ته هنن اميدوارن مان ڪنهن کي هن نوڪريءَ جي ڪيتري ضرورت آهي، پر مان ايترو ضرور ڄاڻان ٿو ته هن نوڪريءَ جي مون کي گهڻي ضرورت آهي. اميد ته تون مون کي نااميد نه موٽائيندين...”

آسمان ڏانهن ڏسندي اها دعا گهري واپس ويو هوس. اڪثر اميدوار ڪل ڪوچرائپ ۾ لڳا پيا هئا ۽ پنهنجي دور جي يونيورسٽيءَ جي چوڪرين جي باري ۾ پنهنجون پنهنجون من گهڙت ڳالهيون ڪري هئا. هڪ چوڪري جي ڳالهه تي مون کان به مُرڪ نڪري وئي هئي، هن پنهنجي دوستن کي ٻڌايو پئي.

”اڙي يار! هوءِ نبيل هوندي هئي نه...؟“

ٻين دوستن چيو هوس.

”ها ها... جيڪا روز نوان نوان ڪپڙا پائي ايندي هئي.“

”ها ها، اها ئي...“

هن سڀني جي چهرن ڏانهن ڏسندي پنهنجي ڳالهه کي زور وٺائيندي چيو هو.

”ان جا نوان نوان ڪپڙا ڏسي. پاڻ سوچيندا هئاسين ته هوءِ ڪنهن وڏي ماڻهوءَ جي ڌيءَ آهي...!“

”ها بلڪل ائين ئي هو...!“

”پوءِ اوهان کي خبر آهي ته اها ڪنهن جي ڌيءَ هئي، ۽ روز روز نوان وڳ-ڪيئن پائي ايندي هئي...؟“

سڀ ڇپڙي ڪري راز فاش ٿيڻ جو انتظار ڪري رهيا هئا ۽ سندن اکين ۾ هو.

ته جلد ٻڌا... هن راز فاش ڪندي چيو هو.

”هوءِ ڪنهن به امير ماڻهوءَ جي ڌيءَ نه هئي...“

پوءِ سڀني جي نظرن ۾ ڏسندي ڳالهه ۾ وڌيڪ تجسس پيدا ڪندي چيو هئائين ته ”پر... پر... هوءَ هڪ ڌوپيءَ جي ڌيءَ هئي. هن جو پيءُ نوان ڪپڙا گراهڪن کي چئن ڏينهن کان پوءِ واپس ڪندو هو ان وچ ۾ هڪ ڏينهن نبيلا اهي ڪپڙا پائي وٺندي هئي...“

”ها ها ها... ها ها ها...“

هو پاڻ ۽ ڪجهه نوجوان تهڪ ڏئي کلي پيا هئا. هڪ دوست ڪلندي پڇيو هوس. ”اڙي يار جائي ٻڌاءِ! تون سچ ٿو چئين...؟ ڇو ته هوءَ پنهنجي اٿڻي ويهڻي مان ۽ پنهنجي سڄي ڏيک ويڪ مان اسان کي ڪڏهن به ڌوپيءَ جي ڌيءَ نه لڳي...“

هو وڌيڪ کلي پيو هو.

”الاءِ يار مون کي خبر ناهي. هن جي ڪلاس فيلو سحر هن لاءِ ائين چوندي هئي.“

”اڙي يار ڇڏا سڀني کي خبر آهي. سحر نبيلا کان سڙندي هئي. تڏهن ته نبيلي سحر جونالومتائي زهر رکي ڇڏيو هو...“ سڀ تهڪ ڏئي کلي پيا هئا. انهن مان هڪ چيو هو.

”الا منهنجي توڻيها شل نه ڪا عورت ٻي عورت سان ساڙ ڪري...“

سڀ کلي رهيا هئا.

انهن مان وري هڪ ڳالهايو هو.

”يار هيو باقي ڪمال!“ ٻي چيو. ”روز نئون وڳو پائي ايندي هئي...“

”سهڻي به ڏاڍي هئي، ته ٺهندي به ڏاڍي هئي...“

وري پهرين نوجوان چيو هو.

”ڄڻو ڀلا هو چئون ته ڪنهن ٻوڙيڪ واري جي ڌيءَ هئي...!“

وري سڀني تهڪ ڏئي کلي پيا هئا. ايتري ۾ پٽيوالي منهنجونالو سڏيو هو. مان پنهنجا ڊاڪيومينٽس کڻي پرنسپل آفيس ويڃڻ لڳو هوس، جتي انٽرويو ٿي رهيا هئا. مون آفيس ۾ گهڙڻ کان اڳ آخري ڀيرو خدا کي ٻاڏايو هو ۽ آفيس ۾ گهڙندي ئي سامهون ويٺل انٽرويو پينل کي سلام ڪيو هو...

”السلام عليڪم سر...!“

ويٺلن منهنجي شخصيت جو جائزو وٺندي ”عليڪم السلام...“ چيو هو. ۽ مون کي سامهون پيل ڪرسيءَ تي ويهڻ لاءِ چيو هئائون. چئن چئن جو پينل هو ڪاليج جي پرنسپل منهنجا ڊاڪيومينٽس ڏسندي پڇيو هو.

”ها مسٽر منصور حسين! اوهان سنڌيءَ ۾ اير. اي ڇو ڪئي...؟“

بنا سوچڻ جي جواب ڏنو هو.

”سر مان ننڍيڻ کان قصن، ڪهاڻين ۽ شاعري وغيره جا ڪتاب پڙهندو هوس، ان ڪري مون کي شوق پيدا ٿيو ته مان پنهنجي ادب ۽ ٻوليءَ ۾ ايم. اي ڪريان...“
 ”اڃا Good...!“

پوءِ هو مون کان منهنجي شعبي جا مختلف سوال پڇندا رهيا، آخر ۾ سبجيڪٽ اسپيشلسٽ پڇيو هو.

”شاھ لطيف پڙهيو اٿئي...“

ڏانهنس ڏسندي ورائيو هو.

”جي سائين...!“

”لطيف سائينءَ جو ڪهڙو بيت سڀ کان وڌيڪَ وڻندو اٿئي؟“

اڄ ڪلهه هي بيت گهڻو ياد ايندو رهندو آهي.

”مارو مٺ ملير جا، سڀئي پر ڪياسون،

سو ڪي پائين سڀ ڪو اوڪيءَ تون ئي تون،

مولا مٿان مون، ٻُڙو مَلا هج پاڄهه جو.“

هن ٻڌڻ سان ئي ”واھ واھ سبحان الله...“

چيو هو. ۽ مون کي اهڙين نظرين سان ڏٺو هئائين، جڏهن مون کي اها نوڪري ملي وئي هجي. هن ان ئي وقت هڪ ڀني تي ڪجهه لکي پرنسپل کي ڏنو هو. پرنسپل منهنجي سي وي تي لکيل ايڊريس جي هيٺان لائين پاتي هئي ۽ مون کان پڪ ڪئي هئائين. هن ائڊريس تي اوهان کي اسان جو ليٽر ملي ويندو...؟“

مون مرڪي ڪيس ورائي ڏني هئي.

”جي سائين انشاءِ الله ملي ويندو...“

هن پروفیشنل ٿيندي چيو هو.

”جيڪڏهن اوهان سليڪٽ ٿي ويا ته...“

”جي جي سر انشاءِ الله...“

هڪ ميمبر الوداع ڪندي چيو هو

”All the best young man...!“

”Thank you sir...!“

مان کين خدا حافظ چئي ٻاهر نڪري آيو هوس. انٽرويو سنو ٿيڻ جي ڪري مان خوش هوس. مون کي چانهه پيئڻ جي ضرورت پئي محسوس ٿي. مان ڪيفيتيڙيا ڏانهن وڌي رهيو هوس، ته موبائيل فون جي واٽریشن محسوس ٿي هئي. فون ڪٿي ڏٺو هو، ته مس صائمہ جي ڪال پئي آئي. سندس فون ڪٽندي جيئن

”هیلو...!“

کیو هو مر ته مس صائم پريان پچيو هو.

”هیلو سر! انٽرویو کیئن ٿیو...!“

”ڏاڍو سنو مس! صفا بهترین...“

”واھ...“

”لڳي تو کمر ٿي ويندو...“

”انشاء الله سر... انشاء الله...“

هڪ ساهيءَ کان پوءِ پچيو هٿائين.

”پوءِ هاڻي ڇا پروگرام آهي...؟“

”هاڻي چانهه پيئڻ تو چاهيان...“

”اچو ته چانهه پيئاريانوسر...!“

”اوهان ڪٿي چانهه پياريندا مس...؟“

”گهر...“

”گهر...؟ نه مس...! روز روز گهر اچڻ نيڪ نه ٿو لڳي.“

”اهڙي ڪاٿي ڳالهه ناهي سر...!“

”بس مس! مون کي سنو نه ٿو لڳي...“

”نيڪ آهي سر...! اوهان ايزي رهو...“

”مهرباني مس...!“

”هڪ رُڪيئست ڪيان سر...؟“

”ڪهڙي...؟“

”چئو ته مان شهر اچان، ڪٿي ڪنهن ريسٽورينٽ ۾ ويهي چانهه پيئون...؟“

”ڪٿي ايندو مس...؟“

”چائينيز ريسٽورينٽ تي...“

”نيڪ آهي مس! مان اچان تو پر اوهان ڪيتري دير ۾ پهچندا؟“

”ٿڌنڪ يو سومڇ سر! بس مان اڌ ڪلاڪ ۾ پهچان ٿي...“

”نيڪ آهي مس! مون کي به اوترو ئي وقت لڳندو...“

”ٿڌنڪ يو سومڇ سر...!“

مون دل ٿي دل ۾ سوچيو هو.

”الاءِ ڇا ٿي ويو آهي مس صائم کي...؟“

مان رکشا ڪري چائينيز ريسٽورينٽ لاءِ رانو ٿيو هوس، ته اڌ ڪلاڪ کن کان

پوءِ مس صائم جو موبائيل تي ننڍڙو نياپو آيو.

”سر! مان ريسٽورنٽ پهچڻ واري آهيان. اوهان سڌو مٿي فيملي هال ۾ اچي ويڃجو.“

مان مٿي فيملي هال ڏانهن وڃي رهيو هوس ته ڪنهن پراڻي ياد هلڪي اداسي پيدا ڪري ڇڏي هئي. يونيورسٽيءَ واري ڏينهن ۾ ان ئي ريسٽورينٽ ۾ سنڌيا سان اچڻ ٿيو هو. جيئن هو انهن سڀني هنڌن تي پنهنجي نئين چاهيندڙ سان وٺي هئي، تيئن شايد اڄ مان به مس صائم سان هتي ويهڻ وارو هوس. پر مون وڏي ڪوشش سان برڊباريءَ کان ڪم ورتو هو ۽ پنهنجو پاڻ کي ان ياد جي عذاب کان بچائڻ جي ڪوشش ڪئي هئي. مان جيئن فيملي هال ۾ داخل ٿيو هوس ته مس صائم کي سامهون واري ٽيبل جي ڪرسي تي ڏٺو هو. هن مون کي ڏسندي ئي مون کي سڏيو هو. ”سر منصور...!“

مان ڏانهس وڌيو هوس، ته هوءُ مُر کي اٿي بيٺي هئي. مان سندس ويجهو پهچي کيس سلام ڪيو هو.

”السلام عليڪم مس...!“

هن وڏي مُر ک سان چيو هو.

”وعليڪم السلام سر...!“

خوشيءَ مان کلي پئي هئي، کلندي چيو هئائين.

”ويهو سر...!“

مان هن جي سامهون واري ڪرسيءَ تي ويهي رهيو هوس، هن مون کي ڏسندي

چيو هو.

”رب سائين وڏي حياتي ڏيو...! ڏاڍا سنا ٿا لڳو...“

کيس مُر کي چيو هو.

”مهرباني مس...! انٽرويو جي ڪري ٿورو تيار ٿي ويو هو، ان ڪري چڱو

لڳندو هوندو...“

هن منهنجي منهن ۾ چٽائي ڏسڻ شروع ڪيو هو. هن جي مُر ک شوخ ٿي وئي

هئي، مون هن جو ڌيان متاثر لاءِ چيو هو.

”ويتر کي چانهه چئي اچان مس...!“

”نه هو ڄاڻ آيو...“

”ٺيڪ آهي...“

هوءُ ٿورو کلي هئي، سندس کلڻ جو آواز به اهڙو ئي هو جهڙو اڪثر خوبصورت

۽ نفيس ڇوڪرين جو هوندو آهي. مان هن جي ائين خوشيءَ مان کلڻ تي مُر کيو

هوس. هن پلاسٽڪ جي ٽيلهي کوليندي چيو هو.

”سر! سٽنڊوچ ڪائيندڙو...؟“

منهنجي جواب ڏيڻ کان اڳ ئي هن سٽنڊوچ ڪڍي پليٽ ۾ رکيا هئا.
”مون سوچيو ته اوهان کي ٿوري بڪ لڳي هوندي ان ڪري گهران سٽنڊوچ
ناهي آيس...“

”مهرباني مس! پر اوهان تڪليف ڇو ڪئي؟ هتان گهراڻي وٺون ها..“
”ٻاهر جون شيون اسان گهٽ ڪائيندا آهيون، انهن جي ٺهڻ ۾ صفائي سٿرائي
جو خيال ناهي رکيل هوندو...“
”صحيح ٿا چئو...!“

”اڳي ماڻهن کي پنهنجي پروفيشن سان پيار هوندو هو. هو جيڪا به شيءِ
ٺاهيندا هئا، سچائيءَ سان ٺاهيندا هئا. هاڻي ماڻهن ۾ اها سچائي ناهي رهي. هاڻي
رڳو پيسا ڪمائڻ جي چڪر ۾ ماڻهو ڪنهن به حد تائين وڃي سگهن ٿا. ان جو
نتيجو اهو وڃي نڪتو آهي جو ڪيتريون ئي موتمار بيماريون نڪري پيون آهن.
ماڻهو ويچارو هڪ دفعو ڪنهن مرض ۾ ڦاٿو ته چئو...“
”صحيح ٿا چئو مس...!“

اهو چئي مان هڪ سوچ ۾ هليو ويو هوس، مون کي سوچيندي ڏسي مس صائم
پڇيو هو.
”ڇا ٿا سوچيو سر...؟“
”بس مس ڇا سوچيندس...!!!؟“
”وري به...!“

”اهوئي ته اڄڪلهه هر شيءِ ۾ ملاوٽ لڳي پئي آهي. هڪ کير وارو مينهن ڏهڻ
کان اڳ ۾ مينهن کي سُٽي ٿو هڻي، ته جيئن مينهن کير و اڌارو ڏئي. ان عمل جي
ڪري کير خالص نه ٿو رهي، ان ۾ ڪيميڪل شامل ٿي وڃن ٿا. جيڪي انساني
صحت لاءِ نقصانڪار آهن ۽ ان کير ۾ اڌ تي اڌ پاڻي الڳ ٿو وڌو وڃي.“
هن هاڪار ۾ ڪنڌ لوڏيندي چيو هو.
”هونه...! صحيح ڳالهه آهي...“

مون وڌيڪ ڳالهائڻ شروع ڪيو هو هوءُ خاموشيءَ سان مون کي ٻڌڻ لڳي هئي.
”اسين جيڪو اُن ڪاٺون ٿا، انهن ۾ پيسٽيسائيز دوائن جو زهر شامل آهي. اهو
زهر ماڻهوءَ جي جسم ۾ داخل ٿي ان جي صحت تي ڏاڍا خراب اثر وجهي ٿو. شهرن
جي ڀرسان سبزي جي واڙين کي شهر جي گندي نالين جو پاڻي ڏنو وڃي ٿو. اها سڄي
گندگي ۽ ان جو زهر ماڻهوءَ جي صحت کي ڪمزور بڻائين ٿا، معدي جي بيمارين
کي جنم ڏين ٿا. انسان جي سگهه ۽ قوت مدافعت کي ڪمزور بڻائين ٿا. جنهن جي

نتيجي ۾ ماڻهو ٿوري کان ٿوري بيماري ۾ به لڙهي ٿو پئي ۽ جسماني طاقت ۽ تندرستي کان وانجهيل رهي ٿو...“
 مون سنڊوچ کڻندي چيو هو.
 ”ماڻهو ويچارو ڪيترو احتياط ڪري ۽ ڪهڙي ڪهڙي شيءِ کان احتياط ڪري...!“

هن مسڪرايو هو ۽ مون کي ڏسندي چيو هئائين.
 ”جيترو به ٿي سگهي، وري به احتياط ڪرڻ ضروري آهي.“
 مان مرڪيو هوس، ۽ سنڊوچ کائيندي هروڀرو ڳالهه کي اينگهايو هو.
 ”ها مس! مليريا ۽ ڊينگي کان بچڻ لاءِ مچرن کان احتياط ڪري، هيپاٽائٽس کان بچڻ لاءِ گندي پاڻي کان احتياط ڪري، ايڊز کان بچڻ لاءِ حجنن جي پاڪين کان ويندي ڊاڪٽرن جي سڀن کان احتياط ڪري، روڊ تي هلڻ ۾ گاڏين کان احتياط ڪري، پنهنجي گاڏي هلائڻ مهل ٽريفڪ حادثي کان بچڻ لاءِ احتياط ڪري، چورين چڪارين کان بچڻ لاءِ گهر کي احتياط سان محفوظ ڪري، اغوا کان بچڻ لاءِ احتياط ڪري ۽ ٻيا به روز هزارين احتياط ئي ته ڪرڻا آهن، هڪ ويچاري ماڻهو ڪي...!“

هو منهنجون اهي ڳالهيون ٻڌي کلي پئي هئي ۽ کلندي چيو هئائين.
 ”اوهان ڏاڍو گهڻو سوچيندا آهيو...!“
 ”صحيح ٿا چئو...!“
 ”اوهان ايڏو ڇو سوچيندا آهيو...“
 ”بس ننڍپڻ کان عادت آهي...“
 ”اوهان به ٻين ماڻهن وانگي انهن شين تي نه سوچيندا ڪيون...“
 ”ها مون کي واقعي نه سوچڻ گهرجي، پر مان عادت کان مجبور آهيان.“
 ”مان اوهان کي اهو ان ڪري پئي چوان جو مان اوهان کي خوش ڏسڻ تي چاهيان.“

”مهرباني مس...!“
 ”اسان ڳالهيون ڪندي پنهنجا پنهنجا سنڊوچ کائي ڇڏيا هئا، پريان ويٺل ويتر کي ڏسي مون هٿ مٿي کڻي ادا چئي سڏيو هو. هو ڪرسيءَ تان اٿيو هو ۽ جلدي اچي اسان جي ٽيبل جي ڀرسان بيهي چيو هئائين.
 ”جي سر...!“
 ”ٻه چانهيون کڻي اچجو پليز...!“
 هن هاڪار ۾ ڪنٽ لوڏيندي چيو هو.

”جي سر...!“

مون هڪ نظر مس صائم جي چهري ڏانهن ڏٺو هو هن ڪجهه سوچيو پئي.
هڪ مرڪ هن جي چپن تي اٽڪي بيهي رهي هئي. هڪ اطمینان ۽ سُڪون واري
مُرڪ. هن هڪ نظر مون کي ٽڪ ٻڌي ڏٺو هو پوءِ ٿوري سنجيده ٿي وئي هئي. هن
هڪ نظر فيملي مال ۾ ويٺل ٻين ماڻهن تي ڦيرائي هئي، جن ۾ اڪثريت نوجوان
ڇوڪرن ۽ ڇوڪرين جي هئي. اهي جوڙا جوڙا پاڻ ۾ مليا ويٺا هئا. هن وري هڪ
نظر مون کي ڏٺو هو منهنجين اکين کي ڏٺو هئائين، پوءِ منهنجي وارن، نرڙ ڳلن،
چپن، ڪلهن ۽ سيني تي مٿاڇري نظر ڦيرائي اکيون جُهڪائي ڇڏيون هئائين. مان
سندس ان ڪيفيت جي باري ۾ سوچي رهيو هوس. هوءَ سوچيندي ٿوري اداس ٿي
وئي هئي. مون انهن ڪيفيتن کي چڱيءَ طرح ڄاتو ٿي. منهنجو خيال هو ته هوءَ
ڪيفيتن جي احساس جي وهڪري ۾ وهي ويڃي واري ڇوڪري نه هئي، ڇو ته هوءَ
هڪ بالغ ذهن ۽ پراعتقاد ڇوڪري هئي. مون ڪجهه وقت لاءِ خاموشي اختيار
ڪئي هئي. هن جون نظرون هيٺ جُهڪيل هيون. مون سندس جهڪيل اکين کي
ڏٺو هو. سندس وارن جي مٿان پيل پوتيءَ کي ڏٺو هو. سندس چمڪندڙ نرڙ کي ڏٺو
هو. خوبصورت نڪ ۽ چپن کي ڏٺو هو. هڏڪاڻ ۽ قد بُت ۾ ته هوءَ پڪي سهڻي
سنڌيائي هئي. مون کيس پهريون ڀيرو غور سان ڏٺو هو. هن پوءِ پنهنجون صاف،
وڏيون ۽ چمڪندڙ اکيون کڻي مون ڏانهن نهاريو هو. هن جون ۽ منهنجون اکيون
پهريون ڀيرو مليون هيون. مون به ڄاڻي وئي هن جي اکين ۾ اکيون ملائي رکيون
هيون. مون پنهنجين ڪيفيتن جو اندازو ڪرڻ پئي چاهيو. مون محسوس پئي
ڪيو ته هن جي اکين ۾ ڏسندي نه ته منهنجيءَ دل ۾ ڪي بجليءَ جون لهرون ڊوڙيون
آهن ۽ نه ئي دل جو ڌڙڪو وڌيو آهي. ان وقت تائين ان حوالي کان منهنجا احساس
ڄميل هئا. ڪو تحرڪ نه هو ڪا خوشي نه هئي. مون پنهنجون نظرون جهڪائي
ڇڏيون هيون. هوءَ مون کي ڏسي رهي هئي. شايد هن به منهنجين ڪيفيتن جو اندازو
لڳائڻ پئي چاهيو. ٿوري دير گذري هئي ته ويتر چانهه جي ڪٽلي ۽ ٻه ڪوپ پليٽون
رکي ويو هو. هن جون نظرون مون تي ٿي کُتل هيون. اهڙو احساس مون کي هن جي
نظرن جي تاءَ محسوس پئي ڪرايو. هن چيو هو.

”سرا هيڏانهن منهنجي ڀرسان اچي ويهو...“

هن پنهنجي کاٻي پاسي خالي پيل ڪرسيءَ ڏانهن اشارو ڪندي چيو هو. مون
کان لاشعوري طور تي نڪري ويو هو.

”نه سر! مان اوهان جي سامهون ٿي ٺيڪ آهيان...“

هن هڪ دفعو وڌيڪ چيو هو.

”اچوسر...!“

”هن جي آواز ۾ اعتماد هو ۽ عجيب قسر جي سگهه به، جنهن مون کي سندس سامهون کان اٿاري سندس ڀر ۾ ويهاريو هو. شايد هن به پنهنجو پاڻ کي آزمائڻ پئي چاهيو ۽ پنهنجي ڪيفيتن جو جائزو وٺڻ پئي گهريو. مان سندس ڀر ۾ پيل ڪرسيءَ تي وڃي ويٺو هوس. جيڪا هڪ پاسي پٽ سان مليل هئي ته ٻئي پاسي هن جي ڪرسيءَ سان. اهي گُرسیون پاڻ ۾ مليون پيون هيون. ان ڪري منهنجو ساڄو پاسو هن جي کاٻي پاسي سان ملي ويو هو. قلندر جي ڌمال واري ڏهلن جيئن ڌڙڪندڙ هن جي دل جي ڌم ڌم ڇٽيءَ طرح سان محسوس ڪري رهيو هوس. هن جلديءَ ۾ ڪٽليءَ مان ڪوپن ۾ ڇانهه پرتي هڻي، جيئن ٻئي ڪوپ ڀرجي ويا هئا ته هن چيو هو

”ڇانهه وٺو سر...!“

مون ڇانهه جو ڪوپ وٺندي چيو هو.

”مهرباني مس...!“

۽ پوءِ ڇانهه پيئڻ شروع ڪئي هئي. مس صائم به خاموشيءَ سان ڇانهه پئي پيئي. جڏهن اسان ٻنهي ڇانهه پي پوري ڪئي هئي ته هن ڏک واري احساس مان ڳالهائڻ شروع ڪيو هو.

”جڏهن مان يونيورسٽي ۾ پڙهندي هيس ته ڪيترن ئي چوڪرن منهنجي ويجهو ٿيڻ جي ڪوشش ڪئي هئي. ڪلاس جا گڏ پڙهندڙ چوڪرا، سينيئر ۽ ٻين شعبن جا چوڪرا، اسان جي شعبي جي شاگردياتين ذريعي ڳالهه چورائڻ شروع ڪندا هئا ته مان کين ٻڌائي ڇڏيندي هيس، ته مان شادي پنهنجي پيءُ ماءُ جي مرضيءَ موجب ئي ڪنديس.“

ايئن چئي، پنهنجي منهن کي منهنجي طرف موڙي مون کي ڏسي چوڻ لڳي هئي.

”مان ائين ان ڪري به چوندي هيس ته انهن کي ڏسي ڪڏهن به منهنجي دل زور سان نه ڌڙڪي ۽ هميشه دل مان آواز ايندو هيو ته هي اهو چوڪرو نه آهي، جنهن سان تنهنجي شادي ٿيندي...“

هوءُ چپ ٿي وئي هئي، هڪ لمحي کان پوءِ ڏکاري ٿيندي چيو هئائين.

”پر منهنجي قسمت ڏسو نه سڙا جنهن چوڪري کي ڏسي منهنجي دل زور سان ڌڙڪڻ شروع ڪيو، جنهن کي پهريون ڀيرو ڏسندي ئي دل مان آواز آيو ته ”هي اهو چوڪرو اٿي، جنهن سان تنهنجي شادي ٿيندي...“ ان چوڪري لاءِ منهنجي دل ته زور زور سان ڌڙڪي ٿي، پر هن چوڪري جي دل ڪنهن چوڪريءَ لاءِ ڌڙڪي بيهي رهي آهي...“

هن جون اڪيون پر جي آيون هيون، مون کي ڏک پئي ٿيو. هن وري ڳالهائڻ شروع ڪيو هو.

”مون رات به هڪ خواب پئي ڏٺو روز روز نوان نوان خواب ايندا آهن...“
 مون هن جي اکين ڏانهن ڏٺو هو. هن جون اڪيون آليون ٿي ويون هيون! هن جي اکين جو ڪجل وڪرڻ لڳو هو. مان به هڪ تجسس واري احساس ۾ وڪوڙجي ويو هوس، مون کان پڇجي ويو هو.
 ”ڪهڙو خواب مس...؟“

هن پنهنجي آئين ۽ اداس اکين سان هڪ ڀيرو وري منهنجي وارن، نرڙ اکين، ڳلن، ڪلهن ۽ سيني کي ڏٺو هو ۽ چيو هئائين.

”مون خواب ۾ ڏٺو پئي ته وقت بيهجي ويو آهي. اوهان ۽ مان ڪنهن اڻ ڏٺل پر پنهنجي لڳندڙ ڪنهن اهڙي واديءَ جي مٿان اڏندا ٿا وڌون. جنهن جي هيٺان سرسبز ۽ رنگ برنگي گل آهن. ان واديءَ ۾ هڪ خوبصورت ۽ طلسماتي قسم جي ندي آهي. ان جو پاڻي چمڪندڙ ۽ تجلا ڏيندڙ آهي. اوهان جا وار سونهري رنگ جا ٿي ويا آهن. اوهان جون اڪيون نيريون ٿي ويون آهن. اوهان جي جسرو رنگ گلابي ٿي ويو آهي. اوهان جو چهرو نور سان ٻهڪي رهيو آهي. منهنجا وار به سونهري ٿي ويا آهن ۽ جسم کي سڪون بخشيندڙ ٿڌڙي هوا ۾ آهستي آهستي اڏي رهيا آهن. منهنجي به جسم جو رنگ گلابي ٿي ويو آهي. اڪيون نيريون آهن. اوهان سان مُرڪان پئي ته منهنجا ڏند ستارن جيئن چمڪي ٿا پون. مان ان نديءَ جي ڪناري تي اوهان جي ڪلهي تي ڪنڌ رکي آهلي پئي آهيان. ۽ مُرڪي مُرڪي اوهان سان ڳالهيون پئي ڪريان...“

هن جي اکين مان ڳوڙها چٽڪي ڪري پيا هئا ۽ هن جي ڳلن تان گذرندي ڪجل جو رستو ٺاهي ويا هئا. هو ۽ وڌيڪ ڳالهائي رهي هئي. شايد انساني همدرديءَ جي ناتن مون کي هن تي رحم پئي آيو هن وڌيڪ ڏک مان ڳالهايو هو.
 ”بس سر...! جيڪا منهنجي قسمت...!!“

مون کي هڪ اهڙي شخص سان پيار ٿي ويو آهي، جيڪو مير سان نه پر ڪنهن ٻي اهڙي چوڪري سان پيار ٿو ڪري، جيڪا هن کي ڪافي سال اڳ ڇڏي چڪي آهي...“

مون هن کي تبيل تي سروس پليٽ ۾ پيل تشو پيپرز کڻي ڏنا هئا. هن پنهنجي اکين تي هڪ زور ڏيندي ڳوڙها اڳيا هئا. هن جون اڪيون وڌيڪ وڏيون ٿي ويون هيون. ڳل ۽ نڪ ڳاڙها ٿي ويا هئس. هن هڪڙا ڳوڙها اڳيا پئي ته وري ٻيا ڳوڙها ڳڙي پئي پيس. مس صائم جي اهڙي روئڻ جي ڪري مون کي ڏک پئي ٿيو ۽

منهنجي ڪيفيت عجيب ٿي وئي هئي. هوءَ مسلسل ڳالهائي رهي هئي، منهنجو ڪنڌ هيٺ ٿي ويو هو.

”مون ڪڏهن سوچيو به نه هو ته مون کي ڪنهن ماڻهوءَ سان ايترو پيار ٿي ويندو جو هر وقت ان لاءِ سوچيندي رهنديس. منهنجي خيالن، خوابن ۽ تصويرون ۾ رڳو هو هوندو ۽ جتي ڪٿي هن جو عڪس پسند. رات ۾ ڏينهن ۾ ننڊ ۾ جاڳ ۾ چنڊ ۾ ستارن ۾ گلن ۾ هوائن ۾ پڙهائڻ وقت پنهنجي شاگردن ۾ ۽ سڀ کان وڏي ڳالهه ته مون کي منهنجي پياري بابا جو عڪس به سندس شخصيت ۾ نظر ايندو. مون ڪڏهن به نه سوچيو هو...“

هوءَ ان وقت ڪنهن ننڍڙي معصوم ٻارڙيءَ جيئن پئي لڳي.
”مان ٿورو ڊسپيلنس رهڻ لڳو آهيان، مون کي خبر نه ٿي رهي ته مون کي ڪيئن هلڻ گهرجي. اوهان مون کي ڏاڍيون عزيز آهيو مان اوهان جي تمام گهڻي عزت ڪندو آهيان، پر...“

هن پنهنجا ڳوڙها اکهيا هئا ۽ منهنجي اکين ۾ ڏسندي پڇيو هئائين.
”پر ڇا...؟“

”مان ڪجهه معاشي مسئلن جي ور چڙهيل آهيان ۽ پيو ته مون کي تن ٻين زندگين جي به ڪفالت ڪرڻي پوي ٿي. مان ان سوچ ۾ پريشان هوندو آهيان ته اوهان کي خوش رکي سگهان الاءِ نه...“

مان تڪڙا تڪڙا جملا ڳالهائي رهيو هوس. هن چيو هو.
”معاشي حالتن جو بهتر هجڻ به ضروري آهي پر خوشيون رڳو آسودگيءَ سان لاڳاپيل نه هونديون آهن. ماڻهو ڪنهن جي ساٿ سان به خوش رهي سگهي ٿو... خوشيءَ لاءِ ڪنهن جو پيار به ضروري هوندو آهي ۽ پيو به الاءِ ڇا ڇا ضروري هوندو آهي...“

مون کيس تڪڙو جواب ڏنو هو. ”ها اوهان صحيح ٿيون چئو بلڪل صحيح ٿيون...“

مان تڪڙو ڳالهائي ويو هوس. هوءَ هڪ ڏک ۽ تڪليف واري احساس ۾ هئي ان ڪري مون کيس پاڻيءَ جو گلاس پري ڏنو هو. جيڪو هوءَ يڪ ساھي پي وئي هئي. پاڻي پيئڻ کان پوءِ هن وري ڳالهائيو هو.

”اوهان مون تي يقين ڪري سگهو ٿا سر! مان اوهان سان واعدو ٿي ڪيان ته مان اوهان سان نپائيندس. اوهان جو ساٿ ڏينديس ۽ معاشي حوالي کان ڪڏهن به ڊسٽرٽ نه ڪنديس. اوهان مون تي يقين ته ڪيو سر! بليو مي! اوهان کي مون کان سٺي چوڪري نه ملندي جنهن لاءِ اوهان ۽ اوهان جي خوشي اهم هجن.“

کيس دلداري ڏيندي چيو هو.

”اوهان يقين رکوس! هن وقت مون کي کير به اوهان جيترو عزيز نه آهي. مان اوهان سان ڪافي ويجهو آهيان ۽ اوهان جي تمام گهڻي عزت ڪندو آهيان. اوهان پنهنجو پاڻ کي سنڀاليو... پليز...“

هو ۽ پنهنجو منهن هيٺ ڪري ويهي رهي هئي. مون ٿوري پریشانيءَ مان هڪ نظر اتي ويٺل ٻين ماڻهن ڏانهن ڏٺو هو. ڪنهن جو به اسان ڏانهن ڌيان نه هو. مون دل ۾ چيو هو.

”شڪر آهي. ته هر ڪو پنهنجي ۾ لڳل آهي. ڪنهن جو به اسان ڏانهن ڌيان نه آهي...“

ڪجهه وقت اسان ايئن ئي خاموش ويٺا هئاسين. پوءِ هن پنهنجي پرس کڻندي چيو هو.

”سرا هلون...!؟“

”جي مس هلون...!“

مون ويتر ڏانهن بل کڻي اچڻ لاءِ اشارو ڪيو هو. هو بنا بل جي اچي ٿيبل جي پرس سان بيٺو هو. ۽ بيهندي چيو هئائين.

”جي سر...!“

مون کانئس بل جو پڇندي چيو هو.

”بل گهڻو ٿيو ادا...؟“

”ٻه چانهيون اسي رپيا...“

مون کيس سٺو جو نوٽ ڏنو هو. هو ويهه رپيا واپس ڪرڻ جي ڪري رهيو هو ته مون کيس چيو هو.

”رکي ڇڏيو ادا...“

هو ”مهرباني سائين“ چئي هليو ويو هو.

اسان به ان وقت اٿيا هئاسين. ٻاهر ڪيترائي رکشا بيٺل هئا. هڪ رکشا واري جيئن اسان کي هوٽل مان ٻاهر نڪرندي ڏٺو هو ته رکشا ڊوڙائي اچي پيرن ۾ جهليو هئائين. مون کيس مس صائم جي علائقي جو نالو کڻي، اوڏانهن هلڻ لاءِ چيو هو. هن هاڪار ۾ ڪنڌ لوڏيندي چيو هو.

”جي سائين ويهو...“

اسان رکشا ۾ ويٺا هئاسين ته رکشا هلڻ لڳو هو. اسان پئين چپ هئاسين. رکشا پنهنجي مناسب رفتار سان هلندو پئي رهيو. جيڪو ويهن پنجهويهن منتن کان پوءِ مختلف سگنلز تي بيهندي ور وڪڙ کائيندي ۽ چوراها پار ڪندي هلي

مس صائم وارن جي پاڙي پهتو هو. پوءِ مون هيڏانهن هليو هوڏانهن هليو چئي رکشا
مس صائم جي گهر جي گيت اڳيان بيهرايو هو. هو ان وقت ڪافي بهتر هئي. هن
رکشا مان لهڻ کان اڳ پرچيو هو.

”سر! گهر هلي ماني کائو...!“

”تئنڪ يو مس! ٻي دفعي انشاءِ الله...“

”اوڪي سر! تئنڪ يو...“

مس صائم رکشا مان لهي پنهنجي بنگلي جو دروازو کولي اندر هلي وئي
هئي. پوءِ رکشا مون کي منهنجي گهر ڇڏڻ هلي رهيو هو. مان الاءِ ڪهڙين سوچن
پر گم ٿي ويو هوس. ڪا به هڪڙي سوچ نه هئي، جنهن تي سوچي سگهان. صرف
رکشا جو مٿي پر سور وجهندڙ آواز ٻڌجي رهيو هيو.

گهر پهچي هٿ منهن ڏوئي ڪٿ تي وينو هوم ته امان منجهند جي ماني ڪٿي
چي اڳيان رکي هئي. هڪ ننڍڙي مساڙي گهر ۾ امان جن کي آڻ رهائيو هوم.
نهنجي ذهن ۾ مس صائم جون ڳالهيون هيون. ماني ڪائيندي سڄو ڏيان اوڏانهن
ڳوڻيو هو مون سوچيو پئي.

”مس صائم پنهنجي احساسن ۽ جذبن ۾ سچي پئي لڳي...“
وري ان جي ابتڙ خيال پئي آيا...

هڪڙو خيال.

”ڪٿي شاديءَ کان پوءِ هوءَ به بدلجي ٻي نه ٿي وڃي. چو ته اڄ جي ايڪويهين
مديءَ جي عورت ڏاڍي تيزيءَ سان تبديل ٿئي ٿي. هوءَ اهڙي ته ٻي ٿي وڃي ٿي جو
سڀني ٿي نه ٿو اچي ته هيءَ ساڳي عورت آهي يا هوءَ. ايئن ڪيئن ٿي تبديل ٿي
گهي...!“

وري ٻيو خيال:

”جي ائين ٿيو به ته اها ڪهڙي نئين ڳالهه هوندي...؟ مان به ٻين وانگي ٻيو وقت
وڪندس...“

ٽيون خيال:

”پر اهڙي ساٿ، اهڙي تعلق ۽ اهڙي شاديءَ جي ڪهڙي ضرورت...!“

هڪ بدلجندڙ خيال:

”پر مان غلط به ته ٿي سگهان ٿو ممڪن آهي ته مس صائم اهڙي نه نڪري...“

هڪ ٻيو بدلجندڙ خيال:

”نڪتي ته منهنجو نصيب...! مان ڇا ڪري سگهندس؟ مان اهو وقت تي ڇڏي
ٿو ڏيان پلا...! جيڪو منهنجي نصيب ۾ هوندو اهو ئي ٿيندو...“

ماني کائي، هٿ ڌوئي اچي ڪٽ تي سمهيو هوس. انهن ئي سوچن ۾ هوس ته
ننڊ اچي وئي هئي. ننڊ ۾ خواب اچڻ لڳو هو. مون خواب ۾ ڏٺو هو ته مان پهائڻ جي
وچ ۾ اڪيلو ويٺو آهيان. منهنجي آس پاس ڪوبه ماڻهو نه آهي. ڪوبه گل ۽ ٻرڻو
نه آهي. ڪوبه پکي پڪڙ ۽ جاندار نه آهي. منهنجي آس پاس خشڪ ۽ ٺوڙهن جبلن
کان سواءِ ڪجهه به نه آهي. مان انهن جي وچ ۾ هڪ جبل جي ڪنڊڪي ٽيڪ ڏيو
پيو آهيان. منهنجيون اڪيون بند آهن، پر مان جاڳان ٿو. مان بلڪل به اڪيلو
آهيان، پر منهنجي دل ۾ ڪوبه خوف نه آهي ۽ نه ئي دل ۾ ڪي امنگون ۽ آرزوئون
آهن. ڪا به خواهش نه آهي، ڪوبه جوش ۽ جذبو نه آهي، ۽ نه ئي ڪا به
سڪوني ۽ پريشاني آهي. بس هڪ اڌ جاڳ ۽ اڌ ننڊ وارو احساس آهي.

اهو خواب مان اڪثر ڏسندو رهندو هوس ۽ خواب ڏسڻ کان پوءِ جاڳي پوندو
هوس. جسم پگهرجي چڪو هوندو هو ۽ هڪ اهڙي ڪيفيت طاري ٿيل هوندي.
هئي، جنهن کي سمجهي نه ٿو سگهجي. ان وقت به مان ننڊ مان جاڳي پيو هوس، ۽
پنهنجي نرڙ ۽ ڳچيءَ تان پنهنجي هٿن سان پگهر اگهيو هوم ۽ ڪجهه به سوچڻ نه
چاهيو هوم. صرف سڌو ٿي سمهي پيو هوس. مٿان ڇت وارو پڪو پٿي هليو. رڳو ان
جي هلڻ ۽ هوا جا آواز هئا، مون ان ڪيفيت کان بچڻ لاءِ ننڊ ڪرڻ پئي چاهي. پر
ڳچ وقت ان ئي حالت ۾ پيو هوس. پوءِ منهنجي وهائي جي ڀرسان پيل موبائيل فون
ننڊڙي نياپي جي گهنٽي وڄائي هئي. ٿورڙي دير کان پوءِ موبائيل ڪٽي ڏنو هوم، ته
مس صائمہ جون نڊڙون نياپو آيل هو هن لکيو هو.
”گڊ ايوننگ سر...! ڇا اوهان جاڳو ٿا...؟“

هن جون نڊڙون نياپو پڙهي ٿڪي مرڪ مرڪيو هوس ۽ دل ئي دل ۾ چيو هوم.
”مس صائمہ مون کي پهائڻ ۾ به نه ڇڏيندي...!“
سندس ان ننڊڙي نياپي جو جواب ڏنو هوم.
”جي مس! جاڳان ٿو، گڊ ايوننگ...“

منهنجي ان ننڊڙي نياپي کان پوءِ هن مون کي فون ڪئي هئي. هن جي فـ

ڪٽندي

”هيلو...!“

چيو هوم، هن به پريان ڳالهائڻ شروع ڪيو هو.

”هيلو سر! ڪهڙا حال آهن...؟“

”ٽيڪ آهيان مس...! اوهان ٻڌايو...؟“

”الله سائين جا احسان...! مان ٽيپهريءَ جي نماز پڙهيم ته اوهان سان ڳالهائڻ لاءِ
بل چيو...“

”مهرباني... اوهان نماز به پڙهنديون آهيو...“

”جي سر! الحمدالله..“

”پنج ئي وقت پڙهنديون آهيو...؟“

”ها بلڪل...“

”فجر واري نماز لاءِ صبح جو ايڏو سوير اٿي ويندا آهيو...؟“

”ها بلڪل الارم سيٽ ٿيل آهي، هاڻ جي مان سمهڻ چاهيان ته به الارم جي

گهٽتي سمهڻ نه ڏيندي آهي...“

اهو ٻڌائيندي هوءَ هلڪو ڪلي هڻي ۽ وڌيڪ ٻڌائڻ لڳي هئي.

”نماز انسان کي ٻُراين کان روڪيندي آهي ۽ دل کي سُڪون عطا ڪندي

آهي...“

”بيشڪ اوهان صحيح ٿيون چئو...!“

ان جملي ٻڌڻ کان پوءِ ڪجهه اخبارن ۽ ٽي وي تي آيل واقعا ذهن تي تري آيا

هئا. اخبارن ۽ ٽي وي تي آيل هڪ واقعي شرم کان انسانيت جا ڪنڌ جهڪرائي

چڏيا هئا. ميڊيا پر آيو هو ته هڪ مسجد جي پيش امام مسجد ۾ کيس ماني ڏيڻ آيل

نابالغ ۽ معصوم نينگري سان زور ڏئي ڪري ان کي مرٽينگ ڪري چڏيو هو.

جڏهن ته هو مسجد ۾ اهڙن عملن جي خلاف زور شور سان خطبه به ڏيندو هو ۽ اها

ننيڙي معصوم نينگري سندس سوت جي ڌيءَ هئي. اهڙي قسم جا واقعا وقت بوقت

ٿيندا رهندا آهن. متاثر فردن کان سواءِ ٻين سڀني ماڻهن کان ٿورڙي ئي وقت کان پوءِ

وسري ويندا آهن. مان ان ئي سوچ ۾ هوس، ته مس صائم پڇيو هو.

”اوهان نماز پڙهندا آهيو...؟“

منهنجو ڌيان مس صائم جي ان سوال ڏانهن ٿي ويو هو مون بنا سوچڻ جي

کيس ٻڌايو هو.

”نه...! مان نماز پڙهڻ چڏي ڏني آهي...!“

مان تصور ئي تصور ۾ ڏسڻ لڳو هوس ته مان تيرهن چوڏهن سالن جو ننڍڙو

جوان آهيان. صبح جو سوير اٿي مسجد ٿو وڃان، منجهند جو ڪچڙي شام جو سج

ٺٽي جو ۽ رات جو سومهڻي واري نماز پڙهي گهر واپس ٿو اچان. منهنجي دل هر وقت

ڪِر الاهي ۾ مصروف آهي. انهن ئي ڏينهن ۾ منهنجي پيءُ جي ٻي شاديءَ جي خبر

مون تي وڃ جيئن اچي ڪري هئي. مون پنهنجو پاڻ سنڀاليو هو ۽ دل ئي دل ۾ پاڻ

اهي آڻت ڏني هئي ته:

”ائين نه ٿيندو منهنجو خدا مون سان گڏ آهي. هو سڄي دعا ضرور قبول ڪندو آهي. مان دعا گهرندس. پوءِ هو ٻي شادي نه ڪندو.“

پوءِ مون ڊگهيون ڊگهيون دعائون گهرڻ شروع ڪيون هيون. هڪ ننڍڙي ٻاراڻي دل هئي، جا هڪ ئي دعا گهرندي رهندي هئي. ته منهنجي پيءُ جي ٻي شادي نه ٿئي ۽ اسين بي سهارا ٿيڻ کان بچي سگهون. دعا گهرندي منهنجي دل ڳرڻ لڳندي هئي. ڳوڙها چلڪي ڪري پوندا هئا ۽ رڪجڻ جو نالو ئي نه وٺندا هئا. سڀ نمازي هليا ويندا هئا پر منهنجا هٿ دعا ۾ ڪڇيل رهندا هئا. گهڻي گهڻي دير تائين هٿ مٿي هجڻ جي ڪري جڏهن منهنجا هٿ سڪي ۽ ڏورا چڙهي پوندا هئا ته مان سجدي ۾ وڃي اها دعا گهرندو هوس. ۽ هڪ ڏک ۽ بيوسيءَ مان روئندو رهندو هوس. منهنجو پنهنجي خدا ۾ يقين ۽ اعتقاد هو. هڪ مضبوط، اٽل ۽ پختويقن. اعتماد ۽ ڀروسو هو. منهنجي پيءُ جي شاديءَ جا ڏينهن جيئن جيئن ويجهڻ ايندا پئي ويا، مون تيئن تيئن تهجدن ۽ نفلي نمازن تي زور پئي ڏنو. مان هر وقت خدا جي حضور ۾ ويٺو رهندو هوس. ۽ نيٺ اهو ڏينهن به آيو جڏهن منهنجو پيءُ ٻي عورت پرڻجي گهر آيو. ان ڏينهن مسجد ويٺو. نماز جو وقت نه هو ورائڻي تائين مسجد کليل هئي. ورائڻي ۾ ويهي دل کولي رُٺو. ايترو رُٺو ايترو رُٺو جو ان وقت تائين جا سڀ ڳوڙها ڳاڙي ڇڏيم ۽ شايد وري ڏهن سالن تائين يونيورسٽيءَ کي الوداع ڪرڻ واري ڏينهن کان هڪ ڏينهن اڳ تائين روئڻ نه آيو. مسجد مان اٿي آيم پوءِ نمازون پڙهڻ ڇڏي ڏنر ۽ خدا سان مخاطب ٿي ان سان ڳالهيون ڪرڻ شروع ڪيم. انهن ڏينهن ۾ مون وٽ هڪ ڊائري هوندي هئي. پوءِ پنهنجي ٻاراڻي عمر جي ڪڇي ذهن جي حساب سان ان ڊائريءَ ۾ خدا کان سوال ڪرڻ شروع ڪيم. مون کي ياد آهي. مان لکندو هوس.

”اي خدا

جيڪڏهن تون

پنهنجي بندن کي

سندن سامهون جي

رڳن کان به ويجهڙو آهين،

۽ سندن سڄي دل جون پڪارون

ٻڌين ٿو

ته پوءِ تون منهنجي دل جون دعائون

چو نه ٻڌيون...؟

ڇا منهنجي دل سڄي نه هئي؟

يا مون کي دعائون گهرڻ نه آيون؟
جيڪڏهن مون کي دعا گهرڻ نه پئي آئي
تڏهن به تون منهنجي دل جي درد کان واقف هئين،
تون منهنجي ان دل جي درد جو ازالو ڇو نه ڪيو...؟
منهنجي سوچڻ جي ڪري ڪي لمحا خاموشيءَ ۾ گذري ويا هئا. ته هن
پڇيو هو.

”هيلو... ڇا ٿا سوچيو سر...!“

کيس اها سڄي ڳالهه ٻڌائي هيم. هن پيار ۽ ڏک مان چيو هو.
”سو سویت... اوهان ڏاڍا سویت آهيو! اوهان سدائين خوش رهندا ڪيو سر...!
مان اوهان کي سدائين سترهو ڏسڻ تي چاهيان. اوهان جهڙو انسان هن دنيا ۾ ڪوبه
نه آهي. اوهان سڀني کان منفرد آهيو... حساس آهيو اوهان جو روح نيڪ ۽ پاڪ
آهي. اوهان جي دل نرم ۽ صاف آهي. ڪاش! اوهان جهڙي ماڻهن جي هن دنيا ۾
گهڻائي ٿي پئي، ته هيءَ دنيا جنت ٿي پوي.. الله سائين اوهان کي سدائين خوش رکي
سر! مان هر نماز کان پوءِ اوهان جي خوشيءَ لاءِ دعا ڪندي آهيان...“

مس صائم کي مون سان منهنجي ڳالهين سان ۽ منهنجي ماضيءَ جي واقعن
سان ڏاڍي دلچسپي هئي. مان ساڻس ٻي ڳالهه ٻولهه نه ڪري سگهندو هوس. اهڙي
صورت حال ڏسي مس صائم هروڀرو مون کي منهنجي ماضيءَ جو ڪونه ڪو قصو
ٻڌائڻ لاءِ چوندي هئي. مون وٽ عجيب، غريب ۽ ڏکون واقعن کان سواءِ ٻيو
ڪجهه به نه هوندو هو پر تنهن هوندي به هو اهڙن واقعن کي ٻڌڻ چاهيندي هئي.

ننڍڀڳ جي ڏينهن جو هڪ ٻيو واقعو مس صائم کي ٻڌايو هو.

”جڏهن مان نماز پڙهڻ ويندو هوس ته اسان جي گهر ۽ مسجد جي وچ تي رفيق
پاڻي نالي هڪ مهاجر جو گهر هو. اهو هڪ ته ماڙ گهر هو. جيڪو ورهاڱي وقت
هندو ڇڏي ويا هئا، ۽ کيس اهو ڪليم ۾ ڏنو ويو هو. رفيق پاڻي ان گهر ۾ اڪيلو
هندو هو. سندس گهر جون مٿيون ٻئي ماڙيون خالي هونديون هيون. ٽين ماڙي واريءَ
ڇت جي هيٺان چمڙن پنهنجي رهائشگاهه ٺاهي هئي. ڏينهن جو هزارين چمڙا ان
ڇت تي چنٻڙيل رهندا هئا ۽ رات ٿيندي ئي آسمان ۾ اڏامڻ لڳندا هئا. ٻين ماڙي
جي ورائڊي ۽ ڪمرن جا در دريون بند رهندا هئا. هيٺين حصي جي ورائڊي ۾ رفيق
اٿي رهندو هو. سندس ڪمري جو در کليل هوندو هو جنهن ۾ ڪا به روشني نه
هوندي هئي. نه ان ۾ ڪو بلب ڀرندو هو ۽ نه ئي ان ۾ سج جي روشني ويندي هئي. اهو
ڪمرو پري کان ڏاڍو پراسرار ۽ خوفناڪ نظر ايندو هو. ورائڊي جي اڳيان ننڍڙو اڱڻ
وندو هو. جنهن جي هڪڙي پاسي بورجي خانو غسل خانو ۽ حاجت پوري ڪرڻ

جي جاء ٺهيل هئي. ان اڱڻ جي پٽ جي اوٽ ۾ هڪ ڪٽ پيل هوندي هئي. جتي صبح جي وقت ۾ سمهندو هو. جڏهن اڃان رفيق پاڻي گهمڻ ڦرڻ جهڙو هو تڏهن هو پنهنجي گهر جي ٻاهران اچي ويهندو هو ۽ ڪچڙي منهنجد تائين هر ايندڙ ويندڙ کي پيو ڏسندو هو ۽ پوءِ پنهنجي گهر اندر هليو ويندو هو. اها ئي هن جي وڏي ۾ وڏي سرگرمي هئي. هن جي ورائي ۾ هڪ ٽي وي به رکيل هئي. جنهن تي صرف شام جي وقت ۾ پي ٽي وي جي نشريات شروع ٿيندي هئي. ڪيبل سسٽم گهڻو پوءِ شروع ٿيو. جنهن ذريعي ماڻهو پارٽي چينل ڏسي سگهيا، نه ته ڪنهن ڪنهن امير ماڻهوءَ وٽ ئي ڊش اينٽينا لڳل هوندي هئي. رفيق پاڻي شام جي وقت ۾ پي ٽي وي ڏسندو هو ۽ رات جو سویر ئي سمهي پوندو هو. ماڻهن کي حيرت ٿيندي هئي ته هو اڪيلو ان پوٽ بنگلي ۾ سمهي ڪيئن ٿو...!؟ هو پنهنجي مزاج ۾ هڪ اڪيلائي پسند انسان نظر ايندو هو. يا اڪيلو رهي رهي اڪيلائيءَ جو عادي ٿي ويو هو. ويندڙ وهي ويندي ويندي ماڻهوءَ جي طاقت ۽ توانائي به ڪنڍو ويندي آهي. رفيق پاڻي به آهستي آهستي هيٺو ۽ ڪمزور ٿيندو ويو. پهرين هن لٽ جو سهارو ورتو پر پوءِ هو ان لٽ جي سھاري تي پنهنجي گهر جي در تائين به نه اچي سگهندو هو. اها لٽ رڳو هن کي پنهنجي غسل خاني تائين مس وٺي وڃي سگهندي هئي. هو اڪثر پنهنجي گهر جي اڱڻ واري ڪٽ تي پيو رهندو هو. ٻن وقتن جي ماني پاڙي جي هڪ گهر مان انساني همدرديءَ جي ناٽي کيس موڪلي ويندي هئي. پاڙي جا شرارتي ۽ چور قسم جا چوڪرا هن جون ننڍڙيون ننڍڙيون شيون هن جي اکين جي اڳيان چورائي پڇي ويندا هئا ۽ هورڳو هنن کي ڏسندو ئي رهجي ويندو هو. هڪڙي پيري مان ٽيپهريءَ جي نماز پڙهي واپس اچي رهيو هوس، ته هن جي کليل دروازي مان هن جي گهر ڏانهن نظر هلي وئي هئي. هن بيوسيءَ مان پاڻ ڏانهن سڏڻ جا اشارا ڪرڻ شروع ڪيا هئا. مون سندس اکين ۾ ڏٺو هو. هن جون اکيون آليون هيون. مون کي هن جي حال تي رحم آيو هو. مان سندس دروازي جي چائنٺ ٽپي سندس ڪٽ جي ڀرسان پهتو هوس، ته هن چيو هو.

”ٻيائين اڻهه نهين سگهيا، تم مجھے يه بالئي پالئي کي بھرو گے۔۔۔؟“

رحم ڪائيندي کيس چيو هو.

”هاڻ پڇاڙي ڪيئن نهين۔۔۔؟“

هو مون کي احسانمند نظرن سان ڏسي رهيو هو. مون غسل خاني مان نلڪو ڪيڙي پاڻيءَ جي بالٽي پري حاجت پوري ڪرڻ واري جاءِ جي ڀرسان رکي هئي. پاڻي گهٽ هارڻ جي ڪري ڪافي بدبو ٿي وئي هئي. هن جڏهن ڏٺو هو ته مان پاڻيءَ سان

پريل بالتي غسل خاني مان ڪٽي حاجت پوري ڪرڻ واري جاءِ ۾ رکڻ وارو آهيان ته هن جهيٽي آواز ۾ ٽڪڙو ٽڪڙو چوڻ شروع ڪيو هو.
”شڪريه پڻا...! شڪريه پڻا...!“

مون مسڪرائيندي کيس چيو هو.
”کوئي بات نه ٿي چچا...! کوئي بات نه ٿي...!“
هن جي هٿ ۾ به ٽي روبيا هئا، جيڪي هن مون ڏانهن وڌائيندي چيو هو.
”يه لے لويو...“

مون نهڪار ۾ ڪنڌ لوڏيندي چيو هو.
”نہ ٿي چچا آپ رکھ لیس، میں يہ نہ لے سگھتو...؟“
هن پنهنجي ڳالهه تي زور ڏيندي چيو هو.
”ارے پڻا رکھ لو...“
”نہ ٿي چچا مهرباني...“

اهو چئي مان سندس گهر جي دروازي جي چائنٽ ٽپي ٻاهر نڪري آيو هوس.
هن مون کي ويندو ڏسي چيو هو.
”الله تمہیں خوش رکھے پڻا، وہي تمہیں اس کا اجر دے گا.“

مون کي هن اڪيلي انسان جي اهڙي بي يارو مددگار ٿيڻ تي ڏاڍو افسوس ٿيو هو. مان جڏهن ٽيپهريءَ جي نماز پڙهي واپس ايندو هوس، ته هڪ نظر رفيق پاڻي جي در ڏانهن ڏسندو هوس. هن جو در کليل هوندو ۽ کيس شايد منهنجو انتظار هوندو هو. ته مان اچي کيس پاڻي جي بالتي پري ڏيان. به ٽي ڏينهن هن لاڳيتو اشارن سان سڏ ڪرڻ شروع ڪيا هئا، پوءِ مان پاڻ ٽي هن کي پاڻيءَ جي بالتي پري ڏئي ايندو هوس. ان وقت اها مون لاءِ هڪ اهڙي نيڪي هئي، جنهن کان پوءِ مون کي سڪون محسوس ٿيندو هو. هڪ ڏينهن پاڻيءَ جي بالتي پري واپس اچي رهيو هوس، ته هن چيو هو.

”ارے پڻا اگر تمہیں کوئي جلدی نہیں تو دو منٽ کے لئے میری ساتھ بیٹھ جاؤ...“

مون هميشه بزرگن جي دل سان عزت ڪئي آهي ۽ سندن چوڻ مڃيو آهي. ان ڪري مون ويهڻ جي ڪندي هيڏانهن هوڏانهن نهارڻ شروع ڪيو هو ته هن هڪ استول ڏانهن اشارو ڪندي چيو هو.
”پڻا وه استول اٿا ڪر يهاں رکھ لو...“

مون اهو استول ڪٿي اچي سندس ڪٿ جي ڀرسان رکيو هو ۽ ان تي ويهي رهيو هوس. هن چيو هو.

”ٻڌا، ڪي ڪم ڪرڻ لڳو؟“

مون کيس چيو هو.

”جي چڱا ڪي؟“

هن چيو هو.

”ٻڌا، هاڻي مون صرف ايڪ رشتيدار رهي ٿي، ته جيڪو اس کي ٻڌايو ته مون جي حالت اب بهت خراب ٿي چڪي آهي، ته مون کي ڪم ڪرڻو پوندو ته ان عورت جو پٽ نڪتو هو. مون

هن مون کي هن جي گهر جي باري ۾ ٻڌايو هو. جيڪو سندس گهر کان گهڻو پري نه هو. مون وڃي انهن جو دروازو کڙڪايو هو ته ان عورت جو پٽ نڪتو هو. مون کيس رفيق پائي جي اها حالت ٻڌائيندي جو هن کيس نياپو ڏنو هو. هو مون کي عجيب ۽ اڻوڻندڙ نظرن سان ڏسندو هليو ويو هو. مون موٽي اچي کيس ٻڌايو هو ته مان اوهان جي رشتيدار جي پٽ کي اهو نياپو ڏئي آيو آهيان. هو ٻڌي خوش ٿي ويو هو. هن ۾ هڪ اميد پيدا ٿي هئي. اداس ۽ مرجھايل چهر تي هڪ مرڪ پڪڙجي وئي هيس. هو خوش ٿيو هو. پنهنجي هٿن کي ٿورو مٿي ڪري انهن کي ڏٺو هئائين ۽ مرڪي هٿن کي ڇڏي هئائين. جن کيس پڪ ٿي وئي هئي ته هن جي بي سٽي هٿن کي وري سگهه ملندي مان رفيق پائي کي ان خوشيءَ واري ڪيفيت ۾ ڇڏي گهر ڏانهن هليو ويو هوس. ان وقت مون سوچيو پئي ته رفيق پائي جي ان رشتيدار عورت جا پٽ روز ان ئي رستي تان اچن وڃن ٿا، اهي هن جي اهڙي لاوارثيءَ واري حالت کان ڪيئن بي خبر هوندا! ان نياپي کي گذري به ڏينهن ٿيا هئا ته رفيق پائي چيو هو.

”ٻڌا، ڪي ڪم ڪرڻ لڳو؟“

مون کيس چيو هو.

”هاڻي چڱا ڪي؟“

مان وري انهن جي گهر جي دروازي تي ويو هوس. اتفاق سان هن عورت جو ٻيو پٽ در وٽ بيٺل هو. مون کيس رفيق پائي جو نياپو ڏنو هو. هو مون کي حيرانگيءَ مان ڏسندو گهر هليو ويو هو ۽ ٿوري دير کان پوءِ واپس اچي لاڙو واهي مان چيو هئائين.

”هن ٻڌايو ته ان کوٽا ٻڌايو؟“

اهو چئي هو پنهنجي گهر اندر هليو ويو هو. مون کي حيرت ٿي هئي ته هو اهڙي لاتعلقي ڪيئن ٿا ڏيکاري سگهن. مون کي ياد هو ته ان وقت تائين به شهر ۾ ٽيليفون

ايجان ايڏي عام نه ٿي هئي. ٿورن ماڻهن جي گهرن ۾ ٿي ٿيليفون جي سهوليت ميسر هوندي هئي. پاڙي جي غريب گهراڻن جا ماڻهو سعودي عرب يا دبئي روزگار سان ويل هوندا هئا ته اهي اسان جي گهر فون ڪري پنهنجي خيريت جي باري ۾ آگاهه ڪندا هئا ته اسان ٻار انهن جي گهر وڃي اهو نياپو ڏئي ايندا هئاسين، يا هو فون ڪري چوندا هئا ته اسان جي گهران منهنجي ماءُ يا زال کي سڏي اچو. اسان ٿوري دير کان پوءِ وري فون ڪنداسين، ته اسان ٻارن کي گهران چوندا هئا، ڀڄندا وڃي فلاڻي گهر جي فلاڻي ماسي کي چئي اچو ته اوهان جي سعودي عرب يا دبئي مان فون آئي آهي، ته مايون ويچارينون ٽڪڙيون اچي پهچنديون هيون. بيماري بڙي ۽ ڪنهن ايمرجنسي ۾ اسان کي ڪو چوندو هو ته فون ڪري ٻڌائي ڇڏيندا هئاسين. پر نه ڄاڻان چو هنن اهڙي لاپرواهي ۽ لاتعلقي ڏيکاري هئي. مان رفيق ڀائي وٽ آيو هوس، هن کي ٻڌايو هوم ته هنن ڪراچي اوهان جي ڌيءَ کي فون ڪري ٻڌائي ڇڏيو آهي. هو خوش ٿي ويو هو ۽ خوشيءَ مان لفظ نڪري ويا هئس.

”اب مير ٻئي آئي ۽ ڳالهيون ڪري ٻڌي ۽ ساڻس گهرائي لڳي.“

مون کيس دلداري ڏني هئي.

”هاڻ هاڻ ڇڄي.---! انشاءِ الله وه جلدی آجائين گی اور آپ کو ڪراچي لے جاڪر وهاں ڪے کسی اچھے هسپتال سے علاج ڪروائين گی۔۔۔“

هو خوش ٿيو هو.

”هاڻ هاڻ ٻڌا۔۔۔!“

هن سان گڏ مون کي به روز روز نيون اميدون پيدا ٿينديون هيون. مان تصوراتي اکين سان ڏسندو هوس ته هن جي ڌيءَ ۽ سندس مڙس آيا آهن ۽ رفيق ڀائي کي هڪ سٺي ايمبولينس ۾ ڪراچي ۽ ڪٿائي وڃي رهيا آهن. مان ساڻس آخري ڀيرو ملان ٿو ۽ سندس دل ٻڌائيندي چوان ٿو.

”ڇڄي! اب ڏيکي ڳا، ڪراچي جا ڪر آپ بلڪل ہی ٺيڪ هو جائين گے۔“

هو هڪ اميد سان مسڪرائي ٿو جنهن جو مطلب آهي ته مان صحيح ٿو چوان. پر اسان روز روز ڪيترن ئي ڏينهن تائين انتظار ٿي ڪندا رهيا هئاسين. هن جي طبيعت ڏينهن ڏينهن بگڙجندي پئي وئي. مان ڪيترائي ڀيرا وڃي نياپا ڏئي ايندو هوس. واپسيءَ ۾ رفيق ڀائي وڏي تجسس سان پڇندو هو.

”ڪيائو۔۔۔!“

مان کيس چوندو هوس.

”پتا نہیں کیا مگر ہے؟ وہ کوئی بھی ریسپانس نہیں دے رہے۔ انہوں نے کہا ہے کہ ہم نے کئی بار فون کیے ہیں وہ نہیں آرہی تو ہم کیا کریں۔۔۔!“

ہو ہک سوچ پر گم تھی ویو ہو۔ پوء پٹھنچی ڈیہ ۽ نیاطی حیرت مان چیو ہٹائین۔

”اچھا۔۔۔! انہوں نے ایسا کہا۔۔۔؟“

وری ہک سوچ پر ہلیو ویو ہو۔ سندس مرجھایل ۽ اداس چہرو وڈیک اداس تھی ویو ہو۔ ہن ہک مایوسی ۽ واری کیفیت مان چیو ہو۔
”وہ اب نہیں آئیں گے۔۔۔“

سندس اکیون پر جی آيون هیون۔ ہک نظر کلیل آسمان ڈانھن ڈنو ہٹائین۔
گوتھا گتڑی پیا ہیس، روٹنندی چیو ہٹائین۔
”اب تو آجاتے۔۔۔!!“

مون ہن کان پچیو ہو۔

”آپ کا اور کوئی رشتیدار۔۔۔؟“

ہن افسوس مان چیو ہو۔ گوتھا گتڑی رہیا ہیس۔
”یہاں پر تو کوئی نہیں۔۔۔“

مون کانٹس پچیو ہو۔

”تو پھر کہاں ہیں۔۔۔“

”بنوارے میں وہاں رہ گئے ہندوستان۔۔۔“

”اچھا۔۔۔ وہ نہیں آئے تھے؟“

”کچھ وہیں رہ گئے، کچھ پاکستان میں یہاں وہاں ہو گئے۔۔۔“

ہو کجھ سوچی رہیو ہو۔ سوچیندی ہڈایو ہٹائین۔

”وہاں آکرہ میں میری بڑی حویلی تھی۔ آتے وقت میں اس کے کاغذات بھی ساتھ لے آیا تھا کہ جیسے ہی حالات ٹھیک ہو جائینگے میں واپس چلا جاؤنگا۔ لیکن اس بنوارے نے تو ہمیں کہیں کا نہیں چھوڑا۔ لوگ اپنے جسم لیکر یہاں وہاں بٹھکتے رہے، لیکن ان کی رو میں وہاں تو پتی رہیں۔ یہاں سے جو لوگ گئے ان کے ساتھ بھی یہ ہوا تھا۔ ہمارے ساتھ بھی یہ ہوا۔۔۔؟“

ہو ہک لمحی لاء خاموشی تھی ویو ہو ۽ پوء وری گالھائٹ شروع کیو ہٹائین۔

”میری حویلی کی چھت سے تاج محل کا نظارہ ہوتا تھا۔ میں شام کے وقت گھر کے چھت پر جا کے بیٹھتا کرتا

تھا، وہاں سے مجھے تاج محل کا نظارہ بہت اچھا لگتا تھا۔۔۔“

مون هن کي افسوس مان پئي ڏٺو هن وڌيڪ ڳالهائون هو.
 ”آڄڪل وه نظارے زياده ياد آتے ہیں، مجھے لگتا ہے میں انہی نظاروں میں تحلیل ہونے والا ہوں۔“

هو هڪ عجيب قسم جي طنز به مرڪ مرڪيو هو ۽ چيو هئائين.
 ”بس اب ميرے مرنے کی خبر میری بیٹی کو نہ دینا۔۔۔“

اهڙي مرڪ مون ڪڏهن به ڪنهن جي منهن تي نه ڏٺي هئي. اهو چئي هو
 اڪيون بند ڪري سمهيو هو. مان کيس خدا حافظ چئي ٻاهر هليو ويو هوس. ٻي
 ڏينهن صبح جو جڏهن فجر جي نماز پڙهي ٻاهر پئي آياسين، ته هڪ ماڻهوءَ اچي
 هڪ نماز پڙهندڙ مهاجر جماعتي قمر الدين کي ٻڌايو هو.
 ”ٻاهر بچ ڪه رهے ہیں کہ رفیق بھائی مر گئے۔۔۔“

اهو ٻڌندي ئي اسان جي زبانن مان نڪري ويو هو.
 ”إنا لله وانا اليه راجعون...“

سيني جي منهن تي رسمي افسوس جون ريكائون هيون، پر مون کي الاءِ ڇوڏڪ
 پئي ٿيو. هو ائين اڪيلو ۽ بي يارو مددگار ٿي مري ويو. شايد ان ڳالهه جو ڏک هو.
 رفيق ڀائي جو گهر مسجد کان گهڻو پري نه هو ان ڪري ٻن ٽن منٽن ۾ اسان ڪجهه
 نمازي هن جي گهر پهتا هئاسين. هو گهر جي اڱڻ واري ڪٽ تي ائين ستويو هو جڻ
 هن لاءِ اڃان صبح نه ٿيو هجي. هو گهري سڪون واري ننڊ ۾ ستويو هو. ڪالهه
 جڏهن هن جي ڌيءَ جي اچڻ واري آس ٿئي هئي ته ائين لڳو هو جڻ هاڻي هن
 پنهنجو پاڻ کي هن دنيا کان الوداع ڪري ڇڏيو هجي. مون کي ائين لڳو هو جڻ هن
 ڪالهه منهنجي ويڻ کان پوءِ ملڪ الموت کي اچي ساهه ڪڍي ويڻ لاءِ ائين اشارو
 ڪندي سڏيو هوندو. جيئن هن پهريون ڀيرو مون کي ڀائيءَ جي بالٽي پري ويڻ لاءِ
 اشارو ڪندي سڏيو هو.

اسان نمازي جماعتين هڪٻئي کي گواهه بڻائيندي چيو هو.

”ادا سڀاڻي متان ڪو چوي ته فلاڻي ماڻهوءَ کي رفيق ڀائي جي سڄي دولت هٿ
 آئي آهي. ان ڪري سڀ گڏجي ڏسو ته هن ويندي ويندي ڇا ڇڏيو آهي.“

پوءِ هڪ سڀ کان وڏي عمر جي جماعتي کي چيو ويو ته هو هن کي پاتل قميص
 جي کيسي جي جاچ ڪري هن اڃ جي شڪ جي مرض ۾ مبتلا دنيا جو سوچيندي
 شايد هن جي کيسي ۾ هٿ نه پئي وجهڻ چاهيو جو کيس اهو گمان هو ته سڀاڻي ڪو
 هن جو وارث پيدا ٿي پيو ۽ ان کانئس ان جو حساب ڪتاب پڇيو ته هو ڪيئن
 ڪندو. پر سڄي جماعت کيس يقين ڏياريو ۽ قمر الدين ڀائي کيس چيو ته

”آپ پریشان نا هوں، اگر کوئی بهي پوچھے تو سڄي ميرے نام کہہ دیجئے گا کہ سارا حساب آکر مجھ سے معلوم کریں۔۔۔“

پوءِ ٿورو جذباتي ٿيندي چيو هئائين.
”میں خود ہی ان کے منہ پر کالک پھینکوں گا، کہ جب وہ اکیلا تمہارے لئے چیخ چیخ مریگا، اس وقت نہیں آئے۔ اب پیسوں کی خاطر اپنی ماں۔۔۔ آئے ہو۔۔۔“

هن جون اکیون ڳاڙهيون ٿي ويون هيون. ٻي جماعتي هن جي ڪلهي تي هٿ رکي هن کي آٿت پئي ڏني. هن عمر رسيده نمازي هن جي کيسي ۾ هٿ وڌو هو ۽ ان ۾ جيڪو ڪجهه به هو ڪڍي سڀني کي ڏيکاريو هئائين. سڀني ڏٺو هو ۽ پنجنين پنجنين سوين جا ساوا ۽ ستو سئو جا ڇهه ڳاڙها نوٽ هئا. هن سڀني جي سامهون پيسا ڳڻي چيو هو.

”سورنهن سئو آهن...“

قمرالدين پائي چيو هو ته،

”ان مان قبر جو سامان اچي ويندو...“

ٻي جماعتي چيو هو.

”باقي پيسا پاڻ ۾ چنڊو ڪري گڏ ٿا ڪيون...“

سڀني حال آهر چنڊو ڏنو هو. مون وٽ به پنجويهه رپيا هئا، جيڪي مون چندي ۾ ڌڻي ڇڏيا هئا. پوءِ به نمازي جماعتي ڪفن دفن جو بندوبست ڪرڻ لاءِ ويا هئا. باقي سڀ گڏجي سڀ کان اڳ پنهنجي مسجد جي پيش امام ڏانهن ويا هئاسين. هو مسجد ۾ پيش امام هئڻ سان گڏوگڏ مسجد جي پٺين گهٽيءَ ۾ ڪرياني جون ننڍڙو دڪان به هلائيندو هو. اسان هن جي اُن دڪان تي ويا هئاسين. هن اسان کي هڪ نظر ڏنو هو ۽ پوءِ سنجيده ٿي ويو هو. اسان سڀني هن کي سلام ڪيو هو.

”السلام عليڪم مولوي صاحب!...“

هن اسان جي منهن کي ڏسندي چيو هو.

”وعليڪم السلام...“

قمرالدين پائي هن کي ٻڌايو هو.

”مولوي صاحب! وه همارے پڙوسی رفیق بھائی آج صبح انتقال کر گئے، آپ تھوڙی دیر کے لئے چلیں، ان کافر ٻائیں، غسل دیں، اور نماز جنازہ پڙھائیں۔۔۔“

هن جو منهن لهي ويو هو پوءِ منهن خراب ڪندي هن اسان کي چيو هو.
”يار اوھان کي خبر آھي ته مان غريب ماڻھو آھيان، مسجد جي پيش امامي جي جيڪا متولي پگھار ڏيندو آھي، ان مان پنھنجو ۽ پنھنجي ٻچن جو گذارو ڪرڻ

ناممڪن آهي. ان ڪري مان هي دڪان هلائيندو آهيان. ته جيئن پنهنجي ٻارن جو بيت پالي سگهان. هيئر منهنجي دڪان جو وقت آهي. اوهان هيئنن ڪيو منهنجي گهر وڃو اتي منهنجون نڍو ڀاءُ هوندو ان کي وٺي وڃو...“

هن کي اسان سڀ حيرانگيءَ مان ڏسڻ لڳا هئاسين. هن جي اهڙي رويي جي ڪنهن کي به اميد نه هئي. هڪ ته جنازي جي نماز پڙهائڻ هن جو مذهبي فرض هو ٻيو اسان ان مسجد جا جماعتي هئاسين. جنهن ۾ هو پيش امام هو. هو پنهنجو اهو عذر ڄاڻائي پنهنجي ڪم ۾ لڳي ويو هو ته اسان به ڇپڙي ڪري سندس دڪان مان نڪري آيا هئاسين. هڪڙي جماعتي چيو هو.

”هلو ادا هن جي ڀاءُ کي خدا ڪارڻ عرض ڪري ٿا ڏسون.“

هن مولوي جي گهر طرف وڃڻ لڳا هئاسين ته هڪ ٻي جماعتي چيو هو.

”يار! اسان واري مولوي صاحب ته صفا وڄائي ڇڏيو...!“

صفا منهن تي کڻو جواب ڏئي، اڪيون ڦيري ڇڏيائين...!“

ٻيو جماعتي چوڻ لڳو هو.

”يار جماعت جا سين، آفيسر ۽ ٻيا امير ماڻهو هر ويلي جي ماني هن جي گهر الڳ موڪليندا آهن. هن جي گهر جي چلهه ٻرندي ئي ڪانهي. پگهار الڳ ملندي اٿس. دڪان مان به سئو ڪمائيندو آهي. اڃان هن جو پيٽ نه ٿو ڀرجي.“

ٻيو جماعتي چوڻ لڳو هو.

”خبر اٿس ته رفيق ڀائي جو ڪوبه اوهي واهي نه آهي، ڪير هن کي پيسا ڏيندو؟ ڪير مرحوم کي قرآن شريف بخشائڻ جو هڏيو ڏيندو؟ رفيق ڀائي جي استعمال جون ڪهڙيون شيون وڃي بچيون هونديون، جيڪي هو کڻي ايندو؟ ڪپڙا لٽا؟ بوت ڇپلون ڇا ملندو مولوي صاحب کي؟ ان ڪري نه آيو. باقي جي امير ماڻهو مري ها ته هن جا ڪيترن ئي هفتن تائين جاوا ٿي وڃن ها، پوءِ ان دڪان کي تالو هڻندي دير ئي نه ڪري ها...“

پهرين ڳالهائيندڙ چيو هو.

”هڪ ٺلي جو پيٽ صرف الله ئي ڀري سگهي ٿو باقي ڪنهن ماڻهوءَ جي جاءِ

ناهي...“

اسين ائين ئي ڳالهائيندا اچي مولوي صاحب جي گهر جي در تي پهتا هئاسين. دروازو کڙڪايو هيوسين ته مولوي صاحب جو نڍو ڀاءُ ٻاهر نڪري آيو هو. هو به هڪ مسجد جو پيش امام هو اسان کيس ٻڌايو هو ته سندس مويي ڀاءُ اسان کي ڏانهن موڪليو آهي ته ويڇاري رفيق ڀائي جي هلي جنازي نماز پڙهائي ته هن به

منهن گهنجايو هو ۽ سمجهي ويو هو ته ان مان ڪجهه به هڙ حاصل نه ٿيندو. ان ڪري بهانو ڪري هليو ويو هو ته مان هاڻي هاڻي هڪ ضروري ڪم سان شهر وڃي رهيو هوس، ان ڪري اوهان ڪنهن ٻي مولوي کي وٺي وڃو. مون کي ياد آهي، اسان شهر جي ڪيترين ئي مسجدن جي پيش امانن ڏانهن ويا هئاسين. هر ٺُلان کي ايلاز ڪيا هئاسين ته هلي هُن بيواهي ۽ ننڍڙي رفيق پائي جي جنازي نماز پڙهائين، پر ڪنهن به خدا ڪارڻ ائين نه ڪيو هو. هنن کي پنهنجي ان ڪم جا ٺيڪ ٺاڪ پيسا ڪپندا هئا. جيڪي ڪين هن ويڇاري رفيق پائي جي جنازي نماز پڙهائڻ سان ملڻ جي اميد نه هئي. اسان نااميد ٿي رفيق پائي جي گهر موٽي آيا هئاسين ۽ پريشان هياسين ته رفيق پائي جي جسم کي غسل ڪيئن ڪرائينداسين. ان جو ڪفن ڪيئن سبنداسين. ان جي جنازي نماز ڪيئن پڙهائينداسين. ان ئي سوچ ۾ پريشان هياسين ته هڪ جماعتي ڪاوڙ مان تقرير واري انداز ۾ ڳالهائڻ لڳو هو.

”يار! الله جي لعنت هجي هنن اڄ جي ٺُلن تي...! جيڪي هر ڪم پيسن ڪارڻ ڪن ٿا، الله جي رضا ۽ خوشيءَ لاءِ... نه...! اسان سڀ هتي پريشان بيٺا آهيون، ڇا لاءِ...؟ الله ڪارڻ هن ويڇاري جي تدفين لاءِ... هو ڏانهن هنن مذهب جي ٺيڪيدارن کي الله جي ڪا به پرواهه نه آهي. هنن کي پنهنجي پروڊگار جو ڪو به خوف نه آهي. هنن کي پرواهه آهي ته رڳو پنهنجو پيٽ ڀرڻ جي... اهڙن مذهبي واپارين جي ڪري ماڻهن جي مذهب کان ٿي دل ڪڍي وئي آهي... ههڙن منافقن جي ڪري مذهب کان ٿي پري ٿيندا ٿا وڃن...“

ان کان پوءِ هڪ جماعتي چيو هو.

”يار... ٿورو صبر ڪيو ته سڪون سان ڪا ٿَل سوچيون...!!“

پوءِ سڀ پنهنجي پنهنجي ذهن جي سوچ آهر ڪا اٽڪل سوچڻ لڳا هئا. ڪجهه سوچ ويچار کان پوءِ سڀ کان وڏي عمر واري ان جماعتي چيو هو.

”هاڻي هيئن ٿا ڪيون، هن سامهون واري ٺُلان ڏانهن ٿا هلون، اوهان بس چُڇڙي ڪجو. مان پاڻ ئي هلي هن سان ٿو ڳالهائين...“

اسان ڪجهه جماعتي رفيق پائي جي گهر جي سامهون واري ٺُلان جي گهر جي در وٽ پهتا هئاسين ۽ هن جو در ڪڙڪايو هيوسين. ٿوري دير کان پوءِ مولوي صاحب جو وڏو پٽ نڪري آيو هو اسان کيس چيو هو ته،

”مولوي صاحب کي سڏيو رفيق پائي جو جنازو پڙهائڻو آهي...“

هن کي رفيق پائي جي خبر هئي، ان ڪري ڪاوڙ ڪندي چيو هئائين.

”واهه يار واھ...! ڪمال آهي! اوهان کي سڄي شهر ۾ اچي اچي هڪ جُهور ڪراڙو مولوي ٿي مليو جنازو پڙهائڻ لاءِ...!!“

اوهان کي شايد خبر ناهي ته بابي گهڻا سال اڳ جنازه پڙهائڻ ئي ڇڏي ڏنا آهن.“
هن چيو هوس.

”نيڪ آهي ادا جيڪا اوهان جي مرضي، پر وري به مولوي صاحب کي ٻاهر موڪليو رفيق پائي جو ايترو سارو سامان آهي، ٻي ڪنهن کي ڪيئن ڏيون؟ مولوي صاحب پاڙي جوائس، پهريون حق هن جو آهي...“

اهو ٻڌي هو گهر اندر ويو هو ۽ ٿوري دير کان پوءِ مولوي صاحب لٽ جي سهاري تي تڪڙو تڪڙو اچي در تي پهتو هو ۽ اسان کي ڏسي چيو هئائين ”ها ادا...! ڪهڙو ڪهڙو سامان ڏيندو...؟“

هن چيو هوس.

”کوڙ سارو سامان ٽڙيو پڪڙيو پيو آس، اوهان پاڻ هلي ڏسو...“

هن جي اکين ۾ لالچ چمڪي رهي هئي. هن لالچ مان ليلائيندي چيو هو.
”وري به...!“

پوءِ بزرگ شخص جيئن فصاحت ۽ بلاغت واري انداز ۾ سمجهاڻ شروع ڪيو هئائين.

”ڏسو نه بابا! اڳ ۾ر طء ڪري ڇڏيون ته بهتر، پوءِ ائين نه ٿئي جو پائپي ۾ ڏنا ٿيون. اوهان مون کي صاف صاف ٻڌائي ڇڏيو ته ڪهڙو ڪهڙو سامان ڏيندو...؟“

اسان سڀني کي دل ٿي دل ۾ افسوس پئي ٿيو ته هن جواب ۾ چيو هوس.

”مولي صاحب! هاڻي جيڪو به سامان پيو آهي، اهو ڪنهن جي ڪم جو نه آهي، جنهن جي ڪم جو هو، سو ته هي سارو سامان ۽ دنيا جهان ڇڏي ويو...“

هڪ مختصر سا هيءَ کان پوءِ چيو هئائين...

”وري به هن جي سامان ۾ هن جي ٿي وي آهي، ڏنڊي وارو پڪو آهي، ڪتون آهن، ڪاٺ پيٽڻ جا ٿانو ۽ ٿپا آهن ۽ ٻيو به گهڻو ئي...“

هن اڃان ايترو ٻڌايو هوس، ته هن جي جسم ۾ بجلي جون لهرون ڊوڙي ويون هيون، خوشيءَ ۽ جوش مان نڪري ويو هوس.

”بس بس...! مان رڳو پهراڻ هٽائي اڃان ٿو...“

هولٽ جي سهاري تي تڪڙو تڪڙو پنهنجي گهر اندر هليو ويو هو. اسان سڀ هڪٻئي کي حيرت، افسوس ۽ خوشيءَ مان ڏسي رهيا هئاسين. اسان کي حيرت ان ڳالهه جي هئي ته اڄ جي دور ۾ جتي ماڻهو جيئري ڪيترن ئي شون ۽ رسوائين ۾ گذاري ٿو ته مرندي به هن کي ڏالتون نٿيون ڇڏين. اسان کي افسوس هو ته اڄ جو انسان ڪيترو لالچي ٿي ويو آهي. هو پنهنجي لالچ کان سواءِ ڪا نيڪي ۽ ڀلائي به ڪرڻ نه ٿو چاهي! آڳاٽي دور جي ماڻهن لاءِ ٻڌڻ ٿا ته هنن ۾ انساني خدمت ۽

سماجي ڀلائي جو جذبو هو. هنن انسانن جي خدمت لاءِ سماجي ڀلائي جا ادارا جوڙيا. بيمارن لاءِ اسپتالون جوڙيون، ماڻهن جي زندگي سنوارڻ لاءِ مدرسا، اسڪول ۽ ڪاليج کوليا. جانورن لاءِ پاڻي جا حوض ٺهرايائون. پکين لاءِ گهرن جي چتئين تي اُن چٽي ايندا هئا. هنن مان ڪيترن ماڻهن اڄ جي ماڻهن وانگي ٿوري چريي کي چيڙائي ۽ پٿر هڻي وڌيڪ چريو نه پئي ڪيو. پر هنن اهڙن پاڳلن لاءِ به پاڳل خانا ۽ اسپتالون ٺهرايون.

ان ڏينهن اسان کي خوشي ان ڳالهه جي هئي ته ڪيئن به ۽ ڪهڙي به طريقي سان، ڪو ته ملو رفيق پائي جو جنازو پڙهائڻ لاءِ راضي ٿيو. مولوي صاحب پنهنجو پهراڻ مٽائي نئون اچي رنگ جو پهراڻ پائي آيو هو. جن ڪيس عيد جو خطبو ڏيڻو هجي. رفيق پائي ۽ مولوي صاحب جي گهرن جو فاصلو ٽن چئن گهرن جي فاصلي تي هو. اسان منتن ۾ رفيق پائي جي گهر پهتا هئاسين، جيڪي نمازي ڪفن وٺڻ ويا هئا، سي ڪفن وٺي واپس اچي ويا هئا. پاڙي جا ڪجهه ٻيا ماڻهو به اچي ويا هئا. هر ڪنهن جي پنهنجي صلاح هئي. ڪنهن پئي چيو ته،

”يار جلدي جلدي ڪم اڪلائيندا وڃو اسان کي پنهنجي ڪم ڪار جي به ڪرڻي آهي...“

”ها ادا ها! مون کي به دڪان کولڻو آهي...“

ڪنهن ٻي پاڙيسري پئي چيو.

”ڏسو نه ٿا سڄ ڪيترو مٿي چڙهي آيو آهي، گرمي ۾ مُردو ڌپ نه ڪري وڃي...“

ڪاش ان وقت ايتري سمجهه هجي ها، جو مان ڪيس چئي سگهان ها! ته ڌپ ته هي سماج ڪري ويو آهي.“

ڪٿان ڪنهن ٻي پاڙيسريءَ جو آواز آيو هو.

”سڀ ڪم ٻارهيڻ بجي کان اڳ تائين ڪري ڇڏڻا آهن. ٻارهيڻ بجي کان پوءِ زوال جو وقت شروع ٿي ويندو آهي...“

ٻين ويٺلن هن سان ها پر ها ملائيندي چيو هو.

”ها ها هي صحيح ٿو چئي، ٻارهيڻ بجي کان پوءِ زوال جو وقت شروع ٿي ويندو. ان ڪري جلدي جنازي کي کڻو...“

ان دور جي ان هڪ جملي جن وقت کي بيهاري ڇڏيو آهي. مون کي محسوس ٿو ٿئي جن زوال جو وقت ڪافي عرصو اڳ کان شروع ٿي چڪو آهي ۽ هي سارو دور جن زوال جي وقت مان گذري رهيو هو. هر حوالي کان ڳورو ۽ نامراد. خوفناڪ ۽ پيانڪ. حادثا ۽ سانحہ ٻريا ڪندڙ...

مون ڏٺو هو. اسان جا جماعتي ويچارا سڀني سان ها پر ها ملائي رهيا هئا. هنن اهو ئي پئي چاهيو ته پاڙيوارا گڏ هجن، جيئن مٿن ڪو نڪر نه پڄي. تڪڙ تڪڙ ڪري ٿورڙن ماڻهن سان رفيق پاڻي جو جنازو کنيو ويو هو. پاڙي واري مسجد ۾ جنازي نماز پڙهي وئي هئي. تڪڙ تڪڙ ۾ هلندي قبرستان پهچايو ويو هو. جلديءَ جلديءَ ۾ لحد ۾ لاهو ويو هو. ڦٽا رکيا ويا هئا، تڏا وڏا ويا هئا، مٽي لٽي وئي هئي. ڏسندي ئي ڏسندي رفيق پاڻي جي قبر تيار ٿي وئي هئي. گهڻين ئي قبرن تي ڪتبا هئا، ڪجهه اهڙيون به قبرون هيون، جنهن تي ڪوبه ڪتبو نه هو. مون سوچيو هو. رفيق پاڻي جي قبر تي ڪير به ڪتبو هڻائڻ وارو نه هوندو، نه ڄاڻان ايندڙ دور ۾ ڪنهن سان ڪهڙي حالت ٿيندي؟ ڪنهن جي قبر تي ڪتبو لڳندو به يا نه...؟ مون ل ۾ طنز به مرڪيو هو ۽ سوچيو هوم. مرڻ کان پوءِ قبر تي ڪتبو لڳو به ته ڇا...؟ ۽ هي نه لڳو ته به ڇا...! پر ائين ڪنهن سان به نه ٿئي جو ڪو مري به چين نه پائي مگهي ۽ روح سڪون لاءِ تڙيندو رهي...

رفيق پاڻي جي قبر تي آخري دعا گهري واپس سندس گهر اچي ڏٺو هوسين ته لوي صاحب کي ٻڌايل ۽ پيو سامان غائب لڳو پيو هو. اسان لاءِ اهو سمجهڻ ڏکيو نه. ته پٺيان سارو سامان مولوي صاحب جو مويي پٽ ڪڍائي ويو هو. اسان اڃان رفيق ئي جي گهر پهتا ئي مس هئاسين ته سندس رشتيدار عورت جو پٽ ٻن ٻين ماڻهن مان گڏ آيو هو ۽ ورندي ۾ وڃايل پٿرائيءَ تي ويهندي ئي دعا لاءِ هٿ مٿي ڪنيا هڻائين. دعا گهري پنهنجي منهن چيو هڻائين.

”جيڪو حڪم الله جو...“

هي منهنجي خيال ۾ ڏاڍو عجيب پٿر هو جنهن ۾ ڪنهن به ڪنهن سان نيت نه ٿي ڪئي. هر ڪنهن قل پڙهي ائين پئي ڪيو. هن ڊرامائي انداز ۾ قمر الدين پاڻي صاحب کي چيو هو.

”مجھ پھلے بتا ديتے تویں خیرات وغیرہ کا بندوبست کرتا۔۔۔“

هن کيس چيو هو.

”سب سے پہلے آپ کے ہی گھربتایا گیا تھا۔۔۔“

”هاں صحیح کہہ رہیں ہو گئے، میں دراصل کسی کام کے سلسلے میں گھر سے باہر تھا، جیسے آیا تو بتایا گیا۔ خبر سننے

س- میں یہاں آ پہنچا ہوں۔۔۔“

”خیر ہے بھائی اللہ رفیق بھائی کی مغفرت فرمائینگے۔“

هن پاڻ سان گڏ آندل ٻن ماڻهن ڏانهن ڏسي اشارو ڪيو هو. انهن مان هڪ پاڻ ن گڏ آندل تالو کوليو هو. تالي کلڻ جي ڪڙڪي سڀني کي اشارو ڏئي ڇڏيو هو ته

هو ڇا ٿا چاهين. ان سان گڏوگڏ هنن ماڻهن کي اهڙين نظرن سان پڻ ڏسڻ شروع ڪيو هو. ڇڻ چوندا هجن ته جلدي هتان دفع ٿيو ان پرڻي اوهان جو خير آهي. سڀني ماڻهن اتان اٿي ويڻ پرڻي بهتري سمجهي هئي ۽ اُتي آيا هئاسين. پوءِ خبر پئي هئي ته ڪجهه ڏينهن کان پوءِ رفيق پائي جي ڌيءَ جو مڙس پنهنجي رشتيدار عورت جي گهر آيو هو. هنن کيس ست سُر يون ٻڌايون هيون ته هاڻي ڇو آيو آهين؟ رفيق پائي جي علاج جو خرچ اسان ڀريو آهي، هن کي ماني ٽڪي اسان ڏيندا هئاسين، هن جي ڪفن دفن جو بندوبست اسان ڪيو آهي، خير خيرتون اسان ڪيون آهن، هاڻي هن جي گهر جو وارث وري تون ٿيو آهين؟ اهڙيءَ ريت هن کي ڀڳڙن جي مٺ جيترا پيسا ڏئي ڪراچيءَ جي بس ۾ چاڙهي آيا هئا...”

۽ مان انساني رشتن جي ڪوڪلي پڻ تي سوچيندو رهيو هوس.

هڪڙي پيري اسان مانجهاندو ڪرڻ 'پيڙاھت' ويا هئاسين. هن پيڙاھت ملڻ جو سڄو پروگرام اهڙي ڪاريگريءَ سان ٺاهيو هو. جومان هن کي انڪار نه ڪري سگهيو هوس. مون کي نيم سرڪاري ڪاليج ۾ نوڪري ملڻ جي خوشيءَ ۾ هن مون کي اتي پيڙا ڪارائڻ پئي چاهيو. اسان ٻئي ٿڌي سڙڪ تي واقع پيڙا هٿ جي هڪڙي اهڙي ڪنڊ واري جاءِ تي وڃي ويٺا هئاسين. جتي اسان کي ڪجهه گهٽ ڏٺو وڃي. هن پنهنجيءَ ڪل ۽ خوشيءَ تي قابو پائڻ جي ڪوشش ڪندي چيو هو.

”هلو سر! سلاڊ کڻي اچون...“

مون به مسڪرائيندي چيو هو.

”ٺيڪ آهي مس...! هلو...“

هوءَ کلندي چئي رهي هئي.

”پر هي جيڪو سلاڊ لاءِ باٿول ڏيندا، ان کي سفا فل ڀرڻو آهي...“

مون به کيس مرڪندي چيو هو.

”ٺيڪ آهي مس...!“

پوءِ پائين ايپل، مايونيز ۽ ٻين شين سان سلاڊ جو پهاڙ ٺاهي ڇڏيو هئائين. هن جي اهڙي عمل تي مان مرڪي ويٺو هوس. هوءَ اهو سلاڊ ڀريل باٿول کڻي ڏاڍي احتياط سان هلي رهي هئي، تڏهن به لينڊ سلائيڊنگ جيئن باٿول تان سلاڊ ڪري رهيو هو. مون اهو ڏسي مرڪيو پئي ته هوءَ به ڪلي پئي، ۽ مرڪندي چيائين پئي.

”سر خير آهي، سلاڊ پليٽ ۾ ئي پيو ڪري...“

”جي مس...! ڪا ڳالهه نه آهي...“

سلاڊ ٽيبل تي رکندي ڪرسيءَ تي ويهندي چيو هئائين.

”ڏاڍو مزو آيو. اوهان به سوچيندا هوندا ته وڏي لتيري قسم جي چوڪري آهي...“

هوءَ تهڪ ڏئي ڪلي پئي هئي. وري پاڻ ئي پنهنجي ڳالهه سان ڳالهه ڳندي چيو هئائين.

”خير، سڀ سلاڊ ائين ئي ڪٽندا آهن، ڇو ته پيڙا هٿ جي هر شيءِ ڏاڍي مهانگي آهي...“

هن مون کي سلاڊ ڪٽڻ لاءِ چيو هو.

”سلاڊ ڪٽو سر...!“

”جي مس ٿيڻڪه يو...!“

مون سلاڊ کنيو پئي، ته هن به منهنجي پليٽ ۾ سلاڊ لاهڻ شروع ڪيو هو.

”ڪٽو ڪٽو سر، هي پاڻين ايپل ته ڪٽو...“

هوءَ ان ڏينهن ڏاڍي خوش هئي، خوشي ۽ ڪل جي ڪري سندس منهن ڳاڙهو ٿي ويو هو. هن چيو هو.

”مان ننڍين ڳالهين مان به گهڻي خوشي حاصل ڪرڻ جي ڪوشش ڪندي آهيان. مان سوچيندي آهيان ته ماڻهوءَ کي زندگي هڪ پيروي ملي ٿي، ان ڪري

ان کي پرپور نموني سان جيئڻ گهرجي. مون پنهنجي زندگي کي اڄ ڏينهن تائين

پرپور نموني جيئڻ جي ڪوشش ڪئي آهي. ۽ سچ پچو ته زندگي آهي به ڏاڍي

خوبصورت...“

هن جي هر ڳالهه چٽي، واضح، صحيح ۽ متضاد هئي. جنهن تي مختلف وقت

جي ڏاهن جون مختلف ڳالهيون ملن ٿيون. مان مس صائمه جي ان ڳالهه تي سوچڻ

لڳو هوس ته هن پڇيو هو:

”ڇا تڏا سوچيو سر...؟“

”ڪجهه خاص نه ٿو سوچيان مس...!“

”وري به...!“

”اهو ئي ته الله سائين اوهان تي گهڻو مهربان آهي. ان ڪري اوهان خوش آهيو

باقي زندگي سڀني لاءِ هڪجهڙي ۽ خوبصورت نٿي ٿي سگهي. هڪ ماڻهو بادشاهه

آهي ته هڪ ماڻهو فقير. هڪ ماڻهو مالڪ آهي ته هڪ نوڪر. هڪ ماڻهوءَ کي

سڀ آرائشون ميسر آهن ته هڪ کي در در جون نوڪرون. هڪ ماڻهو جي ڊائنگ

ٽيبل تي ڪيئي طعام آهن ته هڪ ماڻهو ڪيترن ئي ڏينهن کان بڪايل آهي. سڀني

ماڻهن لاءِ زندگي ڪيئن ٿي خوبصورت ٿي سگهي...؟“

هن هڪ نظر مون کي ڏنو هو پوءِ مسڪرائڻ لڳي هئي. هن سلاڊ جي پليٽ مان

چمچي پري پنهنجي وات ۾ وڌي هئي ۽ ان کي کائيندي ۽ ان مان مزو وٺندي چوڻ

لڳي هئي.

”اوهان صحيح ٿا چئو سڙا پر جنهن ماڻهوءَ کي الله تعاليٰ گهڻو ڪجهه ڏئي پيدا ڪيو آهي، اهو ته ان جو فائدو وٺي پنهنجي زندگي خوش گذاري نه؟ يا رڳو اهڙين ڳالهين تي ويهي سوچي پاڻ کي پريشان ڪري ته زندگي سڀني لاءِ هڪجهڙي نه آهي، ٻين ماڻهن کي به ڏک آهن، ان ڪري اهو به ڏک پر هجي...؟“

”اوهان صحيح ٿيون چئو مس...! هڪ ماڻهو کي جيترو به ٿي سگهي، اهو خوش رهڻ جي ڪوشش ڪري.“

هوءَ وري هڪ شوخ مرڪ مرڪي هئي ۽ پنهنجي ڳالهه تي شدمند ڏئي ڳالهائيندڙ هئائين.

”پر اوهان ڪوشش نه ٿا ڪيو سڙا خوش رهڻ لاءِ اوهان کي به ڪوشش ڪرڻي پوندي...!“
 ”جي مس...!“

”ڏسو نه... اوهان کي به قدرت گهڻين ئي نعمتن سان نوازيو آهي. اوهان جو خانداني پس منظر به سٺو آهي، اوهان سٺي ڪاٺيندي پيئندي گهرائي جا فرد آهيو. اوهان پنهنجي لٽي، ڪپڙي، اڻڻ ويهڻ، پنهنجي واسطي وڙي پر به ليڪ ٺاڪ آهيو. باقي جي اوهان جي بابا ٻي شادي ڪئي ۽ يونيورسٽيءَ ۾ اوهان کي اوهان جي هڪ دوست اوهان کان وڌيڪ دولت مند ماڻهوءَ جي ڪري ڇڏي وئي ته پاڻ کي ڏک ۾ ڳارڻ مناسب نه آهي...“

هن جون ڳالهيون ٻڌي مان انهن تي سوچڻ لڳو هوس. هن چيو هو.
 ”اوهان جي بابا ٻي شادي ڪئي، پر اوهان جو گهر هڪ ئي هوندو اوهان جو ڪاٺ پيئڻ هڪ ئي هوندو اوهان عيدن تي نوان ڪپڙا ۽ بوت وٺي سگهندا هوندا، اوهان يونيورسٽيءَ مان ريگيولر پڙهي آيا، اتي به اوهان کي ايترا پيسا ملندا هئا، جو اوهان شاهي انداز سان رهي، پڙهي آيا...“

مان هن جي چاهي ڏانهن ڏسي رهيو هوس، هن پڇيو هو.
 ”ڇا ڪڏهن اوهان تي اهڙو وقت آيو جو اوهان ڪڏهن ماني ڪاٺ چاهي هجي ۽ نه کائي سگهيا هجو يا ڪڏهن اوهان جا کيسا خالي رهيا هجن؟“
 ”نه مس! ان حوالي کان الله سائين جو سدائين ڪر رهيو آهي...“
 ”هاڻي اچون ٿا، اوهان جي يونيورسٽي واري پريم ڪهاڻيءَ تي...“
 هوءَ هڪ ماهر استاد وانگي ڄڻ مٿاميٽڪس جا حساب حل ڪندي پئي وئي.
 هن ڳالهائيندڙ هو.

”سڙا! اوهان جي يونيورسٽي واري دور ۾ ڇوڪرا سڪندا هوندا، ته رڳو ڇوڪري اسان سان ڳالهائي! هو ان رسمي ڳالهائڻ کي به وڏي ڳالهه سمجهندا هوندا، ماڻهن

جون زندگيون ان ارمان ۾ گذري ويون ته زندگيءَ ۾ ڪنهن چوڪريءَ جو هجڻ ضروري آهي. اوهان پنهنجي يونيورسٽي لائيف ڏاڍي يادگار نموني گذاري. اوهان کي ٻيو ڇا گهرجي...؟

مان مس صائم جون ڳالهيون ٻڌي چپ ٿي ويو هوس. هن وڌيڪ چيو هو. ”جڏهن مان يونيورسٽيءَ ۾ پڙهندي هيس ته ڪوڙ ساريون چوڪريون چونديون هيون. خبر ناهي ته مالڪ ڪنهن سان شادي ڪرائي ڇڏيندا، ان ڪري پنهنجي يونيورسٽي لائيف کي ته خوب انجاء ڪيون...؟ پوءِ آهي چوڪرن سان دوستيون رکي گهمنديون ڦرنديون هيون...“

پوءِ مون کي مخاطب ٿيندي ڪلي چيو هئائين...
 ”چوڪرا چوندا آهن ته ”آئي ته روزي، ٿري ته بلا...“
 اوهان به هاڻي هن کي دل تان لاهي ڇڏيو...!“

مان هن جي ڳالهين تي سوچڻ لڳو هوس. اڄ جي ٺوڳي دنيا ۾ ماڻهو جيترو سنجيده ٿو ٿئي، اوترو ئي ٻوڳي ٿو. مس صائم جون سڀ ڳالهيون ڀلي صحيح هجن، پر ماڻهو وري به پنهنجي طبيعت ۽ مزاج کان مجبور ٿئي ٿو. هن مون کي صلاح ڏيندي چيو هو.

”اوهان ادبي گڏجاڻين ۾ وڃڻ شروع ڪيو آئي ته سڀ شاعر ۽ اديب گڏ ٿيندا هوندا. اتي اوهان کي ڪافي بهتر ماحول ملي سگهي ٿو.“
 مس صائم جي ان صلاح تي سوچجي ويو هو.

”ڪهڙيون ادبي گڏجاڻيون...؟ اتي ته هرڪو پنهنجو ڪٿي ڇاڙهيو ويٺو آهي. سڀ ڪنهن جو پنهنجو ناني ويڙهو آهي. اديبن جي اڪثريت پنهنجي پنهنجي لابي ۾ ورهايل آهي. هڪڙي لابيءَ جو اديب ۽ ٻي لابيءَ جي اديب کي اديب مڃڻ لاءِ تيار نه آهي. هر وقت هڪ وڏي ڄنڊا پٽ لڳي پئي آهي. جنهن اديب جي ڪابه لابي نه آهي. اهو ڪنڊ ۾ ويٺو هوندو. ان کي ادبي لابيون سڃاڻڻ کان ئي انڪاري هونديون. يا وڏو ٿورو اهو چئي لائيندا ته هن جو ڪتاب اڃان اسان پڙهيو نه آهي.“

مون اهو سڀ ڪجهه پنهنجين اکين سان ڏٺو هو. مان هر ادبي پروگرام ۾ شريڪ ٿيڻ جي ڪوشش ڪندو هوس. اديبن جي اڪثريت ساڙ حسد، اڻ سهڻ ۽ منافقيءَ جهڙي موذي مرض ۾ ورتل هئي. انهن ۾ ٻيا به ڪيترائي جنسي ۽ نفسياتي خلل ۽ مونجهارا هئا، جنهن ڪري اهي جنسي ۽ ذهني مريض بڻجي چڪا هئا. مون کي ياد اچي رهيو هو. هڪ نوجوان اديب گذاري ويو هو. ان جي تڏي تي ڪيترائي اديب آيا هئا، مان به ٿوري دير لاءِ وڃي ان جي تڏي تي ويٺو هوس. اخبارن ۾ ڪيترن

ٽي اديبن جا ڏک وارا بيان شايع ٿيا هئا. منهنجي ڀرسان به اديب پاڻ ۾ سُس سُس ڪري رهيا هئا.

”يار! هي اسان جو نوجوان اديب دوست ته گذاري ويو پر...“

ٻي پڇيو هو.

”پر ڇا...؟“

”پر... هن جي نوجوان زال جو ڇا ٿيندو...!“

ٻيو اديب چپ.

”هو؟ نوجوان آهي، هو؟ ڪيئن ڪندي...؟“

هن پنهنجي هر صاحبي کي اک پيچيندي چيو هو.

”يار! هڪ جوان عورت جون پنهنجون الڳ ضرورتون هونديون آهن...“

”ها ها يار تون بلڪل صحيح ٿو چئين، سيڪس هڪ وڏي جبلت آهي. ان

کان ڪيئن ٿو منهن موڙي سگهجي...؟“

”اها ئي ته ڳالهه مان ڪيان ٿو نه...!“

”ها يار غير شادي شده هجي ها، تڏهن به ڪنٽرول ڪري وڃي ها، پر هيءَ ته

چڪيل ڪيل آهي، سا ڪيئن ڪندي؟“

”ها يار تون صحيح ٿو چئين...“

پوءِ پنهنجي اکين ۾ وحشت ڀري ۽ مڃڻ تي آڱريون ٿيري چيو هئائين.

”لڳي ٿو ته ان جو بلو به اسان کي ئي ڪرڻو پوندو...“

انهن جو اهڙيون ڳالهيون ٻڌي منهنجي دل ڪچي پئي ٿي. ان ڪري مان اتان

اُٿي آيو هوس. مان اُتي هلڻ لڳو هوس، ته پٺيان هڪ ٻيو ادب دوست نوجوان به اچي

مون سان مليو هو هن چيو هو.

”مان هتي ڪافي دير کان وينور هيو آهيان، اسان جي اڪثر اديبن کي اهو سُور

ڪاٺي رهيو آهي ته هن جي نوجوان زال پٺيان ڪيئن ڪندي؟ هن جو ڪو ڀلو ڪرڻ

گهرجي، پر ڪنهن کي به ان ڳالهه جي ڳهٽي نه آهي ته هن مرحوم جو ننڍڙو پٽ

ڪيئن پلبو...؟ سندس تعليم ڪيئن ٿيندي؟ ان بيواهه ۽ يتيم جي معاشي مدد

ڪير ڪندو؟ هو پنهنجي زندگيءَ جو گاڏو ڪيئن ڳهليندو...؟“

ٿورو جذباتي ٿيندي چيو هئائين.

”پاڻو باقي هنن کي پنهنجي پيٽ جو سُور اٿئي ته هن ويچاري بيواهه جي

مجبوريءَ جو ڪو فائدو وٺي سگهون...“

مان ڇا ڳالهائين ها، افسوس مان چيو هوم.

”اسان جا اڪثر اديب اهڙا آهن، تڏهن ئي ته پنهنجي سنڌ سُورن ۾ آهي...!“

”ها ڀاڻو تمام ٿورا اديب اٿئي، جيڪي باضمير آهن، انهن ويچارن کي وري ڪو پڇي ئي نه ٿو...“

مون کي سوچيندي ڏسي مس صائم چيو هو.

”سر! اوهان وري ڪنهن سوچ ۾ پڙي ويا...!!“

سوچ مان نڪري چيو هو.

”ها مس...!“

”ڇا پئي سوچيو...؟“

سندس ان سوال کان پوءِ مون کيس اهو واقعو ٻڌايو هو. اهو واقعو ٻڌڻ کان پوءِ

هن کي به اديبن جي اهڙي رويي تي افسوس ٿيو هو. هن چيو هو.

”ان ڪري ئي چيو ويندو آهي، ته اوهان اديبن سان سندن لکڻين ۾ ئي ملو

ظاهري زندگي ۾ نه...“

ڪجهه ڏينهن گذرڻ کان پوءِ مس صائم جي فون آئي هئي. ڪچڙي شام جو وقت هو مون جيئن هن جي فون ڪٺي هئي، ته هن وڏيءَ خوشيءَ ۽ جوش مان پڇيو هو. ”هیلو سر...! اوهان ڪٿي آهيو...؟“

هن جي اهڙي انداز ۽ سوال کي سمجهڻ جي ڪوشش ڪندي چيو هو. ”گهر آهيان...“

”اوهان هن وقت مون سان ملي سگهو ٿا؟“

”هن وقت...؟“

”ها سر...! هن وقت...“

”چو مس خير ته آهي..؟“

”ها سر...! خير آهي، پر اوهان پرٿورو ارجنٽ ڪم آهي...؟“

”پر تڏهن به هٿ منهن ڏوٽڻ، ڪپڙا مٽائڻ ۽ اوهان تائين پهچڻ ۾ ڪلاڪ سوا ته لڳي ويندو...!“

هن شايد گهڙيءَ ۾ وقت ڏسندي چيو هو.

”هنههه... هن وقت ساڍا چار ٿيا آهن. اوهان ساڍي پنجين وڳي تائين مڊوي

ريسٽورنٽ اچي ويندا...؟“

”ٺيڪ آهي ساڍي پنجين وڳي تائين پهچڻ جي ڪوشش ڪيان ٿو...“

”سر! دير نه ڪجو پليز...“

”ٺيڪ آهي مس! ڪوشش ڪندس...“

”هنهه هنهه...“

هن جي کلڻ جو هلڪو آواز آيو هو ڪلندي ٿورا مڃيا هئائين...

”ٿٽنڪ يو سر! ٿٽنڪ يو...“

”ويلڪر مس! ڪا ڳالهه نه آهي...“

مان ڪٿ تان اٿي واش روم ويو هوس. تڙ ٽڪڙ ۾ تيار ٿي گهران نڪتو هوس. رکشا ۾ چڙهي سوچيم پئي. ته مس صائم جو مون ۾ اهڙو ڪهڙو ڪم ٿي سگهي ٿو جو هن مون کي ايتري ٽڪڙ ۾ هٿ گهرايو آهي؟ وري سوچ آئي هئي. هن جي انداز مان معلوم ٿيو پئي ته هن جو مون ۾ اهڙو ڪم نه هوندو. جنهن جي ڪري مون کي ڪا گهڻي تڪليف ڪرڻي پئي! هو پنهنجي ڳالهائڻ مان خوش پئي لڳي. ان ڪري به مون کي ڪا گهڻي پريشاني ڪا نه پئي ٿي. ٻيو مون جهڙي ماڻهوءَ ۾ هن جو ڪهڙو ڪم پئجي سگهي ٿو. اهڙين سوچن ۾ هوندي مان ميڊوي ريسٽورنٽ جي ٻاهران پهتو هوس. رکشا مان لهي رکشي واري کي ڪرايي جا پئسا ڏنا هئا ۽ اڳتي وڌي ريسٽورنٽ جو دروازو کولي اندر داخل ٿيو هوس. مون مردن واري پاسي هڪ هلڪي مٿاڇري نظر وڌي هئي. هال اڌ کان مٿي خالي هو ڇو ته ان وقت مانيءَ جو وقت نه هو. مون سامهون فيملي هال ڏانهن ڏٺو هو. مس صائم در ڏانهن منهن ڪيو ويئي هئي. سندس اکين کي مون کي ڏسڻ جي آس هئي. هن جي جيئن مون تي نظر پئي هئي ته ڪانئس مرڪ ڇڏائجي وئي هئي ۽ هن کان ساڄو هٿ مٿي ٿي ويو هو. مون کان به هن جي جواب ۾ ٿورو هٿ مٿي ٿي ويو هو. مون کي پنهنجي ويجهو پهچندي ڏسي هو پنهنجي ڪرسيءَ تان اٿي هئي. مون سندس پراسان پهچندي چيو هو.

”وينا رهو مس! وينا رهو...“

هو تڏهن به مرڪندي بيٺي رهي هئي. مان هن جي سامهون واري ڪرسيءَ تي ويٺو هوس. ته هو به ان ئي وقت ڪرسيءَ تي ويهي رهي هئي. مون هڪ نظر ٽيبل تي ڏٺو هو. ان تي انرجي سوپٽس ۽ بيڪرز جي ٿيلهيءَ ۾ هڪ ڊيو پيل هو. هن ٿيلهيءَ مان اهو ڊيو ڪڍندي چيو هو.

”اوهان کي مبارڪ هجي سر...! مان سنڌ پبلڪ سروس ڪميشن جي ذريعي سنڌ گورنمينٽ جي تعليم کاتي ۾ ليڪچرر ٿي ويس...“

هن منائي جي ڊي ڪي کولي سامهون رکيو هو ۽ پنهنجي پرس مان آفر ليٽر ڪڍي مون کي ڏنو هئائين. مون آفر ليٽر ڏسندي چيو هو.

”مبارڪ هجيو مس...!“

”ٿئنڪ يو سر...!“

پوءِ مون کي مرڪندي ڏنو هئائين ۽ ان ئي لمحي منائي واري ڊي مان برفيءَ جو ٽڪڙو کڻي مون کي ڏيندي چيو هئائين.

”سر! اوهان منائي ته ڪاڻو...“

مون برفيءَ جو اهو ٽڪڙو کائيندي هن کي ڏٺو هو. هو حد کان وڌيڪ خوش هئي. خوشي ڪانئس سنڀالي نه پئي ٿي. هو هڪ وجداني ڪيفيت ۾ هئي. سندس

سڄو منهن ٻهڪيو پئي، اڪيون چمڪيون پئي ۽ سندس چپ جرڪيا پئي، خوشي هن جي هر ادا مان بکي رهي هئي. هن جڏهن ڏٺو هو ته مان برفيءَ جو اهو ٽڪڙو کائي چڪو آهيان، ته هن منائي جي دٻي مان گلاب جامن جو هڪ لڏون کڻي ڏيندي چيو هو.

”سر اوهان منائي ته کائوئي نه پيا...!“

مون کائڻس اهو لڏون وٺندي چيو هو

”اوهان ڏاڍيون خوشنصيب آهيو مس صائم...!“

”جي سر تئنڪ يو...“

”ههڙي دجالي دور ۾ اوهان گورنمينٽ ليڪچرر ٿي ويا. ٻيو اوهان کي ڇا

گهرجي...؟“

هن جي مرڪ وڌيڪ گهري ٿي وئي هئي. هن هڪ جيءَ پريندڙ نظر سان مون کي ڏٺو هو ۽ پوءِ گهڙي لاءِ نظرون جهڪائي ڇڏيون هئائين. مون هن ڏانهن ڏٺو هو هوءَ منهنجي ان رسمي سوال تي سوچيندي شرمائجي وئي هئي. سندس نظرون جھڪيل هيون. هن هڪ عجيب احساس مان چيو هو

”ٻيو مون کي اهو گهرجي، جيڪو هر چوڪري چاهيندي آهي...“

مان سندس اها ڳالهه سمجهي ويو هوس، پر کيس ڪو ٽڪڙو جواب نه ڏنو هو.

هوءَ بنا ڪنهن پرواهه جي ڳالهائي رهي هئي.

”مون کي هڪ سئو جيون ساٿي گهرجي...“

هڪ نظر مون کي ڏسندي چيو هئائين.

”عزت ۽ احترام ڏيندڙ خيال رکندڙ ۽ پيار ڪندڙ جيون ساٿي...“

هن اهو جملو ڳالهائيندي هڪ سڪون وارو گهرو ساهه کنيو هو. هوءَ بلڪل به

پُرسڪون هئي. هن سڪون ۽ خوشي واري اعتماد مان چيو هو.

”سر اوهان ٿيندا منهنجا جيون ساٿي...؟“

سندس اهڙي سڌي سوال تي مون کيس هڪ نظر ڏٺو هو ۽ مون کي سندس

اهڙي ڳالهه تي ڪا به حيراني نه ٿي هئي. مون ڄاتو ٿي، ته هوءَ ڪڏهن به اهڙي قسم

جي ڳالهه ڪري سگهي ٿي، کيس چيو هو.

”مون کي گهڻن ئي ڏينهن کان ان ڳالهه جو اندازو هو. مون اوهان جي ان سوال

جي باري ۾ گهڻو ئي سوچيو آهي. مان اوهان جو جيون ساٿي ٿيان يا اوهان منهنجون

جيون ساٿي ٿيو. ان ۾ ڪو حرج نه آهي، پر...“

هڪ لمحِي لاءِ چپ ٿي ويو هوس، ته هوءَ اُتاولي ٿي وئي هئي ۽ اتاولائيءَ مان

پڇيو هئائين.

”پر ڇا سر...؟“

”پر مان ۽ منهنجي زندگي ائين نه آهيون، جيئن اوهان کي نظر اچون ٿا. منهنجي زندگي...“

منهنجي ڪيفيت تبديل ٿي چڪي هئي. مان وري ڪيٿارسز مان گذري رهيو هوس. هن ڳالهه کي اڳتي وڌائيندي چيو هو.
”جي سر...! ڇا اوهان جي زندگي...؟“

”اهو ئي ته منهنجي زندگي ڪيترين ئي محرومين جي اثر ۽ ڪيترين ئي ذميوارين جي بار هيٺان ڊپيل آهي. شايد مان انهن ذميوارين کي ڪٽندي ڪٽندي اوهان جي ڪنهن اميد تي پورو نه لهي سگهان، ۽ پوءِ اوهان کي پڇتائڻو پوي ته اوهان جذبات پر اچي ڪهڙو غلط فيصلو ڪري ويٺا...!“

هوءَ سنجيده ٿي وئي هئي ۽ سنجيدگيءَ مان ڳالهائيندي چيو هئائين.
”سر! يقين ڪريو مان اهڙي چوڪري ناهيان! مان اوهان مان اهڙيون اميدون ٿي نه رکندس، جيڪي اوهان پوريون نه ڪري سگهو. اسان جون ڪي اهڙيون وڏيون خواهشون ڪونهن، جيڪي پوريون نه ٿي سگهن. اسان هڪٻئي جي ساٿ سان هڪ سٺي زندگي گذاري سگهون ٿا...“

مان چپ ٿي ويو هوس. هوءَ وڌيڪ ڳالهائي رهي هئي.
”سر! الله سائينءَ جي مهربانيءَ سان مون کي هڪ سٺي نوڪري ملي وئي آهي. منهنجي خرچن جو اوهان تي بار نه هوندو اوهان خوشيءَ سان پنهنجون ذميواريون نڀائيندا رهجو. مان انهن جي وچ ۾ ڪا به رڪاوٽ نه وجهندس...“
”نڪ آهي سر! مان اڳ پر ٿي اوهان تي واضح ڪندو هلان ته مان هڪ گڏيل خاندان ۾ رهان ٿو ۽ شاديءَ کان پوءِ ان ٿي گڏيل خاندان ۾ رهندس. ٻيو ته مون کي منهنجي ماءُ، پيٽ ۽ ڀاءُ جي ڪفالت به ڪرڻي آهي. منهنجي سڄي پگهار اسان جي پيٽ ۾ ئي پوري آهي. ان مان ٻيو ڪجهه نه ٿي سگهندو...“
منهنجي اها ڳالهه ٻڌي هوءَ خوشيءَ مان ٽرڪي پئي هئي. سندس سارو چهرو پهڪي پيو هو. چيو هئائين.

”اهڙي سر...! اوهان پريشان نه ٿيو...! مان اوهان سان ان گڏيل خاندان ۾ گڏ به رهنديس. اوهان جي ۽ اوهان جي ماءُ پيٽ جي وچ ۾ به نه اينديس ۽ اوهان مون کي جيئن به رکندا مان تيئن هوندس. اوهان جيڪو به ڪارائيندا پياريندا ان تي شڪر ڪندس. بس...!“

هوءَ تمام گهڻي خوشي ٿي وئي هئي. هن رڳو پنهنجي زبان سان ئي نه پر پنهنجي اکين سان به ڳالهائڻو پئي. خوشي هن جي رنگ ۽ روپ مان ظاهر هئي. هوءَ

تڪڙ ۾ اُٿي هئي، مٿ ڏٺي پنهنجي پرس ڪٽي هڻائين، مٺائي وارو دٻو ٿيلهي ۾ وڌو هڻائين ۽ کلندي چيو هڻائين.

”سر سامهون ويٺڙ ويٺل آهن، هر هر اسان کي ڏسن ٿا، هلو هن ڪنڊ واري ٿيبل تي ٿا ويهون...“

هوءَ پرينءَ ڪنڊ واري ٿيبل تي ويهڻ لاءِ صفا تيار لڳي بيٺي هئي. هوءَ جنهن ڪيفيت ۾ هئي، ان ۾ کيس انڪار ڪرڻ مناسب نه سمجهيو هوم...

ان ڪري اُٿي وڃي ڪنڊ واري ٿيبل تي ويٺا هڻائين. مان هن جي سامهون واري ڪرسيءَ تي ويهڻ جي پئي ڪئي، ته هُن منهنجو هٿ پڪڙي عرض ڪندي چيو هو.

”هيڏانهن سر! منهنجي پرسان ويهو...!“

مون هن جي اکين ڏانهن ڏٺو هو هوءَ خمار جي چُڪي هئي. سندس اها ڪيفيت مون لاءِ نئين هئي. مون بيٺي پير چيو هو.

”ها مس...! ويهان ٿو...“

مان سندس پير ۾ ويٺو هوس، هن پنهنجو هٿ منهنجي ڏوري ۾ مضبوطيءَ سان وڌو هو ۽ پنهنجو سر منهنجي ڪلهي تي رکي ڇڏيو هڻائين ۽ ڪنهن پر ڪيف خمار جي سُروڙ ۾ سندس اکيون بند ٿي ويون هيون. ٿوري دير ويٺي رهڻ کان پوءِ مان ڪرسيءَ تان اٿيو هوس. هن جو هٿ ڍرو ٿي ويو هو ۽ سندس سر منهنجي ڪلهي کان ڏوري ۽ ٺونٺ تائين گسڪي آيو هو. مون کيس چيو هو.

”ٻه منٽ مس! مان اڃان ٿو...“

”پر اوهان ڪيڏانهن ٿا وڃو...؟“

”ويٽر کي چانهه کڻي اچڻ لاءِ چئي اڃان ۽ واش روم مان به ٿي اچڻو آهي...“

هن پيار واري مرڪ سان نهاريندي چيو هو:

”ٺيڪ آهي سر...!“

مون اٿي وڃي ويٽر کي ٻن چانهين جو چيو هو ۽ پوءِ واش روم وڃي آئيني اڳيان بيٺو هوس. پنهنجي چهر ڏانهن ڏٺو هوم. ڪنهن اڃا تي خوف جي ڪري ڏاڍو وساميل وساميل پئي لڳو. هڪ نظر غور سان پنهنجي چهر ڏانهن ڏٺو هوم.

مون کي منهنجي چهر ۾ يونيورسٽيءَ واري پُراڻي محبوبا نظر پئي آئي. ڪنهن به احساس کان خالي ۽ پراسرار. مون کان هلڪو چرڪ نڪري ويو هو. پاڻيءَ جي نلڪي کولي هيم. ان مان نيم گرم پاڻي نڪرڻ لڳو هو. ٻڪ پري منهن ڌوڻو هيم. هڪ ڀيرو وري آئيني ۾ پاڻ ڏٺو هوم. اکيون ڳاڙهيون نظر آيون، هيون. تشو پيپرز واري رول مان تشو پيپرز ڪڍيا هئم، منهن اگهي، وارن کي هٿ سان ٺاهي

ٻاهر نڪري آيو هوس. ڏٺو هوم ته ويتر به چانهه کنيو پئي ويو. هن اڃان چانهه جي ڪتلي ۽ ڪوپ پليٽون ٽيبل تي رکيا پئي ته مان به مس صائم جي ڪرسيءَ جي سامهون واري ڪرسيءَ تي ويٺو هوس. هن مون کي ڏسي مُرڪيو هو. مان به رسمي طور مرڪي ويٺو هوس. ويتر واپس وريو هو ته هن منهنجي چهري کي چٽائي ڏٺو هو ۽ پيار واري مرڪ مرڪندي پڇيو هئائين.

”اوهان خوش ناهيو سر...؟“

سندس اکين کي ڏسندي چيو هوم.

”نه مس! اهڙي ڳالهه ناهي...!“

وڌيڪ مرڪي هئي ۽ چيو هئائين..

”پوءِ مون کان پري ڇو وڃي ويٺا آهيو...؟ هيڏانهن اچي ويهون...!“

”ٺيڪ آهي مس...!“

مان سندس ڀرسان اُتي وڃي ويٺو هوس، جتان ٿوري دير اڳ اٿيو هوس. خوشيءَ ۾ سندس دل ٺري پئي هئي. هن ڪتلي مان ڪوپن ۾ چانهه پرڻي. هڪ ڪوپ مون ڏانهن وڌائيندي چيو هو.

”چانهه پيئو سر...!“

”جي مس مهرباني...!“

چانهه پيئندي پنهنجي ۽ صائم جي مستقبل جي باري ۾ سوچي رهيو هوس. منهنجي اکين جي اڳيان ڪنهن چوراهي تي لڳل سايون ڳاڙهيون ٽريفڪ لائيتون پري ۽ وسامي رهيون هيون. سايون لائيتون بهتر مستقبل ۽ رواني واري زندگي جو اشارو ڏئي رهيون هيون. ڳاڙهيون لائيتون خطري ۽ رڪجي وڃڻ واري زندگيءَ جو اشارو محسوس پئي ٿيون. اسان ٻئي چانهه پي بل ڏئي ريسٽورنٽ مان ٻاهر نڪري آيا هئاسين. مون کيس رڪشا ۾ ويهاريو هو ته هن پڇيو هو.

”اوهان نه ٿا هلو...؟“

”ٻئي پيري هلندس...“

”ٺيڪ آهي سر...! ٿڌنڪ ڇو...“

”خدا حافظ مس...!“

”خدا حافظ سر...! اوهان پنهنجو خيال رکجو...“

هٿ جي اشاري سان هڪڙي کي تاءِ تاءِ ڪيو هيوسين ته رڪشا هلڻ لڳو هو. ڏسندي ئي ڏسندي رڪشا منهنجي نظرن کان دور ٿي ويو هو. مان پنڌ تي پنڌ گهر ڏانهن هلڻ لڳو هوس. سڄي رستي ۾ منهنجي تصور ۾ ٽريفڪ سگنل جون سايون ڳاڙهيون لائيتون ٻرندي ۽ بند ٿيندي نظر اچي رهيون هيون.

ڏينهن شام جو مس صائم فون ڪري ٻڌايو هو ته سندس ماءُ مون سان ملڻ ٿي چاهي. هن پنهنجيءَ ماءُ کي ٻڌائي ڇڏيو هو ته هوءُ مون سان شادي ڪرڻ ٿي چاهي، ان ڪري هن مون کي چيو پئي ته ڪيئن به ڪري مان سڀاڻي شام جو سندن گهر وڃي سندس ماءُ سان ملي اچان. مان ذهني طور تي اهڙي ڪنهن به عمل لاءِ تيار نه هوس. ان ڪري سندس ڳالهه ٻڌي مونجه پئي ٿي. مون مس صائم کي چيو هو

”ايترو جلدي منهنجي لاءِ ممڪن نه آهي؟“

هن پڇيو هو.

”ڇا ممڪن ناهي سر...؟“

”شاديءَ جي خرچن جو بندوبست ڪرڻ...“

هن ڏيرج سان چيو هو.

”ان ڪري ته مان چاهيان ٿي ته اوهان امي سان ملي وڃو...“

”صرف ملي وڃڻ سان ڇا ٿيندو...؟“

”ڳالهين ڳالهين مان ڪا راهه نڪري سگهي ٿي. جيڪڏهن ٻيو ڪو فائدو نه اٿيو ته گهٽ ۾ گهٽ ايترو ته ٿيندو جو مان اوهان سان ملان ڄاڻان پئي، ڪنهن گهر ڀاتي اوهان سان ڏسي ورتو ته امي ڳالهه ناهي وٺندي ته مان چوڪري کي سڃاڻان ٿي. هو مون سان رشتي جون ڳالهون ڪري ويو آهي...“

سندس ان ڳالهه تي ڪجهه سيڪنڊ سوچيو هوم پوءِ کيس چيو هوم.

”نيڪ آهي، پر اوهان به اتي موجود هججو...“

”نيڪ آهي سر! مان به اتي موجود هونديس..“

”مان سڀاڻي شام جو اچي ويندس...“

”ٿٽڪ يو سر...! ٿٽڪ يو سو مڃ...“

هوءَ خوشيءَ مان ڪلي پئي هئي ۽ ڪلندي چيو هئائين.
 ”اوهان ڏاڍا سوٽ آهيو سر...!“

”مهرباني مس...!“

هوءَ خوش ٿي وئي هئي ۽ مان پريشان...

ٿوري دير کان پوءِ وهنجي سهنجي ڪپڙا مٽايا هيم. ۽ ڪرسيءَ تي ويٺي سوچي رهيو هوس ته امان شام جي چانهه کڻي آئي هئي. هن مون کي ڏٺو هو ۽ پڇيو هئائين.

”ابا ڇا تُو سوچين...؟“

هڪ نظر سندس چهري ڏانهن ڏٺو هوم پوءِ کيس چيو هوم.

”امان تون ٿوري دير لاءِ هت ويه...“

هوءَ ڪٽ ڀرسان پيل ڪرسيءَ تي ويهي مون کي ڏسي سوچڻ لڳي هئي. شايد هوءَ اهو سوچي رهي هئي ته مان ڇا سوچي رهيو آهيان. مون کيس ٻڌايو هو.

”جنهن ڪاليج ۾ مان پهريان پڙهائيندو هوس. اتي هڪ چوڪري به استاد هئي. هوءَ مون سان شادي ڪرڻ ٿي چاهي. هن جي ماءُ مون کي سڀاڻي ملڻ لاءِ پنهنجي گهر گهرايو آهي. صلاح ڏي ته ڇا ڪيان...؟“

منهنجي شاديءَ جي ڳالهه ٻڌي امان خوش ٿي وئي هئي. هڪ هلڪي مُرڪ هن جي چپن ۽ منهن تي پکڙجي وئي هئي. هن خوشيءَ مان پڇيو هو.

”سٺي چوڪري آهي...؟“

”ها امان لڳي ته سٺي ٿي...“

”تو سان نپاهيندي...؟“

”نپاهڻ جون ڳالهيون به ڪري ٿي...؟“

خوشيءَ مان پڇيو هئائين.

”ڇا ٿي چئي اسان سان گڏ رهندي...؟“

”ها... چئي ٿي ته سڀني سان گڏ رهندس...“

”سٺو سٺو... ٻيو ڏسڻ ۾ ڪيئن آهي...؟“

”سٺي آهي...“

امان خوش ٿيندي پئي وئي، وڌيڪ پڇيو هئائين. قد جي هلڪي ته ناهي...؟
 ”نه...“

”ڏک ڪيئن اٿس...؟“

”صحيح اٿس...“

امان خوشيءَ مان حيران ٿيندي چيو هو.

”هان... پوءِ ته واهه واهه...“

ان ڳالهه جو کيس ڪو جواب نه ڏنو هو. امان جي پڇيل ننيڙين پر ڪجهه اهم ڳالهين تي سوچي ٿورو ٿورو پريشان ٿي ويو هوس. امان مون کي ڏسي سمجهي وئي هئي ۽ منهنجي پراسان اچي منهنجي مٿي کي هٿ لائيندي پڇيو هئائين.

”ڇا تُو سوچين ابا...؟“

ڏانهس ڏسندي چيو هو.

”ڪجهه نه امڙ...؟“

”اسان جي ڪري پريشان ٿي ويو آهين نه...؟“

”نه امڙ...!“

”سوچيندو هوندين ته جي هوءَ مائي اسان سان نه ٺهي ته پوءِ ڇا ٿيندو...؟“

”بس امڙ الله سائين پلائي ڪندو...“

”ها ابا بس الله ڀر ٿي آسرو آهي، تون پريشان نه ٿي! هوءَ جيڪڏهن چئي ٿي ته

جيءُ ائين ڪندي...“

ڏانهس ڏسي چيو هو.

”ها امان...!“

سوچي رهيو هوس. امان ان دور جي عورت آهي، جنهن دور ۾ ماڻهو جيڪڏهن ڪاوڙيا جذبات ۾ اچي به ڪا ڳالهه چئي ويندا هئا ته پوءِ پنهنجي چيل ڳالهه جو رمر ڪندا هئا. اڄ جي ماڻهن وانگي شعوري طرح ڳالهائون ڪري ڦري نه ويندا هئا. هو هڪ ڪلاسيڪل دور هو. دوست دوستن تي جان ڏيندا هئا. رت دانگيءَ تي به رندو آهي، جهڙا پهاڪا ٺاهي پنهنجي عزيزن جي حق لاءِ هر ميدان ۾ ڪاهي پوندا هئا. هاڻي هر هنڌ ۽ هر پاسي ٺڳيءَ وارا ٺاهه لڳا پيا آهن. ان دور ۾ گهڻائيءَ ۾ مڙس لڻ سان ۽ زالون مڙسن سان ٺاهينديون هيون. اولاد ماءُ پيءُ سان وفادار رهندي نندن ڪراڙپ جو سهارو بڻجندي هئي. جنهن کي اولاد نه هوندي هئي ته ڀاڻيا ۽ اڻڀيجا به سندن پرجهلا هوندا هئا. هاڻي ته وڃي ٿورشتن مان ساهه نڪرندو. امان چيو هو.

”ڇا تُو سوچين ابا...؟“

”ڪجهه به نه امان...!“

هن اُٿي مون کي پاڪر پاتو هو. نرڙ تي چمي ڏئي دعا ڪئي هئائين...

”الله سائين توکي خوش رکندو ابا...“

امان جي پاڪر ۾ بيچيني ختم ٿي وئي هئي ۽ سندس دعا سان دل کي آتت

بي هئي. چانهه پي گهر کان ٻاهر هليو ويو هوس. گهر ۾ ويهي ڪتاب پڙهڻ يا ٽي

وي ڏسڻ تي دل نه پئي ٿي، ان ڪري بي سبب روڊ جي ڪناري سان پنڌ ٿي پنڌ هلندو پئي رهيم سوچيم پئي.

”جيڪڏهن هي سماج شادي ڪرڻ لاءِ پابند نه ڪري ها ۽ شادي نه ڪندڙ ماڻهوءَ کي خواستخواه معيوب نه سمجهيو وڃي ها، هر ايندڙ ويندڙ عورت امان کي منهنجي شاديءَ جو نه چوي ها. سڀ دوست شادي ڪرڻ لاءِ نه چون ها، ته مان شادي نه ڪيان ها! مون ڪيترن ئي شادي شده مردن کي ٻين عورتن جي پٺيان نوس نوس ڪندي ڏٺو آهي ۽ ڪيترين ئي شادي شده عورتن کي به ٻين مردن پٺيان پتڪندي ڏٺو آهي.“

اهڙي قسم جي دوکيمازي جو سوچيندي دل ڪچي پئي ٿي. وري سوچيم پئي ته سڀ ائين نه آهن. اڪثريت ۾ شادي شده جوڙا هڪٻئي تائين محدود آهن. ٻئي ڏينهن شام تائين ڪيترائي خيال آيا پئي ۽ ويا پئي. نيٺ اهو وقت به آيو هو، جڏهن مون کي مس صائم جي گهر وڃڻو پيو. ان منجهند جو جڏهن مان ڪاليج مان گهر آيو هوس ته هن مون کي فون ڪئي هئي. فون تي چيو هئائين..

”سراوهان اڃا اچڻ لاءِ تيار آهيو نه...؟“

”جي ها مس مان تيار آهيان...“

”ڏاڍو سنو...!“

”ڪهڙي وقت اچڻو آهي...؟“

”ٽپهريءَ جي نماز کان پوءِ...“

”ٺيڪ آهي مس مان اچي ويندس...“

ٿورو ڪلندي چيو هئائين.

”ننڊ نه پئجي وڃجو سر...!“

”نه نه مس! مان اچي ويندس...“

”ٿٽنڪ يوسر...!“

”ويلڪر مس...!“

مان منجهند جي ماني کائي سمهي پيو هوس. ڪلاڪ ڪن کان پوءِ ننڊ ماري سجاڳ ٿي واش روم ويو هوس. وهنجي سهنجي پينٽ شرٽ پائي تيار ٿي گهر اندر نڪتو هوس. منهنجي گهر کان مس صائم جي گهر تائين سڄو رستو عجيب قسم جي مونجهه ۽ بيچيني ۾ گذريو هو. هن جي گهر جي ڀرسان پهچي کيس فون ڪر هيم. هن فون ڪندي چيو هو.

”هيلو سر...! اوهان پهچي ويا...؟“

”جي مس...! اوهان گيت تي اچو...“

”ٺيڪ آهي پهچان ٿي...“

رڪشا هنن جي گهر جي اڳيان بيٺو هو ۽ مان هن کي ڪرايو ڏئي رهيو هوس، ته مس صائم پنهنجي گهر جو ننڍو دروازو کوليو هو. ڪرايو ڏئي دروازي ڏانهن وڌيو هوس. ته هن سلام ڪيو هو.

”السلام عليڪم سر...!“

”وعليڪم السلام...“

”اچو سر! اچو...“

هن ڊرائنگ روم ۾ وٺي وڃي ويهاريو هو. هن کي ڳاڙهسري ڄمون رنگ وارا ڪپڙا پهريل هئا. سندس گورو چتو رنگ انهن ۾ وڌيڪ نڪري پيو هو. هن ساڳي رنگ جي سرخي پٺ لڳائي هئي. جنهن هن جي خوبصورت چپن جي سونهن کي وڌيڪ نروار بڻائي ڇڏيو هو. هن جي ڳڻن کي لالي لڳل هئي. اکين ۾ ڪجل پاتل هئس. جن هن جي اکين ۽ پنڀڻين کي پرڪشش بڻائي رکيو هو. هو ڏاڍي گهڻي خوش هئي.

هن چيو هو.

”زندگي تيهن کان مٿي گذري چڪي آهي، ڪيترائي رشتا آيا، پر ڪنهن لاءِ به دل نه ڌڙڪي، ۽ اڄ ڏسو منهنجي دل جو ڌڙڪڻ...“

هن منهنجو ساڄو هٿ پڪڙي پنهنجي دل تي رکيو هو. هن جي دل جو ڌڙڪو گهڻو وڌيل پئي محسوس ٿيو. مون پنهنجو هٿ هن جي دل تان هٽائي اڪيون هيٺ ڪري ڇڏيون هيون. هن مون کي همت ٻڌائيندي چيو هو.

”اميءَ سان فل اعتماد سان ڳالهائجو ته جيئن هن کي يقين ٿي وڃي، ته اوهان هن جي ڌيءَ جو بهتر انداز سان خيال رکي سگهو ٿا...“

”جي...!“

”هونئن ته مون اميءَ سان اوهان جون تمام گهڻيون تعريفون ڪيون آهن. هو ۽ اوهان مان ڪافي پراميد آهي، بس رڳو اوهان سان ملي تسلي ڪرڻ چاهي ٿي...“
مون هن جي جواب ۾ فقط هاڪار ۾ هلڪو ڪنڌ ڏوڻيو هو. هن منهنجي چهری کي ڏسندي چيو هو.

”اميءَ کي سڏي اچان...؟“

”پلي...“

هن منهنجي ڪنڌ ۾ ٻانهن ورائي پنهنجا ڳل منهنجي ڪلهي تي رکي چيو هو.
”پريشان نه ٿيو سڀ ڪجهه صحيح ٿي ويندو. مان اوهان سان گڏ آهيان نه...!“
”انشاء الله...“

”پوءِ هاڻي مُسڪرايو...“

مون هروڀرو مرڪيو هو ته هن چيو هو.

”تورو دل سان مُرڪو پليز...!“

مون پنهنجيءَ مرڪي وڌيڪ گهرو بڻايو هو ته هن چيو هو.

”هونههه... سُٺا پيا لڳو. بس آهيءَ سان به ائين مُرڪي مُرڪي ڳالهائجو...“

”نڪ آهي...!“

هوءَ وٺي هئي، ۽ پنهنجي ماءُ کي وٺي واپس آئي هئي. هن ڊرائنگ روم جو

دورازو ٽپندي چيو هو.

”السلام عليڪم پٽ...!“

مان صوف تان اٿندي سلام جو جواب ڏنو هو.

”وعليڪم السلام امان...“

هوءَ جيئن ويجهو ٿي هئي ته مان ساڻس ٺوڙي مليو هوس. هوءَ نه جهڙو مُرڪي

هئي ۽ مون کي پيرن کان مٿي تائين ڏسندي چيو هئائين.

”ويهو پٽ ويهو...!“

مان جنهن صوف تي ويٺو هوس، ان تي ٿي ويهي رهيو هوس. هو ٻئي ماءُ ڌيءَ

سامهون واري صوفا تي ويٺيون هيون. هن جي ماءُ هڪ نظر وري مون کي ڏٺو هو ۽ پوءِ

پڇيو هئائين.

”اوهاڻ جي امان ۽ پيا گهرياتي به خوش آهن...؟“

”ها امان...! الله سائين جي مهربانيءَ سان سڀ خوش آهن...“

”هتي حيدرآباد ۾ قاسم آباد ۾ رهندا آهيو...؟“

”ها امان قاسم آباد ۾...“

مس صائم اُٿي هئي ۽ ويندي ويندي چيو هئائين.

”چانهه کڻي اچان...“

مون کيس چيو هو.

”نڪ آهي...“

مس صائم جي ماءُ پڇيو هو.

”گهر پنهنجو اٿو يا ڪرائي جو...؟“

حيدرآباد وارو گهر ڪرائي جو آهي، باقي ڳوٺ ۾ پنهنجا گهر آهن...“

”اوهاڻ جو والد صاحب ڇا ڪندو آهي...؟“

”هن ڪجهه جڳهيون ٺهرائي مساڙ تي ڏنيون آهن. ٻيو ڪجهه خانداني

زمينون آهن...“

”ڇا ٿا پوکيو زمينن ۾...؟“

”هڪ فصل سارين جو ٿيندو آهي، ته ٻيو ڪڻڪ جو...“

”انهن زمينن مان اوهان کي ايترو ملي ٿو وڃي، جو اوهان کي ڪا ڏکيائي ڪانه

ٿي ٿئي...؟“

”جي، شڪر آهي الله سائين جو...“

”اوهان جو والد صاحب ڳوٺ ۾ ئي رهندو آهي...؟“

”ڳوٺ مان مراد اسان جو شهر آهي قمبر، جيڪو لاڙڪاڻي جي ڀرسان پاڻ

هڪ ضلعي هيٺ ڪوارٽر جو درجو رکي ٿو...“

”نيڪ، پر صائم کي ته ڳوٺ ۾ نه رهائيندو نه...؟“

”جي نه هت ئي رهنداسين...“

”ڳوٺن ۾ ڪي مناسب سهولتون نه آهن، اسڪولن ۽ اسپتالن کان ويندي امن

امان جا وڏا مسئلا آهن...“

”ها صحيح ٿا چئو...“

”ڏسو ته تڏهن به ويچارا ماڻهو ڪيئن مجبورين ۾ رهيا پيا آهن...!“

”جي بلڪل...! انهن ماڻهن جا ڏنڌا ڌاڙي زمينون ۽ نوڪريون وغيره اُتي

آهن...“

مس صائم چانهه ۽ پڪوڙا کڻي آئي هئي. هن منهنجي سامهون ٽيبل تي چانهه

جو ڪوپ ۽ پڪوڙن جي پليٽ رکي هئي ۽ چانهه جا ٻه ڪوپ ۽ پڪوڙن جي پليٽ

پنهنجي صوفه جي سامهون رکيل ٽيبل تي رکيا هئا. هن مون کي مرڪندي چيو هو.

”سر پڪوڙا کڻو مون خاص اوهان لاءِ ٺاهيا آهن...“

مون پڪوڙا کڻندي چيو هو.

”مهرباني مس...!“

مس صائم جي ماءُ کيس چيو هو.

”چئي ٿو ته توکي ڳوٺ ۾ نه هتي رهائيندس...“

هوءَ وڌيڪ خوش ٿي وئي هئي ۽ پيار مان مون کي ڏسڻ لڳي هئي. هن جي ماءُ

چيو هو.

”پٽ اوهان شريف ۽ خانداني ماڻهو آهيو مون کي اوهان سان ملي خوشي ٿي

آهي. مان اوهان جي باري ۾ پنهنجي وڏي پٽ کي ٻڌائيندس، پوءِ اوهان اچي ملي

وڃجو ته سڀ معاملن ۾ ڪنداسين...“

”نيڪ آهي امان...“

”بس مون کي رڳو هڪ ڳالهه جي پريشاني هئي، ته ڪٿي منهنجي ڌيءَ کي ڳوٺ ۾ نه رهڻو پوي پر اوهان پڪ ڏياريو ٿا ته هوءَ هن ئي شهر ۾ رهندي ته مان مطمئن ٿي وئي آهيان...“

اهو جملو ڳالهائيندي هن پنهنجي ڌيءَ ڏانهن ڏٺو هو جيڪا هر حوالي کان ڏاڍي مطمئن ۽ خوش هئي. چانهه پي مون ويڙ جي اجازت گهري هئي، هن جي ماءُ چيو هو.

”نيڪ آهي پٽ! مان وري ايندڙ آچر تي اوهان کي هت گهرائي پنهنجي پٽن سان ملرائيندس.“

”نيڪ آهي امان...!“

اسان صوفن تان اٿيا هئاسين. مون مس صائم جي ماءُ کان ٺوڙي موڪلايو هو. سندس ماءُ مٿي ڪمري ڏانهن وئي هئي ۽ هوءَ مون کي دروازي تائين ڇڏڻ هلي هئي. دروازي تي پهچڻ وقت هن چيو هو.

”تينڪ يو سومڇ سڙ!“

دروازو بند هو. هن گهر ۾ هيڏانهن هوڏانهن ڏٺو هو ۽ تڪڙ ۾

”ڪوبه نه آهي...“

چئي مون کي پاڪر پاتو هو. مان حيران ٿي ويو هوس. مون کي اهڙي اتفاق جي ڪا اميد ڪانه هئي، ان ڪري ٿورو چرڪجي ويو هوس. هن مون کي سڄي ساهه سان سُڪ پاڪر پاتو هو. منهنجا هٿ به هن جي ڪلهي تائين آيا هئا. هن منهنجي ڳل تي چمي پاتي هئي، ته مون سندس ڪلهي کي پري ڪندي چيو هو.

”مس صائم! هي اوهان ڇا پيون ڪيو...؟“

هن مُر ڪندي ۽ شرمائيندي چيو هو.

”يو آرسو ڪيوٽ...! اوهان ڏاڍا سٺا ۽ پيارا ٿا لڳو...“

”نيڪ آهي پر ڪوئي اوهان کي ڏسي نه وئي!“

”گهر ۾ اُمي ڪانسواءِ ٻيو ڪوبه نه آهي ۽ هوءَ مٿي آهي...“

”ها پر...!“

”خير آهي اوهان پريشان نه ٿيو...“

”نيڪ آهي مس! هاڻي مان هلان...؟“

”ها، پر ويندي ويندي الوداعي پاڪي پائيندا وڃو...“

اهو چئي هوءَ وري اچي منهنجي سيني سان لڳي هئي. هن زور سان پاڪر پاتو هو. مون کي پريشاني پئي ٿي، ان ڪري جلدي هن کي پري ڪري ڇڏيو هوم. ڪانئس موڪلائيندي چيو هوم.

”نيڪ آهي مس! هاڻي دروازو کوليو ته مان وڃان...“

هن کلندي چيو هو.

”الا... اوهان شرمايو ته ٿا...!!!“

پوءِ هن اليڪٽرانڪ آٽو لاک جو بٽڻ دٻايو هو ننڍو دروازو ٽڪ ڪري کلي

پيو هو. مون کانئس موڪلائيندي چيو هو.

”چڱو مس خدا حافظ...!“

”خدا حافظ سر...! پنهنجو خيال رکجو...“

”جي مس مهرباني...“

”اڙي...! سر سر ٿورو بيجهو...“

هن پنهنجي پوتيءَ جو ڀلو ڪٿي منهنجي گل کي مهٽڻ شروع ڪيو هو ۽

کلندي ۽ شرمائيندي چيو هئائين.

”ٿورڙي سرخي لڳي وئي هُيو...!“

مان ڳنڀير ٿي ويو هوس. ۽ ڳنڀيرتا مان کيس ڏسڻ لڳو هوس. هن چيو هو.

”معاف ڪجو سر! مان اوهان جي پيار ۾ چري ٿي پئي آهيان. جذبات ۾ اچي

ٿي وڃان ته ڪا خبر ئي نه ٿي پئي...“

”خير آهي، هاڻي ڏسو ڪٿي اڃان ته سرخي لڳل ڪانهي...؟“

هوءَ وري کلي ۽ شرمائي هئي، سندس اکيون چمڪي پيون هيون. منهنجي گل

کي هڪ نظر ڏسڻ کان پوءِ منهنجي اکين ۾ ڏسندي چيو هئائين.

”نه سر...! هاڻي صحيح آهي...“

”چڱو هاڻي خدا حافظ...“

مون ننڍڙو دروازو کولي ڇڏيو هو. هن کلي چيو هو.

”الا...! اوهان پي نه...!!!“

شايد هوءَ منهنجي مسلسل ٽهڻ جي ڪري مون تي کلي پئي هئي، پوءِ چيو

هئائين.

”نيڪ آهي سر خدا حافظ...“

مان بنا ڪنهن دير جي ننڍو دروازو ٽپي ٻاهر نڪري آيو هوس. منهنجي دروازو

پار ڪرڻ کانپوءِ هن چيو هو

”الله سائين حياتي ڏيو! پنهنجو خيال رکجو.“

مون بنا پنٿي ڏسڻ جي ”مهرباني مس...!“

چيو هو ۽ اڳتي وڌي ويو هوس. ٿورا اڳتي وڃي رکشا ڪرائي گهر آيو هوس.

رستي ۾ مس صائم جي ان روش تي سوچيندو پئي آيس. مون سوچيو پئي.

”چا مس صائمہ کي سچ پڇ مون سان پيار ٿي ويو آهي؟ ۽ تڏهن ئي هن کي مون ۾ چنبڙندي خوشي ٿي محسوس ٿئي...! يا هوءَ هروڀرو اهڙو ڏيک پئي ڏئي ته جيئن مان سمجهان ته هن کي مون سان پيار آهي ۽ مون کي هن سان ئي شادي ڪرڻ گهرجي... پر هن کي ته شاديءَ لاءِ ڪيترائي نوجوان ملي سگهن ٿا ته پوءِ هن جي مون سان ئي شادي ڪرڻ تي دل چوڻي چئي...؟ شايد منهنجي شرافت جي ڪري... ها، شايد هن کي لڳندو هوندو ته مان ڪنهن کي به ڏوڪو نه ٿو ڏئي سگهان. ڪنهن به رشتي کي قائم رکڻ لاءِ ڪوڙ ۽ ڏوڪي جو سهارو نه ٿو وٺي سگهان. شايد ان ڪري... وڌيڪ سوچيندي خيال آيو هوم.

”يقينن ان ڪري ئي هوءَ مون سان شادي ڪرڻ چاهيندي هوندي ۽ هن اهڙي قسم جو اظهار ڪيو به هو.“

مان اهڙين سوچن ۾ گر هوندي گهر واپس آيو هوس. شادي واري حوالي کان منهنجي ڪيفيت ڏاڍي عجيب ٿي وئي هئي. اهو سوچيندي به هڪ احساس جنم پئي ورتو ته مس صائمہ منهنجي پٺاري پوڻ لاءِ ايڏي اتاولي ٿي وئي هئي. رات جو سمهڻ کان اڳ ۾ هن جي فون آئي هئي. هن ڳالهائيندو هو.

”هيلوسر...! اوهان ڪيئن آهيو...؟“

رسمي سوال جو رسمي جواب ڏنو هوم.

”صحيح آهيان مس...! اوهان ٻڌايو...؟“

”الحمد لله مان ته ڏاڍي خوش آهيان...“

جوش ۾ ايندي چيو هئائين.

”خبر اٿو اوهان امي کي ڏاڍا پسند اچي ويا آهيو. امان اوهان سان ملي ڪافي خوش ۽ پُراميد ٿي وئي آهي. اوهان ادا جن سان ملڻ اچجو الله سائين بهتر ڪندو.“

”جي انشاءِ الله...“

”ٻيو ڇا پئي سوچيو...؟“

”ڪجهه خاص نه، بس پنهنجي شاديءَ کان پوءِ واري زندگيءَ جي باري ۾ سوچي رهيو آهيان...؟“

هوءَ کلي هئي ۽ ان ئي انداز مان پڇيو هئائين.

”اهو ئي سوچيندا هوندو ته ته شاديءَ کان پوءِ زندگي الاءِ ڪيئن گذرندي؟ اسان جي پاڻ ۾ انڊراسٽينڊنگ ٿي سگهندي الاءِ نه...؟ اسان هڪٻئي سان نپاه ڪري سگهنداسين الاءِ نه...؟“

اهو سڀ ڪجهه هوءَ کلي واري انداز ۾ ڳالهائي رهي هئي. مون ٿورو حيرت مان کانئس پڇيو هو.

”ها، پر اوهان اهو ڪيئن ٿيون ڄاڻو...؟“

هن کلندي چيو هو.

”اهوان ڪري جو مان پڻ ائين سوچي سوچي پاڻ کي مٿي ۾ سوز وڌو هو. هاڻي سڀ ڪجهه الله تعاليٰ تي ڇڏي ڏنو آهي...“

مان دل ٿي دل ۾ مُر ڪيو هوس...

”ها صحيح ڪيو! الله سائين تي ئي ڇڏڻ گهرجي.“

”ها نه سر! الله سائين تي بهتري فرمائيندو بس رڳو الله پاڪ ۾ يقين رکبو ته پاڻ

ٿي سڻائي ڪندو رهندو...“

”ها مس! صحيح ٿيون ڇڻو دراصل مان ايترو عقلمند ڪٿي آهيان...؟“

هن منهنجي ڳالهه ڪٽيندي چيو هو.

”نه نه سر! اوهان پنهنجو پاڻ کي انڊراسٽيميٽ نه ڪيو الله پاڪ اوهان کي

هڪ سٺو ذهن عطا ڪيو آهي. اوهان جي سوچ پاڙيتو آهي. اوهان درست رخ ۾

سوچيندا آهيو ۽ هر ڳالهه جو درست نتيجو ڪيندا آهيو...“

پنهنجي تعريف ٻڌندي مزو نه پئي آيو ان ڪري هن جو وڌيڪ ڳالهائڻ ٻڌي نه

پئي سگهيس. مون به توڪل الله ڪندي سڀ معاملن الله سائين تي ئي ڇڏي ڏنا هئا ۽

ٿورو هلڪو محسوس ڪيو هوم. پوءِ کيس چيو هوم.

”مهرباني مس...!“

هن اوچتو چيو هو.

”۽ ها، امي ادا جن کي اوهان جي باري ٻڌائي ڇڏيو آهي. هو چون ٿا ته پلي آچر

واري ڏينهن صبح جو يارهين وڳي تائين اچي ملي وڃي...“

مون چيو هو.

”اڃا...“

”ها، پوءِ اوهان يارهين وڳي تائين اچي ويندا نه...؟“

”ٺيڪ آهي مس! مان اچي ويندس...“

”گڏ...“

”پيو مس! ڪجهه وٺي اچڻو آهي ڇا؟ مٺائي ڪيڪ وغيره...؟“

”هون... ها هڪ ٻن پائونڊن وارو فروٽ ڪيڪ ۽ هڪ ڪلو مٺائي وٺي

اچجو...“

”ٺيڪ آهي مس! وٺي ايندس...“

”سر...! ٽئڪ يو ويري مچ...“

”خير آهي مس! ڪا ڳالهه نه آهي...؟“

هوءَ خوش ٿي وئي هئي. انهن ڏينهن ۾ هوءَ تمام گهڻو خوش هئي. ان ڪري هر ڳالهه ۾ هن جي خوشي پڌري ٿي پوندي هئي. وڌيڪ ڳالهائڻ لاءِ مون وٽ ڪي به ڳالهيون نه هيون. ان ڪري مون هن کي چيو هو.

”نيڪ آهي مس! پوءِ هاڻي اوهان به آرام ڪيو مان به سمهان ٿو...“

”نيڪ آهي سر...! اوهان ڀلي آرام ڪيو...“

”نيڪ آهي مس! گڊ نائيت...“

”گڊ نائيت سر...!“

مان ڪمري جون بتيون بند ڪري سمهي پيو هوس. ٻئين ڏينهن صبح جو هنن جي گهر وڃڻ جي خيال وري سوچرايو هو. مون کي ڪنهن به قسم جي پريشاني ڪانه هئي، زندگيءَ ۾ ايترو ته ڏٺو وائڻو آهي، جو رشتن جي سڄي پٽ تي وائڻي ٿي وئي آهي. ان ڪري مون پنهنجي دل ۽ دماغ ۾ ڪي به خوش فهميون ڪونه پئي پاليون. بس مون چاهيو پئي ته رشتن جو ڀرمر رهجي وڃي ۽ دنيا ۾ هرو ڀرو ڏٺا نه ٿيون.

ڇنڇر تي شام جو مس صائم مون کي معمول موجب فون ڪئي هئي ۽ سڀاڻي اچڻ لاءِ مون کي ياد ڏياريو هو. مون کيس وقت سر پهچڻ جي خاطري ڪرائي هئي. آچر ڏينهن به صبح جو ان ئي وقت جاڳ ٿيندي هئي جن ڏينهن تي روز صبح جو ڪاليج وڃڻ لاءِ اک کولندي هئي. مان آچر ڏينهن صبح جو سوڀر اٿيو هوس. پر هرو ڀرو بستر ۾ هيڏانهن هوڏانهن پاسا ورائڻ کان پوءِ ٿوري دير لاءِ وري اک لڳي وئي هئي پر ستت ئي وري جاڳ ٿي وئي هئي. ننڊ مان اُٿي واش روم ويو هوس. برش ڪيو هوم شيو ٺاهي هيٺ وهنجي سهنجي تيار ٿي واش روم مان ٻاهر نڪتو هوس. الماڙي مان ڪاري رنگ جي پينٽ ۽ آسماني رنگ جي شرٽ ڪڍي پاتا هيٺ ڪمري ۾ لڳل گهڙيال ۾ وقت ڏٺو هوم اٺ لڳي پنجونجاه منٽ پئي ٿيا. امان مون کي تياري ڪندي ڏسي ناشتو ٺاهڻ هلي وئي هئي. مان ڦٽي ڏئي ٻوٽ پائي ڪمري کان ٻاهر نڪري اچي ٿي. وي هال ۾ ٿي وي جي سامهون پيل هڪ صوفا تي ويٺو هوس. منهنجي ننڍي پيٽ اسٽار پلس تي خانداني حرفت بازين تي ٺهيل ڪو ڊرامو ڏسي رهي هئي. منهنجي خيال ۾ اهڙن ڊرامن ڏسڻ سان ڏسندڙ جي ذهن تي خراب اثر پئجي سگهي ٿو. ان ڪري مون کيس اهڙن ڊرامن تي گهٽ سوچڻ لاءِ چيو هو. هوءَ اڪثر مون کي ڏسي چينل تبديل ڪري ڇڏيندي هئي. مون کي ڏسي هن خبرون لڳايون هيون. ملڪ ۾ ڪا به خوشيءَ جي خبر ڪانه هئي، ڪٿي مهاڻگائي جي خلاف ڌڙو هڻو ته ڪٿي بيروزگاري جي خلاف، ڪٿي وڏندڙ دهشتگردي جي خلاف احتجاج هو ته ڪٿي بدامني جي خلاف، ڪٿي پوليس آپيشاهيءَ جوڙ

دانهون هيون ته ڪٿي هٿرادو لوڊ شيڊنگ جي خلاف روڊ بلاڪ هو. بڪ ۽ بدحالي، غربت ۽ افلاس، بدامني ۽ دهشتگردي، ڪرپشن ۽ لاقانونيت هڻي ملڪ جا بڪيا ٿي اُڏيڙي ڇڏيا آهن. مون تي وي چينل تبديل ڪيو هو. هڪ چينل تي سنڌي گانا هلي رهيا هئا. نه ڪا ڀنگ جي موسيقي، نه گائڪي ۽ نه ئي ڪا شاعري، بس رڳو بازاری قسم جو معيار هو. امان منهنجي سامهون ٿيل تي ڏهيءَ جي پليٽ ۽ ڪٽڪ جون ٻه ننڍيون ۽ سنهيون مانيون رکيون هيون. مان ناشتي ۾ صرف ڏهي ۽ ماني کائيندو آهيان، منهنجي خيال ۾ ڏهي پيٽ ۽ معدي لاءِ فائديمند هوندي آهي. ناشتي ڪرڻ کان پوءِ پنهنجي ڪمري ۾ واپس هليو ويو هوس.

ڪمري جون دريون کوليون هيء ته جيئن ٿڌڙي هوا ڪمري ۾ اچي سگهي. ان کان پوءِ آرام ڪرسيءَ تي ويهي رهيو هوس. آرام ڪرسيءَ جي ڀرسان رکيل ننڍي ٽيبل تي ڪجهه ڪتاب پيل هئا. مون انهن کي ڏسڻ شروع ڪيو هو. ڪجهه پڙهيل ۽ اڻ پڙهيل ناول هئا. منهنجي هٿ ۾ البرٽ ڪاميو جو جڳ مشهور ناول ”ڌاريو“ اچي ويو هو. هروڀروان جا پنا اٺائڻ شروع ڪيا هيء سوچجي ويو هو. جڏهن اهو ناول پڙهيو هوم ته ان کي پڙهندي عجيب قسم جي حيرت ٿي هئي ۽ سوچيم پئي ته هن ناول جو مرڪزي ڪردار ڪهڙي قسم جو ماڻهو آهي؟ جنهن کي پنهنجي ماءُ جي مرڻ جو ڏک نه آهي، جنهن کي پنهنجي محبوبا کان پري ٿيڻ جو ڏک نه آهي، جنهن کان اتفاق سان ڪنهن ماڻهو جو خون ٿي وڃي ٿو ته ان جو به ڪيس افسوس نه آهي. هورات جو پنهنجي ماءُ جي لاش جي ڀرسان ويهي ٿو ته همدردِي طور تي هڪ چوڪيدار ساڻس گڏ ويهڻ لاءِ اچي ٿو ۽ ان ڪري هن جي ماءُ جي سٺي هجڻ جون ڳالهيون ڪري ٿو ته جيئن هو اڪيلائي محسوس نه ڪري يا اداس ۽ ويڳاڻو نه ٿئي. پر هن کي چوڪيدار جون ڳالهيون نه ٿيون وڻن. هو ڪافي پيئڻ ٿو چاهي ۽ اهڙي خواهش جو هن سان اظهار ٿو ڪري چوڪيدار هن لاءِ ڪافي ٺاهي اچي ٿو جيڪا هو آرام ۽ مزي سان پي وڃي ٿو ۽ پوءِ ڪيس اتي ننڊ اچي وڃي ٿي. صبح جو جڏهن هن جي ماءُ جي تدفين جون رسمون ٿين ٿيون، ته هو اتان جلدي وڃڻ ٿو چاهي. هو ان سڄي عمل ۾ هڪ بيڙاريءَ مان شريڪ آهي. هو ان عمل مان تڪڙي جان ڇڏائي پنهنجي محبوبا سان ملڻ ٿو وڃي ۽ ڪيس پنهنجي ماءُ جي مرتئي جي باري ۾ ٻڌائي ٿو. هوءَ ساڻس همدردِيءَ جو اظهار ٿي ڪري، پر هن کي اهڙي قسم جي گفتگو ۾ مزو نه ٿو اچي. هُو هن سان سمنڊ ڪناري وهنجڻ وڃي ٿو، جتي هو ساڻس گڏ تڙڳي ٿو ۽ جنسي لڳاءُ ڪري ٿو. اها ڳالهه سندس محبوبا لاءِ ڏاڍي عجيب هجي ٿي، ته جيڪو ماڻهو تازو پنهنجي ماءُ کي دفن ڪري آيو آهي، اهو جنسي خواهشون ڪيئن ٿورڪي سگهي. اهڙي حيراني ان چوڪيدار کي به ٿي ٿئي.

تہ پنهنجي ماء جي لاش جي مٿان ويٺل ماڻهو ڪافي پيٽڻ جي خواهش ڪيئن ٿو ڪري سگهي؟ هن جي پنهنجي ماء جي تدفين واري عمل جي بيزاريءَ کي ڏسي سڀئي ماڻهو حيرت کائين ٿا.

ان ماڻهو کان لاشموري طور تي خون ٿي وڃي ٿو هو جيل ۾ پئجي وڃي ٿو. کيس چيو وڃي ٿو ته تون اقرار ڪر ته تو کي ان قتل جو افسوس آهي. هو پنهنجي محبوبا جي ايلاز ڪرڻ ۽ روئڻ کان ويندي هڪ پادريءَ جي بار بار سمجھائڻ تائين افسوس جو اظهار نه ٿو ڪري سندس موقف هجي ٿو ته ان قتل جو ذميوار مان نه آهيان، پر اها حالت آهي. جنهن ۾ هو قتل ٿيو آهي، ان ڪري مون کي افسوس نه آهي. ايتري تائين جو جڏهن پادري هن کي آخري پيرو سمجھائڻ اچي ٿو ته هو ان پادري سان وڙهي پئي ٿو ۽ کيس ماري ماري بيحال ڪري ڇڏي ٿو. ان عمل مان کيس خوشي ملي ٿي. نيٺ هو ان قتل جي ڏوهه ۾ ڦاهي چڙهي وڃي ٿو پر پنهنجي انا کي گھٽ نه ٿو ڪري مون سوچيو هو اهڙي قسم جي ڪردار جي ڪنهن به سماج کي ضرورت نه هوندي هر سماج کي اهڙا فرد گهربل هوندا آهن، جن ۾ ذميواريءَ جو احساس هوندو آهي. جيڪي گڏيل انساني ڌڪ کي محسوس ڪري سگهن، انساني همدرديءَ ۽ انساني پاڻي ۾ يقين رکندڙ هجن. ڌڪي انسانن جا همدرد ۽ پرجهلا ٿين. رشتن جو تقدس رکن ۽ انساني پلائي جي ڪمن ۾ پنهنجي حال آهر رضاڪار ٿي طور شامل ٿين. مون سوچيو هو.

”سڀني سماجي عهدنامن ۾ پلي اهڙيون ڳالهيون لکيل هجن، پر اڄ جو ماڻهو ماڻهن کان پري ٿيندو ٿو وڃي. ماڻهو ڌڪ ۽ تڪليف ۾ اڪيلو آهي. ماڻهو آفت ۽ مصيبت ۾ اڪيلو آهي. ماڻهو هر پيڙا ۽ پوڳنا ۾ اڪيلو آهي. بلڪل اڪيلو ۽ تن تنها آهي.“

وقت گذارڻ لاءِ هڪ ٻيو ڪتاب ڪنيو هو. اهو نت همسن جو مشهور ناول ’بک‘ هو. اهو ناول هٿ ۾ کڻي مرڪڙ لڳو هوس. هڪ عجيب قسم جي مرڪز اچي وئي هئي. ان ناول جي مرڪزي ڪردار کي ياد ڪندي ڌڪ پئي محسوس ٿيو. هو سچ پچ به بکن ۾ ماريل مظلوم ڪردار هيو. هو غريب انهن ڊگهين ڊگهين بکن ۾ ڪيئن ٿو وقت ڪٽي، سو پڙهڻ وٺان آهي. ان ناول جا ٻه واقعا ياد آيا هيم. هڪ ته هڪ عورت کي هو پاڻ ڏانهن متوجهه ڪرڻ ۾ ڪامياب ويندو آهي، پر جڏهن هو پنهنجي غربت جي ڪهاڻي کيس ٻڌائيندو آهي ته هو ڪانئس پري ٿي ويندي آهي. هو پاڻ هڪ غريب عورت هوندي آهي. ۽ ڪنهن امير ماڻهوءَ سان ناتو جوڙي پنهنجي غربت ۽ بدحاليءَ مان جان ڇڏائڻ چاهيندي آهي. ٻيو سڀ کان اهم واقعو اهو هوندو آهي ته هو شديد بک ۾ پنهنجي ڪمري مان نڪرندو آهي ته جيئن

ڪنهن نه ڪنهن طريقي سان ماني کائي سگهي. هن جي حالت اها هوندي آهي ته هن وٽ هڪ ڪمبل، هڪ ڦاٽل ڪوٽ، هڪ ڇڳل بوٽ ۽ هڪ ميري پراڻي پينٽ کان سواءِ ٻيو ڪجهه به نه هوندو آهي. هو اهو ڪمبل به هڪ دوست کان اوڌارو وٺي آيو هوندو آهي. جڏهن هو شهر ۾ پنهنجي بڪ اجهائڻ لاءِ سرگردان ٿيندو آهي ته هن کي اهو ڪمبل وارو دوست نظر ايندو آهي. هن کي هڪ اميد پيدا ٿيندي آهي: پر سندس اهو دوست کيس ڏٺو اڻ ڏٺو ڪيون هليو ويندو آهي. هن کي ڏاڍو افسوس به ٿيندو آهي، پر هو پنهنجي انا جي تسڪين لاءِ چونڊو آهي.

”هن مون کي خوامخواه نظر انداز ڪيو. جيڪڏهن هو هليو نه وڃي ها ته مان کيس سندس ڪمبل موٽائي ڏيان ها...“
ان وقت مون سوچيو هو.

ماڻهو بڪ ۽ بدحاليءَ جي پستيءَ ۾ ڪري به پنهنجي انا کي ڇڏي نه ٿو سگهي. ان ناول جي مرڪزي ڪردار کان هتي ڪري حقيقي زندگيءَ ۾ مون اهڙا به ڪيترائي ماڻهو ڏٺا آهن، جيڪي پنهنجو مقصد پورو ڪرڻ لاءِ ڪو به اهڙو ڪم ڪري ويندا آهن، جو انهن کي پنهنجي ضمير ۽ انا جي ڪا به پرواهه نه هوندي آهي. ٽيون ڪتاب ڪٿي ڏٺو هوم. اهو به هڪ ناول هو جنهن جو ليکڪ جڳ مشهور اديب ارنيسٽ هيمنگوي هو. ان ناول جو نالو گراڻو ماڻهو ۽ سمنڊ هو. ان ناول جو مرڪزي ڪردار اهڙو ماڻهو آهي، جيڪو سمنڊ ۾ ڪا وڏي مڇي مارڻ لاءِ لهي ٿو پر گهڻي عرصي تائين ڪا به مڇي پڪڙڻ ۾ ڪامياب نه ٿو وڃي. هو هڪ بدبخت مهاڻي طور مشهور ٿي وڃي ٿو. ايتري تائين جو سندس شاگرد کي به هن جو پيءُ زوري ٻي مهاڻي وٽ ڪم سان لڳائي ٿو. اهو مهاڻو اڪيلو رهجي ٿو وڃي ۽ اڪيلو ئي سمنڊ ۾ وڏي مڇي مارڻ لاءِ نڪري پئي ٿو. وقت هن کي گراڻو ڪري ڇڏيو آهي، منجهس ايڏو ست ۽ توانائي نه آهي، پر تڏهن به هن جو حوصلو جوان آهي. هو چائيتاليهن ڏينهن تائين سمنڊ ۾ وڏي مڇي مارڻ لاءِ جستجو ڪندو رهي ٿو ۽ نيٺ پنهنجي ان عزم ۾ ڪامياب وڃي ٿو ۽ هڪ وڏي مڇي ماري واپس اچي ٿو. ان ناول جو هڪ جملو تمام گهڻو مشهور ٿيو هو.

”ماڻهو کي ماري ته سگهجي ٿو پر ان کي هارائي نه ٿو سگهجي...“

مون سوچيو هو اها سوچ آهي ته ڏاڍي سٺي پر مون عملي زندگيءَ ۾ ڪيترن ئي ماڻهن کي مرڻ کان اڳ ۾ هارجندي ڏٺو آهي. زندگيءَ جي جنگ ۾ محبت جي جنگ ۾ ۽ ٻين به ڪيترن محاذن تي ماڻهو هارجي وڃي ٿو، رشتن ۾، ناتن ۾، پيار ۾ وفا ۾ هارجي وڃي ٿو. مون آرام ڪرسيءَ تي آهي، مختلف پڙهيل ڪهاڻين ۽ ناولن جي ڪردارن تي سوچيو پئي. مون ان ناول جي مرڪزي ڪردار جي پنهنجي

عزم جي ڪاميابيءَ تي سوچيو پئي ته لڳو هو ته اها به هن جي انا هئي، جنهن هن کي هارائڻ نه ڏنو.

سوچيندي سوچيندي ڏهه ٿي ويا هئا. مان آرام ڪرسيءَ تان اٿيو هوس. بوٽ رکڻيءَ تان ڪاري رنگ جو بوٽ پائي، آخري پيرو آئينو ڏسي گهران نڪري آيو هوم. ٻاهران رکشا تي ويهي پهرين انرجي بيڪري تي آيو هوم. اتان ڪيڪ ۽ مٺائي ورتا هيم. پوءِ مس صائمه جي گهر ڏانهن روانو ٿيو هوم. انرجي بيڪري تان نڪري رکشا ۾ ويٺو هوس. ته مس صائمه جي فون آئي هئي. مون هن جي فون کڻي هئي ته هن پڇيو هو.

”هيلو سر...! ڪٿي پهتا آهيو...؟“

”هاڻي انرجي بيڪري تان نڪتو آهيان...“

”ٺيڪ آهي سر! نيڪ آهي. اوهان آرام سان اچو...“

”ٺيڪ آهي مس...!“

”ها، ٻڌو اچ مان اوهان سان گهر ۾ نه ملي سگهندس“

”ڪاٺي ڳالهه نه آهي...“

”چاهي جو سڀ گهر ۾ هوندا نه ان ڪري...“

”خير آهي! ڪو مسئلو نه آهي...“

”در تي پهچي بيل وڄائجو منهنجو ڀاءُ اچي وٺي ويندو...“

”ٺيڪ آهي...“

”ٻي ڪا پريشاني جي ڳالهه ته ناهي نه...؟“

”جي نا ڪا به پريشاني جي ڳالهه نه آهي...“

”اوڪي. گڊ...“

”ٺيڪ آهي مس! رکشا ۾ آواز صحيح سمجهه ۾ نه ٿو اچي...“

”ٺيڪ آهي. نيڪ آهي سر...! الله سائين جي امان ۾...“

”پوري يارهين وڳي رکشا مس صائمه وارن جي گهر جي اڳيان وڃي بيٺا هون مون سندس گهر جي گهٽي واري بٿڻ کي دٻايو هو. گهٽي وڳي هئي، ٻن ٽن منٽن کان پوءِ ننڍو دروازو کليو هو. مس صائمه جو ڀاءُ ٻاهر نڪري اچي مليو هو. منهنجي هٿ ۾ مٺائي ۽ ڪيڪ جون ٿيلهيون ڏسي پڇيو هئائين.

”منصور صاحب...؟“

”جي سائين...“

”اچو اندر اچو...“ مان سندس پويان ويو هوس. هن مون کي ڊرائنگ روم ۾ وٺي وڃي ويهاريو هو ۽ پاڻ پنهنجي وڏي ڀاءُ ۽ ماءُ کي وٺڻ ويو هو. ٿوري ئي دير ۾ هو اچي

ويا هئا. مون سان ملي وڃي سامهون وارن صوفن تي ويٺا هئا. مون کي غور سان ڏسندي مس صائم جي وڏي پاءُ پڇيو هو.

”اوهان ڪيئن آهيو سائين...؟“

”الحمد لله نڪ آهيان، اوهان ٻڌايو سائين اوهان خوش آهيو...؟“

”الحمد لله...“

پوءِ پنهنجي ماءُ ڏانهن اشارو ڪندي چيو هئائين.

”امي اسان کي اوهان جي باري ۾ ٻڌايو آهي، هوءَ اوهان مان مطمئن آهي. صائم اوهان سان گڏ ڪم ڪيو آهي. اسان کي پيو ته ڪو اعتراض ناهي پر اوهان کي هتي پنهنجو گهر وٺڻو پوندو. ڪراين جي گهرن ۾ ماڻهو دريدر لڳو پيو هوندو آهي. اسان به شروع ۾ ڪرايي جي گهر ۾ رهندا هئاسين، هتي جڳهين جا مالڪ جيترو تنگ ٿا ڪن، ان جو اوهان کي اندازو هوندو. هر يارهن مهيني مالڪ چونڊو مسواڙ وڌايو يا گهر خالي ڪريو...“

هوا هو سڀ ڪجهه تفصيل سان ڳالهائي ويو هو. مون کيس چيو هو.

”پٺيان ڳوٺ ۾ ته جڳهيون آهن، پر هتي گهر وٺڻ جي ڪوشش ڪنداسين...“

”اسان به پنهنجي ڳوٺ واري جاءِ ڪپائي هي گهر ورتو هو. ماڻهو جتي رهي، اتي

هن جو پنهنجو گهر هجڻ ضروري آهي...“

هنن جو اهو شرط ڪافي پريشان ڪندڙ هو. پر الله سائين ۾ توڪل ڪندي

چيو هو.

”نڪ آهي سائين! مان ڪوشش ڪندس.“

ايتري ۾ مس صائم ڊرائنگ روم جي دروازي کان ڀرپرو چانهه ۽ بسڪيٽ کڻي اچي بيٺي هئي. سندس ننڍو پاءُ وڃي کانئس اهو وٺي آيو هو. منهنجي صوفا جي سامهون واري ٽيبل تي چانهه جو ڪوپ ۽ بسڪيٽن جي پليٽ رکيا ويا هئا. هنن پنهنجي هٿن ۾ چانهه کڻندي چيو هو.

”چانهه کڻو سائين...! بسڪيٽ وٺو...“

مون چانهه جو ڪوپ کڻندي چيو هو.

”مهرباني سائين...“

پوءِ هن جي وڏي پاءُ ڳالهه کي اڳتي وڌائيندي چيو هو.

”اوهان کي خانداني زمين به آهي...“

”جي ها، الله سائين جي مهرباني سان به چار ٻارا آهن...“

”پوءِ انهن ۾ ڪهڙو فصل پوکيندا آهيو...“

”هڪڙو فصل سارين جو ٿيندو آهي، ته ٻيو ڪڻڪ جو...“

”ماشاء الله... انهن زمينن ۾ اوهان جو به حصو آهي؟“

”جي خانداني زمين آهي، وڏن کان ننڍن ڏانهن منتقل ٿيندي آئي آهي. پڙڏاڏي کان ڏاڏي ڏانهن، ڏاڏي کان پيءُ ڏانهن ۽ الله سائين بابي کي حياتي ڏي ان جا وارث اسان آهيون...“

”پر اوهان جي والد صاحب جي ٻي به شادي ٿيل آهي، ڪٿي زمينون انهن جي نالي تي ويون تن...؟“

”اسان جي خاندان ۽ متن مائٽن ۾ ائين ناهي ٿيندو خانداني زمين مٿين کان هيٺين نسل ڏانهن منتقل ٿيندي رهندي آهي.“

اهو ٻڌي هن کي ٿوري خوشي ٿي هئي. هن وڌيڪ چيو هو.

”ايڏانهن اوهان واري پاسي پاڻيءَ جو ته مسئلو نه هوندو نه...؟“

”نه سائين...! الله سائين سنڌو درياھ کي آباد رکي، ان مان رائييس ڪئنال ڪڍيو ويو آهي، رائييس ڪينال جي واهن مان واه نڪري اسان جي زمينن تائين پهچن ٿا...“

”سنو... ڏاڍو سنو...“

مون چانهه پي ختم ڪئي هئي ۽ راند رس ۾ ٽي چڏڻ چاهي هئي. ان ڪري ڪانئن اجازت گهري هيم.

”ٺيڪ آهي سائين جڳهه واري ڳالهه مان پنهنجي پيءُ کي چونڊس، جيئن بندوبست ٿيو ته اوهان کي ٻڌائيندس...“

”ٺيڪ آهي سائين، اوهان ڪوشش ڪيو وڌيڪ الله سائين بهتري فرمائيندو...“

”جي سائين بهتر...“

مان موڪلائڻ لاءِ اٿي بيٺو هوس. مس صائم جو وڏو پاءُ اٿي موڪلائي پنهنجي ماءُ سان ڳالهائڻ لڳو هو. مون جڳهه کي سندن ماءُ کان موڪلايو هو. سندن ننڍو پاءُ مون کي دروازي تائين چڏڻ آيو هو. مان دروازي تان ڪانئس موڪلائي ٿورو اڳتي وڌيو هوس، ته رکشا اچي پيرن جي ڀرسان بيٺو هو. مان رکشا ڊرائيور سان بنا ڪجهه ڳالهائڻ جي رکشا ۾ چڙهي ويٺو هوس ۽ کيس سامهون سڌي روڊ تي هلندي رهڻ لاءِ چيو هو. ٿوري ئي دير کان پوءِ مس صائم جي فون آئي هئي. هن فون ۾ چيو هو.

”هيلو سر...! اوهان ڪٿي پهتا آهيو...؟“

”گهر کان نڪري روڊ تي پهتو آهيان...“

”سر اوھان مڊ وي ريسٽورينٽ تي ھلو مان بہ اُتي اچان ٿي، منجھند جي ماني گڏجي ٿا ڪاٿون...“

”نيڪ آھي مس! اوھان پھچو مان وڃان ٿو...“

مون رکشا واري کي مڊوي ريسٽورنٽ ھلڻ لاءِ چيو هو ۽ پندرھن منٽن کان پوءِ مان اتي پھتو ھوس، ۽ هن جي اچڻ جو انتظار ڪرڻ لڳو ھوس. اڌ ڪلاڪ کن کان پوءِ ھوءَ بہ اچي پھتي ھئي، ۽ سڌو وڃي فيملي ھال ۾ ڪنڊائتي ٽيبل ۽ ڪرسي تي ويٺي ھئي. کيس ويندو ڏسي مان بہ سندس پويان فيملي ھال ھليو ويو ھوس. مون کي ايندو ڏسي، ھوءَ اتي بيٺي ھئي ۽ مون کي مٿي کان پيرن تائين ڏسندي مرڪڻ لڳي ھئي. مون هن جي ويجهو پھچندي کيس سلام ڪيو هو.

”السلام عليڪم مس!...“

”وعيلڪم سلام سر!...“

هن هٿ اڳتي وڌايو هو هٿ ملايا هئاسين ۽ پوءِ سامهون ويهي رهيا هئاسين. هن خوش ٿيندي چيو هو.

”واھ سر! ڏاڍا سٺا ٿا لڳو...“

”مهرباني... پر اوھان جي گھر وارن ته عجيب قسم جو شرط رکي ڇڏيو آھي...“
هن سنجيده ٿيندي چيو هو.

”ھا سر!... هنن اھا ڳالھ ڪئي آھي: پر اوھان ٿورو سوچيو ته ان ۾ اسان جو ٽي پلو آھي...“

”اھو ته نيڪ آھي پر مان گھر وٺڻ لاءِ پيسا ڪٿان آڻيندس...؟“

”ڏسو اوھان پنھنجي والد صاحب سان ڳالھايو گھر اوھان جو حق آھي. ھو اوھان کي ٻيو ڪجهہ نہ ٿو ڏئي ته گھٽ ۾ گھٽ گھر ته وٺي ڏئي...“

”ھا، پر جيتري قدر مان هن کي سڃاڻان، هو مون کي گھر نہ وٺي ڏيندو...“

”ڏسو! هن قسم جي معاملن ۾ اوھان کي کلي ڳالھائڻو پوندو. آخر ھي اوھان جي زندگيءَ جو معاملو آھي...“

مون دل ۾ سوچيو هو.

”کلي ته ڳالھايان، پر ڪنھن سان!... سامهون ڪو ٻڌڻ وارو بہ ته ھجي.“

هن وڌيڪ چيو هو.

”ڏسو سڀ کان اڳ پر اوھان پنھنجي پيءُ سان ڳالھايو. ھو نہ مڃي ته پوءِ پنھنجي ويجهن ماڻھن کي چئو ته اھي هن کي سمجھائن ته ھو اوھان کي ھتي گھر وٺي ڏئي...“

”بس صائم! اوھان مون کي ڏاڍو ڏکيو ٿا ڪر ڏئي ڇڏيو آھي. سچ ته مان ڦاسي ويو آھيان...“

مون اهو جملو ڏاڍي تڪليف مان ڳالهايو هو. هن منهنجي ڪيفيت جو جائزو وٺندي آرام سان سمجھائڻ واري انداز سان چيو هو.

”ڏسو سر...! اوهان پريشان نه ٿيو پر اوهان ڪوشش ته ڪريو نه...“
”نڪ آهي...“

”ڏسو نه اوهان جي ڪوشش سان جيڪڏهن اوهان کي گهر ملي وڃي ته اهو اسان لاءِ ڪيڏو نه بهتر هوندو. اوهان جي مساوڙن ڀرڻ کان جان چٽندي اوهان کي پنهنجو گهر هوندو ۽ اوهان کي خبر هوندي ته پنهنجي گهر هجڻ جو احساس ڇا ٿيندو آهي...“

هڪ مختصر ساھي کان پوءِ پنهنجي ڳالهه جاري رکندي چيو هئائين.
”ڏسو نه سر...! جڳهه جي مساوڙ به اوهان ڀريندا، امان ڀيڻ، ڀاءُ جي کاڌي پيئي، لٽي ڪپڙي ۽ دوا درمل جو سمورو خرچ به اوهان ڀريندا، بجلي جا بل، گئس جا بل، پاڻي جا بل ۽ ٻيا سڀا ٿلها ڪيترائي خرچ آهن، اهي سڀ اوهان ڪيئن ڀريندا...؟“

مون هڪ نظر کيس ڏنو هو. هن وڌيڪ ڳالهايو هو.
”اوهان جي هتي پنهنجي گهر هجڻ واري جيڪا ڳالهه منهنجي گهر وارا ڪن ٿا، ان پر اسان جو ٿي فائدو هوندو. ٻيو ته ڏسو نه اسان جا مائٽ ۽ دوستيءَ وارا به ته اسان کان پڇيندا نه ته ڇوڪري وارن کي گهر پنهنجو آهي يا نه...؟ هو ڇا سوچيندا ته صائم کي اهڙي ماڻهوءَ سان پرڻائي ڇڏيائون، جنهن وٽ پنهنجو گهر به نه آهي...“
”گهر ته آهن نه اسان وٽ...“

هن منهنجي ڳالهه ڪٽيندي چيو هو.
”سررر...! اوهان سمجهو ڇو نه ٿا، پنهنجي گهر هجڻ سان سڀ کان گهڻو فائدو اوهان جو هوندو...؟“

”اوهان صحيح ٿيون چئو مس...! پر اوهان جو اهو ڏاڍو ڏکيو شرط آهي...“
”اهڙو ڪو ڏکيو شرط به ناهي سر...! اوهان بس همت ڪري لڳي وڃو ڪي...“

”نڪ آهي مس...! ان لاءِ مون کي ڳوٺ وڃڻو پوندو...“
”ها ته ڳوٺ وڃو! ۽ وڃي والد صاحب کي چئو ته اسان کي گهر وٺي ڏئي. ڏسو اوهان کي گهر ملي ويندو...“

مون کي هن جي اعتماد تي حيرت ٿي هئي، ڪانئس پڇيو هو.
”اوهان کي پڪ آهي...؟“
”ها سر...! مون کي پڪ آهي...“

”اوهان کي ايڏي پڪ ڪيئن آهي...؟“
 ”چو ته مون کي خبر آهي ته اوهان جي گهر جائز آهي، ۽ اوهان جي والد صاحب
 جي ايتري حيثيت آهي، جو هو اوهان کي پنهنجو گهر وٺي ڏئي سگهي...“
 ”نيڪ آهي مس ايندڙ جمعي تي مان ڳوٺ ويندس.“
 ”ها ضرور وڃو ۽ وڏي اعتماد سان وڃي ڳالهايو...“
 ”نيڪ آهي مس...“

پوءِ مون ويتر کي مانيءَ جو چيو هو. هن ماني آندي هئي، جيڪا اسان کائي
 پنهنجي پنهنجي گهر ويا هئاسين. جيستائين ويتر ماني کڻي اچي، تيستائين مس
 صائم منهنجي ڀرسان اچي ويٺي هئي. منهنجي هٿ کي پڪڙي ان کي آهستي
 آهستي ڇهڻ لڳي هئي ۽ مون کي تمام گهڻي پيار سان سمجهائڻ جي ڪوشش
 ڪري رهي هئي. ان ڏينهن هن جي ٺهني ۽ پيار ڀري رويي کان پوءِ به مون کي مس
 صائم جي شخصيت مان اوڀرائپ جو احساس ٿيو هو. جيتوڻيڪ هن منهنجي
 ڪلهي تي آهلي پنهنجي پيار جٽائڻ ۽ منهنجي وڏي سڄڻ هجڻ واري تاثر کي
 مضبوط ڪرڻ جي ڪوشش ڪئي هئي، پر مون کي ڪنهن اڃا تي خوف جي
 احساس وڪوڙي ورتو هو.

مون کي محسوس پئي ٿيو ته سرڪاري نوڪري ملڻ کان پوءِ هوءُ اها نه رهي
 آهي، جيڪا پرائيويت نوڪري ڪرڻ دوران هئي. انهن ڏينهن ۾ هن جو اهڙو رويو نه
 هو. جنهن ۾ هوءُ پنهنجي ڳالهين تي ڳنڍ ڏئي بيهي رهي ۽ پنهنجا شرط مڃرائڻ لاءِ
 مون کي مجبور ڪري، ان تبديليءَ کان پوءِ هوءُ پنهنجو پاڻ کي صحيح ثابت ڪرڻ
 لاءِ دليل گهڙڻ لڳي هئي. مون کي شڪ پئي ٿيو ته هوءُ منهنجي شرافت جو ناجائز
 فائدو وٺندي مون کي شيشي ۾ لاهڻ جي ڪوشش ڪري رهي آهي. ان وقت پنهنجي
 ان سوچ کي صحيح سمجهي اک پٽڻ لاءِ ذهن چونڊو رهيو هو. پر مون ان سوچ کي
 پنهنجو ذهن تي فتور سمجهي نتائي ڇڏيو هو...

جمعي واري ڏينهن منجهند جو ڄامشوري مان ڪوچ ۾ چڙهي ڳوٺ ويو هوس. اُتي پهچندي پهچندي سڄ لهي ويو هو. بس مان لهي پنڌ تي پنڌ پنهنجي گهر وڃي رهيو هوس. ته رستي ۾ مون کي اهو بيروزگار نوجوان ملي ويو هو. کيس نٿا ئي نه سگهيو هوس. ان ڪري هن کي هوٽل تي چانهه پيارڻ وٺي ويو هوس. هن پريشانيءَ مان ڳالهائيندي چيو هو.

”پاڻو مسلسل بيروزگار هجڻ جي ڪري هاڻي ته دل ٿي چڻي مان به وڃي ڦورن سان گڏجي روڊن تي ڦرون ڪيان...“
پنهنجي ڳالهه کي زور وٺائيندي چيو هئائين.

”پلا ڪا نوڪري نه ٿي ملي ته ڇا ڪيان...؟ هن هوٽل واري کي چيم ته پلا مون کي بيرو ڪري ٿي بيهارا ته چيائين پڙهيل لکيل ماڻهو ڪان بيريگري زور آهي. هي بيرو ننڍپڻ ڪان ٿي بيريگري ڪندا آهن. ان ڪري هنن کي ڪنهن جي دڙڪي دهمان جي پرواهه نه هوندي آهي. هو گاريون به جهليندا آهن ته چانهه ٺاهيندڙ استاد جا پادر به پيا کائيندا آهن...“

کيس سمجهائيندي چيو هوم.

”ادا اخبارن ۾ ڏٺو هوندئي ته ڦورن جا پوليس سان ڪيئن مقابلا ٿيندا آهن ۽ اُهي ڪيئن روڊن تي مارجي ويندا آهن. اڄڪلهه ته جيڪو ڦورو پڪڙجي ٿو ان کي گوڏي جي ٿڌي ۾ گولي هڻي. هلڻ کان هلاڪ ٿا ڪري ڇڏين ۽ کيس الڳ جهيل الڳ ۽ سڄي زندگيءَ جو لعنتاڻو ۽ معذوري الڳ...“

هو ٿورو حراسجي ويو هو ۽ پريشانيءَ مان چيو هئائين.

”پلا چرس ڪپايان؟ منشيائت فروش حاجي نبو ذمو ٿو کڻي. ته پوليس مون کي ڪا نه ٻڌندي جيڪڏهن ڪو نئون ايس ايڇ او آيو به ته هو پيسا ڏئي ڇڏائي ايندو...!!!“

”منهنجا ڀاءُ! بيروزگاري اوهان کي اهڙيون ڳالهائون ڪرڻ تي مجبور ڪيو آهي. پر اوهان ڏٺو هوندو ته ڪيترائي منشيائت فروش اهو ڏٺو ڪندي ڪندي پاڻ نشئي ٿي ويندا آهن. انهن جي اولاد مائين مردين بدڪارين ۾ مبتلا ٿي ويندي آهي. ان کان ته اوهان بيروزگار ڀلا آهيو...“

”ها ڀائو صحيح ٿا چئو...“

جيستائين چانهه اچي تيستائين مان خاموش ٿي ويهي رهيو هوس. هو حڪمرانن ۽ رياستي ڪارندن کي گاريون ڏئي رهيو هو. چانهه آئي هئي ته چانهه پي مون ان جا پئسا ڏنا هئا ۽ پوءِ پنهنجي گهر هليو آيو هوس. جتي منهنجي اور پوريل هئي، جيڪو پنهنجو هوندي به پنهنجو نه رهيو هو.

اهو هڪ وڏي ويڙهي وانگر هو ان جي هڪڙي پاسي منهنجي مامن جا گهر هئا، ته ٻئي پاسي منهنجي ماسيءَ جو گهر هو وچ ۾ اسان جو گهر هو. مون پنهنجي مامي کي سڄو سربستو احوال ٻڌايو هو. هن چيو هو ته مان ٿڌي دماغ سان پنهنجي پيءُ سان ڳالهائين، هو يقينن انڪار ڪندو. ان کان پوءِ منهنجو مامو هن سان ڳالهائيندو. تڏهن به هو گهر وٺي ڏيڻ کان انڪار ڪندو. پوءِ منهنجو مامو پنهنجي ۽ بابا جي وڏي سوت کي چونڊو. پوءِ هو ساڻس ڳالهائيندو پوءِ انشاءِ الله، الله تعاليٰ ڀلي ڪندو...“ ٿيو به بلڪل ايئن مون صبح سان پنهنجي پيءُ سان ڳالهائيندو هو هن صاف صاف انڪار ڪيو ته مون وٽ پيسا ناهن. منهنجي مامي ڳالهائين ته به کيس ساڳيو جواب مليو. سندن سوت ڳالهائين تڏهن به کين ساڳيو جواب مليو. مان ڪاوڙجي واپس هليو آيو هوس. هوڏانهن منهنجي شاديءَ جي ڳالهه سڀني ماڻهن ۾ پکڙجي وئي هئي. ڪيترن ئي عزيزن فونن تي ڳالهه ٻوله ڪئي هئي. مون سڀني کي چيو پئي ته ڪروڙين رپين جي خانداني زمين آهي، ڪروڙين رپين جون جڳهون آهن، مون ته رڳو هڪ جڳهه جي طلب ڪئي آهي، سا به نه ٿي ملي. هو پنهنجي زال، ڌيءَ ۽ پٽن کي جيڪڏهن اڄ جڳهه نه ٿو وٺي ڏئي ته ٻيو ڇا ڪندو...؟“

مان حيدرآباد واپس هليو آيو هوس. تن مهينن تائين ڪنهن به مٿ ماڻڻ جي فون نه ڪئي هئي. گهر ۾ چپ رهن لڳو هوس. امان کان ماما وارن پڇيو پئي، ته هنن منهنجي حالت جي باري ۾ کين ٻڌايو پئي. منهنجي ان سوشل بائيڪاٽ ڪرڻ ۽ مٿن ماڻڻ جي سمجهاڻ کان پوءِ منهنجي والد صاحب مون کي جڳهه وٺي ڏيئي ڪئي هئي. مون جڏهن اها ڳالهه مس صائم کي ٻڌائي هئي، ته هوءَ ڏاڍي خوش ٿي هئي ۽ مون کي چيو هئائين، ”ڏٺو سر! اوهان خوامخواهه پريشان پئي ٿيا...“

جڏهن اسان گهر جي ڳولا ۾ هئاسين، تڏهن به مس صائم چيو هو.

”سر ڪنهن سٺي علائقي ۾ جڳهه وٺجو ڏسجو ڪنهن اهڙي علائقي ۾ نه هجي، جتي چئن جي اڪثريت هجي ۽ پوءِ ڳالهه ڳالهه تي پاڻ کي پريشانين کي منهن ڏيڻو پوي...“

وري نئون شرط ٻڌي چڻ دل مان چڻنگ اٿي هئي.
 ”پنجاه لکن ۾ ڪا بهتر جڳهه ملڻ جي اميد آهي...“
 ”ها ڏسو ايترو پئسن ۾ به چڱي جڳهه ملي ويندي...“

پوءِ مون پنهنجي پيءُ سان گڏجي ڪيتريون ئي جڳهيون ڏٺيون هيون. مهانگائيءَ هر شيءِ جا ملهه وڌائي ڇڏيا هئا. ايترو پئسن ۾ قاسم آباد جي ڪنهن بهتر هنڌ تي ڪا چڱي جڳهه ملڻ ڏاڍي ڏکي هئي. ان ڪري اسان سنڌ يونيورسٽي هائوسنگ سوسائٽي ڄامشوري جو رخ رکيو هو. اتي به پنجاه لکن ۾ هڪ پوري ساري قس جو گهر ملي پئي سگهيو. مون مس صائم ڪي چيو هو.
 ”پنجاه لکن ۾ ته ايڏو خاص گهر نه ٿو ملي...“

هن چيو هو.

”پوءِ...؟“

”ٻه ٽي جڳهيون ڏٺيون آهن، رهڻ لائق آهن، پر ايڏو موزو ناهي...“

”اڃا...! پوءِ...؟“

”پوءِ منهنجو پيءُ چئي ٿو ته چوڻ پلاٽ وٺي پاڻ جڳهه ٺهرايون...“

”جڳهه ٺهرائڻ ته وڏي ڏچي جو ڪم آهي، اوهان ڪيئن ٺهرائيندا...؟“

”منهنجي والد صاحب ڳوٺ ۾ پنج جڳهيون ٺهرايون آهن، هن کي جڳهن

ٺهرائڻ جو تجربو آهي...“

”پر پلاٽ وٺڻ ۽ جڳهه ٺهرائڻ ۾ اوهان کي ڪيترو وقت لڳندو...؟“

”پلاٽ ڏسي ڇڏيا آهن، انهن مان هڪ بهتر قيمت ۾ ملي ٿو. جڳهه ٺهڻ ۾ ٽي

مهينا لڳي سگهن ٿا...“

”گهڻن گزڻ جو پلاٽ آهي...؟“

”ٻه سئو گزڻ جو...“

”ٺيڪ آهي، پر ڏسو جڳهه ٺهرائڻ ۾ دير نه ڪجو...“

”پئسا آهن، دير نه ٿيندي اسان جڳهيون ٺاهيندڙ ٺيڪيدار سان ڳالهايو آهي.

سامان اسان وٺي ڏينداسين، مزدوري هنن جي هوندي هو ڏينهن رات ڪم ڪري

جڳهه ٺاهي ڏيندا...“

”پوءِ ته ٺيڪ آهي...“

”منهنجو والد صاحب چئي ٿو ته پلاٽ وٺي، تنهنجي شاديءَ جون ڳالهيون
ٻولهيون پڪيون ڪري ڇڏيون...“
”ڳالهيون ٻولهيون ته پڪيون آهن. اوهان بس جڳهه ٺهرايو ته شادي ٿا
ڪيون...“

”پر وڏا پاڻ ۾ ڳالهائين ته بهتر ٿيندو...“
”سر...! سڀ ڪجهه بهتر ٿي رهيو آهي، جڳهه ٺهي بيهي، ڪو مسئلو نه آهي...“
پر الاءِ چومون ڪي هن جون اهڙيون ڳالهيون ٻڌي دل کي کٽڪو پئي ٿيو.
نيڪيدار وٽ جڳهه ٺاهيندڙ رازن ۽ مزدورن جي گهڻائي هئي. هن هڪڙي
ڏينهن مشين گهرائي چريون کوٽايون هيون، ٻئي ڏينهن صبح جو سوڀر ٿي اسان
ريٽي بجري، سيمينٽ، لوھ ۽ ڳاڙهيون سرون گهرايون هيون. هنن تمام تيزيءَ سان
ڪم پئي ڪيو. نتيجي ۾ صرف ڏيڍ مهيني ۾ ئي جڳهه تيار ٿي وئي هئي. جڳهه
ٺهندي مون مزدورن، رازن، ڊڪٽرن، بجليءَ وارن مسترين، پلمبرن، ٽائيلس ماربل جو
ڪم ڪندڙ ۽ رنگ ڪندڙن پورهيتن کي ڏٺو هو. سندن ايمان ۽ سچائي کي
ڏسندي ڏاڍو افسوس پئي ٿو. انهن مختلف شعبن ۾ ڪم ڪندڙ پورهيتن اسان کي
نئون سمجهي اتان اتان پئي سامان وٺرايا، جتي انهن جون سينين وٽ ٺيڪ ٺاڪ
ڪميشنون طئي ٿيل هيون. انهن سان وري نيڪيدار حرامپائي ڪيو وينو هو. هر
مزدور جي ڏهاڙي هونئن پنج سئو رپيا هئي، پر هو کين ٽي سئو رپيا ڏيندو هو. مزدورن
جو چوڻ هو ته ”بيروزگاريءَ جي ڪري مزدور گهڻا ٿي ويا آهن. پڙين تي وڃو ته مزدورن
جي رش لڳي پئي آهي. سڄ اڀرندي کين مزدوري لڳي ته واه نه ته ويچارا اڌ مزدوريءَ
لاءِ به آڙتا هوندا. سو به سئو رپيا گهٽ مليا ته خير آهي، هٿين خالي گهر وينداسين
ته ٻار پڪ مرندا...“

مون هنن کان پڇيو هو.

”رازن کي گهڻو ملي...؟“

رازن جي هونئن ته ست سئو رپيا مزدوري آهي پر هي نيڪيدار کين پنج سئو
ڏيندو آهي...“

”پوءِ اوهان ان ناانصافيءَ تي ساڻس ڳالهايو نٿا...“

”ڪير ڳالهائيندو ساڻين...؟ هن سيٺ وٽ گهڻو ڪم هوندو آهي. اوهان جي
جاءِ کانپوءِ هن کي وري ٻن ٻين جاين جو ٺيڪو مليو آهي. هن وٽ سدائين ڪم
آهي. ڪا ڏهاڙي خالي نه ٿي وڃي، نه ته ڪير وينو پڙين تي هر ايندڙ ويندڙ کي ڪم
لاءِ ايلاز ڪري...! ۽ ڪم ملڻ جي وري ڪهڙي پڪ آهي؟“

جڏهن جڳهه جون نئون نئون ڪم شروع ٿيو هو ته انهن رازن مان هڪ رازي اچي
ٻانهون ٻڌندي چيو هو.

”سائين وڏا...! الله گنج ڏيڻ هيندي لکن جي جاءِ پيا ٺهرايو روز هزارن لکن جي
راند اٿو اسان غريبن پورهيتن کي به هڪ وقت چانهه پيئاريو ته اسان اوهان کي دعا
به ڪنداسين ۽ اوهان جي جڳهه تي دل سان به ڪم ڪنداسين...“

مون کيس ڏٺو هو ته هن وڌيڪ عاجزيءَ مان پاڻ جهڪايو هو. مون هاڪار ۾
ڪنڌ ڏوٽيو هو ته هن هڪ مزور کي سڏ ڪندي چيو هو.

”اڙي چورا! سائين کان پنجاهه رپيا وٺي کير وٺي آ...“

پورهيت چوڪرو ٽڪڙو اچي منهنجي سامهون بيٺو هو. مون کيس پنجاهه رپيا
ڏنا هئا. هو دعائون ڪندو هليو ويو هو. مون سوچيو هو. اسان سڀ استحصالِي
آهيون. هڪ هڪ جو حق کائي ٿو ته ٻيو ٻئي جو... هر ننڍي مڇي پاڻ کان وڏي
مڇيءَ جو ڪاڇ بڻجي ٿي...

جڏهن جڳهه جڙي راس ٿي هئي ته مون مس صائم کي ٻڌايو هو. هن مون کي
پنهنجي گهر گهرايو هو. مان ساڻس ملڻ ويو هوس. اسان ٻئي ڊرائنگ روم ۾ ويٺا
هئاسين. هوءَ منهنجي ويجهو اچي ويٺي هئي ۽ مون کي ڏسي مَرڪڻ لڳي هئي. هوءَ
شرمائجي منهنجي ڪلهي تي آهلي پئي هئي. مون کيس ان ئي ڪيفيت ۾ ڇڏي
ڏنو هو ۽ پنهنجين ڪيفيتن جو اندازو ڪرڻ لڳو هوس. مان ننڍپڻ کان ئي ڏاڍي
حساس قسم جو انسان هوس. مون کي اهو سوچيندي به عجيب قسم جو احساس
پئي ٿيو ته ”ايندڙ وقت ۾ مان ۽ مس صائم هڪ ٻئي سان ازدواجي رشتي سان ٻڌجڻ
وارا آهيون. هن جي ۽ منهنجي وچ ۾ ڪو به فرق ڪا به وٽي نه هوندي اسان ٻنهي
جي وچ ۾ ڪا به پوشيدگي نه هوندي اسان ديني ۽ دنياوي حوالي کان هڪ ٻئي جي
جسم ۽ جان جا مالڪ هونداسين. ديني ۽ دنياوي حوالي کان هوءَ منهنجي حق ۾
هوندي ۽ سماج ۾ منهنجي زال سڏبي. سندس سڃاڻپ منهنجي نالي سان ٿيندي
هن جا ڄاڻو سڃاڻو مون کي هن جي مڙس طور سڃاڻيندا. مڙس جي تصور سان وري
عجيب قسم جا خيال اچڻ لڳا هئا. مڙس معنيٰ زال جي جسم جان خيالن، جذبن ۽
احساس جو راج ڏئي. هر حوالي کان هن جو مالڪ، جسم جو به، ساهه جو به، روح جو
به مڙس معنيٰ زال جو هن دنيا ۾ مجازي خدا...“

اهڙي قسم جي خيالن کي پاڻ ئي رد ڪندي سوچيو هو.

”نه... مان اهڙو نه هوندس. مان هن کي برابريءَ جي بنياد تي هڪ آزاد ۽ خود
مختيار فرد جي حيثيت ڏيندس. هن تي پنهنجي ڪا به راءِ، ڪو به فيصلو نه
ٿاڦيندس. سندس خيالن کي اظهار ۾ جي آزادي ڏيندس، سندس پسند ۽ ناپسند جو

حق ڏيندس ۽ سندس جذبن ۽ احساسن جو احترام ڪندس. کيس پنهنجي زندگيءَ جو بهترين دوست سمجهندس ۽ زندگيءَ جي سمورن ننڍن وڏن معاملن ۾ هن کي فيصلو سازيءَ جو حق ڏيندس...

مان ايندڙ وقت لاءِ سوچي رهيو هوس. جيڪو ڪنهن به ڏٺو نه هو. مون الله سائين تي توڪل ڪندي بهتري جي آس لڳائي هئي.

مس صائم منهنجي ڪلهي تي آهلي پئي هئي. ته سندس موبائيل فون جي گھنٽي وڳي هئي. هن پنهنجي موبائيل فون جي اسڪرين تي ڏسندي چيو هو. "امي جي ڪال آهي. شايد چانهه ٺهي وئي هوندي."

هوءَ اهو جملو ڳالهائي اٿي وئي هئي. مون کي شعوري طور تي ڪا به پريشاني ڪانه پئي ٿي پر لاشعوري طور تي دماغ ورتو پيو هو. هوءَ ٿوري دير کانپوءِ واپس آئي هئي. سندس هٿن ۾ چانهه ۽ بسڪيٽن جو ٿري هو. هن ڀرسان پهچندي چيو هو. "امي چيو آهي، اوهان آرام سان چانهه پيئو ته پوءِ مان اچان ٿي..."

"نيڪ آهي..."

اسان چانهه پي ورتي هئيسين. ته مس صائم پنهنجي ماءُ کي وٺڻ وئي هئي. ٿوري دير کانپوءِ هوءَ ۽ سندس ماءُ ڊرائنگ روم ۾ اچي ويون هيون. مان اٿي ساڳي نيازمنديءَ سان ساڻن مليو هوس. پوءِ هڪ ئي قطار ۾ پيل صوفه سيت تي ويٺا هئاسين. هن جي ماءُ خوش خيريت کانپوءِ چيو هو.

"منهنجي صائم ته ماشاءِ الله اوهان جي سامهون آهي. هن جا ڪيترن ئي وڏن وڏن ماڻهن وٽان رشتا آيا، انهن مان ڪيترن ئي ايلاز پئي ڪيا ته اوهان چئو ته اسان صائم جي نالي گهر ۽ گاڏي لکي ڏيون. پر هن جو رشتو ڏيو پر صائم لاءِ ڇو هر پيري انڪار ڪري ڇڏيندي هئي..."

بنا ڪنهن سوچ جي مون کان مرڪجي ويو هو. ڪوبه جواب ڏيڻ نه سجهيو هو. هن مون کي ڏسندي چيو هو.

"اوهان صائم جي نالي تي گهر لکي ڏيندا...؟"

مان اهڙي سوال لاءِ قطعي طور به تيار نه هوس. اها ڳالهه ٻڌڻ شرط حيرانگيءَ مان مس صائم کي ڏٺو هو. هوءَ خاموشيءَ سان ويهي تماشو ڏسي رهي هئي. مون کيس چيو هو.

"اهو ته ناممڪن آهي. ائين ته منهنجا والدين ڪڏهن به نه مڃيندا، جو لکن جي جڳهه لکي ڏين..."

"اوهان ڳالهائي ڏسو! جيڪڏهن جڳهه صائم جي نالي ٿيندي ته معنيٰ اوهان جي ئي پراپرٽي ٿيندي..."

ائين پئي لڳو ڇڻ مان ڪنهن بازار ۾ پئسو هجان، جتي ڪنهن شيءِ جو سودو ٿيندو هجي. هن وڌيڪ چيو هو.

”شاديءَ کانپوءِ ڇوڪري اوهان جي ٿي ويندي اوهان جي مرضي هوندي ته ڪاليج کانپوءِ هن کان ٽيوشن سينٽر ڪولرايو يا ٻي ڪا نوڪري به ڪرايو...“

مان هڪ ڪرب ۾ مبتلا ٿي چڪو هوس ۽ ان ئي تڪليف مان ڳالهائيندو هو.

”ڏسو...! هڪ ته اها جڳهه منهنجي والد صاحب جي نالي آهي، هو ڪڏهن به پنهنجي جاءِ پئي ڪنهن جي نالي تي نه ڪندو. ٻيو اسان جي خاندان جي سڄي پراپرٽي گهر جي وڏي جي نالي تي هوندي آهي. باقي صائم جي پنهنجي مرضي هوندي ته هو ڪاليج کان پوءِ گهر کي وقت ڏيڻ چاهيندي يا ڪو ٽيوشن سينٽر ڪولندي ان سان منهنجو ڪوبه سروڪار نه آهي...“

هن پنهنجيءَ ڌيءُ ڏانهن ڏٺو هو. هن کيس اک جو هلڪو اشارو ڪيو هو ته اڳتي ڳالهائ. هن چيو هو.

”ٽيڪ آهي، جنهن ۾ اوهان راضي، پر اوهان ڪنوار لاءِ سون ڪيترو ٺهرائيندو...؟“

ياد آيو هو ته ويجهڙ ۾ هڪ ماڻه جي شادي ۾ سندس ڪنوار کي پنجن ٽولن جي ڏهري پارائي وئي هئي. مون کيس ٻڌايو هو.

”منهنجي خيال ۾ پنجن ٽولن تائين جي ڏهري هوندي...“
هن جي ماءُ چيو هو.

”اڄڪلهه ڏهري ڪير ٿو پائي. اوهان هيئن ڪجو جو ڪراچيءَ مان جنهن سوناري کان اسان سون وٺندا آهيون، ان کان سون وٺجو ۽ ها گهٽ ۾ گهٽ ڏهن ٽولن جا زيور هجڻ گهرجن، نٿ، ٽڪو والا، هار ۽ چوڙيون وغيره...“

هيڏانهن هوڏانهن ڏٺو هو ته ڪنهن وائي جي هٿ تي نه چڙهي آيو آهيان. تڪليف مان صائم ڏانهن ٺهاريو هو. هن هاڪار ۾ ڪٺو لوڏيو هو. مون سندس ماءُ کي چيو هو.

”ٽيڪ آهي امان! مان ڪوشش ڪندس...“

”جڏهن بندويست ڪري وٺو ته پنهنجي پيءُ ماءُ کي رشتي لاءِ وٺي اچجو اسان جي طرفان ها آهي. هورڳور رسمي طور ايندا، چانهه وغيره پي ويندا...“

ان وقت مس صائم جو سڄو اصل چهرو منهنجي سامهون اچي ويو هو. منهنجي دل چاهيو پئي ته کين شاديءَ کان ڪٿو جواب ڏئي ڇڏيان، پر منهنجي مٿن مائٽن جي سوالن ۽ مهڻن جي ڪري بليڪ ميل ٿي رهيو هوس.

مون اٿڻ جي ڪندي چيو هو.

”ٺيڪ آهي امان! جڏهن بندوبست ٿيندو ته اوهان کي ٻڌائيندس...“
 ”ها پت ٻي ڳالهه ته ڪنوار لاءِ گهڻا وڳا نه وڻجو. شاديءَ لاءِ هڪڙو وڳو پارٽيءَ
 لاءِ هڪڙو وڳو ۽ بس پنج ڇهه وڳا موسم جي حساب سان ٻيا وڻجو. بس هڪڙو
 سينڊل ۽ هڪڙي جُتي وڻجو.“

هنن شايد منهنجي پريشاني پروڙي ورتي هئي. ان ڪري هن جي ماءُ چيو هو.
 ”اوهان ڀلي ڪنهن کان به پڇيو اهو ايترو گهڻو ناهي، ماڻهو ته لاءِ ڇا ڇا ٿا وٺن...“
 مون کيس چيو هو.

”اسان وٽ جيڪي پيسا هئا، انهن جي جڳهه ٺهرائي ڇڏي ٻه لک بابي وٽ
 آهن. تن لکن جي منهنجي وي سي نڪتي هئي. پنجن لکن کان وڌيڪ مون وٽ نه
 آهن. لک کن ڪنهن کان ملي سگهي ٿو پر...“

”اوهان پريشان نه ٿيو شادين پر ته خرچ ٿيندا رهندا آهن...“
 ”ٺيڪ آهي، مان ڪوشش ڪندس...“

پوءِ مون ڪانئن ٽڪڙي اجازت ورتي هئي ۽ سندن گهر کان نڪرڻ چاهيو هو.
 مس صائم دروازي تائين ڇڏڻ آئي هئي. رستي ۾ چيو هئائين.

”سر اوهان پريشان نه ٿيو ڏسجو جيئن جڳهه ٺهي وئي، تيئن شاديءَ جي خرچن
 جو به بندوبست ٿي ويندو...“

”جڳهه ڪيئن ٺهي، اهو مان ٿو ڄاڻان! منهنجي والد صاحب کي سڀني ماڻهن
 تنگ ڪيو تڏهن هن جڳهه ٺهرائي. هاڻي ايترو سارو سون مان ڪيئن
 ٺهرائيندس...؟؟؟“

هو سمجهو چوڪري هئي، ان ڪري جلدي سمجهي وئي هئي. هن چيو هو.
 ”پنج لک اوهان وٽ آهن، ڏهه پگهارون ڪاليج کان قرض ڪٿو ته سڀ ڪم
 سولا ٿي سگهن ٿا...“

”قرض ڪٿي شادي ڪيان...؟“

”ها سر...! اوهان وٽ پيسا ناهن ته ائين ڪرڻو پوندو...؟“
 ”پر منهنجي پگهار ڪل پنجاهه هزار آهي، ان مان گهر هلائيندس يا قرض
 جون قسطون ادا ڪندس...! مون کي هن مهل ڪجهه به سمجهه پر نه ٿو اچي، مان
 اوهان سان پوءِ ڳالهائيان ٿو...“

هن مون کي چڪي چاتيءَ لاتو هو. چوڻ لڳي هئي.
 ”اوهان پريشان ته نه ٿيو نه سر...! اوهان کي تڪليف پر ڏسي مان خوش ڪيئن
 رهي سگهنديس...؟“

مان چپ هوس ۽ سندس پاڪر مان نڪرڻ پئي چاهيم.

هن روئڻ شروع ڪيو هو. سندس روئڻ جي ڪري منهنجي جيءَ کي جُهڻو آيو هو. هن پاڪ ڍرو ڪري ٻانهن هيٺ ڪري ڇڏيون هيون. مون سندس اکين ۾ ڏٺو هو. هن جي نيٺن جو ڪجل وڪڙ لڳو هو. هن روئندي چيو هو.

”اوهان ڏاڏا سُٺا آهيو سر...! اوهان کي مون کان سٺيون ڪوڙ ساريون چوڪريون ملي وينديون. اهڙيون به جن لاءِ اوهان کي تڪو به خرچ نه ڪرڻو پئي، پر مان ڇا ڪيان؟ مان به ته پنهنجي ماءُ ۽ ڀائرن پاڇائين جي اڳيان مجبور آهيان نه...؟ اسان کان به ته مٿ مائٽ پچندا نه ته ڪنوار کي گهڻو سون وڌو ويو ۽ پيو گهڻو سامان ڏنو ويو؟ يقين ڪيو مان اوهان سان ائين ئي هلي هلاڻ، پر مان مجبور آهيان. پليز اوهان ڪجهه ڪيو. پليز...“

هن جي روئڻ جي ڪري مان پريشان ٿي ويو هوس ۽ کيس دلداري ڏيندي چيو هو.

”نڪ آهي مس! مان ڪوشش ڪيان ٿو...“

”ها سر! اوهان ڪوشش ڪيو ڏسجو سڀ ڪم سولائي ويندا...“

”انشاء الله...“

ڪائس موڪلائي مان سندن گهران ٻاهر نڪري ويو هوس. رڪش ڪرڻ تي دل نه چيو هو ان ڪري پريشانين وارين سوچن ۾ پٺت ٿي پٺت پنهنجي گهر لاءِ نڪري پيو هوس. رستي ۾ ڪيترائي خيال آيا هئا، جن منهنجيءَ بيقرار دل کي وڌيڪ بيقرار ڪيو هو.

بئي ڏينهن مون ڪاليج جي اڪائونٽس آفيسر سان قرض جي لاءِ ڳالهائيو هو. هن ٻڌايو هو ته ڪاليج پنجن سالن کانپوءِ ڪار خريد ڪرڻ لاءِ قرض ڏيندي آهي، اهو به ملازم جي پنهنجي جي پي فنڊ مان. باقي بينڪ مان اڳواٽ پگهارون ڪيرائي سگهبيون آهن، ان لاءِ به پڪي نوڪريءَ جي تن سالن جو تجربو گهربل هوندو آهي. سندس اها ڳالهه ٻڌي مان چپ ٿي ويو هوس ته هن چيو هو. اوهان پرنسپل صاحب کي عرض ڪيو ته هو اوهان کي بينڪ مان قرض وٺڻ لاءِ تن سالن جو ليٽر لکي ڏي، پوءِ اوهان کي قرض ملي ويندو. مون پرنسپل کي سڄي روئداد ٻڌائي عرض ڪيو هو. هن شادي جي ڪري اهڙي اجازت ڏني هئي. مون بينڪ ۾ اڪائونٽ کولرايو هو. بينڪ جي پاليسي موجب تن پگهارن کانپوءِ قرض ملڻو هو. مون تي پگهارون ڪٿڻ کان پوءِ قرض لاءِ وٺ پڪڙ شروع ڪئي هئي. گهڻي ڇڻ چوان کانپوءِ مون کي بينڪ مان چار لک رپيا قرض مليو هو جيڪو مون کي ايڏائي لک وياج سميت پنجن سالن ۾ موٽائڻو هو. مان گهڻو پريشان هوس. سوچيم پئي ته منهنجي جواني جتي ٻين سورن ۾ گذري ويندي، اتي پنجن سالن تائين بينڪ جي قرض ۾ پڻ لوڙو

پوندو...! جڏهن منهنجي اڪائونٽ ۾ قرض وارا پيسا اچي ويا هئا، ته مون مس صائم ڪي فون ڪئي هئي. هن چيو هو.

”سڀاڻي منجهند جو مڊ وي ريسٽورنٽ اچجو اتي شاديءَ جي تيارين جي سلسلي ۾ ڳالهه ٻولهه به ڪندا سين ۽ منجهند جي ماني به ڪاٽينداسين...“
”ٺيڪ آهي مس...!“

مان ڪاليج مان سڌو اتي هليو ايندس.
”ڏسو سر...! اوهان خواجهاڙهه پريشان ٿيندا آهيو سڀ شيون ڪيئن سولائيءَ سان ٿي رهيون آهن...“

”شيون ٿي ته رهيون آهن پر اها مون کي خبر آهي ته اهي ڪيئن ٿي رهيون آهن. هر شيءِ جي حاصلات لاءِ مون کي ڪيترو پيڙڇڻو پيو آهي، اهو صرف مان ئي ڄاڻان ٿو...“

”سر شادي کانپوءِ ته اهي سڀ تڪليفون اوهان کان وسري وينديون...“
مستقبل ۾ سٺي اميد رکندي چيو هو.
”انشاء الله...“

”هاڻي اوهان وٽ ڪل ملائي ڪيترا پيسا آهن...؟“
”ڏهه کان يارهن لک ٿي ويندا...“
خوش ٿيندي چيو هئائين.

”ان مان ته ڪافي سارو سامان اچي ويندو...“
”ها پر انهن ٽي پيسن مان مون کي سڀ ڪجهه ڪرڻو آهي...“
”اچي ويندو سر...! اچي ويندو. اڄڪلهه سون جو تولو گهڻي جو آهي...؟“
”ايڪونجاهه هزار روپين جو...“

”ڏهه تولا، معنيٰ پنج لک ڏهه هزار روپيا...“
”ها پر اها ته سون جي بسڪيٽ جي قيمت آهي. جڏهن ان مان زيور ٺهندا ته انهن جي مزدوري وغيره جا پيسا الڳ لڳندا...“
”هلو ساڍا پنج لک ٿا لڳايون...“

”ٺيڪ آهي تقريبن ٻه لک رپيا شادي هال ۽ ماني ۾ لڳي ويندا. ٿيا ساڍا ست لک...“

”تڏهن به اوهان وٽ اڍائي کان ساڍا ٽي لک رپيا آهن.“
ها پر ڪمري کي ڪلر ڪرائڻو آهي، جڳهه جو ٿورو رهيل ڪم به ڪرائڻو آهي. پنجاهه هزار ان ۾ به لڳي ويندا...“
”ٺيڪ آهي. اڃا به اوهان وٽ ٻه کان ٽي لک رپيا بچندا...“

ڳوٺان مائٽ اچي رهندا. انهن جي ماني ٽڪي، امان، پيٽ ۽ پاءُ جي شادي جي ڪپڙن لٽن ۽ سينڊلن وغيره ۾ به پورو پورو لک روپيو لڳي ويندو...”

”لک روپيو ايترو ڇو؟ ان کي ٿورو گهٽايو...”

”نڪ پنجاهه هزارن تائين لڳايون ٿا...”

”اڃان به اوهان وٽ ڪوڙ سارا پيسا بچن ٿا. انهن مان هاڻي مون لاءِ شاپنگ.

ٿيندي باقي بچيا ڏيڍ کان اڍائي لک.“

”نڪ آهي...”

”شادي ۽ پارٽيءَ جا جوڙا پنجاهه پنجاهه هزار...”

”اندازن باقي هڪ کان ڏيڍ لک...”

کلندي چيو هٿائين.

”هڪ کان ڏيڍ لک نه، اوهان وٽ ڏيڍ لک هوندا...”

ها، پر ڏيڍ لکن کان مٿي هڪ روپيو به نه هوندو ۽ شاديءَ کانپوءِ هڪ مهيني

تائين گهر جو خرچ به هلاڻو آهي...”

”نڪ آهي، اوهان پنجاهه هزار گهر جي خرچ لاءِ ڪڍي رکو باقي ٻيا پئسا

کڻي ڪراچي هلنداسين، سڀ ڪجهه اتان وٺي اينداسين.“

”نڪ آهي...”

هوءَ خوشيءَ مان سوچي رهي هئي. مرڪ سندس چهر تي چانئجي وئي هئي.

مون دل ٿي دل ۾ حساب ڪرڻ شروع ڪيو هو. پوءِ کيس چيو هو.

”ساڍي پنجين لکين جو سون، لک روپي جا شاديءَ جا وڳا، اهي سڌا سڌا ٿي

ويا. ساڍا ڇهه لک، باقي ڏيڍ لک به جي اوهان سامان لاءِ رکي ڇڏيو آهي، ته ٿيا اٺ

لک.“

هن چيو هو.

”ها...”

مون کيس چيو هو.

”ڏسو مس...! نئون نئون گهر ٺهيو آهي. گهر ۾ هڪ عدد صوف سيٽ ۽ هڪ عدد

ڊائنگ سيٽ جي به اشد ضرورت آهي. اوهان هيئن ڪيو مون کان ست لک رپيا

وٺي ڇڏيو پنجاهه هزار ڇڏيو ته مان صوف سيٽ ۽ ڊائنگ سيٽ وٺي اچان...”

هن کلندي چيو هو.

”نه نه سر...! ائين نه ڪجو.“

”پر گهر ۾ سونفا سيٽ ۽ ڊائنگ ٽيبل نه هوندا ته گهر اڻپورو لڳندو...”

وري کلي هئي ۽ کلندي چيو هٿائين.

”اهو اوهان مون تي ڇڏي ڏيو...“

”اهو ڪيئن...؟“

”اهو هيئن ته منهنجي ڏاج لاءِ به پنج لک روپيا کن هوندا، باقي سامان پاڻ انهن

پئسن مان گڏجي هلي وئي اينداسين.“

”نيڪ آهي مس...! جيڪا اوهان جي مرضي...“

سامان وٺڻ کان پوءِ منهنجو پيءُ ۽ ماءُ مون سان گڏجي کانئن رشتو گهرڻ ويا

هئا ۽ منهنجي شاديءَ جي تاريخ طئه ٿي هئي.

ٻئين ڏينهن مس صائم ۽ مان ٽيڪسي ڪرائي ڪراچي ويا هٿاسين. سندس

شاديءَ ۽ پارٽيءَ لاءِ ڪپڙا سبڙا هئا، ڪپڙا پسند ڪري درزي کي ڏنا هٿاسين.

ڪلفتڻ جي گل احمد، الڪرم ۽ ثنا سفينا تان ڪپڙا ورتا هٿاسين. شاديءَ لاءِ هڪ

سينڊل ۽ ٽي مختلف چپلون ورتيون هيوسين. چيزاپ تان ٽوال، ڪيچر، پونيون،

ميڪ اپ جي پيٽي سان گڏ ٻيو سمورو ميڪ اپ جو سامان، پرفيومز باڊي اسپري ۽

وڏي سوٽ ڪيس کان ويندي ضرورت جي هر شيءِ ورتي هٿاسين. اي آر وائي گولڊ

تان سونا سيت پسند ڪيا هٿاسين ۽ نٿ ۽ ٽڪي ٺهڻ جو آرڊر ڏئي آيا هٿاسين.

هن هڪ کان هڪ ۽ مهانگي ۾ مهانگا ڪپڙا ورتا هئا. ڪجهه ڏينهن کانپوءِ وري

اسان ڪراچي ويا هٿاسين ۽ اي آر وائي گولڊ تان سونا زيور کڻي آيا هٿاسين.

پنهنجي شاديءَ جي هر هڪ شيءِ جيڪا منهنجي طرفان هئي، اها هن پاڻ پنهنجي

پسند سان خريد ڪئي هئي. ڪجهه ڏينهن گذرڻ کانپوءِ مون مس صائم کي هنن

طرفان جيڪو سامان وٺڻو هو، ان لاءِ چيو هو.

”شاديءَ ۾ باقي ٻه هفتا اچي بچيا آهن، اوهان چيو هو ته ٻيو سامان به گڏجي

هلي وٺنداسين. ٻڌايو ته ڪڏهن هلنداسين، جيئن مان ذهني طور تيار رهان...“

هن چيو هو.

”سرا! اوهان پريشان نه ٿيو هڪ ڏينهن جو ڪم آهي. پاڻ هلي وئي

اينداسين...“

”نيڪ آهي مس...!“

شاديءَ ۾ هفتو وڃي بچيو هو. امان وارن پڇيو پئي ته ڪنوار کي ونواه ۾

ڪڏهن ويهارڻ هڻڻو آهي. مون مس صائم کان پڇيو هو ته هن ٻڌايو هو ته کيس

ڪاليج مان صرف ڏهن ڏينهن جي موڪل ملي آهي. ان ڪري مان شاديءَ کان

صرف ٻه ڏينهن اڳ ۾ ونواه ۾ ويهندس. شادي کان ٽي ڏينهن اڳ هن ٻڌايو هو.

”اوهاڻ ونواه لاءِ ڦڪو جوڙو ورتو آهي...؟“

مون کيس چيو هو.

”نه، اسان ته نه ورتو آهي...“

”اهو به وٺڻو هوندو آهي...“

پر جڏهن اوهاڻ شاديءَ جو سڄو سامان ورتو پئي، تڏهن اهو به وٺي ڇڏيو ها
”نه...؟“

”وسري ويو. خير اهو ايڏو مهانگو ناهي هوندو. پندرهنين سورهنين سوين ۾ ملي ويندو. ٻيو ڊرائي فروت به وٺي اچڻو آهي ۽ سعيد غني شاپ تان ميندي، ايتڻ، گلاب جو پاڻي، سڄو گيهه ۽ مڪڻ به وٺي اچڻو آهي.“
ڪانئس پڇيو هو.

”ڊرائي فروت ڪيترو وٺڻو آهي...؟“

”ڪلو ڪلو سيني مان وٺي ڇڏيو. بادام پستا، ڪاڄا، چوهاڙا، ڏونگهي، مصري، ڪشمش ۽ ٻيو ڏسجو...“

خرچ جو اندازو نه هو. کيس چيو هو.

”نيڪ آهي مس...!“

شام ٿيندي ئي مان سڄو سامان وٺڻ ويو هوس. ڊرائي فروت ايترو مهانگو ٿيندو آهي، اها ان ڏينهن خبر پئي هئي. ان هڪ ڏينهن ۾ پنجويهه هزار رپيا لڳي ويا هئا. جيڪي اڳ ۾ ڪنهن به ليکي ۾ نه آندا هئا، ڦوتو گرافي ۽ مووي رڪارڊنگ جا پيسا به مون ڪنهن به ليکي ۾ نه آندا هئا. گاڏين جو ڪرايو به مون ڪنهن ليکي ۾ نه آندو هو. اهڙا ڪيترائي سنڀالا ٿلها خرچ نڪري آيا هئا. جنهن جي ڪري منهنجي سڄي بجيٽ هيٺ مٽي ٿي وئي هئي. ان ڪري مان پريشان ٿي ويو هوس. مس صائم ڪي فون ڪري ٻڌايو هو ته

”هنن خرچن لاءِ به اسان کي پيسو رکڻ کپندا هئا.“

هن چيو هو.

”شادين ۾ ته اهڙي قسم جا خرچ ٿيندا رهندا آهن، ان ۾ پريشان ٿيڻ جي ڪهڙي ڳالهه آهي؟“

مون کيس چيو هو.

”پر مون کي ته ان جو اندازو نه هوندو...!“

”ڪا ڳالهه ناهي سر...!“

بيزار ٿيندي چيو هو.

”نيڪ آهي مس...!“

”ٻي ڳالهه ته سر...! مان ڪو گهڻو سامان به نه وٺي سگهنديس.“
 ”ٺيڪ آهي، اوهان ٻيو ڪو گهڻو سامان پلي نه وٺجو پر جيڪو سامان اوهان
 چيو آهي، سو ته وٺندا نه...؟“
 ”نه سر...! مان وٽ صرف بيٺو، الماڙي، ڊرسينگ ٽيبل، ٽي وي اي سي ۽ فرج وٺڻ
 جيترا پيسه آهن...“
 ”ٺيڪ آهي، فرج گهر ۾ اڳ ئي موجود آهي، اوهان فرج پلي نه وٺو...“
 ”نه سر! فرج مان پنهنجي ڪمري ۾ رکندس. ڪير پاڻي پيئڻ لاءِ ڪمري جو در
 کوليندو...!!؟“
 هوءَ پنهنجي ڪيل ڳالهه تان ڦري وئي هئي. مادي شين جو خير هو. پر ڳالهه
 زبان جي ڀر ۾ جي هئي. سوچيندي چيو هوم.
 ”ٺيڪ آهي مس...!“

مون سوچيو هو ته مون مس صائم ڪي ٻڌايو هو ته نئين گهر ۾ نون صوفن ۽
 ڊائننگ سيٽ جي ضرورت آهي. اوهان پنجاهه هزار روپيا گهٽ وٺو ته جيئن مان
 اهي ٻئي شيون وٺي سگهان. پر هن چيو هو ته اهي شيون مان وٺندس، پر هاڻي ان تان
 ڦري وئي آهي، ڪاش مان پهرين اهي شيون پاڻ وٺي اچان ها ۽ اهي پنجاهه هزار
 خرچ ڪرڻ کانپوءِ جيڪا رقم مون وٽ بچي ها ان جي باري ۾ ئي ڪيس ٻڌايان ها،
 پر مان ته صفا سڌو آهيان. رشتن ۾ ڪوڙ بدوڙ هڻڻ ۽ ڊراما ڪرڻ مون کي نه ايندا
 آهن. مون ان وقت به درگذر مان ڪم ورتو هو ۽ سوچيو هو جتي الله سائين مون تي
 هيترو ڪرم ڪيو آهي، اتي پنجاهه هزار رپين واري معمولي رقم جو به بندوبست
 ٿي ويندو.

ان ئي شام هن کي نواھ ۾ ويهارڻ ويڙهو هو. منجهند جو ئي فون ڪري هن
 هڪ هڪ شيءِ ڳڻائي ياد ڪرائي هئي.
 ”سر اوهان هڪ ڪلو بادام ورتا آهن...؟“
 ”جي مس ورتا آهن...“
 ”ڪلو نيزا...؟“
 ”جي! ورتا آهن.“
 ”ڪلو پستا ورتا اٿو...؟“
 ”ها ورتا آهن...“
 ”۽ ها ڪاڇا مون کي ڏاڍا وٺندا اٿو...“
 ”اهي به هڪ ڪلو وٺي ڇڏيا آهن...“

”هڪ ڪلو اخروٽ...“
 ”ها مس اهي به ورتا آهن...“
 ”چوهاڙا...؟“
 ”اهي به ورتا آهن...؟“
 ”ڏونگهي، مصري، ڪشمش...؟“
 ”اهي به ڪلو ڪلو وٺي ڇڏيا آهن...؟“
 ”۽ ها سڄو گيهه اوهان نه ورتو هوندو...“
 ”نه اهو اوهان نه چيو هو...“
 ”هڪ ڪلو اهو به وٺي اچجو...“
 ”اهو اوهان اڳ پر ٻڌايو ها، ته ڳوٺان گهراڻي وٺان ها. هتان ڪٿان ملندو سڄو
 گيهه...؟“
 ”اينرجي بيڪري وارن وٽ ملندو اٿو...“
 سندس ڳالهه ڪٿيندي چيو هوم،
 ”نيڪ آهي ايندي ايندي وٺندو ايندس...“
 ”۽ ها اينرجي بيڪري تان هڪ ڊرائي فروٽ ڪيڪ، هڪ ڪلوربرٽي ۽ پنج
 ڪلو موتي چور جا لڏون وٺي اچجو...؟“
 خفا ٿيندي چيو هوم،
 ”اوهان جي لسٽ ٿوري ڊگهي نه ٿي وئي آهي...؟“
 ”اڙي سر...! هي ته ڪجهه به ناهي، ڏسو ته ٻيا ماڻهو ڇا ڇا ڪن...؟“
 ”ٻيو سميد غني شاپ تان آڻڻ، گلاب جو پاڻي، ميندي ۽ ٻيون ضروري شيون به
 وٺي ڇڏيون آهن...“
 ”نيڪ آهي سر...“
 مان ٽيڪسي اسٽينڊ تان ٽيڪسي ڪرائي آيو هوس ۽ اهو سارو سامان کڻي،
 مس صائم وارن جي گهر ڏئي آيا هئاسين. هنن جي رويي پر اوڀرائپ محسوس ٿي
 هئي. گهر واپس اچي مس صائم کان ان جو سبب پڇيو هوم. هن ٻڌايو هو
 ته ”منهنجي نالي گهر نه لکي ڏيڻ جي ڪري امان وارا ناخوش آهن.“
 مون کائڻس پڇيو هو. ”اوهان پنهنجي ڀائرن جون شاديون ڪرايون آهن، ڇا
 اوهان به پنهنجين ڀاڻڻين کي گهر لکي ڏنا آهن...؟“
 ته هوءِ بي دليءَ سان خاموش ٿي وئي هئي. مون کيس چيو هو.
 ”اهو رويو درست ناهي.“

هن چيو هو. ”مان اوهان سان صحيح هوندس، ٻين جي روين کي اوهان ڇا ڪندا...؟“

هڪ ساهيءَ تائين مان خاموش ٿي ويو هوس. پوءِ صبر جو ساهه کڻندي چيو هوم. ڪا ڳالهه ناهي.

پر ڪنهن به طريقي سان اهو صحيح نه آهي. هڪ ڏينهن کانپوءِ منهنجو ۽ مس صائم جو نڪاح هو. منجهند جو ٻيپهريءَ کانپوءِ جو هُنن وقت ڏٺو هو. منهنجا ويجهه عزيز ٻيپهريءَ کان اڳ ئي اسان جي گهر پهچي ويا هئا.

مون مس صائم کي ٻڌايو هو ته هن چيو هو. ”نڪاح ۾ اوهان ايڏا ماڻهو ڇو ٿا وٺي اچو...؟ صرف پنج ڇهه ماڻهو اچو ۽ نڪاح ڪري وڃو ايڏن گهڻن ماڻهن جي ضرورت نه آهي...“ ”پر مان پنهنجي چاچن ۽ مامن کي پنهنجي نڪاح ۾ شريڪ ٿيڻ کان روڪي نٿو سگهان...“

”اوهان هنن کي چئو ته اسان وٽ ايترو گهڻن ماڻهن جي ويهارڻ جي جڳهه نه آهي...“

”ائين ڪيئن ٿو ٿي سگهي...؟ ڪجهه ماڻهو اوهان جي ڊرائنگ روم ۾ ويهجي ويندا، ڪجهه عورتن مٿي اوهان پاڻ سان ويهارجو...“

”ايڏا سارا ماڻهو ڪٿي ماري سگهندا...؟“ ”ويه ڪن ماڻهو ٿيندا، اوهان ٻاهر گهٽيءَ ۾ به شاميانو لڳرائي سگهو ٿا...“ ڪاوڙ مان ڳالهائڻ لڳي هئي.

”سر اوهان سمجهو ڇو نٿا؟ مان پنهنجي ڀائرن کي نٿي چئي سگهان...“ ”ٺيڪ آهي، مان پاڻ اچي لڳرائي ويندس...“

”اُف... اوهان منهنجو چوڻ نٿا وٺو...؟“ ”نه، اوهان منهنجو چوڻ نٿيون وٺو...“

”۽ انهن ويهن ماڻهن جي ماني جو بندوبست به اسان ڪريون...؟“ ”نه، پنهنجي عزيزن کي مان پاڻ ماني ڪارائي سگهان ٿو...“

ڪاوڙ ۽ ڪروڙ مان چيو هئائين. ”مان پوءِ اوهان کي ٻڌايان ٿي...“

مون کي به سندس اهڙي رويي تي ڪاوڙ آئي هئي. صرف ٻي ۽ ماءُ ۽ ڀاءُ پيڻ اچي نڪاح ڪرائي وڃن، باقي چاچا ماما ۽ پقيون ماسيون نه اچن. هنن جي اهڙي عمل جي خبر ڪانه ٿي پئي. ڪجهه موقعن تي ته اهڙي قسم جا رشتا پنهنجائپ ظاهر

ڪندا آهن. هنن کي اهڙي اظهار کان روڪڻ چڻ کين هٿ سان عمر ڀر لاءِ ناراض ڪرڻ هو.

هنن گهر ٻاهران شاميانو لڳرايو هو. اسان هڪ ڪار ۽ هڪ ويگن ۾ سوار ٿي اتي پهتا هئاسين. هنن جي ويجهن عزيزن ۾ رڳو هن جلد پائر شريڪ ٿيا هئا. مولوي صاحب به ٻيپهريءَ جي نماز پڙهائڻ کانپوءِ اچي شاميانو ۾ ويٺو هو. منهنجي موبائيل فون ننڍڙي نياپي اچڻ جي ڏن وڃائي هئي. ڏٺو هوم ته مس صائم جو ننڍرو نياپو هو. هن لکيو هو.

”سر...! منهنجو ڀاءُ اوھان کان جيڪو به حق مهر لکرائي، سو مهرباني ڪري لکرائي ڇڏجو...“

سندس اهو نياپو پڙهڻ کانپوءِ مون کيس فون ڪئي هئي ۽ کيس چيو هوم.
 ”مس صائم! هي وري اوھان مون تي هڪ نئون شرط لڳائي ڇڏيو آھي...!“
 ”سراھا بس هڪ رسم آھي، لکرائڻ ۾ ڪوبه حرج نه آھي...“
 ”اڃا...؟ چڱو ڀلا ڪيترو حق مهر ٿا چاهيو...؟“
 ”بس صرف پنج لک رپيا...“

مون کي شرطن مٿان شرطن بيزار ڪري ڇڏيو هو. مان شاديءَ ڪرڻ لاءِ به دل سان راضي نه هوس. بس سڀني ماڻهن جي سوالن ۽ پنهنجن ڪجهه ويجهن عزيزن جي زور ڀرڻ تي مان شاديءَ جي ان ڌڻ ۾ ڦاٿو هوس. مون ۾ به الا ڪٿان ڪاوڙ آئي هئي. ان ڪاوڙ مان کيس چيو هوم.

”معاف ڪجو مس صائم! مان اوھان جا شرط مڃي مڃي ٿڪجي پيو آھيان. هاڻي وڌيڪ ڪوبه شرط نه ٿو مڃي سگهان. شريعت محمدي موجب جيڪو به حق مهر هوندو، سو لکرائيندس.“
 هن ليلائيندي چيو هو.

”سر! پليز پليز پليز...! بس هي آخري ڳالهه آھي، پوءِ منهنجو اوھان سان نڪاح ٿي ويندو، ان کان پوءِ اوھان جيئن چوندا مان تيئن ڪندس...! پليز سر! لکرائجو...“

مان ٺاهري واري بيهي رهيو هوس. جيتوڻيڪ پنج لک رپيا ڪا وڏي رقم ڪانه هئي، پر هڪ ته مون وٽ ايترا پيسا نه هئا. ٻيو هنن جي رويي چيڙائي رکيو هو. ان ڪري کيس سڌو سڌو چيو هوم.

”شريعت محمدي موجب جيڪو به حق مهر بيهندو سو ٿي ادا ڪندس. سوري...!“

هن روڻهارڪي انداز ۾ ڳالهائيندي چيو هو.
 ”سر! اڄ جي ڏينهن تي ته مون کي نه روڻاريو نه
 ٺيڪ آهي. اوهان مون کي شريعت محمدي موجب ئي حق مهر ادا ڪجو پر في
 الحال اسان جي عزت رکڻ لاءِ پنج لک رپيا لکرائجو...“
 هن جي روڻ تي رحم آيو هو. ان ڪري چيو هو.
 ”ٺيڪ آهي...“

هوءَ مهرباني چئي رهي هئي ته مون فون ڪتي ڇڏي هئي.
 ٿوري ئي وقت ۾ مولوي صاحب آيو هو جنهن ڪچي نڪاح نامي تي پنج لک
 حق مهر لکي صحيحون ورتيون هيون.
 پوءِ پڇيو هئائين.

”جيڪڏهن اجازت هجي ته نڪاح پڙهون.“
 ان وقت دل جو ڌڙڪو وڌي ويو هو. مون کيس چيو هو.
 ”اجازت آهي...“

هن وڏي آواز سان سڀني جي سامهون چيو هو.
 ”صائم ڌيءَ انور علي، پنج لک حق مهر سان اوهان کي زال طور قبول آهي...؟“
 هڪ مختصر سا هيءَ لاءِ ساهه بند ٿي ويو هو. اونداهه اندوڪار ڄاڻجي وئي
 هئي. دل ڌڙڪڻ ڇڏي ڏنو هو. مان اُتي هوندي اتي نه رهيو هوس. منهنجي اکين جي
 اڳيان سنڌيا جو عڪس اچي ويو هو. هوءَ افسرده اکين ۽ ڪارائجي ويل چهرې سان
 مون کي گهوڙ لڳي هئي. سڀني ويٺلن کي هلڪي پرڻائيءَ جي شروعات ٿيڻ
 واري هئي جو مون زور سان ان ڪيفيت ۽ احساس کي ٽوڙيندي چيو هو.
 ”قبول آهي...“

سڀني جي چهرن تي سُڪ جو ساهه آيو هو.
 هن اها ڳالهه ٻه ڀيرا وري ورجائي هئي. مون کيس ساڳيو جواب ڏنو هو. هر ڀيري
 هوءَ افسرده اکين ۽ ڪارائجي ويل چهرې ڏسندي نظر آئي هئي. پوءِ مڱڻهارن دهل ۽
 شرنائ وڄايا هئا. سڀني عزيزن ڳل لائي مبارڪون ڏنيون هيون.

پهريون ڀيرو قبول آهي، چوڻ کانپوءِ سنڌيا جو عڪس پاڻ کان دور ٿيندي ڏنو
 هو. ٻئين ڀيري قبول آهي، چوڻ کانپوءِ هُن جو عڪس ڪجهه وڌيڪ ڀرپور ٿي
 گهوڙ لڳو هو. آخري ۽ ٽئين ڀيري قبول آهي چوڻ کانپوءِ هُن جو عڪس دور ٿيندو
 آسمان ڏانهن هليو ويو هو. اتان به هُن جو عڪس واضح طور تي سامهون هو ۽ هُن
 جي گهوڙ جي تڪ مون کان برداشت ڪانه پئي ٿي سگهي. نظرون هيٺ ڪري
 ڇڏيون هيون ۽ دل ئي دل ۾ پاڻ کي چوڻ لڳو هو.

”نه نس... اهو منهنجو وهم آهي. سنڌيا مون کي اهڙي ڪيفيت ۾ ڪيئن ٿي گهوري سگهي. هوءَ ته پاڻ مون کي ڇڏي وئي هئي. ٻئي ماڻهوءَ سان پسند جي شادي ڪئي هئائين. هن وقت هن جي ٻارن جي ماءُ آهي...“

مون مٿي آسمان ڏانهن نهاريو هو. هوءَ ساڳيءَ ڪيفيت مان مون کي گهوري رهي هئي ۽ مون کي شرنائ ڪنهن ڀُرسوز ڌن ۾ وڃندي محسوس ٿي هئي. جنهن جڻ ماحول کي سوڳوار بڻائي منهنجي اندر کي ڪٽي اڌواڌ ڪري ڇڏيو هو...

ڏينهن علي پٽليس ۾ منهنجي وليمي جي دعوت هئي. ڪجهه دوستن کي دعوت ڏئي سگهيو هوس. ته ڪجهه دوستن کي نه. ڪيترائي دوست رهجي ويا هئا. جن بعد ۾ ڏاڍيون ميارون ڏنيون هيون. جيڪي دوست ۽ عزيز منهنجي شاديءَ ۾ شريڪ ٿيا هئا. انهن لاءِ خاص پنهنجائپ وارا احساس پيدا ٿيا هئا. شادي هال ۾ گهٽ جي ويهڻ لاءِ جتي وڏيون ڪرسيون رکيل هيون، اتان سڄي هال جو نظارو ڏسي پئي سگهجيو. مون شادي هال ۾ جيڏانهن به نظر پئي ڦيرائي تيڏانهن سنڌيا جو عڪس پئي نظر آيو. مون دل ٿي دل ۾ مرڪيو هو ۽ پنهنجو پاڻ کي چيو هو ”هيءُ منهنجي ڪهڙي شيزو فرينڪ حالت ٿي وئي آهي. هوءُ ناهي. تڏهن به مون کي منهنجي اڳيان نظر اچي رهي آهي.“

مان دوستن ۽ احبابن سان ملڻ جلڻ ۾ لڳي ويو هوس. هو مون سان چرچا گهڻو ڪرڻ لڳا هئا. چاهيتدي نه چاهيندي به هنن سان ڪلڻ لڳو هوس. ٿوري دير کانپوءِ ڪنوار به اچي چڪي هئي. نائين بجي جو سڌ هو. يارهين بجي تائين جن کي اچڻو هو سي اچي چڪا هئا. يارهين بجي ازدواجي زندگيءَ جي خير ۽ برڪت جي دعا گهري وئي هئي. ان کانپوءِ وليمي جي ماني لڳائي وئي هئي. مانيءَ کانپوءِ دوستن موڪلايو هو ۽ ويجهو عزيز ڇچ جي صورت ۾ گهر تائين گڏجي آيا هئا. ڪنوار ۽ مون کي منهنجي ڪمري ۾ ڇڏي. منهنجي هڪ مامي ۽ ٻن چاچن جا گهرپاتي پنهنجين پنهنجين گاڏين ۾ ڪراچيءَ روانا ٿي ويا هئا. ٻيا سڀ عزيز ملي موڪلائي ڳوٺ روانا ٿي ويا هئا. مس صائم ڪنوار جي وڳي ۾ وچ بيد ٿي ويئي هئي. مون اچي کيس ٻڌايو هو. ته

”سڀ عزيز هليا ويا آهن.“

هن خوشيءَ ۽ بي ساختگيءَ مان پڇيو هو.

”امان وارا به هليا ويا...؟“

مون کيس چيو هو.

”نه اهي هتي آهن...“

هن منهن خراب ڪندي چيو هو.

”مهينو ڪن ته اسان کي اڪيلور هڻ ڏين ها...؟“

سندس ان ڳالهه مون کي سنجيده ڪري ڇڏيو هو ته هن جا هن گهر ۾ پهريان لفظ ئي مثبت نه آهن.

مون کيس چيو هو.

”هي اوهان ڪهڙيون ڳالهيون پيا ڪريو...؟ هو پنهنجو گهر ڇڏي ڪيڏانهن ويندا...؟“

”ڇو ڳوٺ ۾ گهر ناهي؟ ڪجهه ڏينهن اسان کي گهر ۾ اڪيلو نه پئي ڇڏي سگهيا...؟“

”پر هو هروڀرو اسان کي اڪيلو ڇو ڇڏي وڃن ها...؟ هي آخر هنن جو به ته گهر آهي...!“

”بس نيڪ آهي، اوهان منهنجي ڳالهه نه سمجهندا...“

مس صائم جي اهڙي ڳالهه بلڪل به اڻوڻندڙ هئي. هن اچڻ سان ئي گهر ۾ ڦٽاڙي واري ڳالهه ڪئي هئي. هن کي آئي اڃان پنج منٽ به نه ٿيا هئا ۽ هن اچڻ سان ئي امان، پيٽ ۽ پاءُ کي گهران ڪڍڻ جي سوچ رکي هئي. مون درگزر ڪندي ڪوٽ لاهي الماڙيءَ ۾ رکيو هو. تاءُ به لاهي ڇڏي هئي. پوءِ هن جي سامهون اچي ويٺو هوس. کيس مرڪي چيو هوم.

”نيٺ اوهان مون کي پنهنجو بڻائڻ ۾ ڪامياب ٿي ويٺو...!“

هو به مرڪي هئي ۽ مرڪندي چيو هئائين.

”ها بلڪل...!“

”اڃا جي رات ته اوهان ڏاڍو خوش هوندو...؟“

”ها، پر اوهان شادي هال ۾ سڄو وقت پنهنجي دوستن سان ويٺا رهيا ۽ آخر ۾ مون ڏانهن آيا. سڄو وقت منهنجون سهيليون اوهان جو انتظار ڪنديون رهيون...“
 مون کي حيرت ۽ افسوس پئي ٿيو ته هن يادگار رات ۾ ڪهڙيون ويٺا ڳالهيون ٿا ڪيون...؟

کيس چيو هوم. ”اڙي يار...! مون کي ڪهڙي خبر...؟ تون مون کي فون ڪري وٺين ها ته مان سڀ ڪجهه ڇڏي هليو اچان ها...“

”سڀ ڪجهه اوهان کي مان چوان...؟ اوهان جي پنهنجي به ڪا ڌميواري آهي يا نه...؟ مون کي سهيلين جي سامهون ڪيڏو نه رسوا ٿيڻو پيو...!“

هن جون اهڙيون ڳالهيون ٻڌي منهنجا تري لڳي ويا هئا. هن ۾ ايڏو جلدي ايڏي گهڻي تبديلي ڪيئن آئي هئي؟ هوءَ عاجز مان مغرور ڪيئن بڻي هئي. منهنجي دل چاهيو هو ته مان به ساڻس ساڳي لهجي ۽ انداز سان جواب ڏيان پر مون سوچيو هو ته ائين ڪرڻ سان رشتا ڪمزور ٿي ويندا آهن. ان ڪري مون برداشت پئي ڪيو. مون کيس چيو هو.

”ان ڳالهه جو مون کي ڏاڍو افسوس آهي. خير تنهنجي سهيلين کي به سوري چئبو...“

هن جي روپي ۾ ڪا به ڪمي نه آئي هئي. هوءَ جيئن هئي تيئن ئي ويٺي هئي. هن رکائيءَ مان پڇيو هو.

”تنهنجي ماءُ، پيٽ ۽ ڀاءُ هميشه اسان سان گڏ رهندا...!“

سندس اهو سوال ڪنهن بڙجيءَ جيئن اچي لڳو هو. مون مصنوعي مُرڪ آڻيندي چيو هو.

”نه، هڪ ڏينهن پيٽ جي شادي ٿي ويندي ته هوءَ ويچاري به پنهنجي گهر هلي ويندي. منهنجو والد صاحب به گُراڙو اچي ٿيو آهي، ڪجهه وقت کانپوءِ منهنجو ڀاءُ به زمينون سنڀالڻ ڳوٺ هليو ويندو. باقي ويچاري امان کي الله تعاليٰ حياتي بخشي. هوءَ ڪڏهن وڏي پٽ وٽ رهندي ته ڪڏهن ننڍي وٽ...“

”ها پر اها ڳالهه اوهان ياد رکجو ته مان هنن سان نه رهنديسان...“

مان سندس اهڙي ڳالهه کانپوءِ حيرت مان کيس ڏسڻ لڳو هوس. هن کي ان جي پرواهه ئي نه هئي ته مون تي ڇا پئي گذري. مون وهائو بيٺل جي هڪڙي ڪنڊ تي رکيو هو ۽ ان تي مٿور کي سمهي پيو هوس. ٿوري دير کانپوءِ پنهنجي اکين تي ٻانهن ڏئي ڇڏي هيم. ڪجهه وقت ائين ئي پيو رهيو هوس. هوءَ منهنجي ويجهو اچي ويٺي هئي ۽ منهنجي ٻانهن اکين تان هٽائيندي چيو هئائين.

”ڏسو اوهان هرو ڀرو پنهنجو پاڻ کي تڪليف ۾ مبتلا ڪيو آهي. اوهان جي ماءُ، پيٽ ۽ ڀاءُ اوهان جي پيءُ جي ڌميواري آهن، اوهان جي ناهن. اوهان هن کي پنهنجي ڌميواري پوري ڪرڻ نه ٿا ڏيو. اڳ پر اوهان جي ڳالهه ٻي هئي. اوهان اڪيلا هئا، پر هاڻي اوهان سان مان آهيان، مستقبل ۾ ٻار ٿيندا. اوهان کي ان باري ۾ سوچڻو پوندو...“

مون هن کي هڪ نظر ڏنو هو. کيس ڏسندي ڏاڍو ڏک پئي ٿيو. مون ڏک واري احساس مان ڳالهائيندي چيو هو.

”ڇا مون اوهان سان اهو طئه نه ڪيو هو ته هو به اسان سان گڏ رهندا ۽ مان ئي هنن جي كفالت ڪندو رهندس.“ هن مون کي ڪوبه جواب نه ڏنو هو. مون کيس چيو هو.

”اهو ته ڌوڪو آهي، هڪ طئه ٿيل ڳالهه تي ائين ڦڌو ڪرڻ سڌي سنئين ناجائزي آهي...“

هوءَ بت بڻي ويئي رهي هئي. مون آخري ڳالهه چئي کيس گڏ نائيٽ چيو هو.

”اڄ جي هن رات کي زندگي ڀر لاءِ يادگار بڻائڻ لاءِ مهرباني...“

هن پنهنجا زيور لاٿا هئا ۽ پوءِ منهنجي مٿي کي کڻي پنهنجي هنج ۾ رکيو هئائين. منهنجي وارن ۾ آڱريون ڦيرڻ لڳي هئي. هن منهنجين لونڊڙين ۽ نرڙن کي هلڪا هلڪا زور ڏنا هئا ۽ پوءِ منهنجي ڳلن، نرڙن اکين ۽ چپن کي چميون ڏيڻ لڳي هئي. ٿوري وقت کانپوءِ منهنجي ڪيفيت متجبي ٻي ٿي وئي هئي. ان تي مس صائم جي پيار جا خمار چڙهڻ لڳا هئا. مون پنهنجو پاڻ کي انهن خمارن ۾ تحليل ڪرڻ پئي چاهيو. پر ذهن جي هر ڪنڊ کي هن جو ٻيو روپ ڏنگيندو رهيو هو.

جيتوڻيڪ شاديءَ واري ان گورڪ ڌنڌي مان مون کي ڪا خاص اميد ڪانه هئي، پر صائم جي اهڙي رويي لاءِ مان ذهني طور تي ڪڏهن به تيار نه هوس. شاديءَ کان اڳ پر هوءَ بار بار ان ڳالهه تي يقين ڏياريندي رهندي هئي، ته هوءَ گڏيل خاندان ۾ رهندي ۽ الڳ رهڻ جي گهر نه ڪندي هن ته ڪيترائي ڀيرا يقين ڏياريندي چيو هو ته هوءَ اهڙو ڪجهه به نه ڪندي جنهن جي ڪري مون کي ڪنهن به تڪليف کي منهن ڏيڻو پوي

هڪ ڏينهن هن چيو هو.

”يقين ڪريو مون کان بهتر چوڪري اوهان کي نه ملندي جيڪا اوهان سان گڏيل خاندان ۾ به رهي. اوهان جي ڏک سک جي به ساڻي هجي ۽ اوهان سان پيار به ڪري...“

هن جي ٻي ڳالهه به ياد آئي.

”مون تي يقين ڪريو مان اوهان کان اهڙي ڪا به ڊمانڊ نه ڪندس. جيڪا اوهان پوري نه ڪري سگهو...“

هڪ ڏينهن جڏهن هن وري اهڙي ڳالهه ڪئي هئي، ته مون کيس سندس مڻيون ڳالهين ياد ڏياريون هيون. هن چيو هو ”اوهان جي لائيف پارٽنر مان آهيان، ان ڪري اوهان تي ۽ اوهان جي هر شيءِ تي صرف ۽ صرف منهنجو حق آهي، ٻئي ڪنهن جو به حق نه آهي...“

مون سندس ڳالهه کٽيندي چيو هو.

”تو کان تنهنجو حق ڪير تو کسي صائم...؟“

هُن منهنجي پوري ڳالهه ٻڌڻ کان اڳ ۾ چيو هو.

”اوهان پيا ڪسيو... اوهان...“

”پرتو پاڻ ٿي ته مون کي يقين ڏياريو هو ته تون سڀني سان گڏجي رهنديئن...“

”ها چيو هو ڇو ته اوهان وڏيءَ چالاڪيءَ سان مون کان هر ڳالهه ۾ ها ڪرائيندا

پئي ويا...“

هُن جي ڳالهه دل تي بارُ ٿي پئي هئي. ساهه کي مونجهه ٿيڻ لڳي هئي، بيچينيءَ

مان وڏو ساهه کڻندي کيس چيو هوم.

”مان چالاڪيءَ سان توکان ها پئي ڪرائيندو ويهر...؟“

هُن تڪڙ ۾ چيو هو.

”ها...“

مون سندس منهن کي ڏسندي چيو هو.

”عورتن جي اهڙي تڪڙي ۽ سمجهه ۾ نه ايندڙ تبديليءَ جي ڪري ٿي مون

شادي ڪرڻ نه پئي چاهي...“

هن منهنجي ڳالهه کڻندي ڪاوڙ مان چيو هو.

”پوءِ نه ڪيو ها نه شادي...؟؟؟ ڇو شادي ڪيو...؟؟!!“

”تنهنجي روئي روئي يقين ڏيارڻ جي ڪري تنهنجين پيار وارين ڳالهين جي

ڪري ۽...“

منهنجي پوري ڳالهه ٻڌڻ کان اڳ ٿي چيو هئائين.

”اهو ته اوهان مون تي ڪارو جادو ڪرائي مون کي ڦاسايو هو ته مان ۽ اوهان

لاءِ روئان ها...“ هن جي اهڙي جاهلاڻي ڳالهه ٻڌڻ کان پوءِ ڪاوڙاچي وئي هئي. کيس

ڪاوڙ مان چيو هوم.

”توڪي اهڙيون جاهلاڻيون ڳالهين ڪندي شرم نه تواجي...“

”توڪي شرم نه تواجي...“

مون کي حد کان وڌيڪ ڪاوڙاچڻ لڳي هئي. ڪاوڙ مان کيس ڏٺو هوم. هُن

منهن ڦيري ڇڏيو هو ۽ پنهنجي منهن ٻيڙ ٻيڙ ڪرڻ لڳي هئي.

”منهنجي ڪاليج ۾ جيڪي به ليڪچرريائيون ۽ پروفيسريائيون آهن، سي

سڀ پنهنجي پنهنجي مڙسن سان الڳ الڳ رهن ٿيون. منهنجين ڪجهه ڪزنس

جون شاديون ٿيون آهن. اُهي به پنهنجي مڙسن سان الڳ رهن ٿيون. هرڪو پنهنجي

زندگيءَ ۾ خوش لڳو پيو آهي. رڳو مان ئي اهڙي قسم جي ماڻهوءَ سان شادي ڪري

ڦاسي ويس...“

هوءَ بلڪل نڪ جي پڪي بڻجي چڪي هئي. کائڻس ڪا به ڳالهه مڃرائڻ
ڀتين سان ٽڪر هڻڻ جي برابر هو. ان ڪري صبر ڪيو هوم. صائم جي اهڙي قسم
جي ڪوڙين ۽ جاهلاطين قسم جي ڳالهين جي ڪري طبعيت خراب ٿي وئي هئي.
هڪ عجيب قسم جي پيڙا ۾ پيڙجي رهيو هوس. ڪاوڙ ڪروڙ ۽ بيوسيءَ واري
پيڙا ۾...

هڪ ڀيرو وري انسان جي بدلجندڙ ۽ پهروبي روپ جي ڪري ڊپریشن ۽ اينزائٽي جو شڪار ٿي ويو هوس. امان منهنجي ذهني ۽ دلي حالت پروڙي ورتي هئي. ان ڪري هڪ ڏينهن مٿي تي هٿ گهمائيندي چئي وئي هئي.

”بس ابا مڙئي رشتن کي نڀاڻو هوندو آهي...!“

مون سوچيو هو.

”اهڙي قسم جي بي وڙي ۽ بيڪار رشتن کي سڄي زندگي ڇو گهلبو هلجي...؟“

سوچي سوچي دماغ ٽڪجي چڪو هو. عام وهنوار جون شيون وسرڻ لڳيون هيون. آهستي آهستي ذهني مريض ٿيڻ لڳو هوس. ويٺي ويٺي پاڻ ٿي وساري ويهندو هوس. ته ڪڏهن ڪڏهن پنهنجي منهن ديوانن جيئن ڳالهائڻ لڳندو هوس. شڪو وارا ڪراچي لڏي ويا هئا. هن جو مڙس کيس موبائيل تي ڳالهائڻ تي شڪ ڪندو هو. ان ڪري هن وٽ موبائيل فون به نه هئي. پر مون کي محسوس ٿيو هو ته هن مون کي منهنجي موبائيل تي فون ڪئي آهي ۽ مون کان منهنجي زندگيءَ جي باري ۾ حال احوال پڇي رهي آهي.

”ڪيئن آهين منصور...؟“

مان ڪئين آهيان؟ سوچڻ لڳان ٿو. پنهنجو پاڻ کي آئيني اڳيان بيٺل نظر ٿو اچان. پنهنجون افسرده اکيون نظر اچڻ لڳن ٿيون. اکين جي هيٺان هڪ ڀڳي ويا آهن. چپ سڪل نظر ٿا اچن. شايد گهڻي وقت کان اڃ لڳل هئي. ان ڪري نڙي به سُڪي وئي هئي. گيت ڏيڻ لڳان ٿو. اداسي منهن تي چاڻهي پئي آهي. هوءَ ٻڌائي ٿي.

”ڪجهه ڏينهن اڳ ٿي وي پئي ڏنر. نيشنل جاگرافڪ تي هڪ بگهڙ هڪ هرڻ جي پٺيان پئي ڊوڙيو. بگهڙ هرڻ جي بلڪل ويجهو هو. هو چاهي ها، ته بل ڏئي هرڻ کي چنبڙي وڃي ها ۽ کيس ڪيرائي شڪار ڪري ڇڏي ها پر هو هن کي تيستائين ڊوڙائيندو توريهي، جيستائين هو ڪمزور ٿي ٿڪجي نه ٿو پئي...“

مون کي محسوس پئي ٿيو، اهو ته مان ئي ٿي. وي ڏسي رهيو هوس. هو ۽ چئي ٿي.

”هن دنيا ۾ ماڻهو به ماڻهو سان ائين ڪندو آهي. هو پنهنجي شڪار لاءِ ڪنهن ڪمزور ماڻهو جي چونڊ ڪندو آهي.“

مون کي لڳو پئي ڪمزور معنيٰ اڄ جو سڄ پڇ شريف ماڻهو. نه ته دنياوي شريف ته وڏا ...

”تون صائم کي پڇائي پڇائي ٿڪايل لڳو هوندين. هن سوچيو هوندو تنهنجو شڪار ڪرڻ آسان آهي. ان ڪري تون شڪار ٿي وئين ۽ هنن جا شرطن مٿان شرط مڃيندو وئين. هنن سوچيو هوندو ته تون ”دنيا ڇا چوندي، ماڻهو ڪلندا ۽ توڪون ڪندا...“ واري بيلڪ ميلنگ ۾ اچي، پنهنجي ماءُ ۽ پيءُ کي گهران ڪڍي ڇڏيندين، پر هنن کي اها خبر نه هئي، ته تون سڀ جا سڀ ڏک ان ڪري برداشت ڪندو رهندو آهين، ته جيئن تون پنهنجي ماءُ وارن جا ڪجهه ڏک گهٽائي سگهين. هو سمجهن ٿا ته پهرين هو توکان ماءُ وارن کي گهران ڪڍرائيندا. پوءِ گهر صائم جي نالي لڪرائيندا، پوءِ باقي ملڪيت جي حصي لاءِ پيءُ سان وڙهرائيندا...“

منهنجو ذهن ايتري سارين ڳالهين جي بار سان ڳورو ٿي چڪو هو. ايڏو سارو بار کڻي نه پئي سگهيو. ڪمري ۾ ڪنهن جي هوندي به اڪيلو هوس. فون هٿ ۾ هئي. ٻيو هٿ مٿي تي هو. بيهوشي طاري ٿيڻ واري هئي.

شاديءَ کي مهينو به گذري ويا هئا. بيد تي پيو هوس. ائين پئي لڳو جڻ ڪوان
وٽندڙ خواب ڏسندو هجان. ڏنم پئي ته:

صائم بڙ بڙ ڪندي پنهنجون ڪجهه ضروري شيون هڪ ٿيلهي ۾ وجهي رهي
هئي. جڏهن هن پنهنجو ٿيلهو ٺاهي تيار ڪيو هو ته مون کي چيو هئائين.
”ڏس منصور! تون چئين ته مان توکي ڪجهه ڏينهن جو وقت ڏئي سگهان ٿي.
تون آرام سان ويهي امان وارن کي ڳوٺ ڇڏي آءُ نه ته منهنجو پاءُ مون کي وٺڻ لاءِ
اچي رهيو آهي...“

مان اڪيون کوليان ٿو ۽ پنهنجو پاڻ کي يقين ڏيارڻ جي ڪوشش ٿو ڪيان ته
هي ڪوپيانڪ خواب ناهي، پر هڪ بچڙي حقيقت آهي. پر تڏهن به منهنجو ذهن
ان کي حقيقت مڃڻ لاءِ تيار نه آهي. مان کيس بي خوابيءَ ۾ چوان ٿو.
”مان تو جهڙي عورت جي ڪري پنهنجي ماءُ جن کي گهران نه ٿو ڪري
سگهان، واعده خلاف تي تون پاڻ ڪري رهي آهين...“

هوءَ بيزار ٿيندي چئي ٿي.
”اُف... ته تون منهنجي ڳالهه نه مڃيندين...؟“
کيس ياد ڏياريندي چوان ٿو.

”تون پنهنجي ڳالهه مڃ، گهر ڇڏي نه وڃ...!“
”الا... ه... مان وڃانءُ ٿي، جڏهن منهنجون ڳالهيون صحيح لڳندي، ته پوءِ انهن
تي عمل ڪري مون کي وٺي وڃجانءِ...“

”غلط ڳالهه صحيح ڪيئن لڳندي...؟“

”چڱو ماشاء الله...!“

جيئن ڪاسائي ڪڪڙ کي ڪُهي ڦٽڪڻ لاءِ وڏي ڪوڪي ۾ اڇلي ڇڏيندو آهي، تيئن صائم مون کي پنهنجي ڪمري ۾ ڇڏي وئي هئي. لُڇي، تڙپي ۽ ڦٽڪي نيم بيهوش ٿي ويو هوس.

نه ڄاڻان، ميڊيڪل سائنس منهنجي هن ذهني حالت کي ڪهڙو نالو ڏيندي
 نند ۽ جاڳ، سوچ ۽ خواب جي خبر ئي نه پئي پير. ڪير سامهون نه هوندي به
 سامهون هو ۽ جيڪو ڪجهه اکين جي اڳيان هو سو اکين اڳيان هوندي به اڳيان نه
 هو. اهڙي ئي ڪيفيت ۾ مون هڪ رات ڏٺو پئي.

منهنجي روح منهنجي جسم مان نڪري آسمان ڏانهن اڏار ڪئي آهي،
 هوڏانهن سنڌيا جو روح به پنهنجي جسم مان نڪري آسمان ڏانهن اڏيو آهي. اسان
 ٻنهي جا روح سونهري تندن سان پنهنجي پنهنجي جسمن سان جڙيل آهن، اهي
 ڌرتيءَ ۽ آسمان جي وچ تي هڪ ٻئي سان ملن ٿا.

مان هن کي پنهنجي حال کان آگاهه ڪيان ٿو ته پوءِ هوءَ پنهنجي باري ۾ ٻڌائڻ
 لڳي ٿي.

”تون ۽ مان جڏهن يونيورسٽيءَ ۾ پڙهندا هئاسين، تڏهن هو پنهنجي دوستن
 کي چونڊو هو. ”اسان جي ڳوٺ جي چوڪري ٿي ڪري، ٻي چوڪري سان گهمندي
 ٿي وڃي، اهو اسان جي غيرت برداشت نه ٿي ڪري سگهي.“ هو منهنجو پيڇو ڪندو
 هو. هن پنهنجي حالت اهڙي بڻائي هئي، جيئن مٿس رحم کائي سائس ڳالهائيندي وڃي،
 پر مان تنهنجي محبت ۾ هيس، کيس ڪا به لغت نه ڏيندي هيس. هڪ ڏينهن هن
 مون کي فون ڪري ٻڌايو هو ته هو سنڌو درياھ ۾ ٽپو ڏئي خودڪشي ڪرڻ ٿو وڃي.
 مون کان اهو برداشت نه پئي ٿي سگهيو ته ڪو ماڻهو منهنجي ڪري مري وڃي.
 انڪري توکي ڇڏي هن سان ناتو جوڙيم.

هن مون سان جيڪي به ڳالهيون ڪيون هيون، سي سڀ ڪوڙ نڪتيون. هن
 خودڪشي ڪرڻ جو به ڪوڙ ڳالهائيو هو. نه ئي هن جي ڪا توکان وڌيڪ حيثيت

هئي. توکي ڇڏي ڇڪي هيس. ان ڪري توڏانهن موٽي نه پئي سگهيس. مون پنهنجو ڀر ڀاڻ ٽوڙيو هو ان ڪري نه چاهيندي به هن سان شادي ڪرڻي پئي. اسان جي شاديءَ ۾ ڪوبه مائٽ راضي نه هو. ان ڪري اسان ڪورٽ ۾ وڃي شادي ڪئي. وقت گذرڻ سان هو مون کي ڳالهه ڳالهه تي ٽوڪڻ ۽ توسان تعلق هجڻ جا طعنا ڏيڻ لڳو. هڪ ڀڃتاءَ جي احساس هيٺ دل جو خالي پڻو وڌندو ويو. هاڻي مان نوڪري ڏانهن ڌيان ڏيڻ جي ڪوشش ڪندي آهيان. گهر هلائيندي ۽ ٻار پاليندي آهيان. هاڻي مون وٽ ڪي به خواب ڪونهن، ڪا به خوشي ڪانهي، ڪوبه ڏک ڪونهي، ڪا به تڪليف ڪانهي. هاڻي مان اُن مقام تي پهچي چڪي آهيان، جتي ڏک سڪ، خوشيون ۽ تڪليفون معنيٰ وڃائي ويهندا آهن...”

مڪ مختصر ساهيءَ کان پوءِ هُن وڌيڪ چيو هو.

”انسان ازل کان اڻ پورو رهندو آيو آهي، ۽ ائين ئي هميشه اڻپورو رهڻو آهي. هر ڪڏهن به مڪملتا ناهي ملڻي. ڪنهن رنج ۽ الم واري لافاني ڪفيت ۾ هن کي هميشه سڙاڻ ۾ پاڇولن پويان پٽڪڻو آهي...”

سيني مان سور جي ست نڪتي هئي. ان ئي سور جي احساس مان کيس چيو

هو.

”ڪاش تون مون کي نه ڇڏي وڃين ها ته اڄ نه تون اڻپوري رهجي وڃين ها ۽ نه مان اڻپورو رهجي وڃان ها...! نه تنهنجي اهڙي لافاني غم واري المناڪ حالت هجي ۽ نه منهنجي ... تون ۽ مان پنهنجي پيار جي گڏيل طاقت سان هر ڏک کي سُڪ ۾ تبديل ڪري سگهون ها... پر تنهنجي ان پينلجڻ اسان کي ازلي خالي پڻو ڏئي تباھ ڪري ڇڏيو... جيئري ئي ماري رکيو...”

منهنجون اهي ڳالهيون ٻڌڻ وقت هوءَ مون کي آئين اڪين سان ڏسندي رهي هئي. منهنجي ان ڳالهه جي پوري ٿيڻ کان پوءِ اسان جي روحن سان جڙيل سونهري تندون پنهنجي پنهنجي جسمن ڏانهن واپس ڇڪجڻ لڳيون هيون. منهنجو روح جيئن منهنجي جسم ۾ واپس ويو هو ته مان ان وقت چرڪ ڀري جاڳي پيو هوس. هڪ سمجهه ۾ نه ايندڙ اضطراب ۽ بيچينيءَ جي ڪري اڪيون کلي ويون هيون. ڪمري ۾ قبر جهڙي اوندهه ۽ خاموشي هئي. سوچڻ لڳو هوس.

”ڇا مان جيئرو آهيان...؟“

پنهنجي جسم کي هٿ لائي ڏٺو هو.

”ها، ڇهائ ته محسوس ٿئي ٿو...”

بيد تي سٽي ساهه کي مونجهه پئي ٿي. سوچيم پئي. ”ڇا جيئرا ماڻهو مون جيئن هوندا آهن...؟ يا مون سان ڪو ٻيو پسڻ آهي...؟“

سوچيم پئي.

”مان مري ته نه ويو آهيان...؟“

بيد تان هيٺ لٿو هوس. ڪمري کان ٻاهر نڪري ويو هوس. ٽي وي لائونج کان
پٿر ۾ اچي پهتو هوس. آسمان ڏانهن مٿي نهاريو هوم ان ۾ ڪوبه چنڊ ۽ ستارا نه
هئا... هڪ وحشتناڪ ماحول ۾ هميشه هميشه جي لاءِ مان اڪيلوئي رهجي ويو
هوس...

...



Mr. Muneer Chandio was born on 8th October 1983 in Kamber, a small town of district Larkana, Sindh, Pakistan. He received his primary education from his home town and later moved to the University of Sindh Jamshoro for his Masters in "Sindhi Language & Literature". He has completed his Teacher's Training Course from the Lewis School of English Southampton, England, UK also. He has done some study tours of Azerbaijan, Turkey and United Arab Emirates (UAE). Throughout his life, Mr. Chandio has worked for the promotion of secular, liberal, and progressive causes from various social and political platforms. An ambiance of positivity, rectitude, and benignity follows Mr. Chandio's personality. His sensitive oratorical style and empathetic manner of writing has exalted his position to a towering apogee in the space of young Public Intellectuals. He currently serves as a lecturer of Sindhi Literature at Cadet College Petaro, and has three best selling novels (trilogy) to his name.

NON-FICTION

ISBN 978-969-217-106-9



9 789692 171069

www.roshnipublication.com